

شاید و راضمان قاهره سر لیری

3

# علاء و تقوی

( رومان )

1- قسم



شنگال خلاق نه شریاتی

图书在版编目(CIP)数据

滔滔的伊犁河：维吾尔文/阿不都热合曼·卡哈尔著.

2版. 乌鲁木齐：新疆人民出版社，2000

ISBN 7-228-00421-3

I. 滔… II. 阿… III. 长篇小说—中国—当代—维吾尔语  
(中国少数民族语言) IV. 1247.5

中国版本图书馆 CIP 数据核字(2000)第 00952 号

滔滔的伊犁河 (1) (维吾尔文)

(长篇小说)

阿不都热合曼·卡哈尔 著

---

新疆人民出版社出版

(乌鲁木齐市解放南路 348 号)

新疆新华书店发行

乌鲁木齐市第十四中印刷厂印刷

850×1168 毫米 32 开本 14.875 印张 4 插页

2000 年 1 月第 2 版 2000 年 1 月第 3 次印刷


印数：1-3000

---

ISBN7-228-00421-3/I·142 (民文) 定价：19.80 元



ئابدۇراخمان قاھار



## مۇندەرىجە

1	.....	بىرىنچى باب
13	.....	ئىككىنچى باب
33	.....	ئۈچىنچى باب
56	.....	تۆتىنچى باب
84	.....	بەشىنچى باب
110	.....	ئالتىنچى باب
127	.....	يەتتىنچى باب
140	.....	سەككىزىنچى باب
159	.....	توققۇزىنچى باب
176	.....	ئونىنچى باب
211	.....	ئون بىرىنچى باب
240	.....	ئون ئىككىنچى باب
246	.....	ئون ئۈچىنچى باب
262	.....	ئون تۆتىنچى باب
280	.....	ئون بەشىنچى باب
298	.....	ئون ئالتىنچى باب
324	.....	ئون يەتتىنچى باب
361	.....	ئون سەككىزىنچى باب
390	.....	ئون توققۇزىنچى باب
416	.....	يىگىرمىنچى باب
425	.....	يىگىرمە بىرىنچى باب
455	.....	يىگىرمە ئىككىنچى باب



## بىرىنچى باب

### 1

ئىلى ۋادىسى كەچ كۈز مەنزىرىسى بىلەن چۈمكەلدى. جە-  
نۇبتىكى ئاسمانغا تاقاشقان ئاقۋاش تاغلار تۇمانلىشىپ، شىمالدى-  
كى كەڭ كەتكەن بىنەملىكلەر، ئوتلاق - تەكچىلەر سارغۇچ -  
سۇر رەڭگە كىرىپ قالدى. ئىلى دەرياسىنىڭ باھار ئايلىرىدىكى  
شىددەتلىك دولقۇنلىرى ياز بويى بىردە پەسىيىپ، بىردە ئۆرلە-  
گەن بولسا، مانا ئەمدى بارغانسېرى جىمىپ سۈزۈلمەكتە ئىدى.  
يازچە تىرىكچىلىك بىلەن تىنىمىسىز ئۆمۈلىگەن قۇرت - قوڭ-  
غۇزلار ئاللىقاچان ئۆچەكلىرىگە كىرىپ كەتكەنىدى. يوپۇرماق-  
لىرى تۆكۈلۈۋاتقان دەل - دەرەخلەرنىڭ شاخلىرى ئەتىسى -  
ئاخشىمى ئۇرۇپ تۇرغان سوغۇق شامالدا تولغىنىپ شىۋىرلايت-  
تى. نە باغلاردا، نە توقايلىقلاردا كۆڭۈل ياپرىغۇدەك مەنزىرە  
قالمىغانىدى. ھەممە يەر كۆڭۈلسىز، مەھەللىنىڭ ئۇ بېشىدىن - بۇ  
بېشىغىچە قىنقاس سېلىپ قوغلىشىپ ئوينايدىغان يالاڭ ئاياغ يېزا  
بالىلىرى ھازىر ئوچاقنىڭ ئالدىنى بەرمەيدىغان بولدى.

تەبىئەتنىڭ بۇ كۆڭۈلسىز مەزگىلى سوغۇقنى باشلاپ كەل-  
گەنىدى. باھار ئايلىرى ياساندۇرغان يېزا، باغۇ بوستان، چى-  
مەنزىرلارنىڭ يېشىل كىيىملىرىنى كەچ كۈزنىڭ سوغۇق قولى  
سالدۇرۇۋالغان، ئۇ يەرلەردە ھازىر قۇشلارنىڭ تاشلاپ كەتكەن  
ئۆۋىلىرىلا قالغان، يازنىڭ شاۋقۇن - سۈرەنلىرى قېنى؟ ئەمدى  
قۇشلارنىڭ پۈتۈن دالىلارنى جانلاندۇرۇپ چاڭلىداپ سايراشلىد-

رى، دېھقانلارنىڭ ئېتىزلاردىكى ئەمگەك ناخشىلىرى ئاڭلانماي-  
دۇ. ئۇيەر - بۇيەردە كۆرۈمسىز كۈزلەكلەر، قوغۇنلۇق -  
باراڭلار ۋە خامانلاردىكى ئىگىسىز قالغان كەپلەر غوڭغۇيۇپ  
كۆرۈنىدۇ، ئېتىزلاردا قوي - كالىلارنىڭ ئوتلاپ يۈرگىنى  
كۆزگە چېلىقىدۇ، كۆتەمە ئېرىق ياقىلىرىدا قوراي ئورۇپ،  
كۆتەك قومۇرۇپ يۈرگەن كىشىلەر ئاندا - ساندا كۆزگە چېلىد-  
قىپ قالىدۇ.

مەھەللىنىڭ تار، ئەگىر - توقاي كوچىلىرى، ئېرىق -  
ئۆستەڭ بويلاپ رەتسىز سېلىنغان، ئاقارتىلمىغان سوقما تاملىق  
ئۆيلىرى كۆڭۈلسىز كۆرۈنىدۇ. غازاڭلار، ئەخەت - چاۋارلار  
كۆۋرۈك ئاستىلىرىغا تىقىلىپ، ئېرىق سۇلىرىنى كوچىغا يايغان  
بۇ سوغۇق كۈنلەردە بەزىلەر ئۆيلىرىنىڭ يامغۇر سۇلىرى بۇزغان  
يەرلىرىگە لايچىلىق قىلاتتى، ئاياللار شىلىم بىلەن پەنجىرىلىرىد-  
گە سامان قەغەز چاپلاش بىلەن ئاۋارە ئىدى. كەچ كۈزنىڭ  
ۋەھىمىسى دېھقانلارنى ئالدىرىتىپ قويغان، چۈنكى ئۇلارنى مۇز-  
لىتىدىغان ھەسسىنەم ئايلىرى كېلىپ قالغان. ئۇلار كوچىنىڭ  
كۈنگەي تەرىپىگە ياكى تۈگمەنگە يىغىلىشىپ «كۆيدۈرسىمۇ ياز  
ئاپتىپى ياخشىكەن» دەپ، سوغۇقنىڭ بۇرۇن چۈشۈپ كەتكەنلىد-  
كىدىن دادلىشىدۇ ھەم قىشلىق ئۇن تارتىش، ئاددىي بولسىمۇ  
كۆڭۈللۈك ئۆتىدىغان مەشرەپلىرى ئۈچۈن تەييارلىق قىلىپ  
قويۇش، ئۆي - ئىچىدىكىلەرنىڭ قىشلىق كىيىم - كېچىكىنى  
غەملەش قاتارلىق ئىشلار ئۈچۈن باش قاتۇرۇشىدۇ. . .

«ياغسا يامغۇر، چىقسا بوران، پادىچىغا نەدە ماكان؟»  
دېگەن گەپ بار، لېكىن نادەمگە ھەممىلا ۋاقىت ئوخشاش بولۇپ  
قالغان، پەسىللەرنىڭ قايسى بىرى نادەمگە كۈلۈپ قارىدى؟  
«يېتىمنى يېتىپ ئۇر، بولمىسا پۈتىدىن تۇتۇپ ئۇر» دېگەندەك  
يازنىڭ قىزىق ئاپتاپلىرىدا كالىلىرى سايىگە قاراپ قاچسا، ئۇ-  
نىڭ ئالدىنى توراپ دەرمانى قالمىغۇچە قوغلاپ يۈگۈردى، ئاش-



لىقلارغا كىرسە ئىگىلىرىدىن تاياق يېدى، يامغۇر - يېشىن، بوران - چاپقۇنلاردا يۈزلىرى يېرىلىپ ئېچىشىپ ئاغزىدى، مانا ئەمدى كەچ كۈزنىڭ زەھەردەك شامال ئارىلاش سوغۇقى قىيناۋا- تىدۇ.

نادەم پادىنى مەھەللىگە ھەيدىدى. ئۇ پادىنى ھەممىدىن بۇرۇن ئاچىقىپ ھەممىنىڭ كەينىدە قايتاتتى. مۇنداق بولۇشى باي: «ئوغلۇم نادەم، قوي - كالىلار ئەتىگىنى بىلەن كەچقۇ- رۇنلۇقى ئىلايتەنلا ئوتلايدۇ، ھايۋاننىڭ تىلى بولمىغىنى بىلەن، خۇداسى بار، ساڭا - ماڭا ئوخشاشلا قورسىقىنى ئوبدان تويدۇر- غۇسى كېلىدۇ. شۇنىڭ ئۈچۈن ئەتىگەن چىق - دە، كېيىن قايت» دەپ جېكىلەيتتى. نادەمنىڭ بۇنداق سۆزلەرنى ئاڭلىغۇ- سى كەلمەيتتى، شۇڭا پادىچى دوستلىرىدىن ئايرىلىپ ئارقىدا قالاتتى. ئۇ مەھەللىگە كالىلىرىنى ھەيدەپ كىرگەندە، توخۇلار ھويلىلاردىكى قارىياغاچ شاخلىرىدا بىر - بىرى بىلەن قونداق تالىشىپ چوقىشاتتى، بۇنىڭغا يۇندا تالاشقان ئىتلارنىڭ ئاۋازى- رى قوشۇلۇپ كېتەتتى.

نادەم مەھەللە ئىچىگە كىرىپ كەلگەندە، ئۇنى مەھەللىنىڭ يالىڭاچلانغان ئاق تېرەكلىرىگە قونغان قاغىلار قارشى ئالدى. سەھەردە نادەم بىلەن تەڭ بىر كۈنلۈك ئوزۇق غېمى بىلەن ئاللىقاچانلارغا ئۇچۇپ كەتكەن قاغىلار نادەمدىن خېلىلا بالدۇر كەپتۇ. ئۇلار تېرەك شاخلىرىدا خۇددى بىر يىپقا تىزىپ قويغان قارا مۇنچاقلاردەك تىزىلىپ قاقلىدىشاتتى. نادەم ئۆتكۈز كۆزلى- رىنى قاغىلاردىن ئېلىپ، مەنگەننىڭ تۇرخۇنلاردىن كۆتۈرۈلۈ- شىنى خالىمايۋاتقاندەك ئېغىر ھالدا تولغىنىپ چىقىۋاتقان ئاقۇچ كەچكى ئىسلىرىغا قارىدى - دە، كۆزلىرىدە غەمكىنلىك ياندى. نادەم غەيرەتلىك بالا، لېكىن ئۇنىڭ سۇنۇق چىرايىدىن يېتىملىكى بىلىنىپ تۇرىدۇ. ئۇنىڭ بوي - تۇرقى، چىرايى دادىسىغا تارتقان: ئېگىز بويلۇق، بۇغداي ئۆڭلۈك، قويۇق

قېشى قىسقا، بۇرنى قاغشارلىق، يېشى ئون بەش - ئون ئالتە -  
لەردە بار. ئۇنىڭ بېشىدا چەت - چۆرىلىرى قىرچىلىپ ئۆڭۈپ  
كەتكەن دوپپا، ئۇچىسىدا كىر كۆڭلەك، ئۈستىدە ئاپىسى قولدا  
شېرىپ تىكىپ بەرگەن پىنجەك، پۈتىدا چورۇق بار ئىدى.  
قولدا پادىچىلارغا خاس تۈز ئىرەن تايىقى بولۇپ، ئۇنىڭغا  
كالا - قويلارنىڭ سانى بەلدەمچە قىلىپ ئويۇلغان. ئۇ تايىقنى  
باشقا پادىچىلارغا ئوخشاش كالا مۇڭگۈزىگە دەلەپ ئاتمايتتى،  
ھەيۋە ئۈچۈن ئايلاندۇرۇپ قوياتتى، «ھايت، ھۈيت» بىلەن  
پادىسىنى تەرتىپكە چاقىراتتى. ئۇ نېمىلا بولمىسۇن باي قورۇ -  
سىدا ئۇ ئىشقا، بۇ ئىشقا بۇيرۇلۇپ يۈرگەندىن كۆرە، ئېتىزلىق -  
لاردا، ئېدىرلىقلاردا مال بېقىپ يۈرۈشنى ئەۋزەل كۆرەتتى.  
نادەم ماللىرىنى ھەيدەپ يوغان دەرۋازىدىن كىرگەندە،  
ئەختەمباي ئىككى قولىنى كەينىگە تۇتۇپ، پېشايۋاندا ئۆرە تۈ -  
راتتى. ئۇ ماللارنى سانى بويىچىلا ئەمەس، رەڭگى - تۈرى  
بويىچىمۇ كۆزدىن تولۇق ئۆتكۈزۈپ بولدى ۋە تويغان - تويىغاندا  
لىقىغا سەپسالدى.

ئانىسىنى كۆرۈپ ئېتىلىپ - تېپىلىشىپ تۇرغان ئىككى  
موزايىنىڭ يېنىدىكى تەنۈر قوزۇققا نادەم بىرى قارا ئالا، بىرى  
قوڭۇر سىپىرنى باغلىدى. ماللىرى قىشلاققا مېڭىشتىن بۇرۇن  
ئايرىپ قالغان قويلارنى قوتانغا سولدى. ئاندىن ئىككى تەرىپىدە  
تۇتقۇچى بار، قورساقلىق يوغان سېۋەتكە سامان تولدۇرۇپ ئۆس -  
تەڭگە ئاچىقىپ كەتتى.

نادەمنىڭ ئىشلىرىغا سەپىلىپ پېشايۋاندا ئۆرە تۇرغان  
ئەختەمباي ئۆز - ئۆزىگە پىچىرلاشقا باشلىدى: «دادىسىدەك  
مۈتەھەم، گەپدان ئەمەس، ئىشقا پۇختا، دەپىل، ئوشۇق -  
تۆشۈك گېپى يوق ئىدى، نېمە ئىشقا بۇيرۇسا بويۇن تولغىماي  
ماڭاتتى، قورسىقىنى تويغۇزۇپ قويسا كالىدەك ئىشلەۋېرەتتى.  
ئەمدى بۇ بالا ئۆزگىرىۋاتىدۇ، گاپىتنىڭ يالىسى يۇقۇۋاتىدۇ،

شۇ تومبالقنى دوراپ قالسا، بۇمۇ بىر پارچە چىش قۇتقۇچىدۇر.  
پاتاك بولۇپ قالدۇ. بىلىمەن، ھەممىنى قىلىۋاتقان ئەنۋەر  
ئەپەندى، لېكىن ئۇنىڭ بىلەن مۇئامىلە قىلىشنى بىلىش كې-  
رەك. ئەپەندىگە كەلسە ياخشى، ئەپەندىگە كەلمەسە ھۆكۈمەتمۇ،  
ساقچىمۇ بارغۇ. مەنسۇرشاڭيىمۇ بىر دۆت، ھەدەپسلا ئۇلارنى  
ھۆكۈمەتكە چاقىدۇ، قامچا، مىلتىق بىلەنلا ئەلنى باشقۇرىمەن  
دەيدۇ، لېكىن باققان ئىتىنىمۇ ئۇرۇۋەرسەك يېنىپ چىشلەيدۇ.  
بۇ يالاڭشۇشلارنىڭ يېنىشىدىن خۇدا ساقلىسۇن، ئۇلار يۈزسىز-  
لىك قىلسا بىزگىلا بولىدۇ. بەزىلەر: «ئېرىق چاپساق يېنىنى  
ئال، مالاينىڭ جېنىنى ئال» دەيدۇ تېخى، يۈرىكىنى مۇجۇي-  
مەن، دەپ ئۆزىگە قارشى قىلىۋالغاندىن نېمە پايدا؟ ساڭا ئۆچلۈ-  
كى بار ئادەمنىڭ قىلغان ئىشىدا قانچىلىك ئۈنۈم بولسۇن،  
بىرنەچچە ئېغىز ياخشى گەپ ئۈچۈن تىلىڭ كۆيمەيدىغۇ، سېنىڭ  
قارا قورساق خەق ئىچىدە ئىنساپى بار دېگەن ياخشى گەپنىڭ  
چىققىنىدىن مۇنۇ ئەنۋەرگە ئوخشاش ئوقۇمۇشلۇقلار ئىچىدە  
«مەرىپەتچى» دېگەن نامنىڭ چىققىنى ياخشى ئەمەسمۇ، مەكتەپ  
رېمونتىغا پۇلمۇ بېرەي، ئىمكان بولسا، ئاشۇ ئەنۋەر ئەپەندىنى  
ئۆيگە كۆچۈرۈپ ئەكىلىۋالاي، ئەپەندى خەق دېگەن ياخشى تا-  
ماق، پۇلنىڭ قۇلى، ئۆشەر - زاكاتنىڭ تولىسىنى مەكتەپكە،  
ئارزاقىنى ئىمام - مەزىنلەرگە بېرەي. ئەلنىڭ كۆزىچە ئەپەندىگە  
ئاتىدارچىلىق قىلاي، ئوغلاق بولسا، ياخشى ئات توقۇپ مىنىدۇ-  
رۇپ، تېخى ئۆيدە مەشرەپمۇ قىلىپ بېرەي، ئۇرۇق - جەمەتمە-  
نىڭ قىزلىرىدىن تاللاپ تۇرۇپ بىرنى چېتىپ قويماي.  
پاھ... شۇ چاغدا ئۇ ئەپەندىنىڭ ماڭا بويۇن ئەگمىگىنىنى بىر  
كۆرەيچۇ، گايىتتەك تومبالقىلار، ئادەمدەك مۇز پېشانىلەرمۇ  
مېنىڭ قولۇمغا قارايدىغان بولىدۇ. ئىككىنچىدىن، ناسىر،  
ئادىرلارنىڭ ئۆلۈمىنى ھېچكىم مېنىڭدىن گۇمانلانمايدۇ...»  
ئەختەمباي خىيالىنى شۇ يەردە توختاتتى - دە، پۇرۇشكەن

چىرايمدا خاتىرجەملىك، رازىمەنلىك ئىپادىلەندى ۋە ئىشكىنى ئاستا سىلاپ قويدى، ئۇنىڭ چىقىرى كۆزلىرى بىر نۇقتىغا تىكىلىپ قالدى. كۆپ ھاللاردا خىياللىرىنى خۇپىيانە تۇتىدىغان باي يەنە نېمىلەرنىدۇر ئويلاشقا باشلىدى. . . .

ئۇزۇن ئۆتمەي نادەم ساماننى بۇيۇپ ئەكىردى ۋە ئۇنى تامغا تىكلەپ ساقىتىپ قويدى - دە، ئامبارغا كىرىپ كېپەك ئېلىپ چىقتى. سامان بىلەن كېپەكنى ئىلەشتۈرۈپ، ھەلەپ ئېتىپ ئىككى سىيىرنىڭ ئالدىغا بۆلۈپ تۆكتى.

«بۇ شۇمەتكۈمۈ بەلكى چوڭ بولغۇچە ئۆزگىرىپ كېتەر، دادىسىنى كىيىپ چىقار، ھەتتا ئۇنىڭدىن ئېشىپ چۈشەر، — دەپ ئويلاشقا باشلىدى يەنە باي، — مەنمۇ ئۆزگىرىپ كەتتىم. خۇ، ياشلىقىم بۇۋەكچىلىك بىلەن ئۆتۈپ كەتتى، دادامنىڭ پىششىقلىق بىلەن تۈگكەن تۈگۈچىنى بۇزۇپ چاچتىم، يوقاتتىم، ھەۋىسىم مېنى نېمىلەرنى قىلدۇرمىدى، نېمە كويىلارغا سالمىدى؟ قىغغىم - قىيىسقا كۆچىلارنىڭ ھەممىسىگە كىردىم. لېكىن، چوڭ بولغانسېرى، بولۇپمۇ بۇ چوڭ ئۆي ماڭا قالغاندىن بېرى، ئەقىلىمنى تاپتىم، باشقا بايلارغا قاراپ ئېسىمنى يىغدىم، مال - دۇنيانىڭ قەدرىگە يەتتىم. ئۆزگەرگەندىمۇ دادامنىڭ يولىدىن باشقىچە يولدا ماڭدىم. ئىست. . . بۇۋەكچىلىك بىلەن ئۆتۈپ كەتكەن ئون يىل، بولمىسا بۇ چاغقىچە ھېچبولمىغاندا ئۈچ يۈز خەتەر يەر بەش يۈز خوغا، يەتتە قورۇ قوي ئون بەش قورۇغا، جاڭزا ئۈچتىن بەشكە، تۆگە ساندۇقتىكى زىخچە ئال-تۇن ئىككى يۈز سەردىن ئۈچ يۈز سەرگە يەتكەن بولاتتى - دە، ھەي شۇ دادامنىڭ كالتە پەملىكى، نېمىشقىمۇ باشقا بايلارغا ئوخشاش مېنىمۇ دۇنيا تۇتۇشقا ئۈگەتمىگەن بولغىيتىكىن. . . . روھىڭ ئۈچۈنمۇ ياخشىدى، ئەختەمباي كىمىنىڭ ئوغلى؟ رۇس-تەمباينىڭ بولاتتى. خەير، روھىڭ قورۇنمىسۇن، دادا، ئەمدى ئۆزۈمنىڭ يولىنى ئۆزۈم تاپمەن، ئاسمان پەلەككە كۆتۈرۈلدى.

مەن، باشقىلارنىڭ كۆزىدىن ئۆت چىقىرىۋېتىمەن...»  
سىيىر ساغىدىغان موماي سىرلانغان ئاق چېلەكنى كۆتۈرۈپ چىققاندا، ئەختامباينىڭ خىيالى ئۈزۈلدى. نادەم ئىشلىرىدىن سەرەمجانلاشتۇرۇپ، كېپەك يېپىشقان قولىنى ئۇۋىلاپ قوتاندىن چىقتى. ئۇ كۆزىنى بايدىن قاچۇرۇپ، ئۇۋۇلاۋاتقان قولىغا قاراپ تۇراتتى.

— نادەم، بالام، — دېدى باي خىيالىدىن بېشىنى كۆتۈرۈپ، — تامىقىڭنى يەۋال، ئەمدى..

نادەم ئاشخانا ئۆيگە كىرىپ، كۈندىكىدەك ئوچاق ئالدىدا ئولتۇردى. ئۇنىڭ كەينىدىن يېنىك چامداپ ئەختەمباي كىردى، ھۆرنىساخان نادەمنىڭ ئالدىغا بىر چىنە سۇيۇقئاشنى قويغانىدى، باي:

— نان ئاچقىپ بەر، نان، ئۆسۈۋاتقان بالا تويغۇچە يېسۇن، سوغۇق يەپ كەلگەن بالا تويامدۇ ئۇنىڭغا، — دېدى. ھۆرنىساخان جىرىستىن يېقىلغان پوم ناندىن بىرنى ئاچقىپ بەردى.

ئەيلەنگەن ئۆچكە تېرىسى سېلىنغان كاڭىنىڭ ئۈستىدە ئولتۇرغان باي بېشىنى سىلاپ ئەسنەپ تورۇسقا قارىدى: ئاشخانا بەش لىملىق، ئۈچ دېرىزىلىك چوڭ ئۆي ئىدى. كۈن پېتىشقا قارىغان ئىشىكتىن كىرگەندە، ئۇدۇلدا مانتا ئوچاق، ئۇنىڭغا بىر چوڭ، بىر كىچىك ئىككى قازان ئېسىلغان، ئوچاقنىڭ يېنىدىكى تامغا ئۈچ ئۈزۈنچاق ئويۇق ئويۇلغان بولۇپ، چىنە - قاچىلار دەستىلەپ قويۇلغان. يېرىم مېتىر ئېگىزلىكتىكى سۇپىغا بەش پارچە چىرايلىق گۈللۈك تېكىمەت سېلىنغان. ئۆينىڭ ئوڭ تەرىپىدىكى تامغا يۆلەپ قاتىرىسىغا ئىككى ساندۇق قويۇلغان، ئۇنىڭ ئۈستىگە ئېگىز قىلىپ يوتقان - كۆرپىلەر تىزىلغان، ئۆي يورۇق ھەم ئازادە ئىدى.

ئەختامباينىڭ يېنىدا گەپ قىلماي، ئۇياق - بۇياقىمۇ

قارماي ئون تۆت - ئون بەش ياشلار چامىسىدىكى شالاڭ چاچ -  
لىق، قېشى سارغۇچ بولسىمۇ قويۇق، كېزىكتىن يېڭى تۇرغان  
ئادەمدەك چىرايى تېڭى - تېگىدىن سېرىقداپ جۈدەگەن، چوڭ  
كۆزلىرى پارقىراپ قالغان كەنجى ئوغۇل — ۋارسجان ئولتۇ-  
راتتى. ۋارسجاننىڭ بېشىدا بېغىررەڭ مانجىستىر دوپپا، ئۈچ-  
سىدا كۆك تېرىكىدىن تىكىلگەن ئەستەرلىك شىم - چاپان،  
پۈتتە غۇلجا خۇرۇمىدىن تىكىلگەن ئىسكەتلىك ئۆتۈك بولۇپ،  
ئىچىدىكى ئاق كۆڭلەك ياقىسىدىن كۆرۈنۈپ تۇراتتى.

بەشىنچى لامپا ئۆي ئىچىنى يورۇتۇپ تۇراتتى. نادەم تام-  
قىنى يەپ بولغانىدى. بۈگۈن باي ئۇنىڭغا خۇددى بىرىنچە دەيدى-  
غاندەكلا قىلىپ تۇراتتى، شۇڭا ئۇ باينىڭ ئاغزىغا قاراپ ئولتۇ-  
رۇپ قالدى. دېگەندەك باي ئۇنىڭغا قاراپ ئېغىز ئاچتى:

— بالام، نادەم، ئەتىدىن باشلاپ سەن ۋارسجاننى مەك-  
تەپكە ئاپىرسەن ھەم بىللە ئېلىپ قايتىسەن، ماللىرىڭنى چۈش-  
تىن كېيىن باقىسەن.

ھېچ ئويلىمىغان يەردىن چىققان گەپ ئۈچۈن نادەم ئەختام-  
بايغا ئىتتىك قارىدى، ئۇنىڭغىچە ھۆرنىساخان ئادىتى بويىچە  
گەپكە ئارىلىشىۋالدى، ئۇ گەپكە ئارىلاشمىسا كۆڭلى تىنمايتتى:  
— ۋارسجاننى مەكتەپكە ئاپىرىپ قويۇپ كېلىپ، ماللار-  
نى بېقىپ كەلسۇن، ئېتىزدىن چۈشكە يېقىن قايتىپ كېلىپ  
مەكتەپكە بارسىمۇ بولىدىغۇ، چۈشكەچە مەكتەپتە بىكار ئولتۇ-  
رامدۇ؟

— بولمايدۇ! — دېدى ئەختەمباي بېشىنى  
سىلكىپ، — ھەر بىر سائەت ئارىلىقىدىكى تەنەپپۇس ۋاقتىدىمۇ  
كۆز - قۇلاق بولۇش كېرەك، يەنە «بېشى قايغان، پۈتى تايغان»  
ياقلارغا كەتسە، سەن ئىزدەپ تاپامسەن؟! سەن ۋاياساتتىن  
باشقىنى بىلمەيسەن. . .

باي نادەمگە قاراپ مۇنداق دېدى:

— مەكتەپكە ئۇدۇل بېرىپ، ئۇدۇل كېلىڭلار، مۇبادا  
ۋارسجان باشقا ياكلارغا بۇرالسا، يول قويما، ئوقتۇڭمۇ بالام؟  
— ئوقتۇم.

يېقىندىن بېرى ۋارسجان مەكتەپتىن يېنىپ ئۆيگە كەل-  
مەي، بېشى قايغان ياكلارغا كېتىدىغان بولۇپ قالغانىدى. بۇ-  
گۈنمۇ شۇنداق بولدى، مەكتەپتىن يېنىپ، تۆۋەنكى مەھەللە  
تەرەپكە كەتتى، باي ئادەم ئەۋەتىپ ئۇياق - بۇياقنى ئىزدەشتۈر-  
دى، ھېچ يەردىن تاپالمىدى، كەچ كىرگەنسېرى ئالاقزادىلىككە  
چۈشۈپ قورقۇشتى، تەرەپ - تەرەپكە چېپىپ پايىپتەك بولۇ-  
شۇپ كەتكەن ئادەملەر ئۇنى ئاخىر تۆۋەنكى مەھەللىنىڭ ئايىغى-  
دىكى ئەسكى تاملىقتىن تاپتى. ئۇ ھېچنېمىدىن خەۋىرى يوق  
بىغەم ئولتۇرغانىدى. مۇشۇ ئىشتىن كېيىن، ئەختەمباي بىلەن  
ھۆرنىساخان مەسلىھەتلىشىپ، ۋارسجانغا ئادەمنى قوشۇپ مەك-  
تەپكە ئەۋەتىش قارارىغا كېلىشكەندى.  
ئورنىدىن تۇرۇپ مېڭىشقا ئەمەلگەن ئادەمگە باي يەنە مۇند-  
داق دېدى:

— ماللارغا بوغۇزنى كۈندىكىدىن ئەتىگەنرەك ئەت، مەك-  
تەپكە ماڭىدىغان چاغدا، ئوقۇرلارنى زىغىر قوغىنى بىلەن تول-  
دۇرۇۋەت، ئوقتۇڭمۇ، بالام؟  
— ئوقتۇم.

ئادەم ۋارسجاننى مەكتەپكە ئاپىرىپ - ئەكېلىدىغانلىقى  
ئۈچۈن ئىنتايىن خۇشال بولدى. كىم بىلىدۇ، ئىللىق چىراي  
ئەنئەنە ئەپەندى ئۇنىمۇ ئوقتۇتۇپ قويما، بەلكى... كىشىلەر ئۇ  
چوقۇر ئەپەندىنى كەمبەغەللىرىگە ئەجەب كۆيۈمچانكەن دەپ تەرىپ-  
لىشىۋاتىدىغۇ، «يېتىمىنىڭ ئاتىسى يەتتە» دېگەنلەر بىكار ئېيت-  
مىغاندۇ، شۇنداق قىلسا ئەجەب ئەمەس.

نادەم ھويلىغا چىقتى. ئىسسىق ئۆيدە ئولتۇرۇپ راھەتلىدى. نىپ قالغان بالا، كەچ كۈزنىڭ سوغۇق شامىلىدا تېنىدە بىردىنلا تىترەشنىڭ پەيدا بولغانلىقىنى سەزدى ۋە تىترەپ يۈرۈپ، ئۇخ-لاش ئالدىدىكى كۈندە قىلىپ كېلىۋاتقان ئىشلىرىنى قىلىشقا باشلىدى. بالا ئىشلىرىنى تۈگەتكۈچە تۇرمۇشنىڭ خۇنۇك، قاراڭغۇ كېچىسى ئاللىقاچان ئۇنىڭ ئەتراپىنى ئوربۇۋالغانىدى. كېچە بەك قاراڭغۇ بولۇپ، يۇلتۇزلارنىڭ نۇرلۇق، كۈمۈش كىرىپكىلىك يۈزلىرىنى قارامتۇل بۇلۇتلار تەسۋىپ كەتكەنىدى. ئۇ تېخى قەغەز چاپلانمىغان چاقماق پەنجىرىلىك ئۆيگە كىردى - دە، بەش بارماقنى كۆزگە تەقسىمۇ كۆرۈنمەيدىغان قاراڭغۇلۇقتا تەمتىلەپ يۈرۈپ، قېتىشىپ قالغان قورايىنى قارىسىلىدىتىپ سۇندۇرۇپ ئوچاققا سېلىشقا باشلىدى. ئۆي ئىچى ئۇنىڭغا تالادىنمۇ سوغۇق بىلىندى.

تۇرمۇشنىڭ قايسى تەتۈر تەقدىرى تېخى ئاغزىدىن ئانا سۈتى كەتمىگەن كىچىككىنە بالىنى مۇشۇ گۈندىخانغا يالغۇزدىن - يالغۇز ئەكەلىپ تاشلىغاندۇ - ھە؟ ئۇنىڭ ئاتا - بوۋىسىمۇ مۇشۇ ئىز بىلەن كەلگەن، بۇ ئىز نادەمنى يەنە قايىقلارغا، قايسى يوللارغا ئېلىپ بارىدىكىن؟ ئۇ ئۆزىنىڭ ئۆمۈر يولىدا يەنە نېمە - لەرنى كۆرىدىكىن؟ ئۇ مۇشۇ ئۆيگە كەلگەندە دەسلەپكى بىرنەچچە كۈننى قورقۇش، چۆيۈش، ئەندىشە ۋە ئەنسىزلىك بىلەن كىرىپكىمۇ قاقماي ئۆتكۈزۈۋەتتى. لېكىن، كېيىنرەك يالغۇز، دەردەتلىك ئانىسىنىڭ، ئاتا - ئانىسىز قالغان ئادەلجاننىڭ تۇرمۇشى ئۈچۈن باي ھويلىسىغا كېلىپ ئىشلەشكە موھتاج بولغان بۇ بالا، بۇ ئىشلارغا - يالغۇزلۇققا كۆنۈكۈپ قالدى. ئۆتۈۋات.



قان كۈنلەر بىزگە نېمىشقا چىراي ئاچمايدۇ؟ نېمىشقا بىزنىڭ كۈنىمىز بەرگىدىن مەزگىلىسىز ئۈزۈلۈپ كەتكەن گۈلدەك سو- لىشىپ كېتىدۇ؟ نېمىشقا بىزنىڭ چىرايمىز كۈن كۆرمىگەن بوپۇرماقتەك رەزگى؟ . . . نادەم بۇ ئوي - خىياللارنى تالاي قېتىم ئويلاپ كۆرگەن بولسىمۇ، لېكىن ۋايىغا يەتمىگەن ئەقلى بىلەن بۇ ئىشلارنىڭ تېگى - تەكتىگە چۆكۈپ يېتەلمەيتتى. نادەم ئوتنى تۇتاشتۇردى ۋە قورايىنىڭ ئاچچىق ئىسىدىن ياش قويۇلغان كۆزىنى يېغى بىلەن ئېرتتى. ئۆي ئىچى يورۇپ، كۆڭۈللۈك بىر ھالەت پەيدا بولدى، ئۆيۈم ئىلىپ قالغاندەك سېزىلدى. ئۇ پۈتتىكى چوقايىنى يېشىپ، پايتىملىرىنى ئوت- نىڭ ئالدىدىكى كېسەكنىڭ ئۈستىگە يايىدى. پايتىمىدىن ھو كۆتۈرۈلۈپ چىقىپ، كىر ھەم تەر پۇرىقى ئۇنىڭ دىمىغىغا ئۇرۇلدى. نادەم ئوتسىنىپ بىردەم ئولتۇردى. ئۆي ئىچىدە بۇرۇن ئاق بولسىمۇ، ھازىر كۈل رەڭ بولۇپ قالغان بىر پارچە يىرتىق كىگىز ۋە ئورۇن - كۆرپىسى تۇراتتى. ئۆيىنىڭ بىر بۇلۇڭىدا بېدە توغرايدىغان جادۇ، بىرى تۆمۈر، بىرى ياغاچ ئىككى دانە ئارا، ئىرگۈلۈ ھارۋىنىڭ جابدۇقلىرى ۋە ياغاچ قوزۇقتا كېرەكتىن چىققان بىر تور ۋە شىليا - خامۇتلار توپا بېسىپ تۇراتتى.

نادەم ئاخىرقى بىر تۇتام قورايىنى ئوچاققا سالدى - دە، ئوتنىڭ يورۇقىدا تېزلا ئورۇن - كۆرپىسىنى سېلىپ يېتىۋال- دى. تاڭ ئاتماستىنلا ئورنىدىن تۇرۇپ، ئەل بىر ئۇخلىغانغا قەدەر مىدىرلاپ يۈرگەن بالا، يوتقاننىڭ ئىچىگە كىرگەندىن كېيىن، ئۆزىنىڭ قاتتىق ھارغانلىقىنى سەزدى.

ئوت ئۆچتى. تالادا گۈر كىرىگەن شامال تۇرخۇندىن كىرىپ قورايىنىڭ ئوتى ئۆچكەن بوش ئوچاقتا ئۇشقىتىپ ئوينىماقتا. نادەم پۈتتىنى يىغىپ تۈگۈلۈپ ياتقىنىچە، ئۆزىنىڭ ۋەيران بول- خان ئائىلىسىنى ئويلىدى: «ئاپام ھازىر ئۇخلىدىمىكىن؟ ئادىل».

جانغۇ ئۇخلاپ قالغاندۇ، تاينلىق... جاپاننىڭ چېكى بولار، گايىتىكام ئېيتتىغۇ، تاڭ ئاتمايدىغان تۈن بولمايدۇ ئۇكا دەپ». بىردەمدىن كېيىن، ئۇنىڭ كۆز ئالدىغا تېخى ئىككى قېتىملا كۆرگەن ھېلىقى ئەپەندى گەۋدىلىنىپ كەلدى. «ۋارسىجان بىلەن قوشۇپ مېنىمۇ ئوقۇتسا نېمە بولار؟ مەيلى جاپا تارتساممۇ، ياخشى ئوقۇپ چوڭ بولغاندا ئاپامنى، ئۇكامنى ياخشى كۈنلەرگە ئېرىشتۈرسەم، جاپاننىڭ تېگى راھەت دەيدىكەنغۇ...». ئۇ، كىشىلەر ياخشى گېپىنى قىلىدىغان ئەنۋەر ئەپەندىنى ۋە مېھرىدىن بان ئاپىسىنى ئەسلىپ يېتىپ تاتلىق خىياللار بىلەن ئۇخلاپ قالدى. خېلىلا ئىسسىپ - ئىلىپ قالغان ئۆي بىردەمدىلا سوۋۇپ كەتتى. شامال تېخىمۇ ئەدىمەكتە، ھەربىر بۇلۇڭ - پۇچقاق، يۇچۇقلارغا ئۇرۇلۇپ غەلىتىلا سادالارنى پەيدا قىلماقتا. ئاسمان يۈزىنى قارا يۇڭدەك بۇلۇتلار توسۇپ كەتكەن، ئەگەر ھاۋا ئوچۇق بولغان بولسا، سوغۇق تېخىمۇ ئەدەيدىغان چېغى، ھېلىمۇ بوش ئەمەس. قوتاندىكى قويلار، ئېغىل ئالدىدا ياتقان كالىلار سوغۇققا پەرۋا قىلماي، يېنىك پۇشۇلداپ ياتماقتا. ئادەم ھېچنېمىنى تۇيماي تۈگۈلۈپ ياتىدۇ، بىراق ئۇ ياخشى چۈش كۆرۈۋاتىدۇ: ھېلىقى يېقىملىق ئەنۋەر ئەپەندى ئۇنى قولىدىن يېتىلەپ سىنىپقا ئەكىرىپ قويدى ۋە ئۇنىڭغا دەپتەر - قېرىنداشلارنى بەردى. ۋارسىجان بىلەن بىر سىنىپتا ئوقۇۋاتىدۇ، مۇئەللىمنىڭ سۆزلىرىنى پۈتۈن ۋۇجۇدى بىلەن بېرىلىپ ئاڭلاۋاتىدۇ. مۇئەللىم ئۇنى، ئادەم تىرىشىپ ئوقۇۋاتىدۇ، دەپ ماختاۋاتىدۇ... لېكىن ئۇ، مۇئەللىم مېنى ماختىمىسا بولاتتى، ۋارىس - جان مۇئەللىمنىڭ ماختاشلىرىنى ئاپىسىغا ئېيتىپ، مېنى ئوقۇشتىن توختىتىپ قويمىسا بولاتتىغۇ، دەپ ئويلاۋاتىدۇ...

## ئىككىنچى باب

### 1

دۈمچەك - دۈمچەك، ئېگىز - پەس قەبرىلەر بىلەن تولغان گۆرىستان. قانچە - قانچە ئارزۇ - ئارمانلار بىلەن دۇنياغا كۆز ئېچىپ، لېكىن قارا ئەقىدىنىڭ شەپقەتسىز ئىلكىدە ئاچچىق ھەسرەت - نادامەتنى ئىچىگە يۈتۈپ، ۋاپاسىز زامان بىلەن مەڭ- گۈگە خوشلاشقان جانلار ماكانى. ھايات بىلەن خوشلاشقان بۇ سانسىزلىغان جانلار ئىچىدە، ئۆز ئۆمرىنى يوقسىزلىق ئازابى بىلەن ئۆتكۈزگەنلەرمۇ، قارا كۈنلەر باغرىغا خەنجەر ئۇرۇپ، مەردانىلىك بىلەن ئۆتكۈزگەنلەرمۇ، كىشىلەرنىڭ ئەجرىگە چاڭ- گال سېلىپ ھارامدىن سەمرىپ ئۆتكۈزگەنلەرمۇ بار. قەبرىلەر ئىچىدە يىللارنىڭ ئۆتۈشى ۋە جۇدۇن - چاپقۇنلارنىڭ سوقۇشى بىلەن ئىزناسى ئۆچۈپ كېتەي دەپ قالغان قەبرىلەرمۇ، ئەتراپى سالاسۇنلۇق قىلىنىپ يېشىل، كۆك رەڭدە سىرلانغان قەبرىلەر- مۇ، ھەتتا يېنىغا كۆچەت تىكىلىپ، ۋاقتى - ۋاقتىدا سۇ قۇيۇ- لۇپ تۇرىدىغان قەبرىلەرمۇ بار. ئەنە شۇ سانسىزلىغان قەبرىلەر- نىڭ بىرىنىڭ يېنىغا تىز چۆككەن ئانا ئۆز ئىچىدە نېمىلەرنىدۇر پىچىرلاپ، مۇنچاق - مۇنچاق كۆز ياشلىرىنى تۆكمەكتە ئىدى. ئانا ھېچ چىدىيالمىتتى، يۈكۈنۈپ ئولتۇرۇپ گاھىدا ھۆركىرەپ يىغلايتتى، كۆزلىرىگە قاراڭغۇلۇق تىقىلغاندەك بولاتتى. قەب- رىستانلىق ئۈستىدە قارا بۇلۇتلار تۇرۇلۇپ ئېغىر ئاقماقتا ئىدى. مانا، ئاسمان كۆز ياشلار بىلەن تولغاندەك سىمىلداپ يام-

غۇر يېغىشقا باشلىدى. ھالسىزلانغان ئانا ئۆزىنى بىلمىگەن ھالدا ئورنىدىن تۇرۇپ، مەھەللە تەرەپكە قاراپ تۇرۇپ قالدى. ئۇ ماغدۇرسىز ئاياغلىرىنىڭ دىرىلدەۋاتقانلىقىنىمۇ، كۆزىگە نېمىلەرنىڭ تاشلىنىۋاتقانلىقىنىمۇ بىلمەيتتى، بىرھازا ئۆتكەندىن كېيىن، ئۇ يۈرىكىدە قوزغالغان ئېغىر ھېسسلاردىن قۇتۇلۇشقا، يەلكىسىنى بېسىپ تۇرغان ئېغىر روھىي يۈكلەرنى ئىرغىتىپ تاشلاشقا ھەرىكەت قىلىپ، تىرىكلەرنى — نادەمنى، ئادىلجاننى ئويلىدى. ئۇنىڭ چوڭقۇر قايغۇدا تىتىرىگەن لەۋلىرى ئوچۇق ھالەتتە يېپىلماي تۇراتتى.

بېشىغا ئېغىر مۇسبەت چۈشكەن ئادەم ھەرقاچان تىرىك-لەرنى ئويلاپ ئۆزىگە تەسەللى تاپىدۇ، تىرىكلەر غېمى ھەممىنى بېسىپ چۈشىدۇ، «تىرىكلەر ئەلا» دېگەن گەپ بىكار چىقىمىغان. ئانا نادەم، ئادىلجانلارنىڭ تەمتىرىمەي چوڭ بولۇشى ئۈچۈن ئۆزىنىڭ پۈت دەسسەپ تۇرۇشنىڭ زۆرۈرلۈكىدىن ھېس قىلدى - دە، ئۆيىگە ئاستا ياندى.

ئۇ يامغۇردىن ئېغىرلاشقان كىيىملىرى ئىچىدە شۈمىشىپ ئۆيىگە قايتىپ كەلدى - دە، نامازغا ئولتۇردى، نامازدىن كېيىن ئۇزاق دۇئا قىلدى، ئاندىن نەۋرىسىنى يېنىغا ئېلىپ يېتىپ خىيالغا چۆكۈپ كەتتى، بۇ خىياللارنىڭ ئايىغى ئۈزۈلمەيتتى. بىردەمدىن كېيىن مەھەللىدىن «توك - توك...» قىلغان كۈندىكى ئاۋازلار ئاڭلىنىشقا باشلىدى. ئاۋاز بارغانسېرى كۈچىيىپ ھەم كۆپىيىپ بارماقتا ئىدى. بۇ — كىشىلەرنىڭ يېتىش ئالدىدىن غۇرۇلىرىغا پاناھ قېقىۋاتقانلىقىنى بىلدۈرەتتى. گۈلپەمخاننىڭ خىياللىرىنىڭ بىر تۈگۈنى ناسىرئاخۇن ئىدى. ناسىرئاخۇننىڭ سىرلىق ئۆلۈمى ئۇنىڭ باغرىنى پىچاق بىلەن تىلغاندەك ئېچىشتۇرغان ۋە قەلبىدە ئۆچمەس داغ قالدۇرغانىدى، ئۇ ئويلىغانسېرى دەرد - ھەسرەتكە چۆكەتتى. بولۇپمۇ ئانىنىڭ قەلبىدە ئۆچمەس داغلارنى پەيدا قىلغان نەرسە، ئوغلى

نادىرنىڭ تۈرمىدىكى ئون - تىنسىز ئۆلۈمى ئىدى. ئۇ بالىسىنى بىرنەچچە كۈندىن كېيىنلا قايتىپ چىقىدۇ، دەپ ئويلىغان ئە. مەسىدى، ئانا باغرىنى يېرىپ چۈشكەن بالىغا چىدامدۇ، ئوغلدى. نىڭ ئۆلۈكىنى بەرمىگەنلىكىچۈ تېخى. بۇ ئىش ئۇنىڭغا ناھايىتى ئەلەم قىلغانىدى. ئۆلۈكىنى سوراپ كىرگەندە، تۈرمە ئەمەلدار. لىرىدىن بىرى: «ئۆزىمىز كۆمۈۋەتتۇق، بۇنىڭدىن كېيىن سو. رىغۇچى بولما، بالاڭنىڭ ئۆلۈكىنى يەيتتىڭمۇيا. . .» دەپ گۈل. پەمخانىغا دىۋەيلەپ گۈلىيىپ كەلگەندە، ئۇ قورقۇپ كەتكەنىدى. «توۋا، ئاشۇ قانخورلارنىڭ ئانىلىرى يوقمىدۇ، بالىلىرى يوق. مىدۇ، — دەپ ئويلىغانىدى ئانا ئىچىدىن ئۆرتىنىپ، — زامان شۇنچىمۇ ۋاپاسىز بولامدۇ، رەھىم - شەپقەت دېگەن نەرسىلەر بۇ دۇنيادىن قۇرۇپ كەتكەنمۇ - ھە؟ بالانىڭ يۈزىنى كۆرۈۋالسامچۇ، يەرلىكىگە ئۆز قولىم بىلەن قويسامچۇ كاشكى، ئۇ مەلۇنلار ئوغلۇمنىڭ يەرلىكىنى قانداق كولاتقاندۇ، جەستىدى. نى قانداقراق كۆمگەندۇ؟ . . .» مانا شۇنىڭغا ئوخشاش خىياللار ئانىنى ھەر كۈنى دېگۈدەك ئوربۇلاتتى. كۆكسىدىن ئېتىلىپ چىققان ئەلەم بىلەن ھەسرەت، غەزەپ بىلەن نەپرەت ئانىغا ھېچ ئارام بەرمەيتتى، بۇنى ئاز دەپ نادەمنىڭ يېقىنقى بىر ئايدىن بېرى جۈدەپ قورايدەك قۇرۇپ كېتىشى، ئېچىشقان يەرگە تۈز سەپكەندەك ئازابلىق بىلىنگەن ۋە ئانىنىڭ قايغۇسىنى، يۈرەك يارىسىنى ئۇلغايتىۋەتكەنىدى: «كىچىككىنە بالىنى شۇنچىمۇ ئې. خىر ئىشلارغا سالامدۇ، ئۆزلىرىنىڭمۇ بالىلىرى بارغۇ، مەھەللە - يۇرتنىڭ ئالدىدا يېتىم بالىنى ئوقۇتۇۋاتمەن دېگەن ئاتاقنى ئالىدۇ، ئەمما يېتىملارنى بولسا تازا بوزەك تاپىدۇ. . .» ئادىلجاننىڭ يېنىدا ياتقان ئالا مۇشۇك يېنىك خورۇلداپ ئۇخلاۋاتاتتى، ئۆي ئىچىمۇ قاراڭغۇلىشىپ قالغانىدى. گۈلپەم. خان بايا نەۋرىسىنى قارا بېسىپ قالمىسۇن دەپ بېشىغا قويۇپ قويغان پىچاقنى ئېلىپ ئويۇققا قويۇپ تۇرۇشىغا، سىرتتا بىرد.

نىڭ شېپىلداپ كېلىۋاتقانلىقى ئاڭلاندى - دە، ئىشىك ئېچىلىپ  
نادەم كىرىپ كەلدى.

— ئاپا!

— ۋاي، نادەمغۇ بۇ... جېنىم بالام... كۆزۈمدىن  
ئۇچۇپلا كەتتىڭغۇ، — گۈلپەمخان ئىتتىك بېرىپ نادەمنى قۇ-  
چاقلدى ۋە پېشانىسىگە سۆيدى، كۆزىگە لىققىدە ياش ئالدى، —  
قانداق ئەھۋالنىڭ بالام؟ تىنچ - ئامان تۇرۇۋاتامسەن؟

— ياخشى ئاپا، — نادەم ئانىسىنىڭ كۆزلىرىگە قارىدى، —  
يىغلىما ئاپا، مەن يىراققا كەتمىدىمغۇ، بىر مەھەللىدە تۇرۇۋاتىد-  
مىز، نېمىگە يىغلايسەن، بۇ كۈنلەرمۇ ئۆتۈپ كېتىدۇ، مەنمۇ  
چوڭ بولىمەن، ئۆز كۈنىمىزنى ئۆزىمىز ئالىمىز.

گۈلپەمخان يېشى ئەمدىلا ئەللىكىنىڭ قارىسىنى ئالغان،  
بۇغداي ئۆڭ، يۈزىنى ھەسرەتلىك قورۇقلار قاپلاپ كەتكەن،  
ئازابلىق خىياللار بىلەن كۆزلىرى پىلىدىرلاپ قالغان خوتۇن  
ئىدى. ئۇنىڭ ئۆيىدە بىر كىچىك قازان، ئىككى - ئۈچ يېرىدىن  
تېشىلگەن بىر پارچە كىگىز، سىرى كۆچۈپ كەتكەن بىر سان-  
دۇق، ئورۇن - كۆرپىسى ۋە ئۇششاق - چۈششەك نە-  
سىلەرلا بولۇپ، بىساتىدىكى پۇلغا يارىغۇدەك نەرسىلەرنىڭ ھەم-  
مىسى سېتىلىپ بولغانىدى. ھازىر ئۇ، كىشىلەرنىڭ نېنىنى  
يېقىپ، كۈلدە كۆمەچ بولۇپ، كىرىنى يۇيۇپ، سىيىرىنى سې-  
غىپ، جۈدەپ - سىرىلىپ، كۈننىڭ سېرىقىنى ئارانلا كۆرۈپ  
كېتىپ باراتتى.

ئانا ئوغلىنىڭ باي ئىشىكىدە ئۆتۈۋاتقان كۈنلىرىنىڭ قان-  
داقلىقىنى دەممۇ دەم بىلگۈسى كېلەتتى. مانا، ھازىر چاي  
ئىچىپ ئولتۇرۇپ ئۇنىڭدىن كەينى - كەينىدىن سوئال سوراشقا  
باشلىدى:

— قورسىقىڭغا تويغۇدەك بىرنېمە بېرەمدۇ بالام؟ —

دېدى ئانا ئوغلىغا قاراپ، — يا ئاچ - توق بولۇپ يۈرۈۋاتامسەن؟

— ئەختەمباي خوتۇنغا تويغۇدەك نان بەر، دەپ تۇرىدۇ،  
بولمىسا خوتۇنى بەك پىششىق ئىكەن.  
— خۇدا ئىنساپ بەرسۇن، ھېلىقى ئوغلى سېنى بوزەك  
قىلمايدىغاندۇ؟

— ياق، ئۇنىڭ بوزەك قىلغۇدەك ھالىمۇ يوق، كەچكىچە  
تامغا مىخلاپ قويغاندەك ئولتۇرغىنى ئولتۇرغان، مەكتەپتىمۇ  
شۇنداق، بوزەك قىلماق تۈگۈل، ماڭا بىر ئېغىزمۇ گەپ قىلماي-  
دۇ، تازا دەلدۈش دېگەنە، ئۇ.

— ئېغىر ئىشلارغا سالامدۇ؟  
— ئېغىر ئىشلارغىمۇ سالمايدۇ، ئېغىر ئىشلارغىمۇ بوش  
كەلمەيمەن، ئاپا چوڭ بولۇپ قالدىم.

— ئۇنداق دەپمە بالام، زورۇقۇپ كەتسەڭ بولمايدۇ، باش-  
قىلار سېنى كىچىك كۆرۈپ ئىشلارغا بۇيرۇمدۇ؟  
— گايىتىكام ناھايىتى ياخشى ئادەم ئىكەن، خۇددى ئاكە-  
دەك كۆيۈنىدۇ. مەن قىلىدىغان بەزى ئىشلارنىمۇ ئۆزى قىلىۋې-  
تىدۇ. شۇ ئادەم بولسىلا مەن خار بولمايمەن، ئەلىيىم بار  
ئىكەن.

— كەمبەغەلنىڭ قاياشى كەمبەغەل ئەمەسمۇ، بالام،  
بىر - بىرىنىڭ ھالىغا يېتىدۇ. داداڭمۇ شۇنداق، كەمبەغەللىر-  
گە كۆيۈنەتتى، نۇرغۇن ئادەملەرگە رەھمەتلىك ياخشىلىق قىل-  
غان، ئەمدى ئۇنىڭ ياخشىلىقى ساڭا يېنىۋاتىدىغاندۇ...  
ئادەم ھەر قېتىم ئۆيىگە كەلگەندە، «ئۆز ئۆيۈمنىڭ خۇش-  
لۇقى، پۇت - قولۇمنىڭ بوشلۇقى» دېگەندەك، ئېچىلىپ -  
يېپىلىپ كېتەتتى، ئۆي ئىچىمۇ ناھايىتى ئىللىق كۆرۈنەتتى.  
بىساتسىز بۇ ئۆي چىندەك پاكىز بولۇپ، دېرىزىدىكى ئۈچ قاچا  
گۈل كۆكسىپ تۇراتتى. ئالا مۇشۇكىمۇ ئادەمدىن ھال سورىغان-  
دەك، قۇيرۇقىنى ئۇياقتىن - بۇياققا تاشلاپ ئويناپ يۇمىلايتتى  
ۋە ئادەمگە قاراپ ئىرىكىلەيتتى.

نادەم ئانىسى بىلەن خوشلىشىپ ماڭدى. ئانىسى ئۇنى خۇد-  
دى ئەتىۋارلىق مېھمىنىنى ئۇزاتقاندا كۈچىگىچە ئۇزىتىپ چىقتى.  
تى. گويلا يۈرىكى ئوغلى بىلەن تەڭ سۇغۇرۇلۇپ چىقىپ كېتىدۇ.  
ئۇزاتقاندا ئۇنىڭ كەينىدىن ئۇزاق قاراپ تۇردى. ئانىنىڭ پۈتۈن  
خۇشاللىقى قارا كۆزدىن ياش تامغاندا بىر تال ئوغلىنىڭ  
ئالدىدا پىلىدىرلاپ يۈرۈشى ئەمەسمۇ، ئۇنى چوڭ قىلىپ ئوي -  
ئوچاقلىق قىلىۋالسا، چىرىغىنى ياندۇرسا، قارا يېتىم ئادىلجان -  
نى قاتارغا قوشۇۋالسا. . . ئۇنىڭ ئوي - خىيال، ئارزۇلىرى  
شۇنچىلىكلا. خۇدايىم شۇ كۈنلەرگە يەتكۈزسە، ئارزۇلىرى ئا -  
خىرلىشىدۇ، ئۆلۈپ كەتسىمۇ پۈتلىرىنى ئۇزۇن سۇنۇپ، گۆرد -  
دە تىنچ ياتىدۇ. ئۇ باياشات، ئېشىپ - تېشىپ تۇرغۇدەك،  
قولنى قايىققا سوزسا، شۇ ياققا يەتكۈدەك تۇرمۇشنى ھەرگىزمۇ  
خىيال قىلغان ئەمەس. «قايىناق سۇنۇچ، كۆڭلۈك تىنچ» ئۇنىڭ  
كېچە - كۈندۈز ئويلايدىغىنى شۇلا. ئۇ بۇرۇنمۇ شۇنداق ئويلاپ  
كەلگەن، ھازىرمۇ ئويلايدىغىنى شۇ، ھەر قېتىملىق نامىزدا تىلەيدۇ.  
خان تىلەكلىرىمۇ شۇ.

## 2

ئايىسىز قاراڭغۇ كېچە، پۈتۈن نەرسىلەر كېچىنىڭ سىرلىق  
قوينىغا كىرىپ غايىب بولۇپ كەتكەندەك كۆزگە كۆرۈنمەيدۇ.  
نە نەلەردىندۇر، ئىشلەمچى يىگىتلەرنىڭ مۇڭلۇق ناخشىلىرى  
كېچىنىڭ سىرلىق باغرىنى يېرىپ ئۇچۇپ كەلمەكتە ئىدى:

ئەجەب بىر زامان بولدى،  
ئالەم چۆرگىلەي دەيدۇ.  
يۈرەكتىكى زەرداپ سۇ،  
قانغا ئۆرۈلەي دەيدۇ.



ھە، شۇنداق چىرايلىق ناخشا ياراتقان، شۇنداق چىرايلىق ناخشا ئېيتقان ئادەملەر، بۇ دۇنيانىڭ نېمە خۇۋلۇقىنى كۆردى؟! مۇشۇ ناخشىلارنىڭ ئېغىزىدىن - ئېغىزغا ئۆتۈپ توخ-تىماي ئېيتىلىۋاتقىنىغا قانچە - قانچە يىللار، ئەسىرلەر بولغان-دۇ، كىشىلەر ئۆز تۇرمۇشىنىڭ قايتا تەسۋىرلىنىپ ئەكس ئەتتىلىشىنى ۋە ئۇنىڭ ناخشا قىلىنىپ ياغرىشىنى شۇنچىلىك خالايدۇكى، ئېغىزىدىن چۈشۈرمەيدۇ. كۆكسىدە كەپلىشىپ تۇرغان ھەسرەت تۇمانلىرىنى تارقىتىش ئادەمگە ھۇزۇر ئاتا قىلسا كېرەك. مۇڭ بىلەن ئېيتىلغان ناخشا مۇشۇ مۇڭلۇق يۈرەكلەر-گە قۇمغا سۇ سىڭگەندەك سىڭدۇ ۋە ئۇلارنى چوڭقۇر ئويغىمۇ سالىدۇ. ئەنە، ئادەم بىر باغ قوراي تىكلەپ قويۇلغان ئىشىكى-نىڭ ئالدىدا ئاشۇ ناخشىنىڭ ئىزگۇ مۇڭىدا تەۋرىنىپ تۇرىدۇ. ئۇ ھېلىراقتا باينىڭ چوڭ ئاشخانا ئۆيىدىن قورسىقىنى تويغۇ-زۇپ، ئۆزىنىڭ ھېلىقى كىچىككىنە، زەي ئۆيىگە كىرىپ كەت-مەكچى بولۇپ چىققانىدى، بىراق يىراقتىن كېلىۋاتقان ناخشا مۇڭى ئۇنى ئىشىكى ئالدىدا توختىتىپ قويدى. بالىنىڭ كىچىككىنە يۈرىكى سىقىلغاندەك بولدى - دە، ئۆيگە كىرىشتىن يالتى-يىپ، سۇس يورۇق كۆرۈنۈپ تۇرغان جۇۋازخانغا قاراپ ماڭدى.

ئادەم ئىشىكىنى «غىچ» قىلىپ ئىچىپ، جۇۋازخانغا كىردى. گايىت ئۇنىڭغا بۇرۇلۇپ قاراپ:

— مەن سېنى بايىمىكىن دەپتىمەن، سەنكىنەنەنغۇ، ئەزىز-مەت يىگىت، — دەپدى كۈلۈمسىرەپ.

قارا چىراغ جۇۋاز ئۈستىدىن تورۇسقا ئېسىپ قويۇلغان. قارا چىراغتىن چىقىۋاتقان قاڭشىق ئىس ئىچىدە گايىت بىر جۇۋازلىق قىچىنى جۇۋازنىڭ دۈڭلەك سۇپۇرىسىدا تالقان قىلىدۇ.

— ھېچ ئۇيغۇم كېلىدىغاندەك ئەمەس، — دەپدى ئادەم، —

بىردەم ئولتۇرۇپ چىقاي دەپ كىرىۋىدىم.  
— ياخشى ئويلاپسەن، مېنىڭ ئۆيۈم قاراڭغۇ بولسىمۇ،  
سېنىڭكىدىن كەڭ، كەل، ئولتۇر.

نادەم مايلاشقان كۆتەك ئۈستىدە ئولتۇرۇپ:  
— ماي تارتىشنى ماڭا ئۆگىتىپ قويايمەن يا، — دېدى.  
گايىت جۇۋاز سۇپىرىسىدىكى تالغان بولاي دەپ قالغان  
قىچىلارنى، تۇتاملاپ ئالغان زېغىر مەنگىنى بىلەن ئوق تۆشۈكى-  
گە ھەيدەپ:

— بېشىڭ ئامان بولسا، جان بېقىش يولىنى ماڭا ئوخشاش  
ئىزدەپ يۈرۈپ، بۇنىمۇ ئۆگىنىشكە مەجبۇر بولسەن تېخى.  
مەن ساڭا ئوخشاش كىچىك ۋاقتىمدا بىر جۇۋازچىغا شۇنداق  
دېگەنتىم. جۇۋازچى: «ھە، ئالدىرىما، بۇ تىرىكچىلىك ساڭا  
ئوما ئورۇشنى، خامان تېپىشنى، جۇۋاز ھەيدەشنى ئۆگىتىپ  
قويدۇ، يوقسىزلىق ھەممە ئىشنى ئۆگىتىدۇ، ئالدىڭدا سەن  
ئۆگىنىدىغان ئالاي ئىشلار بار تېخى بالا» دېگەنتى. ئۇ چاغدا  
نېمە دەيدىغاندۇ دەپتىمەن، ئاغزىدىن سائەت چىققانمۇ، دېگەنلى-  
رىنىڭ ھەممىسى توغرا كەلدى، ئۇكا، — دېدى ۋە، — مانا  
قارا، قىچا تالغان بولدى، كۆزۈڭگە ئاچچىق كىرگەندەك بولدى -  
مۇ؟ — دەپ سورىدى نادەمدىن.

نادەم كۆزىنى يېڭى بىلەن ئېرتىپ دېدى:  
— ھەئە، ئاجايىپ بىر ئاچچىق پۇراق چىقتى، ئادەمنىڭ  
كۆزىدىن ياش چىقىرىدىكەن.

— ئاچچىقىنى زېغىر مەنگىنىنى باسقاندا كۆرسەن تېخى،  
قانچىلىك ماي ئالساڭ، شۇنچىلىك يېشىڭ چىقىدۇ، — دېدى  
ئۇ نادەمنىڭ يېنىغا كېلىپ ئولتۇرۇپ، — ئات تەرلەپ قالدى،  
ئازراق دەم ئالسۇن.

بۇ جۇۋازخانا ھويلىنىڭ بۇلۇڭىدىكى كونا، يوغان ئۆي  
ئىدى. ئۇنىڭ دېرىزىسى بەكمۇ كىچىك بولغاچقا، كۈندۈزدىمۇ

ئانچە يورۇپ كەتمەيتتى. شۇ تاپتا قارا چىراغدىن تىنماي چىقىدۇ. ئۇنقان قاپقارا ئىس ئۆي ئىچىگە تولۇپ ئاتىدۇ، ئادەم مۇ گۇڭغا كۆرۈنەتتى.

— بۇمۇ بىر تىرىكچىلىك، قورساق بېقىشنىڭ يولى. بۇ يولغا كىرگەن ئىكەنسىن، كۆزلىرىڭدىن ئارتقان مايدىن چىقراي ياش قۇيۇلۇپ تۇرسىمۇ، پەش قېقىپ چىقىپ كېتەلمەيسەن، باشقىلارغا باغلىنىپ قالغان ئادەمنىڭ ئىختىيارلىقى بولمايدۇ. ئۇنىڭ ئۈستىگە كۆزلىرىڭدىن شۇنچىلىك ياش قۇيۇلۇپ تۇرسىمۇ، ئۇ ئۆز ئىشىگە ئەمەس، كۈچۈڭنى ئەرزان باھادا سېتىپ ياشايسەن. باي ياش تۆكۈمەستىنلا، پېشانىسىدىن بىر تامچىمۇ تەر ئاققۇزماي تۇرۇپلا، قولىنى كەينىگە تۇتۇپ يۈرۈپ، سېنىڭ تاپقان بايلىقىڭنى ھېسابغا سەمىرىدۇ. ياشنى سەن تۆكسەن، ماينى ئۇ ئالىدۇ. ئاتا - بوۋىلار مۇشۇ يولدا ماڭغان، ئەمدىكى گەپ سەنمۇ مۇشۇ يولدا مېڭىۋېرەمسەن؟

گايىت ئادەمنى ئىچى پىششىق بالا دەپ ئويلايتتى. ئادەم گەپ - سۆزلەرگە كەمدىن - كەم ئارىلىشاتتى، ئۇ خىيالچان ئىدى. بۇنىڭدىن خېلى كۈنلەر ئىلگىرى مۇنداق بىر ئىش بولۇپ ئۆتكەنىدى: گايىت سەل كەم يېرىم چېلىك ماينى مايلىق قاپقاقتا قۇيۇپ بىر كەمبەغەلگە بېرىۋەتتى. نەق شۇ ئىشنىڭ ئۈستىگە ئادەم چوڭ ئايپالنىنى سوراپ كىرىپ قالىدۇ، ھېچنەمىنى كۆرمىگەندەك، پالتىنى ئېلىپ ئىتتىك چىقىپ كەتتى. نېمە قىلارنى بىلمەي قالغان گايىت «تايىنلىق، ئادەم چىقىپ كۆر-گىنىنى بايغا ئېيتىتار، يەنە بىر نېمە دېيىشىپ قالىدىغان بولدۇق - دە، خەير بوپتۇ، يامنىغا كەلسە ئۈستۈمگە يېزىپ قويار...» دەپ ئويلىدى. لېكىن، شۇ كەمگىچە باي مۇ بىر نېمە دېمىدى، چۈنكى ئادەم مۇ كۆرگىنىنى بايغا ئېيتىمىغانىدى.

— مەن كېيىنكى ۋاقىتلاردا شۇنى ئويلاپ قالدىم، قارا، — گايىت سۆزلەۋېتىپ سەل ئويلىنىپ قالدى. ئەسلىدە

ناسرئاخۇننىڭ يۈرەكلىكلىكىنى مىسال قىلىپ سۆزلىمەكچى ئىدى، لېكىن ئاتىسىنىڭ ئىسمى چىقىشى بىلەن ياش بالىنىڭ كۆڭلىنى بۇزۇپ قويماي يەنە دەپ ئويلىدى - دە، گېپىنى مۇنداق باشلىدى، — نى بىر ئادەملەر بار، ناھەق ئىشلارنى كۆردىمۇ، چىدىمايدۇ، ھەتتا بېشىغا ئۆلۈم كەلسىمۇ، ناھەق ئىش قىلغانلارنىڭ، مەيلى ئۇ شاڭخيو، بەگ. يامۇل ئەمەلدارى بولسىمۇ كۆرگۈلۈكىنى كۆرسەتمىگۈچە توختىمايدۇ. مۇنداق بو- زەك بولغاندىن كۆرە، مەردانلىك بىلەن ئۆلگەن ياخشى، دەي- دۇ، راست ئەمەسمۇ، ئەنە، توختىنى بىلىسەنغۇ؟ — ئۇ يېنىد- دىن تاماكا خالتىسىنى ئالدى، — ھېلىقى دۈمچەك موماينىڭ بالىسىچۇ؟

— ھە، بىلىمەن، ئاياغ مەھەللىدىكى شەرىخان موماينىڭ ئوغلىنى دەيسەنغۇ؟

— ھە، ھە، شۇ. مانا قارا، شەمەك شاڭخيوغا يېلىقچى بولۇپ تۇرغان. ئاخىرى شاڭخيو توختىنى ئۇنى يوقاتتىڭ، بۇنى يوقاتتىڭ دەپ توقۇناق بالالارنى ئارتىپ، قۇرۇق قول ياندۇرۇ- ۋېتىپتىكەن، توختى ئەلەمگە چىدىماي: ھەي زالىم شاڭخيو، مۇنداق قىلغۇچە بۇلاڭچىلىق قىلساڭ بولمامدۇ، دەپ شاڭخيونىڭ ياقىسىدىن ئاپتۇ. شاڭخيو: زالىملىقىمنى ئەمدى كۆر، دەپ بالىلىرى بىلەن بىرلىشىپ ئۇرۇپ - دەسسەپ، ئۇنى چالا ئۈلۈك قىلىپ تاشلىۋېتىپتۇ، بىر ئايدىلا ئۆلۈپ كەتتىغۇ شۇ رەھمەتلىك.

نادەمنىڭ يۈرىكىدە ئېچىنىش ئوتلىرى يېنىپ، كۆزلىرى يوغان ئېچىلدى. توختىنىڭ ئېچىنىشلىق ئۆلۈمى خۇددى گايىت- نىڭ ئاغزى - بۇرىدىن تۇرۇلۇپ چىقىۋاتقان تاماكا ئىسىدەك ئۇنىڭ كۆز ئالدىدا روشەن گەۋدىلەندى. بالا گايىتنىڭ سۆزىنى شۇنداق بېرىلىپ تىڭشاۋاناتتىكى، گايىت سۆزىدىن توختاپ قال- غان بولسىمۇ، ئۇنىڭدىن كۆزىنى ئۈزمىگەندى.

— مانا قارا، — دېدى گايىت ئاچچىق تاماكنى ئىچىگە تارتىپ، — شەمەك دېگەنچۇ، بىر ياۋۇز بۆرە، كىمگىلا بولسا قاپقانىنى قۇرۇپ يۈرگىنى يۈرگەن. توختى شۇ چاغدا شەمەكنىڭ قورسىقىنى قىڭراق بىلەن يېرىپ تاشلىسا بولمامدۇ، ھەققىمنى بەرمىسەڭ مانا دەپ. بەربىر بىر ئۆلۈم ئىكەنغۇ. . .

گايىت سۆزىنى توختىتىپ جىمىپ قالدى، ئۇنىڭ يۈزلىرىدە بىردە ئىچىنىش، بىردە غەزەپ ئۇچقۇنلىرى چاقنايتتى. تاماكنى كەينى - كەينىدىن توختىماي شوراپ، قويۇق كۆ-كۈچ ئىسلارنى پۇرقىرىتىپ چىقىراتتى. ئۇ كۆكسىنى كۆتۈرۈپ چوڭقۇر بىر نەپەس ئالدى - دە، ئورنىدىن تۇرۇپ كەتتى ۋە قارا ئات بىلەن بىللە يەنە پىرقىراشقا باشلىدى.

جۇۋازغا قېتىلغان قارا ئاتنىڭ كۆزىنى قارا لاتا بىلەن تېڭىپ قويغان بولۇپ، ئۇ بىر دائىرنى ئايلىنىپ، ئېغىر يۈك ئارتقانداك ھۇرۇنلۇق بىلەن پىرقىرايتتى. ئۇ مېڭىشتىن توختىدە-ماي ياكى بىرەرسىدىن ئۈركىمەي مېڭىۋېرەتتى. ئۇ بىر ئىزدە، بىر خىل زېرىكەرلىك پىرقىراشتا مېڭىۋېرىشنى بەلكىم خالىدە-ماس، ئەمما ھېچ نەرسىنى كۆرمىگىنى ئۈچۈن ئۇزۇن يولغا چۈشتۈم، دەپ ماڭىدىغاندۇر. ئوق نەگىدۇ تېڭىپ غىچىرلايتتى. ئۆي ئىچىدە بەزىدە ئاچچىق بەزىدە سۇس قاڭسىق ۋە بەزىدە ئادەمنى خامۇش قىلىدىغان پۇراقىلار ئەگىپ يۈرەتتى. ئات بىلەن تەڭ پىرقىراۋاتقان گايىت جۇۋاز سوپىرىسىدىكى قىچىلارنى ئوق تۇشۇكىگە ماڭغۇزاتتى. كۆزلىرىنى پىلدىرلىتىپ ئولتۇرغان ئا-دەمنىڭ ئات كۆزىنى لاتا بىلەن تېڭىپ قويغىنىغا ئىچى پۇشتىدە-مۇ، گايىتتىن سورىدى:

— ئاتنىڭ كۆزىنى لاتا بىلەن تېڭىپ، ئۇنى كۆرمەس قىلىپ قويغىنى قىزىق ئىشكەن، كۆزىنى ئېچىپ قويسا بولمام-دۇ؟

گايىت كۈلدى:

— ھە، ئىچىڭ پۇشۇۋاتامدۇ؟  
 — راست، ئىچىم پۇشۇپ كەتتى.  
 — ئەخمەق بالا، — دېدى گايىت كۈلۈمسىرەپ، —  
 ئېچىپ قويسا ئات ماڭامدۇ، ماڭماي شوخشۇپ تۇرۇۋالىدۇ.  
 — قاراڭغۇدا ماڭغاندىن، يورۇقتا ماڭسا ياخشى ئەمەسمۇ؟  
 — قارا سېنى، قاراڭغۇ بولغاچقا مېڭىۋاتىدۇ، ھېچنېمىمى-  
 نى تۇيمايدۇ، يورۇق بولسا ھەرگىز ماڭمايدۇ.  
 نادەم ئويلىنىپ قالدى. قوشۇمىسى تۇرۇلۇپ، كۆزلىرى  
 بىر نۇقتىغا تىكىلدى. بىراق، ئۇ ئىدېتلىق بىرەر خىيال سۈر-  
 گىنى يوق، تېڭىرقاش ئىلكىدە قالغانىدى.  
 — تېڭىرقاپ قالدىڭ - ھە، ئويلا، ئەتراپىڭدا يۈز بېرىد-  
 ۋاتقان ئىشلارنى چوڭقۇر ئويلا، ئويلانغىنىڭ ياخشى. بىز ئەنۋەر  
 ئەپەندىگە قارىغاندا ئاسان ئالدىنىمىز، نېمىشقا دەپسەڭ، بىز  
 نادان، نادانلىقىمىز كۆزىمىزگە ئاشۇ قارا لاتىنى تارتىۋالغانغا  
 ئوخشاش ھېچنېمىنى كۆرسەتمەيدۇ. ئەنۋەر ئەپەندى ئوقۇغان،  
 ئاق - قارىنى پىرق ئېتىدۇ، كۆزى ئوچۇق، ھەممە نەرسىنى  
 كۆرىدۇ، ئاڭقىرالايدۇ، ھەرقانداق ئىشنىڭ تېگىگە يېتەلەيدۇ.  
 نادەم بىرنەرسىنى چۈشىنىۋالغاندەك يۈزلىرى ئېچىلىپ لې-  
 ۋىنى چىشلەپ تۇرۇپ قالدى. ئۇنىڭ چىرايىدا تېڭىرقاش بىلەن  
 ئويلىنىش ئالامەتلىرى ئەكس ئېتىپ تۇراتتى. ئۇ بىردەم گايىت-  
 نىڭ بويى - تۇرقىغا قارايتتى، بىردەم ھېلىقى ئېيتقان سۆزلى-  
 رىنى ئويلايتتى ۋە بىردەم قارا لاتا تارتىلغان، ئېغىر چامداپ  
 پىرقىراۋاتقان ئاتقا قارايتتى.  
 كىشىلەر گايىتىنى «گايىت نوغاي» دەپ ئاتىشاتتى. ئوتتۇرا  
 بويلۇق، قوللىرى كۈچلۈك بۇ ئادەمنىڭ يۈزلىرى ئاق سېرىق  
 بولۇپ، بۇرۇتمۇ، كىرىپكىلىرىمۇ سېرىق، كۆزلىرى كۆك ئى-  
 دى. ئۇنىڭ ئۈستىگە ئۇ بالا چاغلاردا بېكمۇخەمەت دېگەن  
 تاتار باينىڭ مۇشۇ مەھەللىگە يېقىن جاڭزىسىدا ئىككى - ئۈچ

يىل مالاي بولۇپ تۇرغانىدى. يېشى ئوتتۇز بەشنىڭ قارىسىنى ئېلىپ قالغان گايىت ئەختەمباينىڭ ئىشىكىدە ئون يىلدىن بېرى ئىشلەپ كېلىۋاتىدۇ. شۇڭا ئەختەمباينىڭ مەجەزىنى، ئىگىلىك باشقۇرۇش ئىشلىرىنى باشقىلارغا قارىغاندا پۇختىراق بىلىدۇ. ئەتىيازدىن باشلاپ تاكى كۈزگىچە ئېتىز - ئېرىقتا ئىشلەيدۇ. كەچ كۈزدىن تارتىپ، دېھقانچىلىق باشلىنىدىغان مەزگىلگىچە مانا مۇشۇ جۇۋازخاندا ماي تارتىدۇ.

ئۇ ئاتا - ئانىسىدىن كىچىكىدىنلا يېتىم قالغان بولۇپ، تاغىسىنىڭ قولىدا نۇرغۇن مۇشەققەتلەرنى بېشىدىن ئۆتكۈزۈپ، ئىشقا پىشىپ چوڭ بولدى. ئۇ باينىڭ، بۇ باينىڭ ئىشىكى ئالدىدا ئىشلەپ يۈردى. ئاخىرى ئەختەمباينىڭ ھويلىسىدا ئۇ - زۇن يىل توختاپ قالدى. تاغىسى بۇنىڭدىن ئالتە يىل ئىلگىرى دادىسىدىن مېراس قالغان بىر پارچە يېرىنى سېتىپ، ئۆيىدە بار نەرسىلەرنى قېتىش - قۇرۇش قىلىپ ئۇنى بىر كەمبەغەلنىڭ يالغۇز قىزىغا ئۆيلەپ قويغانىدى. ھازىر گايىتنىڭ بىر ئوغۇل بىر قىزى بار.

خىيال بىلەن ئولتۇرغان ئادەم ھېلىلا سۆزلەنگەن ئىشنى گايىتنىڭ يادىغا سېلىپ:

— ئەختەمباينى شۇ ئىشقا ئارىلىشىپتۇ، ئۆلۈمنى شەمەك شاڭخو ئۇزاتتى دەيدىغۇ؟ — دېدى.

— باينىڭ ئارىلاشقىنى راست، ئۇنىڭ ئارىلىشىشى بىلەن شەمەك تۆت مائانى خەجلىپ، بىر ئادەمنىڭ خۇنىدىن قۇتۇلۇپ كەتتى، پەتىۋاچىلىرى تەقدىرگە يۆلەپ بەردى. بىراق، — دېدى گايىت ئادەمگە قاراپ، — مەن ساڭا بىر سۆزنى ئېيتاي، بىزنىڭ ئەختەمباي ناھايىتى قۇۋ، تورپاقنى چىمدىپ ئۆلتۈرىدۇ. خان ئادەم. قارىماققا ناھايىتى ئادىل كۆرۈنىدۇ، لېكىن باينىڭ ئىشىنىڭ تېگى - تەكتىگە چۆككەن ئادەم ئۇنى شۇ چاغدىلا بىلىدۇ. سەن تېخى كىچىك، كەلگىنىڭگە ئانچە ئۇزۇن بولمى.

دى. ئۇنىڭ قانداق ئادەملىكىنى كۆپ ئۆتمەي بىلىپ قالسىەن، نۇرغۇن ئادەملەر ئىنساپى بار دەيدۇ تېخى. ئاغزىدىن ھەسەل تامىدۇ، كۆڭلىدىن زەھەر، دېگەن گەپ نەق بىزنىڭ بايغا باب كېلىدۇ. سېنىڭ ئىچىڭ پىششىق بالغۇ، مەن ساڭا ئۇنىڭ ئىنساپىنىڭ تېگىدە قانداق سىرلارنىڭ بارلىقىنى سۆزلەپ بېرىمەن. بۇ زاماندىكى بايلارنىڭ ئىنساپىنى چۈشۈۋاتقان كۈن نۇردىغا يەنە شۇنچىلىك يورۇق قېتىپ قارىساڭمۇ ئىزدەپ تاپالمايسەن ئۇكا، سەن ھېلىقى مۇسەللىمكام دېگەن ئادەمنىڭ ئوغلى قاسىمجاننى بىلمەيسەن؟

گايىتىڭ ھەربىر سۆزىنى زەن قويۇپ ئاڭلاۋاتقان ئادەمنىڭ كۆز ئالدىغا قاسىمجان دەرىۋ كەلدى.

— مەن ئۇنى تازا بىلمەن، دادامغا قاپاقتا چاي ئاپىرىۋېتىپ كۆتەمە ئېرىقتىن ئۆتەلمىگەن چېغىمدا مېنى نەچچە قېتىم ھاپاش قىلىپ ئۆتكۈزۈپ قويغان، دۇتارمۇ چالاتتى، ناخشىمۇ ئېيتاتتىغۇ؟

— يادىڭدا ياخشى بار ئىكەن، شۇ قاسىمجان، ئۇنىڭ قانداق سەۋەب بىلەن ئۆلگەنلىكىنى نۇرغۇن كىشىلەر بىلمەيدۇ، — گايىت يەنە تاماكا ئوزاپ چەكتى — دە، ئۆز ھېكايىسىگە چۈشتى: — بۇ ئىشقا ئۈچ — تۆت يىل بولغان بولسىمۇ، ھازىر بولغاندەك كۆز ئالدىمدا تۇرۇپتۇ، مۇسەللىمكام ئىككىلا جان ئىدى، ئۆزى، ئوغلى قاسىمجان. ئەتىياز مەزگىلىدە، بىر كۈنى مۇسەللىمكام تۇيۇقسىزلا ئاغرىپ قېلىپ، ئۈچ كۈن يېتىپلا جان ئۈزۈپ قالدى. مۇسەللىمكامنىڭ قولى قىسقا ئادەم ئىدى. بېشىغا ئۆلۈم مۇسبىتى چۈشكەن قاسىمجان نېمە قىلارنى بىلمەي تەمتىرەپ قالدى. شۇ چاغدا بىزنىڭ ئەختەمباي رەھىمدىل بولۇپ ئوتتۇرىغا چىقتى.

— قايغۇرما بالام، يۇرت پاسىبانى بىز، سېنىڭ بېشىڭغا چۈشكەن كۈلپەت بىزگىمۇ چۈشتى. رەھمەتلىك مۇسەللىمنى



قانچىلىك ئىززەت - ئابروي بىلەن ئۆزىتىشنى خالىساڭ، مانا مەن بار. ئۇنىڭ خىراجىتى چاغلىقلا بىر گەپ، ئېرىق قىرىدا، قوش يېنىدا، خاماندا قوغۇق - تاۋۇز يەپ، ئويناپ - كۈلۈپ ئۈزۈۋېتەرسەن، — دېدى.

ئىمام بايغا ياندىشىپ تامىقىنى قىرىپ:

— ۋاي - ۋاي - ۋاي، مانا، مانا، ئاتىدارچىلىق دېگەن مۇشۇ، ياخشى كۈندە ھەركىم دوست، باي ساڭا باشپاناھ بولۇپ تۇرغاندا، نېمىدىن قورقاتتىڭ، سەن مۇسەللىمنىڭ بىردىنبىر ئوغلىسىم، دوست - دۈشمەنلەر ئالدىدا رەھمەتلىك داداڭنىڭ ئىززەت - ئابرويىنى قىل، — دەپ قۇۋۋەتلىدى. شۇنىڭ بىلەن مۇسەللىمنىڭ ئۆلۈمى ياخشى ئۆزىدى، يەتتە نەزىرمۇ چوڭ ئۆتكۈزۈلدى. كىشىلەر ئەختەمباي نېمىدېگەن خەير - ساخاۋەتلىك، قولى كەڭ ئادەم - ھە، مۇسەللىمنىڭ ئۆلۈمىنى خۇددى دۆلەتمەن ئادەمنىڭ ئۆلۈمىدەك ئۇزاتتى، دېيىشتى. مانا شۇنىڭ بىلەن ئۆلۈم مەرىكىسى ھەم نەزىر - چىراغقا كەتكەن خىراجەت قاسمجاننى ئەخبەمبايغا باغلاپ قويدى. باينىڭ ياغلىما سۆزلىرىنىڭ تېگىدە نېمە يوشۇرۇنۇپ ياتقانلىقىنى ئۇ چاغدا قاسمجان بىلمىدى، باشقىلارمۇ بىلمىدى. قاسمجان ھەرقانداق ئىشقا ئەپلىشىپ تۇراتتى. بىر ئىشقا بۇيرۇلسا، شۇ ئىشقا ياندى. شىپ تۇرغان باشقا ئىشلارنىمۇ قىلىۋېتەتتى. ئەختەمباي ئۇنى قورۇخنىمۇ تەجىسى قىلىۋالدى. ئۇ سەن ھازىر تۇرۇۋاتقان ئۆيدە يېتىپ - قوپاتتى. قاسمجاننىڭ قانداق يىگىت ئىكەنلىكىنى سەنمۇ بىلىدىكەنەنغۇ، ئۇ ناھايىتى ئۈستاد دۇنارچى ئىدى، ناخشىنىمۇ قەۋەتلا چىرايلىق ئېيتاتتى، ئوتتۇز ئوغۇلنىڭ سەر - خىل گۈلى ئىدى. شۇنداق قىلىپ ئارىدىن ئىككى يىل ئۆتۈپ كەتتى. كۈنلەرنىڭ بىرىدە، باي قاسمجاندىن ئىككىنچى خوتۇن - نىنى كۈنلەپ قالدى. باينىڭ ئىككىنچى خوتۇنى قوشقا يېزىدىكى بىر كەمبەغەلنىڭ قالتىس چىرايلىق ئون سەككىز ياشلىق قىزى

ئىدى. باينىڭ ئۇنىڭغا كۆزى چۈشۈپ، پۇلغا زورلاپ، مەجبۇ-  
رىي دېگۈدەك ئېلىۋالغان، شۇڭا قىزنىڭ كۆڭلى سۇنۇق، مەس-  
كىن ئىدى. مەسكىن كۆڭۈل قاسمجاننىڭ چەككەن تارىدىن،  
ئېيتقان مۇڭلۇق ناخشىسىدىن سۇنچەتتى. ئۇ ئاخىر قاسمجان-  
نى ئۆلگۈدەك ياخشى كۆرۈپ قالدى. مانا بۇنىڭدىن گۇمانلى-  
نىپ، ئەنسىزلىككە چۈشكەن باي تەڭلىكتە قالدى. قانداق قى-  
لىش كېرەك؟ ئۇنى قورۇدىن قوغلىۋېتەي دېسە، ئۇ قىلتاققا  
چۈشكەن ئۆمۈرلۈك مالاي، ئۇنىڭ مەنپەئىتىدىن كېچەلمەيدۇ،  
قوغلىماي دېسە، ئۆزى ئارام ئالالمايدۇ. تېخى ئەل ئاغزىغا  
چىقىپ قالسا، نومۇسقا قالىدۇ. باي ئاخىر ئەقىل تاپتى، قا-  
سىمجاننى يۇقىرىقى جاڭزىغا يۆتكىۋەتتى. . .

نادەم گايىتىنىڭ ھېكايىسىگە شۇنچىلىك بېرىلىپ كەتتىكى،  
قىمىرمۇ قىلماي ئولتۇراتتى. گايىت قولدىكى تۈگەپ قالغان  
تاماكىسىنى دەسسەپ ئۆچۈرۈپ، ھېكايىسىنى داۋاملاشتۇردى:  
— باينىڭ ياش خوتۇنى ھەقىقەتەن قاسمجانغا ئاشىق  
ئىدى. قاسمجان يۇقىرىقى جاڭزىغا چىقىپ كەتكەندىن كېيىن،  
ئۇنىڭ ئىشىق ئوتى تېخىمۇ لاۋۇلداپ يېنىشقا باشلىدى، مانا قارا،  
مۇھەببەتمۇ — سەن تېخى بىلمەيسەن — قانچىلىك قارشىلىق-  
قا، جۇدالىققا ئۇچرىسا، شۇنچىلىك چىڭىدىكەن، «ئاچلىقتىن  
خۇمارلىق يامان» دېگەنلەر راست دەپتىكەن، ياش خوتۇن پەيت  
تاپسىلا، باي شەھەرگە ياكى يىراق بىر يەرگە كەتسىلا، يۇقىرىقى  
جاڭزىغا بىرنېمىلەرنى باھانە قىلىپ قاسمجاننى كۆرگىلى بارات-  
تى ۋە ئۇنى كۆرمىگۈچە كۆڭلى ئەمىن تاپمايتتى. بارغاندا قۇ-  
رۇق بارىدۇ دەمەسەن، تاماكا خالتا، گۈل چەككەن قول ياغلىق  
ھەم پىياز شۆپىكىدە قىزارتىپ پىشۇرغان تۇخۇملارنى ئېلىپ  
باراتتى. راستىمىنى ئېيتاي ئۇكا، مەنمۇ بىرنەچچە قېتىم ئۇنىڭ  
سۆزلىرىنى قاسمجانغا يەتكۈزۈپ بەرگەنمەن. بىر كۈنى مۇند-  
داق بىر نەسچىلىك يۈز بېرىپ قالدى. باي شەھەرگە بىر توپغا

ماڭغان، ئۇ شەھەرگە چۈشسە، ئىككى - ئۈچ كۈنسىز چىقمايتتى. بۇ ۋاقىتتا قاسىمجان بىنەمدىن مۇشۇ قورۇغا سامان توشۇۋاتاتتى، شۇ كۈنى كەچ قېلىپ سەن تۇرۇۋاتقان ئۆيدە قونۇپ قاپتۇ، ياش خوتۇن ھۇجرىسىدا تولغىنىپ ياتالماي، ئاخىر قا-سىمجان ياتقان ئۆيگە كىرىپتۇ... باي نېمىشىدۇ شۇ كۈنى يېرىم كېچىدە شەھەردىن قايتىپ چىقىپتۇ - دە، ئىككىسىنىڭ ئۈستىگە چۈشۈپ قاپتۇ. باشقا بايلار بولسا شۇنداق قىلىدۇ دەمسەن، بىزنىڭ باي ھېچقانداق غوۋغا كۆتۈرمەپتۇ.

— ھەي ئەخمەقلەر... — دەپتۇ باي، — ئىزا تارتماي نېمە قىلىشقىنىڭ بۇ؟ ئىككىنچى بۇنداق قىلغۇچى بولۇشما. ھەر ئىككىسى ئۆزلىرىنىڭ ئامان قېلىشقانلىرىغا شۈكۈر قىلىشىپتۇ، لېكىن باينىڭ كۆڭلىدە نېمە ئوينىنىڭ بارلىقىنى بىلمەيدۇ - دە.

ئۈچ كۈندىن كېيىن شەھەردىن قازى چىقىپ قاسىمجانغا يۈز دەررە بۇيرۇدى. بىلەمسەن، يۈز دەررە دېگەن سۆز — ئۆلۈم دېگەن سۆز. قايسى تىلىم بىلەن ئېيتاي، شۇ تايماقتىن كېيىن، قاسىمجان ئورۇن ئۈتۈپ يېتىپ قالدى، ئۇزۇن ئۆتمەي ئالەمدىن ئۆتتى.

ئۇنىڭ ھېكايىسىنى ئاڭلاپ ئولتۇرغان نادەمنىڭ كۆزلىرى يوغان ئېچىلىپ قاراپلا قالدى ۋە قاسىمجاننىڭ تەقدىرىگە ئېچى-نىپ، چوڭقۇر ئۆھ تارتتى. گايىت تاماكىسىنى تۇتاشتۇرۇپ، قاتتىق بىر شورىدى - دە، مۇنداق دەدى.

— شۇنىڭدىن كېيىن يۇرت ئىچىگە: ئەختەمباي شەھەرگە چۈشۈپ كەتكەندە، قاسىمجان باينىڭ ئىككىنچى خوتۇنىغا چىقىل-غىلى كىرىپتىكەن، خوتۇنى ۋارقىراپ - جارقىراپ يۈرۈپ باش-قىلارنى ئويغىتىپتۇ، دېگەن گەپ - سۆزلەر تارقالدى. بۇ سۆز-لەرنى باي ئۆزى تارقاتقان. شۇنىڭ بىلەن كىشىلەر: «تۈزكۈر قىلغۇر ھارىسى، ئاش بەرگەنگە مۇشت بەر دېگەندەك، دادىسى-

نىڭ ئۆلۈمىنى شۇنچە چىرايلىق ئۇزاتقان بايغا خىيانەت قىلغان.  
لىقىنى قارىمادىغان، يۈز دەرىرە ھالال بوپتۇ ئۇنىڭغا» دېدى.  
شىپتۇ. ئەمما، قاسمجان ئۆلۈپ ئۈچ كۈندىن كېيىن، ياش  
خوتۇن ئۆزىنى سۆڭەكلىك كۆلگە تاشلاپ ئۆلۈۋالدى. مانا كۆر-  
دۇڭمۇ، باينىڭ ھىيلىگەرلىكىنى، قانداق ئۈستىلىق بىلەن قا-  
سىمجاننىڭ بېشىغا چىققان - ھە؟ مانا قارا، مىسالى سەن  
جۇۋازخاندا يېتىپ - قوپساڭمۇ بولاتتىغۇ، كىچىككىنە جېنىڭ  
بىلەن يالغۇزدىن - يالغۇز ئاشۇ گۈندىخاندا يېتىۋاتسەن، نې-  
مىشقا شۇنداق، ئويلاپ باقتىڭمۇ؟

نادەم ئويلىنىپ دېدى:

— ئىككىسى بىر ئۆيدە بولسا، گەپكە بېرىلىپ كېتىدۇ،

ئىش ئاۋۇمايدۇ، دەيدىغاندۇ؟

— ھەببەللى ئەقلىڭگە، يارايىسەن يىگىت! مېھىر - شەپ-  
قەتلىك ئادەمنىڭ ساڭا نېمىشقا ئىچى ئاغرىمىدى؟ بۇ يەردە گەپ  
باشقا. بىرىنچىدىن، ئىككىسى بىر يەردە بولسا گەپكە چۈشۈپ  
كېتىپ ئىش ئاۋۇمايدۇ، دەپ ئويلايدۇ. ئىككىنچىدىن، ئاخشى-  
مى - ئەتىسى بىر ئۆيدە بولغاندىكىن، گايىت بالىنى گەدەنكەش  
قىلىپ قويىدۇ دەپمۇ ئەنسىرەيدۇ.

نادەمنىڭ قارا كۆزلىرى تېخىمۇ يوغان ئېچىلدى.

— بۇ باي دېگەنلەر ئاجايىپ بولىدىكەن، ئادەمنىڭ خىيا-

لىغا كەلمىگەن نەرسىلەرنى ئويلايدىكەن، بار دۇنياسىغا قاراپ

ئەمدى بولدى دېمەيدىكەن، — دەدى نادەم ئويلىنىپ ئولتۇ-

رۇپ، خۇددى ئۆزىگە ئۆزى سۆزلەۋاتقان ئادەمدەك، — باي

بولغانسىرى تېخىمۇ باي بولسام دەيدىكەن، كىشىلەرنىڭ ھەققى-

نى ئالساملا دەيدىكەن، پۈتۈن ئەس - يادى پۇلدا ئىكەن.

— توغرا ئېيتىسەن، — دەدى گايىت قىزىشىپ، —

ئۇلارچۇ قارا، كەمبەغەللەرنى ھەدەپسلا دىندىن چىقتىڭ، كاپىر

بولدۇڭ دەيدۇ. ئەسلىدە دىندىن چىقىدىغىنىمۇ، كاپىر بولىدۇ.

غىنىمۇ ئۆزلىرى. ئەزىرايى خۇدا ئۆزلىرى، ئەسلىدە مېھىر - شەپقەت، كىشىلەرگە ئىچ ئاغرىتىش، ئىزا - نومۇش دېگەنلەرچۇ قارا، ئۇلاردا دورىلىققىمۇ تېپىلمايدۇ.

— ئاپام ئېيتىپ بېرىدىغان، يەتتە باشلىق يالماۋۇز دېگەن. نىڭ ئۆزىلا ئىكەن - دە، — دېدى نادەم.

— خۇددى ئۆزى، تۈلكىمۇ چاشقان يەيدۇ، توخۇ - تۇمان يەيدۇ، ھە، بۇنىڭ يەيدىغىنى مۇشۇلىكەنغۇ، دېسەڭ قوزاڭنى يەيدۇ، ئۇنىڭغىمۇ قويۇپ بەرسەڭ، ئۆزۈڭنى يەيدۇ.

ھەر ئىككىسى خېلى ۋاقىتلارغىچە جىم بولۇپ قالدى.

ئادەمنىڭ بويىدىن بىر غېرىچ ئېگىزلىكتىكى ئۆي ئىچى جىن چىراغنىڭ تولغىنىپ چىقىۋاتقان قاپقارا ئىستىن ۋە جۇۋازدىن كۆتۈرۈلۈۋاتقان ئاچچىق بۇستىن تېخىمۇ تۇمانلىشىپ، ئادەملەر - نى خىيالىي گەۋدىلەرگە ئايلاندۇرماقتا ئىدى. گايىت ئويچان ھالدا مۇنداق دېدى:

— ئۇنىڭمۇ يولىنى قىلىدىغانلار چىقىپ قالار، ئۇكا «ئاي - نىڭ ئون بەشى قاراڭغۇ بولسا ئون بەشى يورۇق» دېگەنلەر ھەرگىز بىكار ئېيتىمىغاندۇ.

جىمجىت كېچىنىڭ باغرىنى يېرىپ ھەر كۈنى بىرىنچى بولۇپ قىچقىرىدىغان ئۇنى زىل خورازنىڭ ئاۋازى ئاڭلاندى.

نادەم ئۆيگە يېنىپ چىقتى - دە، زادىلا ئۇخلىيالمىدى. ئۇ ئويلىغانسىرى باش - ئۇچىغا چىقالمايدىغان ئاللىقانداق چېگىش خىياللار قوينىغا غەرق بولۇپ كېتەتتى.

نادەم شۇنداق چېگىش خىياللار بىلەن تولغىنىۋاتقان چاغدا، ئۇنىڭ ئانىسىمۇ تېخىچە ناسىرئاخۇن بىلەن نادىرنى ئەسلىپ ياتاتتى. باش توخۇ چىلىمىغىنى نىكەم، ئازابلىق ئوي - خىياللار بىلەن ئويقۇسىمۇ كەلمىدى، ئۇنىڭ كۆزىدە ئويقۇنىڭ ئۈگىدىكى ئەمەس، بەلكى غەزەپ - نەپرەتنىڭ ئۇچقۇنلىرى چاقىنايتتى. ئاق كۆڭۈل، ساددا ئانا، ھازىرغىچە ئېرى ناسىرئاخۇننىڭ

ئۆلۈمنىڭ سىرىنى، ئۇنىڭ كىملىرى تەرىپىدىن، كىملىرىنىڭ يول كۆرسىتىشى بىلەن ئۆلتۈرۈلگەنلىكىنىمۇ بىلمەيدۇ. ئوغلى ئادىرنىڭكىنى بولسا تېخىمۇ بىلمەيدۇ، «ھۆكۈمەت ئۆلتۈرۈۋەتتى» ياكى «چېرىكلەر ئۆلتۈرۈۋەتتى» دەپ يۈرىدۇ. ھۆكۈمەتنىڭ ئۆلتۈرۈۋەتكىنى راست، لېكىن ئۇنى تۇتۇپ بەرگۈچىلەر كىم، ئۆلتۈرگۈچىلەر كىم، بۇنىمۇ بىلمەيدۇ. . .  
بىز گەپنى ناسىرئاخۇن بىلەن ئادىرغا يۆتكەيلى.

## ئۈچىنچى باب

### 1

ناسىرئاخۇن ئەللىك ياشلار چامسىدىكى قاۋۇل، ئىشچان ئادەم ئىدى. ناھەق ئىشلارنى كۆرگەندە قەھر يېنىپ ھەرقانداق ئادەمگە تۆت ئېغىز گەپ قىلالايدىغان، باشقىلار ئۈچۈن ياقا يىرتالايدىغان بۇ ئادەمنى كىشىلەر ئەقىل تاپقان دېيىشەتتى. راست، ناسىرئاخۇننىڭ زېھنى ئۆتكۈر، مەجىزى چۈس، يۇرت چوڭلىرىمۇ ئۇنىڭدىن تەپ تارتىدۇ. چۈنكى، يۇرت چوڭلىرىنىڭ ئالدىغا چۈشكەن دەۋا - سوراقلاردا، ئۇ، ئادىل بولمىغان ھۆكۈملەر ئۈچۈن ئۇلارنى ئەيىبلەپ بىرنەچچە قېتىم لەت قىلىپ قويغان. شۇنىڭ ئۈچۈن ئۆچلۈكى كېلىپ، ئۇنىڭ ئورسىنى كولاپ يۈرگۈچىلەرمۇ يوق ئەمەس.

بۇ مەھەللىنىڭ تۆۋىنىدە مىڭ مودەك بوز يەر بولۇپ، ئۇ ئەزەلدىن تېرىلماي كېلىۋاتاتتى. ئەمما، ھەر يىلى كۈزدە ئەخ-تەمباينىڭ يىللىقچىلىرى ئۇ يەرنىڭ ئوت - چۆپلىرىنى، قوراي - چاتقاللىرىنى ئورۇپ كېتىشەتتى، بۇ ئىش ئەختەمباي-نىڭ دادىسى رۇستەمباينىڭ ۋاقتىدىن تارتىپلا شۇنداق داۋاملىد-شىپ كېلىۋاتاتتى. شۇڭلاشقا، دېھقانلار ئىچىدە «بۇ يەر رۇس-تەمباينىڭ» دېگەن قاراش ئۈزلۈكسىز شەكىللىنىپ قالغان. ئەمما، بۇ يەر ئەسلىدە پادىشاھلىق يەر ئىدى. بىر كۈنى ناسىرئا-خۇن بىرنەچچە نامرات دېھقانلار بىلەن مۇشۇ بوزلۇقنى ئېچىپ يەر قىلىۋېلىشنى مەسلىھەت قىلىشتى. يەر كىمىنىڭ؟ رۇستەم

باينىڭمۇ ياكى پادىشالىق يەرمۇ؟ بۇنى بىلىش زۆرۈر ئىدى. — مەيلى كىمىنىڭ بولسۇن، — دەيدى ناسىرئاخۇن، — دېھقانچىلىق قىلىش ئۈچۈن تەلەپ قىلىش — ئورۇنلۇق تەلەپ، بۇنىڭ نېمە يامىنى بار؟ يۈرۈڭلار، مەنسۇر شاڭيودىن ئۇقۇپ باقايلى.

دېھقانلار ناسىرئاخۇننىڭ ئەقلىگە ئاپىرىن ئېيتىشىپ: — مانا، ئىشنىڭ يولى تېپىلىۋاتىدۇ، — دېيىشتى — دە، ئۇنىڭغا كۈرەك جۇۋىلىق ئىككى دېھقاننى ياندىدى. شۇنداق قىلىپ، ناسىرئاخۇن ئاز بولسىمۇ ئۆز ئالدىغا تېرىيدىغان يېرى، بىر ئات ھارۋىسى بولۇشىغا قارىماي، يەرسىز دېھقانلارنى يەرلىك قىلىش نىيىتىدە مەنسۇر شاڭيونىڭ ئۆيىگە قاراپ ماڭدى. ئۇلار ئۆيگە كىرگەندە، مەنسۇر شاڭيو بىلەن قەمىردىن پاراڭلىشىپ ئولتۇرۇشقاندىن، ناسىرئاخۇنلار بۇ يەرگە كېلىش-تىكى مەقسىتىنى ئېيتتى. مەنسۇر شاڭيو بىلەن قەمىردىن ئەللىكېشى ئويلىمىغان يەردىن چىققان، خىياللىرىغا زادىلا كەلتۈرۈپ باقمىغان بۇ گەپلەرنى ئاڭلاپ، يۈزىدە ئەكس ئەتكەن نەپرەت ئالامەتلىرىنى يوشۇرۇپ، يەر تېگىدىن ئۇلارغا قاراپ قويدى. ناسىرئاخۇنمۇ ئىككى بەگنىڭ ئۇن - تىنىسىز ئولتۇرۇپ كېتىشلىرىگە سەپسىلەپ، ئۇلارغا بۇ گەپلەرنىڭ ياقمايۋاتقانلىقىنى سەزدى.

مەنسۇر شاڭيو ئارىغا چۈشكەن جىمجىتلىقنى بۇزۇپ ئاخذ-رى گەپ باشلىدى:

— مەھەللىنىڭ تۆۋەنكى يەرلىرى بۇرۇندىن تارتىپ تېرىلمىغىنى راست، ئەمما ئۇ يەرلەرگە ئەختەمباي ئىگىدارچىلىق قىلىپ كېلىۋاتىدۇ، شۇنداق ئەمەسمۇ قەمىردىن؟ — دەيدى ئۇ قەمىردىنكى سوئال نەزىرىدە سىڭايان قاراپ.

— شۇنداق، شۇنداق، بۇ ھەممىگە ئايان ئىشقا، پۈتۈن يۇرت ئوبدان بىلىدۇ، — دەيدى ئەللىكېشى بېشىنى لىڭشىد.



تىپ.

ناسىرئاخۇنىنىڭ كۆزى غەزەپتىن چاقنىدى:

— پۈتۈن يۇرتقا بۇ يەرنىڭ پادىشاھلىق يەر ئىكەنلىكى ئايان. بۇ يەرنى كۆكلىتىدىغانلار يەرسىز دېھقانلار، شۇڭا ئۇلار- نىڭ بۇ يەرنى تېرىشقا ھەققى بار.

مەنسۇر شاڭيىو ناسىرئاخۇنىنى گەپتە ئۇتۇپ چىقالمىغان بىر- نەچچە قېتىملىق ساۋاقلارنى ئېسىگە ئېلىپ:

— بولىدۇ، دېگىنىڭلارغا ئەختەمباي رازى بولسا، بىز- نىڭ باشقىچە گېپىمىز يوق، — دېدى ۋە كۆڭلىدە: «مۇشۇ شۇم ئېغىزلىقنىڭ ئۈچۈنلا پېشانەڭگە بايلىق پۈتۈلمەي، گەپلا پۈتۈلۈپتىكەن. خۇدا بىلىپ پاقىغا قۇيرۇق بەرمىگەن - دە، ئەگەر بايلىق پۈتۈلگەن بولسا، بىزگە ئارام بېرەتتىڭمۇ سەن يالاڭتۇش، سېنىڭ ئەدەپىڭنى سىلىق ياغلىما گەپلەر بىلەن ئاشۇ باي بەرمىسە بىكار...» دەپ ئويلىدى.

ناسىرئاخۇن مەنسۇر شاڭيىوغا قاراپ:

— بۇ يەرنى تېرىش ئۈچۈن ئەختەمباينىڭ رازىلىقىنى ئالدىغان ئىش بولسا، ئۇنى كۆرەيلى، ئۇنداق بولمىسا ھاكىم ئىدارىسىگە كىرەرمىز، — دېدى ئورنىدىن تۇرۇپ.

ئۇلار ھەممىسى ئەختەمباينىڭ ئۆيىگە قاراپ مېڭىشتى.

ئۇلار يېشىل سىرلانغان چوڭ دەرۋازىدىن كىرگەندە، ئەخ- تەمباي پېشايۇندا ئۆرە تۇراتتى. ھەممەيلەن سالام قىلىشتى.

— ۋە ئەلەيكۇم ئەسسالام، — دېدى ئەختەمباي ۋە پېشاي-

ۋاندىن چۈشۈپ ئۇلارنى ئۆيگە تەكلىپ قىلدى:

— قېنى، قېنى ئۆيگە كىرەيلى، ئۆيگە.

ئەختەمباي كەلگەنلەرنى چوڭ سارايغا باشلاپ، كۆرپىگە ئولتۇرغۇزغاندىن كېيىن، ھەممىسى دۇئا قىلىشتى. دۇئادىن كېيىن ئەختەمباي مەنسۇر شاڭيىودىن باشلاپ تىنچلىق سوراشقا باشلىدى. ناسىرئاخۇنغا كەلگەندە كۆپرەك نادىرنىڭ ئەھۋالىنى

سوردى:

— نادىر ئەپەندى ئوبدان تۇرۇۋاتىدىغاندۇ، ئەمدى ئۇ يېشى يەرگە ئۆگىنىپ قالدى - دە.

— شۇكرى، ئۆگىنىپ قالدى.

— شۇنداق بولىدۇ، — دەدى ئەختەمباي ئۇنىڭ سۆزىنى قۇۋۋەتلەپ، — قارا قازان قەيەرگە ئېسىلسا، بىز شۇ يەرلىك بولۇپ قالمىز.

ئەختەمباي قالغان ئىككى دېھقاندىنمۇ ئەھۋال سوراشنى ئۇنتۇپ قالمىدى.

داستىخان سېلىنىپ چاي كەلگەنگە قەدەر باي ئۇلارنىڭ ھېچقايسىسىنىڭ ئېغىزىنى ئاچۇرمىدى. ئۇ ئەلۋەتتە بۇ كېلىش-نىڭ سەۋەبىسىز ئەمەسلىكىنى بىلەتتى، ئۇلارنى قانداقتۇر بىرەر ماجىرا بىلەن مېنىڭ ئالدىمغا كەلدى دەپ ئويلايتتى.

ئەختەمباي مىڭ بېگى ئەمەس، ياكى قازى ئەمەس. لېكىن، تۆت يۈز تۈتۈنى، ئون نەچچە مەسچىتى بار بۇ يېزىدا چوڭ ئىشلاردىن تارتىپ، تاكى ئۇششاق ئىشلارغىچە دېگۈدەك باينىڭ مەسلىھەتسىز، ئەقىلىسىز بولمايدۇ. باش ئۇچىغا چىد-قالمىغان نۇرغۇن تالاش - تارتىشلار ئۇنىڭ ئالدىغا كېلىدۇ. «كاۋاپمۇ كۆيمىدى، زىخمۇ كۆيمىدى» دەپ قايتىدۇ بەزىلەر.

ئۇنىڭ ھەل قىلغان بەزىبىر ئىشلىرىنىڭ سىرىنى تا ھازىرغىچە كۆپ كىشىلەر بىلمەيدۇ. ئەمما، شۇ نەرسە ئېنىقكى، ئەختەم-باينى بۇ ئەتراپتا كۆپلىگەن كىشىلەر خەير - ساخاۋەتلىك، ئىنساپى بار دەپ قارايدۇ. شاڭيونىڭ، ئەللىكېشىنىڭ، ئونبې-شىنىڭ ئۈستىدىن ئەرز قىلىپ باينىڭ ئالدىغا كەلگۈچىلەرمۇ ئادەتتە كۆپ بولىدۇ، چۈنكى كىشىلەر ئەختەمباينى مىڭ بېگى ياكى قازى ئورنىدا كۆرۈشىدۇ.

چاي ئىچىپ ئولتۇرۇپ مەنسۇر شاڭيو بۇ يەرگە كېلىشنىڭ سەۋەبىنى بايغا تولۇق ئۇقتۇردى. ئەختەمباي خېلى خىيالىدىن

كېيىن بېشىنى ماقۇللاش ئىشارىتى بىلەن لىغىشتىپ تۇرۇپ مۇنداق دەيدى:

— بۇ ناھايىتى ئورۇنلۇق تەلەپ ئىكەن، بىكار قاغىراپ ياتقان يەرلەرنى يېرى يوق ياكى يېرى ئاز دېھقانلارغا بۆلۈپ بەرسەك، ئەلۋەتتە بۇنىڭ ساۋابىغا ھېچنېمە يەتمەيدۇ، — ئۇ مەنسۇر بىلەن قەمىردىنكىگە قاراپ، — قار كەتكەندىن كېيىن، ئۇ يەرلەرنى ئۆلچەپ بۆلۈپ بېرىڭلار، — دەيدى كۈلۈمسىرەپ، — ھاكىم ئىدارىسىمۇ بىرىنچە دەپمەس.

دۇئا قىلىنىپ، ھەممىسى ئورنىدىن تۇرغاندا، باي شاڭيىو بىلەن ئەللىكېشىغا قاراپ:

— ۋاخ بولسا يېقىنلاپ كېلىۋاتىدۇ، ئۆستەڭنىڭ ھېلىقى يار ئېلىپ كەتكەن يېرىنى قانداق قىلماقچىسىلەر؟ ئىككىڭلار توختاپ تۇرۇڭلار، مەسلىھەت قىلىشىۋالايلى، — دەيدى. مەن-سۇر بىلەن قەمىردىن يەنە ئورنىغا كېلىپ ئولتۇردى. باي ناسىرئاخۇنلارنى دەرۋازىغىچە ئۇزىتىپ چىقتى. ئۇ ئۆيگە يېنىپ كىرگەندە مەنسۇر شاڭيىو:

— تەقىسىر، ئالىقانى ئەجەب كەڭ ئېچىۋەتتىلىغۇ، بۇ نېمە قىلغانلىرى؟ — دەيدى مېيىقىدا كۈلۈپ.

— ھە، ھەيران قىلىۋاتامسىلەر، ئىشنى مۇشۇنداق باش-لايمىز. ئەمما، ئاخىرىنى باشقىچە تۈگىتىمىز، — دەيدى باي ئورنىدا ئولتۇرۇۋېتىپ، — ئىش ئۇلارنىڭ دېگىنىدەك بولى-ۋەرمەيدۇ — دە.

«باشقىچە تۈگىتىمىز» دېگەن سۆز بىلەن ھەر ئىككىسى باينىڭ مەردلىكىنىڭ سەۋەبىنى چۈشەنگەندەك بولدى.

— ھەبەللى، شۇنداق قىلماساق، — دەيدى قەمىردىن ئاۋازىنى چىڭراق چىقىرىپ، — بۇلار ئەدەپلا كېتىدۇ.

— شۇنداق قىلىش كېرەك، — دەيدى مەنسۇر باينىڭ سۆزىنى قۇۋۋەتلەپ، — چىشىمىزنىڭ ئېقىنى كۆرسىتىپ قو-

يۋەرسەك، بۇ خۇمىسارلار خوتۇنلىرىمىزنى تارتىۋېلىشتىنمۇ ياز-  
مايدۇ، ھەممە نەرسىلەرنى ئۆزىنىڭ قىلىۋالغۇسى بار، بۇ تۈز-  
كورلارنىڭ.

مەنسۇر شاگىيو بىلەن قەمىردىن ئەللىكېشى ناسىر ئاخۇنى  
ئەيىبلەپ سۆزلەشكە باشلىغاندا، ئەختەمباي ياققان سەرەڭگىنىڭ  
بىكار كەتمىگەنلىكىگە ئىشىنىپ كۆڭلى ئەمىن تاپتى ۋە كۆڭلىگە  
دەرھال پۈككەن نىيىتىنى ئاشكارىلىدى:

— بۇ يەردە ھەممە بالانى تېرىۋاتقان ئادەم — ناسىر.  
ئۇ بۇرۇندىن تارتىپلا مۇنداق قۇتراتقۇلۇق ئىشلارنى خېلى جىق  
قىلىپ كېلىۋاتىدۇ. ئۇنىڭ مۇتەئەسلىكلىرىنى سىلەر مەندىنمۇ  
كۆپ بىلىسىلەر، ھەرقايسى ئىشلارنىڭ ئىشلىرىغا پۈت ئېتىپ كې-  
لىۋاتقانمۇ شۇ. بەس، ئەمدى يول قويغىلى بولماس، ئەگەر ئۇنى  
كۆزدىن يوقا ئاتىمىساق، يالاڭتۇشلەرنى كەينىگە سېلىپ ئالتوپىد-  
لاڭ چىقىرىدۇ، ھەممىمىزگە ئارام بەرمەيدۇ، ئىشىمىزنى ئىش  
قىلمايدۇ. ئەمما، شۇنى بىلىڭلاركى، ئۇنى كۆزدىن يوقىتىدۇ-  
غان ئادەم باشقا بىرى ئەمەس، پەقەت قەمىردىن!  
قەمىردىن كۆزلىرىنى پارقىرىتىپ، مەنسۇر شاگىيوغا ئاستا  
قاراپ قويدى.

— قانداق؟ — دەيدى ئەختەمباي مەنىستەسلىك بىلەن  
كۈلۈمسىرەپ، — قورقۇۋاتامسەن؟  
قەمىردىن ئۆزىدە پەيدا بولغان تىترەشنى زورغا بېسىپ  
تۇرۇپ بىرنەمە دەي دېگۈچە مەنسۇر شاگىيو:  
— قەمىردىننىڭ تېۋى بار، ھېلىغۇ بىر ناسىر ئىكەن،  
ئىككى — ئۈچ ناسىر بولسىمۇ چامى يېتىدۇ، قارىمامدىلا، بەس-  
تىدىن كۈچ تېمىپ تۇرغىنىنى بۇنىڭ، — دەيدى.  
— مەنىمۇ شۇنى بىلىپ تۇرۇپ دەۋاتىمەن — دە، — دەيدى  
باي ئۇنى تېخىمۇ چىڭىتىپ.

بۇ سۆزلەرنى ئاڭلاپ قەمىردىن بىردىنلا روھلىنىپ قالدى:

— سىلىدەك بىر ئادەم كەينىمىزدە يۆلەك بولۇپ تۇرغاندا، بىز نېمىدىن قورقاتتۇق، تەقىسىر، — دېدى.

ئەمما، ئۇنىڭ يۈرىكى پوكۇلداۋاتاتتى.

ئەختەمباي ئۇنىڭ سۆزىنى ئاڭلىغاندىن كېيىن، ئەمدى ئۇنىڭغا مەدەت بېرىشنىڭ زۆرۈرلۈكىنى ھېس قىلدى:

— مەنلا ئەمەس، ساڭا پۈتۈن سۈرۈك ھۆكۈمەت يۆلەك بولىدۇ، ھۆكۈمەت ئۆز ئىشىدىن قۇسۇر تاپىدىغانلارنى ياخشى كۆرىدۇ، دەمسەن؟ ناسىرنىڭ قانداق ئادەملىكىنى ئۇلارمۇ بىلىدۇ.

«ھۆكۈمەت» سۆزىنى ئاڭلاپ، قەمىردىننىڭ دۈكۈلدەپ ئۇرۇۋاتقان يۈرىكى پەسەيدى. «ھە، ناسىرنىڭ قانداق ئادەملىكىنى ھۆكۈمەتمۇ بىلىدىكەن» دەپ ئويلىدى، شۇڭا قەدەدىنى رۇسلاپ تۇرۇپ مۇنداق دېدى:

— مۇنداق بىر يالاڭتۆشنى كۆزدىن يوقىتالمىسام، ئۆ-زۈمنى ھەرگىز ئەر ھېسابلىمايمەن، تەقىسىر، كۆزىمىزگە مىخ-تەك قادىلىپ يۈرگەن بۇ مۇتەئەپنىڭ غالۋاراپ ئەمدى ئۆرە يۈرگىنىنى كۆرۈپ باقايلى قېنى. ھۆكۈمەت يۆلەكلا بولسا، ھەرقانداق ئىش قولىمىزدىن كېلىدۇ.

— بارىكالا، — دېدى ئەختەمباي خۇشاللىقىدىن، — ئەمما بۇ ئىشنى ئۈچىمىزدىن باشقا ئىنسان بالىسى بىلمەسلىكى كېرەك ھەم بۇ ئىشتىن بىرەر ئىزمۇ قالماسلىقى كېرەك. قەمىردىننىڭ ناسىرئاخۇننى ئۆلتۈرۈشتەك شۇنچە گۇناھ-لىق ئىشنى قىلىشقا نىيەت باغلىشىغا يەنە مۇنداق بىر كونا ئاداۋەتمۇ سەۋەب بولدى.

قەمىردىن ئوغلاق تارتىشقا ئىشقۇاز ئادەم بولۇپ، خېلى داڭقىمۇ بار ئىدى. ئوغلاق قولىغا چۈشۈپ قالىدىمۇ، ئۇنىڭدىن تارتىۋالماق تەسكە چۈشەتتى. ئۇنىڭ ئۈستىگە يۈگۈرۈك تورۇق ئېتى بولۇپ، ئوغلاقنى ئېلىپ توپتىن ئۈزۈلۈپ چىقىۋالسىلا،

ھېچقانداق ئات ئۇنىڭغا يېتىشەلمەيتتى - دە، ئوغلاق دېگەن يەرگە سۆزسىز تاشلىناتتى.

ئاشلىقلار يىغىلىپ بولغان چاغ، مەھەللىدە توي - تۆكۈن، ئويۇن - تاماشىلار باشلىنىپ كەتتى. بىر كۈنى ئوغلاق تارتىش بولدى، بىردەمنىڭ ئىچىدىلا ئوغلاقنىڭ خەۋىرى تەرەپ - تەرەپكە تارقىلىپ كىچىك - كىچىك تويغا قاراپ ئات چېپىشىپ ياشلار، ئوتتۇرا ياشلىقلار كېلىشكە باشلىدى. ھەتتا بۇ خەۋەر باشقا مەھەللىلەرگىمۇ ئاڭلىنىپ كەتتى.

مانا، ئوغلاقنىڭ بېشى كېسىلىپ تويغا تاشلاپ بېرىلدى. تارتىشماق باشلىنىپ كەتتى. توپ ئۇلغايماققا ئىدى، بىردەمنىڭ ئىچىدىلا ئاتلىقلار بىرنەچچە يۈزگە يەتتى. توپ بىردەم ئۇ مەھەللىدە تەرەپكە سۈرۈلسە، بىردەم بۇ مەھەللىدە تەرەپكە سۈرۈلەتتى. سىرتتىكىلەر ئاتلىرىنى قامچىلاپ، دېۋېتىپ ئوغلاققا يېتىپ بېرىش ئۈچۈن ئىنتىلەتتى. «تېقىمغا باس...!»، «ئاتنىڭ بېشىنى تارت...!»، «ئاتنى ئۇر...!»، «مەھەللىگە تارت...!»، «ئاتنىڭ ئالدىنى توسما...!» دېگەنگە ئوخشاش ئاۋازلار، قىقاس - چۇقانلار ئۇلغىيىپ، ئات تۇياقلىرىنىڭ ئاستىدىن چىققان توپا - چاڭلار ئۈزلۈكسىز كۆتۈرۈلۈپ، تارتىش بەكمۇ قىزىپ كەتتى.

قەمىردىن قامچىسىنى ئاغزىغا چىشلەپ ئىككى قولى بىلەن ئوغلاقنى تارتماقتا ئىدى، توپ ئىچىدىن كىمدۇر بىرى ئۇنىڭغا ياردەملەشتى. ئۇ ئوغلاقنىڭ بېلىنى ئىگەرنىڭ ئالدى قېشىغا قويۇپ، ئالدى قولى بىلەن پۈتىنى ئۈزەڭگە باغنىڭ ئاستىغا ئېلىپ تېقىمىدۇالدى. باشقىلار تىزگىنىنى تارتىپ ئاتنى قامچىلىدى. ئات كۈچەپ ئوتتۇز مېتىردەك سۈرۈلۈپ توختاپ قالدى. چۈنكى، ناسىرئاخۇن ئېتىنى دېۋېتىپ قامچىلاپ قەمىردىن كەلسە، سول تەرەپ بىلەن يېقىنلاپ كەلگەندى، ئۇمۇ قامچىسىنى ئاغزىغا چىشلەۋالغان بولۇپ، قەمىردىننىڭ تېقىمىدىكى ئوغلاقنى

تارتتى، لېكىن ئەپلەشمىدى. ئۇ ئۆزەڭگىدىن پۇتىنى چىقىرىپ قەمىردىنىڭ ئېتىنىڭ ئالدى قولى ئۈستىدىن تېپىپ تۇرۇپ تارتىۋىدى، قەمىردىنىڭ قولىدىكى ئوغلاقنىڭ بىر تەرىپى نا- سىرئاخۇننىڭ قولىغا چىقتى. ئۇ ئوغلاقنى تېقىمىغا بېسىپ تۇرۇشىغا ئۈنىڭمۇ ئېتىنىڭ تىزگىنىنى تارتىدىغان دوستلىرى پەيدا بولدى - دە، ئاتنى قامچىلىدى. تاياق زەربىدىن ئات بىر - ئىككى يۇلقۇنۇپ ئوغلاقنى قەمىردىن بىلەن قوشۇپ ئات ئۈستىدىن يۇلۇۋالدى. سەۋەبى قەمىردىنىڭ ئىگىرىنىڭ تارتىمىسى كۈچكە چىداشلىق بېرەلمەي ئۈزۈلۈپ كېتىپ، ئۇ ئىگەر بىلەن بىللە ئۆرۈلۈپ چۈشكەندى.

بۇ ۋاقىتتا توپ ئىچىدىن ناسىرئاخۇننى ماختىغان ئاۋازلار كۆتۈرۈلدى:

— پالۋان! پالۋان - دە، پالۋان...!

— ئوغۇل بالا! سېنى تاپقان ئاتاڭغا رەھمەت...!

بۇ سۆزلەر قەمىردىگە ناھايىتى قاتتىق تەڭدى - دە، ئىچىدە «خەپ» دېدى.

ئۇ ئاتنى قايتىدىن ئىگەرلەپ ئەلەم ۋە غەزەپ ئىچىدە ئوغلاق تارتىشىۋاتقان توپقا يەنە يېتىپ باردى. ئوغلاق تېخىچىلا ناسىرئاخۇندا ئىدى. ئۇنىڭ يېتىپ بېرىشىغا ناسىرئاخۇن ئوغلاقنى ئېلىپ توپتىن ئۈزۈلۈپ چىقتى. قەمىردىن كەينىدىن يۈگۈرۈك ئېتى بىلەن يېتىپ بېرىپ ئوغلاققا قول سالدى، بولمىدى... بۇ ئىش قەمىردىگە تېخىمۇ ھار كېلىشكە باشلىدى، ئىچى تىتىل- داپ گۈرەنلىرى كۆپتى. ئۇ غەزەپ بىلەن:

— سەن خۇمپەردىن تارتىۋالمايدىغان بولسام، — دېدى.

بۇ گەپنى ئاڭلىغان ناسىرئاخۇننىڭ غەزىپى ئۆرلىدى:

— نېمە دەيسەن خۇمپەر دوغداق؟! ھازىرلا ئاتنىڭ ئۈستىدىن ئاغدۇرۇلۇپ كەتكەن ئىدىڭ، ئەمدى چەيلىنەي دەمسەن؟ ناسىرئاخۇن ئوغلاقنى ئېلىپ توپنىڭ ئىچىدىن بۆسۈپ چىد-

قىپ كەتتى. مەھەللىگە يېقىن بارغاندا قەمەردىن يېتىپ بېرىپ ئەلەمگە چىدىماي قامچا بىلەن ئۇنىڭ دۈمبىسىگە ئىككىنى سالدى. كەينىگە بۇرۇلۇپ قاراپ قەمەردىننى كۆرگەن ناسىر ئاخۇندىنىڭ بىردىنلا غەزىپى ئۆزلىدى - دە، ئېتىنىڭ تىزگىنىنى تارتىپ بۇرۇلۇپ كەلگىنىچە قەمەردىننىڭمۇ دۈمبىسىگە كۈچىدىنىپ ئىككى قامچا سېلىپ، ئۇنى يەرگە دومىلىتىۋەتتى. ئارقىدىن يېتىپ كەلگەن ئوغلاقچىلار قەمەردىننىڭ توپىغا مىلىنىپ ياتقان قىياپىتىگە تەنتەنە قىلىشقاندەك بىردەمدىلا قەقاس - چۇقان كۆتۈرۈشتى.

— يارايىسەن ناسىر... يارايىسەن...!

— ئەجەب جايلىدىڭ - دە، بۇ دوغداقنى...!

بۇ سۆزلەر قەمەردىننىڭ يۈرىكىگە مىختەك قادالدى. ئورنىدىن تۇرۇپ ئېتىغا مىنگەن بولسىمۇ، لېكىن ناسىر ئاخۇندىنىڭ كەينىدىن قوغلاشقا جۈرئەت قىلالىمىدى. شۇنچە كۆپچىلىك ئىچىدە كۈلكىگە قېلىپ تېخىمۇ ئوسال ھالغا چۈشۈپ قالغىنى ناھايىتى ئەلەم قىلدى. «خەپ ناسىر... بىر قوشۇق قېنىڭنى ئىچمىسەم ئاتامنىڭ بالىسى بولماي كېتەي» دېدى ئۇ ئىچىدە ۋە ئوغلاقنى تېقىمداپ مەھەللىگە ئۇچقاندەك چېپىپ كېتىپ بارغان ناسىر ئاخۇنغا كۆزلىرىنى چەكچەيتىپ قاراپ قالدى...

مەسلىھەت شۇ بولدى، قوللار چايقىلىپ، داستىخان ئۈستىگە سۈرلەنگەن گۆش بېسىلغان بىر تاۋاق پولۇ قويۇلدى. تاماقتىن كېيىن ئىككىسى ياندى. كوچىغا چىققاندا، قەمەردىن ئۆزىنىڭ ئەندىشىسىنى يوشۇرالمىدى.

— ئاداش، مېنىڭغۇ كۈچۈم يېتىدۇ، پەلەك ئوڭغا تارتىپ قالسا، ئىش پۈتتى ۋە سسالام، مۇبادا ئېلىشىشقا توغرا كېلىپ قالسا، مەن يالغۇزلۇق قىلىپ قالارمەنمىكىن.

— بايا باينىڭ ئالدىدا شۇنداق دېسەڭ بولماسمىدى، —

دېدى مەنسۇر مېڭىشتىن توختاپ.



— پېتىنالمىدىم .

— قورقما «كۆز قورققا، قول باتۇر» دېگەن گەپ بار .

— شۇنداقتىمۇ ماڭا بىر ئادەم ياندىمىساڭلار بولمايدىغان .

دەك تۇرىدۇ، ئىشنىڭ پۇختا بولغىنى ياخشى .

— ئۇنداق بولسا، — دەدى مەنسۇر ئويلىنىپ، —

بىزنىڭ ئايۇپنى ياندىساق قانداق؟

— ئايۇپ! . . . ئۇ ئۇنارمۇ؟

— ئۇنىماي نەگە باراتتى، مالاي دېگەن بىر قۇل، نېمە

دېسەڭ خوپ دەيدۇ .

— مۇنداق بولسا، مەنمۇ يۈرەكلىك ئىش قىلىمەن — دە .

— بولدى، سەن كېتىۋەر، — دەدى مەنسۇر، — مەن

باي بىلەن يەنە بىر سۆزلىشىپ چىقاي .

مەنسۇر ئەختەمبەننىڭ قورۇسىغا يەنە كىردى — دە، قەمىر .

دىن بىلەن بولۇنغان گەپ — سۆزلەرنى تولۇق بايان قىلدى .

ئەختەمباي ئويلىنىپ تۇرۇپ مۇنداق دەدى :

— قەمىردىننىڭ ئەنسىرىشىمۇ ئورۇنلۇق، ئىشنىڭ پۇختا

بولغىنى ياخشى . بىراق، سېنىڭ ئۇ مالىنىڭ قانداقراق نەرسە،

ئاغزى مەھكەممۇ؟ يۈرەكسىزلىك قىلماسمۇ؟ بۇ ئىشنى ئوبدان

ئويلىنىش كېرەك . مەيلى كىمگە ئېيتىمىغان، ئۇ ماقۇل دەيدۇ .

خان كىشى بولۇشى كېرەك، ئەگەر ئۇنىماي تۇرۇۋالسا، ئەلگە

يېيىلىپ كېتىدىغان ئىش چىقىدۇ، بايا مېنىڭ سەگەك بولۇش

كېرەك دېگىنىم مۇشۇ ئىدى .

— ئۇنىڭدىن خاتىرجەم بولسالا، — دەدى مەنسۇر، —

ئۇ مېنىڭ سۆزۈمنى ئالماي قويمايدۇ، ئەڭ مۇھىمى، ئايۇپنىڭ

ناسىرغا ئۆچمەنلىكى بار .

— ھەببەللى، — دەدى ئەختەمباي خۇش بولۇپ، —

بۇنىسى جايىدا ئىكەن، باب ئادەمنى تاللاپسەن .

ئايۇپنىڭ ناسىر ئاخۇنغا ھەقىقەتەن كۈچلۈك ئۆچمەنلىكى بار

ئىدى. بۇ ئىش مۇنداق بولغان: بىر كۈنى كېچىسى مەنسۇر مالىيى ئايۇپنى سۇ تۇتۇشقا ئېتىزغا چىقىرىۋېتىپ، ئەل قاتتىق ئۇيقۇغا كەتكەندە، ئۇنىڭ ئۆيىگە تىۋىش چىقارماي كىرىپ كەپتۇ. ئايۇپنىڭ چىرايلىق خوتۇنى سېلىمخان ھاۋا دىمىق بولغاچقا، ئىشىك - دېرىزىلەرنى ئېچىۋېتىپ ئۇخلاپ قالغانىكەن. نەپسى تاقىلداپ كەتكەن مەنسۇر. ئۆمىلەپ بارغىنىچە ئۇنىڭغا ئۆزىنى ئېتىپتۇ، سېلىمخان بەستىمۇ، تىنىقمۇ ئايۇپقا ئوخشىدى. مىغان يات بىر ئادەمنىڭ قولىدا تېپىرلاپ: «ۋاي ئوغرى... ۋاي ئوغرى...! مانا ئوغرى...!» دەپ قاتتىق ۋارقىراپتۇ. ئالافزادىلىككە چۈشكەن مەنسۇر ئىلاجىسىز قېچىپ چىقىپ كەپتۇ، سېلىمخاننىڭ غەزەپلىك ئاۋازىدىن قولۇم - قوشنىلار ئويغىنىپ كېتىپتۇ - دە، بۇ ئىشقا ھەيران بولۇشۇپ: «ۋاھ... ئوغرى مال - دۇنياسى بار باينىڭ ئۆيىگە كىرمەي، گاداينىڭ ئۆيىگە كىرگىنى قىزىققۇ؟ شۇنىڭغا قارىغاندا، بۇ ئادەم ئوغرىسى ئوخشايدۇ» دېيىشىپتۇ. ئەتىسى مەنسۇر: «ئاخشام كەچتە نا - سىر ئاخۇن مۇشۇ تەرەپتە تىمىسقىلاپ يۈرەتتى، شۇنىڭ ئىشى - دە، بۇ...» دېگەن گەپنى يېيىپتۇ. ئايۇپ چۈشكە يېقىن ئۆيگە قايتىپ كېلىپ بولۇنغان ئىشلارنى سېلىمخاندىن ئۇقۇپتۇ، ئۇ ئۆزىمۇ كىشىلەردىن: «ئاخشام ئۆيگە كىرگەن ناسىر ئاخۇن ئوخشايدۇ» دېگەن گەپنى ئاڭلاپ كەلگەنىكەن. غەزىپى ئۆرلەپ كەتكەن ئايۇپ: «مەن ھازىر بېرىپ ناسىرنى چانايىمەن» دەپ ۋارقىراپتۇ. سېلىمخان: «ساراڭ بولۇپ قالدلىمۇ، ناسىر ئاخۇن ئاكام ئۇنداق شەرمەندە ئىشنى قىلاتتىمۇ، بۇ ئىشنى يامان نىيەت بىلەن ئۇ ئادەمگە دۆڭگەۋاتقانلار باردۇ، ناسىر ئاخۇننى قاپقارىسىغىلا چاناتتىلىمۇ» دەپتۇ. شۇنىڭ بىلەن ئايۇپ ئىككى - ئىككىلىنىپ قايتۇ. گەرچە ئۇ ناسىر ئاخۇننى چاناش نىيىتىدىن يانغان بولسىمۇ، شۇ ئىشتىن كېيىن يۈرىكىدە ئۆچمەنلىكى ساقلىنىپ قالغانىدى.

مەھەللىنىڭ تۆۋىنىدىكى بوز يەرلەرنىڭ دېھقانلارغا بۆلۈپ بېرىلىدىغانلىقى توغرىسىدىكى ياخشى گەپلەر تارقىلىپ يۈرگەن شۇ كۈنلەردە، قەمىردىن بىلەن ئايۇپ ناسىرئاخۇنى كۆزدىن يوقىتىشنىڭ كويىغا چۈشكەنىدى. لېكىن، ئۇنى قانداق يوقىتىش كېرەك، قانداق قىلىپ ئىز قالدۇرماسلىق كېرەك؟ ئۇلار مانا بۇ خۇپىيانە ئىشنىڭ پەيتىنى ئىزدەپ ھەلەك ئىدى.

قەمىردىن ئاخىر ئامال تاپتى. ئۇ ناسىرئاخۇنى ئۆز ھويلى-سىدا جايلىۋېتىشنى ئايۇپ بىلەن مەسلىھەت قىلىشتى.

ئىككىنچى ئاينىڭ ئاخىرقى قاراڭغۇ كېچىلىرىنىڭ بىرىدە، ناسىرئاخۇن خۇپىيەن نامىزىغا مەسچىتكە ماڭغاندىن كېيىن، قەمىردىن بىلەن ئايۇپ ئۇنىڭ ئېغىلىغا يوشۇرۇندى.

— نېمە بولغاندۇ، يانمايدىغۇ؟ — دېدى قەمىردىن، — ھېلىقى ئىمام ۋەزىخانلىق قىلىپ، ئەزمىسىنى ئېزىپ ئولتۇرغانىكەن تايىنلىق.

مانا، ئاياغ تېشى ئاڭلاندى، ناسىرئاخۇن نامازدىن قايتىپ ئۆيگە كىرىپ كەتتى. قۇلاقلار دىڭ ئىدى، سۈرلۈك بىر جىم-جىتلىق ھۆكۈم سۈرەتتى. ناسىرئاخۇن ئۆيدىن چىقىپ بىر باغ بىدىنى كۆتۈرۈپ ئېغىلىغا كىرىپ كەلدى - دە، ئۇنى ئات ئوقۇ-رىنىڭ ئىچىگە سالدى. قەمىردىن ئۆزىنى دالدىدا ئالغان جايدىن شەپسىز قوپۇپ، قولىدىكى كەتمەنىڭ جۈلىدىسى بىلەن كۈچىدىن تۇرۇپ ناسىرئاخۇننىڭ بېشىغا ئۇردى. گويىا ئېگىز تېرەك قاراسلاپ يىقىلغاندەك ئېغىل ئىچى دىرىلدەپ، ئات ئۈركۈپ كەتتى ۋە ئىگىسىگە سېغىنىپ تېپىرلاپ قاتتىق كىشىدى...  
قەمىردىن بىلەن ئايۇپ كۆزدىن غايىب بولدى.

تويۇقسىز چىققان ئوپۇر - توپۇرنى ئاڭلاپ، ئالاقزادە بو-  
لۇپ ئۆيىدىن چىققان گۈلپەمخان ئېرىنى ئېغىل ئىچىدىن —  
قانغا مىلىنىپ، چىشلىرىنى كىرىشتۈرۈپ، ئوڭدىسىغا سۇنايلىد-  
نىپ ياتقان يېرىدىن تاپتى ۋە داد - پەرياد كۆتۈردى. . .

نادىر ئەپەندى دادىسىنى يىغلا - قاقشاپ يەرلىكىگە قويدى.  
لېكىن، ناسىرنىڭ پاجىئەلىك ئۆلۈمى كىشىلەرگە سىر بولۇپ  
قالدى.

نادىرنىڭ قولى قىسقا، شۇڭا دادىسىنىڭ ئۆلۈمى،  
نەزىر - چىرىغى ئۈچۈن ئات - ھارۋىسى بىلەن يېرى قولىدىن  
چىقىپ كەتتى.

«ناسىر ئاخۇن تۇنجى ئوغلى نادىرنى بار - يوقىغا قارىماي  
ئوقۇتقان. نادىر ئالتە يىللىق مەكتەپنى تۈگەتكەندىن كېيىن بىر  
يىللىق ئوقۇتقۇچىلار يېتىشتۈرۈش كۇرسىدا ئوقۇپ، يېزىدىكى  
رايون مەركەزلىرىنىڭ بىرىدە، تۇنجى ئېچىلغان باشلانغۇچ مەك-  
تەپكە ئوقۇتقۇچى بولۇپ چىقتى. ئوقۇتقۇچى بولۇپ ئىشلەپ  
يۈرگەن كۈنلەردە دادىسى ئۇنى ئۆيلەپ قويدى. مانا شۇنىڭ  
بىلەن نادىر شۇ يەرلىك بولۇپ قالدى. لېكىن، ئۇنىڭ گىمنازد-  
ىيە ئوقۇتقۇچىلىرى بىلەن مۇناسىۋىتى قويۇق بولۇپ، شە-  
ھەرگە پات - پات كىرىپ تۇراتتى ۋە ئۇلار بىلەن ئېچىل -  
ئىناق ئۆتەتتى. جامائەتچىلىك ئىچىدە ناسىر ئاخۇننىڭ ئۆلۈمى  
توغرىسىدا ھەرخىل گەپ، گۇمانلار بولۇندى:  
— رەھمەتلىك ياخشى ئادەم ئىدى، كەمبەغەللەرنىڭ يىغىد-  
ىسىنىلا يىغلاپ يۈرەتتى.

— ھە، بۇ ئىش شاڭخىولارنىڭ ئىشىمىكىن. . . ؟  
بولۇنغان گەپلەر بۇنىڭدىن نېرىغا ئۆتمىدى، يەتتە نەزىرىگە  
كەلگۈچىلەردىن بەزىلەر نادىرنى بىر چەتكە تارتىپ شاڭخىو بىلەن  
ئەللىكېشى ئۈستىدىكى گۇماننى ئاساس قىلىپ:

— ئەپەندىم، سىز ئوقۇغان ئادەم، ئىشنىڭ يولىنى بىلىدۇ. سىز. ھۆكۈمەتكە ئىززەت قىلىپ باقسىڭىز بولمامدۇ، قاراپ تۇرۇپ مۇشۇنداق بولۇپ كېتەرمۇ؟ — دېدى.

نادىر:

— بىزدەكلەرنىڭ ھالىغا يېتىش ھۆكۈمىتىمىزنىڭ چۈشەنگەن كىرىمىدۇ، بۇ بىزنىڭلا بېشىمىزغا چۈشۈۋاتقان كۈلپەت ئەمەس، يۈزلەپ، مىڭلاپ ئائىلەلەرنىڭ بېشىغا چۈشۈۋاتقان كۈلپەت، ھۆكۈمەت بۇنىڭ قايسى بىرىنى ھەل قىلغان، ھەممەنى ئۆزى قىلىۋاتسا، — دېدى.

— ئۇغۇ شۇنداق. بىراق، ئادەمنىڭ ئىچى ئېچىشىدىن، بەك ۋاپال بولىدۇ سىلەرگە.

— ئەڭ ياخشىسى، — دېدى نادىر نەپرەتلىك ھالدا، — مۇنداق ئىشلارنى ئەل يۇرتقا تونۇتۇش كېرەك، ھەممە ناھەق ئىشلارنىڭ چاۋىسىنى يېيىش كېرەك، خەلق ھەممە ناھەق ئىشلارنىڭ تېگى — تەكتىنى بىلسە ئىدى. . . .

نادىر ئەپەندى دادىسىنىڭ سىرلىق ئۆلۈمى توغرىسىدا شاڭ-يۈ بىلەن ئەللىكېشىدىنلا گۇمان قىلىپ قالدى، ئۇنىڭ كەينىدە يۈلەك بولۇپ تۇرغان ئەختەمباي دەپ ئويلىدى ۋە ئەختەمباينىڭمۇ يۈلەكچىسى بارلىقىنى جەزملەشتۈردى.

شۇنداق قىلىپ، نادىر ئەپەندى دادىسى ئۆلۈپ ئونىنچى كۈنى مۇردا چىققان بۇ سۈرلۈك ئۆيدە ئاپىسى بىلەن ئادەمنى يالغۇز قالدۇرۇشقا مەجبۇر بولۇپ، ئوقۇتقۇچىلىق ئىشىغا — ئىشلەۋاتقان يېزىسىغا يۈرۈپ كەتتى.

شۇ مەزگىلدە يېزىدا مۇنداق بىر ۋەقە بولۇپ ئۆتتى. ئەختەمباي شەھەردىن مېھمان چاقىرىپ، ھەشەمەتلىك بېغىدا كاتتا زىياپەت ئۆتكۈزدى. زىياپەتكە شەھەردىن ھاكىملار، ھەربىي ئەمەلدارلار، چوڭ بايلار. . . پەيتۇنلارغا چۈشۈپ چىقىشتى. زىياپەت باينىڭ يېڭى پۈتكەن شىپاخانىدا تەنتەنلىك ھالدا داۋاملىدۇ.

شۇئاتاتتى. كۆتۈرۈپ سېلىنغان شىپاڭدا كېرىلىپ ئولتۇرغان ھەربىي ئەمەلدارنىڭ بىرى قولىغا قەدەھنى ئېلىپ، باينىڭ بۇ مەرھىمىتىگە مىننەتدارلىق بىلدۈرۈپ سۆزلىمەكچى بولۇپ ئور- نىدىن تۇرغانىدى، كۆزى بىردىنلا باينىڭ بېغىدا چۆنەك ئوتاپ قايتقان بىر قىزغا چۈشۈپ قالدى - دە، دەيدىغان سۆزلىرىنىمۇ ئۇنتۇپ. باغدىن - تاغدىن سۆزلەپ قويۇپ شىپاڭدىن چۈشتى. باغدا قىزنى يېنىپ كۆرەلمىدى، ئايلىنىپ كوچىغا چىقتى. ئىككى قولىنى كەينىگە تۇتۇپ، تار كوچىغا كىرگەندە، قىز يەڭلىك كۆتۈرۈپ بىر ھويلىدىن چىقىپ قالدى. ھەربىي ئەمەل- دار قىزنىڭ مايسىدەك قېلىن كىرىپىكلىرىگە، يېنىپ تۇرغان ئوتلۇق كۆزلىرىگە، ئاناردەك قىپقىزىل مەڭزىلىرىگە سەپسىلىپ قاراپ، تۇرغان ئورۇندا تۇرۇپلا قالدى. . .

ھەربىي ئەمەلدار قايتىپ كىرىپ ئەختەمباينى چەتكە تار- تىپ، ئۇ قىزنى سۈرۈشتۈردى.

— ھە، ئۇ قىز بىر كەمبەغەلنىڭ قىزى، ئىسمى تولۇن- ئاي، ئۇنى يېقىندا ئاتا - ئانىسى يوق بىر يېتىم بالىغا بەرمەك- چى، چېيىنى ئىچكۈزۈپ قويغان، — دەيدى باي كۆزلىرىنى چىمچىقلىتىپ.

— چېيىنى ياندۇرۇۋەتسۇن، قىزنى مەن ئالىمەن، بۇ ئىشقا ئۆزىڭز باش بولسىڭز، — دەيدى ئۇ. باي ئىككىلىنىپ قالدى.

— سىز بىزگە ئىشەنچلىك ئادەم، — دەيدى ئۇ يەنە، — بۇ ئىشقا كۈچ چىقىرىپ، خىزمەت كۆرسىتىڭ، قالغىنىنى ئۆزىمىز بىلىمىز.

باي بۇ ئىشتىن باش تارتىشنىڭ ئۆزىگە ياخشى ئاقىۋەت كەلتۈرمەيدىغانلىقىنى، ھۆكۈمەت ئادەملىرىنى نارازى قىلىپ قويسا، نۇرغۇن ئىشلىرىنىڭ ئاقمايدىغانلىقىنى ئويلىدى - دە: — بولىدۇ، جانابلىرىنىڭ خىزمىتى ئۈچۈن قولىمىز

كۆكسىمىزدە، — دەيدى.

ئەختەبىي قىزنىڭ ئائىلىسىگە ئىككى قېتىم كىردى،  
ئىككىنچى قېتىمدا قىزنىڭ دادىسى غەزەپ بىلەن:

— بۇ نېمىدېگەن زورلۇق، ئاش دەيدى بەردۇق، مال دەيدى  
بەردۇق، بېدە دەيدى بەردۇق، ئەمدى قىزىمىزنى سورامدىكەن،  
قىزىمنى ئالىمەن دەپسە بىزنى ئېتىۋېتىپ ئالسۇن، — دەيدى:  
بۇ ئىشتىن خەۋەر تاپقان ئەمەلدار، يۇرت مۆتىۋەرلىرىدىن  
بىر كىشىگە يەنە بىر ئەمەلدارنى قوشۇپ يېزىغا چىقاردى. تولۇد-  
ئاينىڭ ئاتا - ئانىسىغا يۇمشاق گەپ قىلىپ سۆزىنى ئاقتۇرالمى-  
غان ئەلچى:

— بەرسەڭمۇ بېرىسەن، بەرمىسەڭمۇ بېرىسەن! ۋۇي،  
قولغا كەلگەن ئامەتنىڭ قەدرىنى بىلمەيدىغان گادايلار، —  
دەيدى دېۋەيىلەپ، — تېخى قىزىڭنى ئىككى قوللاپ تۇتۇشنىڭ  
ئورنىغا بەرمەيمەن، دېگەن سۆز ئاغزىڭغا قانداق كەلدى. بەرمى-  
سەڭ ھەممىڭ سولاققا كىرىپ ئۆلسەن، ھۆكۈمەتنىڭ سەندەك  
چۈپۈرەندىلەرگە كۈچى يەتمەمدۇ؟

تولۇنئاينىڭ تويى بولىدىغان بولدى. ھەربىي ئەمەلدار ئۈچ  
كىشى بىلەن ئىككى پەيتۇنغا چۈشۈپ مەھەللىگە چىقتى. بۇ  
قىزنى ئېلىپ كېتىدىغان نىكاھ كۈنى ئىدى.

تولۇنئاينىڭ ئاشىقى ئون نەچچە دوستلىرى بىلەن توي  
بولۇۋاتقان قورۇغا بېسىپ كىرىپ، ھەربىي ئەمەلدارغا پىچاق  
سېلىپ ئۆلتۈرۈپ، قىزنى ئېلىپ قېچىپ كەتتى.

يىگىت بىلەن تولۇنئاينى قوغلىغان ئۈچ چېرىك چوڭ قارا  
سۇنىڭ چالنىقۇل مەھەللىسىدىن ئېشىپ، مىڭ مارال تاغلىرىغا  
ئەمدىلا ياماشقان بىر جۈپ ياشقا قارىتىپ ئوق ئاتتى. يىگىت  
ئوق تېگىشى بىلەن چوڭقۇر غولغا غۇلاپ چۈشتى. قىز: «ۋاي»  
دەپلا ھوشىدىن كەتتى. قولى باغلىنىپ ئېلىپ كېلىنگەن تولۇد-  
ئاي ئاق ئۆستەڭگە كەلگەندە، ئۆزىنى سۇغا تاشلاپ ئۆلۈۋالدى.

مانا بۇ پاجىئە يېزىنىڭ ئازابلىق تارىخىدا ئۇنتۇلمايدىغان يەنە بىر بەت بولۇپ قالدى.

نادىر ئەپەندىنىڭ بىرنەچچە كۈندىن بېرى يۈرەك - باغرىدىكى نىڭ دولقۇنلىشى ھەرگىز سەۋەبسىز ئەمەس ئىدى. ئۆز ئەتراپىدا يۈز بېرىۋاتقان ۋەقەلەر، ھادىسىلەر، تۆكۈلگەن ئاچچىق ياشلار، چېچىلغان قانلار، تۈرۈلگەن مۇشتلار... ئۇنى نۇرغۇن ئىشلارنى قىلىشقا، زورلۇقلارنى، ھەسرەت - نادامەتلەرنى يېزىشقا ئېلىپ كېلىۋاتاتتى.

ئۇ دادىسىنىڭ سىرلىق ئۆلۈمى، يىگىت بىلەن تولۇن ئاينىڭ پاجىئەسى ۋە كۆرگەن - ئاڭلىغان ۋەقەلەرنى بىر يەرگە جەملەگەندە، ئۇنىڭ دولقۇنلاپ، ھاياجانلانغان قەلبىدە بىر مۇزىكىلىق سەھنە ئەسىرى تىزىلىپ بولدى. يالقۇنلۇق يۈرەكتىن ئۇرغۇپ چىققان سۆزلەر بىلەن بەش پەردىلىك «قانلىق ياشلار» دۇنياغا كەلدى! «قانلىق ياشلار» ناملىق سەھنە كىتابىنى ئويناشقا نادىر ئەپەندى ئۆزى يېتەكچىلىك قىلدى، يېزا سازەندىلىرى خەلق ناخشا - مۇزىكىلىرىدىن پايدىلىنىپ مۇزىكىسىنى ئىشلىدى. ئوقۇتقۇچىلار، يۇقىرى سىنىپ ئوقۇغۇچىلىرى، كەچ كۇرسقا كېلىپ ئوقۇۋاتقان يېزا ياشلىرىدىن تەشكىللەنگەن يىگىرمە سەككىز كىشى روللارغا بۆلۈندى. شۇنداق قىلىپ، بىر ئايلىق قىزغىن تەييارلىقتىن كېيىن، «چولپان» مەكتىپى ئاددىي قىلىپ ياسىغان سەھنىگە «قانلىق ياشلار» چىقتى!

«قانلىق ياشلار» نىڭ سەھنىگە چىقىشى يېزىدا خېلى ئادەملەرنىڭ كۆزىنى ئاچتى. يېزىدا ئويۇننى كۆرمىگەن ئادەم ئاز قالدى. بۇلا ئەمەس، ئېغىزدىن - ئېغىزغا ئۆتۈپ تارقالغان خەۋەر ناھايىتى زور قىزىقىش پەيدا قىلىپ، قوشنا يېزىلاردىنمۇ تۈركۈم - تۈركۈملەپ ئادەملەر كېلىپ ئويۇننى كۆرۈشكە باشلىدى. ئويۇننى كۆرگۈچىلەر ئۇنى ئۆز ھاياتىغا — ئەتراپىدا يۈز بېرىۋاتقان ئىشلارغا قىياس قىلىشتى.



بىراق، ئويۇن قىزغىن فۇيۇلۇۋاتقان ۋاقىتتا، يۇرت چوڭ-لىرى، ئۆلىما - مۆتىۋەرلىرى مۇدۇي قوپتى. ئويۇننى قويماس-لىق توغرىسىدا نادىر ئەپەندىگە ئاۋۋال تەكلىپ بەردى، نەسىھەت قىلدى، كېيىن دوق قىلدى، قورقۇتتى، دېۋەيلىدى. ئەمما، «قانلىق ياشلار» سەھنىدىن چۈشمىدى. «ئىش مۇشۇنداق كېتىدۇ، ۋەرسە، بىزگىمۇ چوڭ بالايىئاپەت كېلىدىغان بولدى، بۇنى ۋاقتىدا تۇنجۇقتۇرۇۋېتىش كېرەك» دەپ ھېسابلىغان رايون تەۋەسىدىكى ھەسەن مىڭبېگى، ئەختەمباي باشلىق كىشىلەر ئاخىرى شەھەر ھاكىمىغا بەش كىشى قول قويغان بىر پارچە خەت يازدى. «كىشىنى غەزەپلەندۈرىدىغىنى شۇكى، — دېيىلگەندىكى خەتتە، — بۇ سەھنە ئويۇنىدا يۇرت كاتتىلىرى، ئابىرۇيلۇق ئادەملەر، ھۆكۈمەت خىزمىتىنى بەجاندىل ئىشلەۋاتقان ھۆكۈمەت ئەمەلدارلىرىنى خىيانەتچى، پارىخور، خەلققە زورلۇق قىلغۇچى، باسقۇنچى ھەتتا ئۆزى قىلغان ئەسكىلىكلەرنى تەپ تارتماستىن باشقىلارغا دۆڭگەپ قويغۇچى ھىيلىگەر قىلىپ كۆرسەتكەن.» خەتنى ئېلىپ كىرگۈچىگە ھاكىم سۇغوق ھىجىيىپ مۇنداق دېگەن:

— بۇ پىتىنە - پاساتتىن بىزنىڭمۇ خەۋىرىمىز بار، تېخى ھۆكۈمەت ئەمەلدارلىرى گۇناھسىز كىشىلەرنى ئۆلتۈرگۈچى قاتىل، دەپ خەلق ئىچىگە قۇتراتقۇلۇق ئۇرۇقىنى چېچىپتۇ. يېزىلغىنىنىڭ ھەممىسى توقۇپ چىقىلغان ئىنقىۋالار ئىكەن. ھۆكۈمەت مۇنداق بۇزۇقلارنى ھەرگىز بوش قويۇۋەتمەيدۇ. ئۇنداق قۇتراتقۇلۇق قىلغۇچىلارنىڭ جەزمەن ئەدەبىي بېرىلىدۇ. بۇ كېچىكتۈرىدىغان ئىشىمۇ ئەمەس، سىلەر خاتىرجەم بولۇڭلار، ھايال قىلماي ئادەم چىقارتىمىز.

ھېلىقى «تولۇنئايىنى ئالماي ئۆلگەن ئۇفستېرنىڭ قاتىلى» لىرىنىڭ بىرى» دەپ كۆرسىتىلگەن نادىرنى تۇتۇش ئۈچۈن، ئىككى كۈندىن كېيىن ئۈچ قوراللىق چېرىك مەھەللىگە كېچىدە

يېتىپ چىقتى. بۇ چاغدا «قانلىق ياشلار» سەھنىدە ئون ئىككىدە-  
چى قېتىم قويۇلۇۋاتاتتى. ئۇلار ئويۇن تۈگەپ، ئەل قاتتىق  
ئۇيقۇغا كەتكەندە، نادىر ئەپەندىنىڭ ئۆيىگە باستۇرۇپ كىرىپ،  
ئۇنىڭ پۇت - قولىنى باغلاپ شەھەرگە ئەكىرىپ كەتتى.  
مانا شۇنىڭ بىلەن نادىرنىڭ قانلىق، ئەمما تېخىمۇ جەڭگە-  
ۋار كۈنلىرى باشلاندى.

نادىرنى تۈرمىگە ئېلىپ كىرگەن كۈننىڭ ئاخشىمىسىلا  
ئۇنى ناھايىتى قاتتىق ئۇرۇپ ھوشسىز قىلىپ تاشلىۋەتتى. ئۈچ  
كۈن ئۆتكەندىن كېيىن ئۇنى سوراق قىلىشقا ئېلىپ چىقتى،  
تەرىنى تۇرۇپ كەينىگە يۆلىنىپ ئولتۇرغان سوراقچى، سەنە  
كىتابىنىڭ قول يازمىسىنى پۈرلەشتۈرۈپ تۇتىشىچە پۇلاڭلىتىپ تۇرۇپ:  
— خوش، يازغۇچى ئەپەندى، بۇ ئىغۋانى توقۇپ چىقىشقا  
سىزنى نېمە مەجبۇر قىلدى؟ — دېدى نادىرغا كۆزىنى قاتتىق  
تىكىپ تۇرۇپ:

— ئەمەلدارلارنىڭ جىنايىتى، — دېدى ئۇ دەرھاللا.  
— ئەمەلدارلىرىمىزنىڭ سىزنىڭ ئالدىڭىزدا جىنايىتى  
بارمىكەن؟

— شۇنداق، سوراقچى ئەپەندى، — دېدى نادىر قەتئىي  
ھالدا، — ئەمەلدارلىرىڭىزنىڭ خەلقنىڭ ئالدىدىكى جىنايىتى  
تاغدەك تۇرۇپتۇ، مەن ئۇنى قوللىڭىزدا تۇرغان كىتابىمدا يازغان.  
— خوپ، ماقۇل، بۇنى يېزىشتىكى مەقسىتىڭىز؟  
— ھە، بۇ ناھايىتى ئېنىق، — دېدى ئۇ، — ئەمەلدار-  
لىرىڭىزنىڭ جىنايىتىنى پاش قىلىش.

— بۇنىڭ بىلەن نېمە مەقسەتكە يەتمەكچى بولىسىز؟  
نادىر كۈلدى.

— خەلققە جىنايەتچىنى تونۇشتۇرماقچى، جازالاتقۇزماقچى؟  
— كىمگە؟  
— خەلققە!

— ھايۋان! ھەممىڭ ھايۋان! — سوراقچى ئورنىدىن تۇرۇپ كەتتى، ئۇياق - بۇياققا مېڭىشقا باشلىدى.

— راست ئېيتىسىز، جانابىي سوراقچى، مەن ھايۋان، بىز ھايۋان، سىزنىڭ ۋە سىز ۋەكىللىك قىلىۋاتقان ھۆكۈمىتىدە. ئىزنىڭ ئالدىدا بىز ھايۋان، خەلقنىڭ كىيىمىنى كىيىپ، ئاش - نېنىنى يەپ، شۇ خەلقنى قىلچە ئادەم قاتارىدا كۆرمەيدە. خانلار بار، بۇلارنى نېمە دېيىش كېرەك؟ — نادىر ئەپەندى سوراقچىغا تىكىلىپ قارىدى.

سوراقچىنىڭ قوشۇمىسى تېخىمۇ تۇرۇلۇپ، ئىككى قېشىدە. نىڭ قۇيرۇق تەرىپى لىپىلداپ كەتتى، بۇ ئۇنىڭ ئاچچىقىنىڭ تازا كەلگەنلىكىنى بىلدۈرەتتى. بىراق، ئاچچىقىنى قانداق قىلىپ بولمىسۇن بېسىشى كېرەك ئىدى. چۈنكى، ئۇنىڭ جاۋاب ئالدىغان يەنە بىر مۇھىم نۇقتىسى بار - دە. ئۇ ئورنىغا كېلىپ ئولتۇردى - دە، بىر پەس جىم بولۇپ قالدى.

— خوش، تولۇنغا ئۆيلەنمەكچى بولغان بىزنىڭ ئوفىتىدە. سېرىمىزنى ئولتۇرۇشكە سىلەر قانچە ئادەم قاتناشقان؟ — دەپدى ئۇ ئىككىنچى مەقسىتىگە ئۆتۈپ.

نادىر ئۇنىڭ مەقسىتىنى چۈشەندى - دە، كۈلدى:

— مەن ئۇنىڭغا قاتناشمىغان.

— مانا، مانا، سىز ھېلى مەن يالغان ئېيتىشنى يامان كۆرمىدىڭىزغۇ ئەپەندىم؟

— شۇنداق، يامان كۆرمىدىم، يالغانچىلىق بىلەن كىشىلەرگە تۆھمەت قىلىشنى ئىنتايىن يامان كۆرمىدىم.

— سىز شۇ تاپتا جىنايى جاۋابكارلىقتىن قېچىۋاتسىزغۇ دەيمەن؟

— مەن سىزگە شۇنى ئېيتىپ قوياي، — دەپدى نادىر ئەپەندى قەتئىي ھالدا، — ئۇ ۋاقىتتا مەن ئۆز يېزىمدا يوق، ئەگەر بولغان بولسام، بەلكى چەتتە قالغان بولاتتىم.

— سىز مەردانىلىكىڭىزدىن چەتلەپ كېتىپ بارسىز.  
ئوغۇل بالا قىلغان ئىشىدىن يانمايدۇ، سىزنى شۇنچىلىك ئىش-  
لارنى قىلىشقا ئۆگىتىۋاتقان ئادەم بار، سىز شۇنى ئېيتىپ  
بەرسىڭىزلا گۇناھلىرىڭىز يۇيۇلىدۇ. ئويلىنىپ بېقىڭ، بارغۇ  
دەيمەن؟

— بار.

— ئېيتىشقا بولار؟

— ئەلۋەتتە بولىدۇ.

سوراقچى ئۈمىدلەندى:

— كىم ئۇ؟

— ۋىجدانىم!

سوراقچىنىڭ سەپرايى بىردىنلا ئۆرلەپ، ئۈستەلنى قاتتىق  
بىر ئوردى - دە، ئۆزىنى تۇتالماي ئورنىدىن تۇرۇپ كەتتى:  
— سەن كىمىڭنى ئەخمەق قىلىسەن؟ مەن سېنىڭ يۈرد-  
كىڭىنىڭ چوڭلۇقىنى كۆرۈپ باقايچۇ قېنى، — دەپى ئۇ ئۇياق-  
تىن بۇياققا مېڭىپ ۋە ئالدىدا تىك تۇرغان ئىككى چېرىككە  
قاراپ:

— ئاچقىڭلار بۇنى! — دەپ ۋارقىرىدى.

ئىككى چېرىك نادىرنى دۈمبىسىدىن ئىتتىرىپ جازالاش -

قىيناش ئۆيىگە ئېلىپ چىقىپ كەتتى.

كېچە - كۈندۈز ئۇخلاستىن سوراق قىلىش، ئۆز پەيلىد-

دىن ياندۇرۇش ئۈچۈن ئىشلىتىلگەن ھىيلە - مىكىرلەر، ياغلىد-

ما گەپلەر، ئۇرۇش - قىيناش، ئېسىشلار... كار قىلمىدى.

ھەتتا ئۇ بىر تېرە بىر ئۈستىخان بولۇپ قالغان چاغدىمۇ،

ئېيتقان سۆزىدىن، يازغان سەھنە ئەسىرىدىن يانمىدى.

ناسىرئاخۇنىنىڭ پاجىئەلىك ئۆلۈمىدىن كېيىن، ئۇنىڭ تۈن-

جى ئوغلى نادىر ئەپەندىنىڭ يەنى «قانلىق ياشلار» ئاپتورىنىڭ

تەقدىرى مانا مۇشۇنداق ئاخىرلاشتى. ئۇنىڭ ئايالى ئاچچىق ئەلەم

ھەسرەتتە زار - زار قاقشاپ، سىل بولۇپ ئۈچ ئايدىن كېيىن ئالەمدىن ئۆتتى.

«دەرد كەلسە قوشلاپ كېلەر» دېگەندەك، بىرنەچچە ئاي ئىچىدە ئۈچ ئۆلۈمنىڭ كەينى - كەينىدىن كېلىشى گۈلپەمخانىنى ھوشىنى يوقاتقان ئادەمدەك قىلىپ قويدى. ئازابلىق خىياللار، ئىچ - ئىچىدىن يېنىش، ئوتقا چۈشكەن قىلدەك تولغىنىش، ئاچچىق - ئاچچىق كۆز ياشلار ئۇنىڭ يۈزلىرىنى سارغايىتىپ، مەزگىلسىز قورۇقلارنى پەيدا قىلدى، بەللىرىنى مۈكچەيتتى، كۈچ - قۇۋۋىتىدىن ئايرىدى...

بۇ قانداق تەقدىردۇ؟ تەقدىر دېگەن شۇنچىمۇ رەھىمسىز بولامدۇ؟ ئادەملەر دۇنياغا كېلىپ شۇنچە خورلۇق، شەپقەتسىز - لىكلەرنى تارتقۇچە دۇنياغا كەلمىسە بولمامدۇ؟ بەزىلەر دۇنياغا كېلىپ راھەت - پاراغەت كۆرىدۇ، بەزىلەر دۇنياغا كېلىپ ئاچچىق ئەلەمدە تولغىنىدۇ، ھەتتا ئۇن - تىنىسىز ھاياتتىن كۆز يۇمىدۇ. بۇ نېمىدېگەن تەڭسىزلىك - ھە... ناسىرئاخۇننىڭ بېشىغا كەتمەننىڭ جۈلدىسى بىلەن ئۇرغان كىم؟ نادىر ئەپەندى ساقچىخانغا ساپاقلا كىرىپ كەتكەن، ئۇ قانداقلارچە ئۆلۈپ قالىدۇ؟ گۈلپەمخانىغا بۇ ئىشلار سىر. ئۇنىڭغا ئەلەم قىلىۋاتقىنى مۇشۇ. ئانىنىڭ پۈتۈن ۋۇجۇدىنى تەۋرىتىۋاتقان ۋە ئۇنى بۇرۇق - تۈرمىلىققا سېلىپ ئۇنىسىز قاقشىتىۋاتقان ئىشلار مۇشۇ. ئادەم - نىڭ بېشىغا ھەرقانچە ئېغىر ئىشلار كەلسە، شۇنچىلىك كېلەر، بۇنى سىغىرىۋەتمەك ئاسانمۇ، بۇ ئىشلارنىڭ تېگى - تەك - تىگە يېتىدىغانلار چىقارمۇ؟

شۇنداق قىلىپ، ناسىرئاخۇنلار ئائىلىسىدە گۈلپەمخان، كەنجى ئوغۇل نادەم، ئاتا - ئانىسىز قارا يېتىم بوۋاق ئادىلجانلا قالغانىدى.

گۈلپەمخان بۇ ئىككى ئۆلۈمنىڭ سىرلىق تەرەپلىرىنى تېخى بىلمەي، چوڭقۇر قايغۇدا قالغانىدى.

## تۆتىنچى باب

### 1

ئەنۋەر ئەپەندى ئەختەمباينىڭ ئۆيىگە مېڭىپ كەتتى. ئۇ ئۇزۇنسىغا كەتكەن ۋە ئاخىرى بىنەملىككە تۇتشىدىغان بۇ مەھەللىنى ئارىلاپ سالماق قەدەم تاشلاپ كېتىپ باراتتى. ئۇ گويا مەھەللىنى بۈگۈنلا كۆرگەندەك ھەممە ياققا قىزىقىپ قا-رايتتى. مەھەللىنىڭ شىمالىي تەرىپىدىكى چوڭ ئۆستەڭ كۆۋ-رۈكىدىن ۋە مەھەللىنىڭ ئىچىدىكى كىچىكرەك ئۆستەڭنىڭ كۆۋرۈكىدىن ئۆتتى. مەھەللىدىكى دېھقانلارنىڭ ئۆستەڭ بويلاپ سېلىنغان قىغىر - قىيسق ئۆيلىرى ئۇنىڭغا تولىمۇ ئىللىق بىلىندى. ھەممىلا قورۇدا دېگۈدەك مېۋىلىك دەرەخلەر بار، ھېچبولمىغانلىرىنىڭ ئىككى - ئۈچ تۈپتىن ئاچچىق ئۆرۈكى بار. مەھەللە كوچىلىرىدا ياش كۆچەتلەر، بىرنەچچە ئون يىل-لىق، ھەتتا ئەسىرلىك ئۆمۈر كۆرگەن قارا ياغاچلار، سۆگەت، كۆك تېرەك، سېدە، چېقىر ئۈزۈم، مەجنۇنتالار ناھايىتى قويۇق. مەھەللىنىڭ ئىچىدىن ئۆتىدىغان ئۆستەڭنىڭ ئىككى ياقىسىدىكى دەل - دەرەخلەر تېخىمۇ قويۇق ۋە باراقسان، بۇ يېزا باشقا يېزىلارغا قارىغاندا، دەل - دەرەخلەرنىڭ كۆپلۈكى بىلەن مەشھۇر بولۇپ، ياز كۈنلىرى سىرتتىن قارىغاندا قويۇق جاڭگاللىقتەك كۆرۈنىدۇ. يېزىنىڭ ئۈچ تەرىپى بىنەملىكلەر بىلەن ئورالغان. بۇ بىنەملىكلەر، قارىغايلىق، ياۋا مېۋىلىك دەرەخلەرگە تولغان ئېگىز تاغلارغا تۇتىشىدۇ.

ئەنئەنە ھارۋىسى پاتقاققا پېتىپ قالغان بىر دېھقاننىڭ يېنىغا كەلدى. ئورۇق ئات تاراسلاپ تېگىۋاتقان قامچىنىڭ زەربىسىدىن قانچە كۈچىسىمۇ ھارۋىنى قوزغىتالماس ئىدى.

— توختاڭ، توختاڭ، ئاتنى ئۇرماڭ، — دېدى ئەنئەنە ئېرىقنىڭ قىرىنى ئىككى پۇتى بىلەن كېرىپ دەسسەپ تۇرۇپ. ئۇنىڭغىچە يەنە ئىككى دېھقان كېلىپ ياردەملەشتى. ئەنئەنە بۇلاردىن چىقىپ تۇرغان ئوقنى كۆتۈردى، ئىككى دېھقان يان تەرەپتىن ھارۋىنى ئالغا مۇرىدىدى، ئۇلارنىڭ «ھە - ھۇ...» دېيىشىپ، تەڭ كۈچىشى بىلەن ھارۋا پاتقاقىدىن چىقىپ كەتتى.

— بارىكالا، — دېدى ھارۋىكەش بوۋاي، — رەھمەت ئەپەندىم!

— ھېچقىسى يوق.

— ئەپەندى دېگەن ساڭا ئوخشاش بولسا، كۆپچىلىك بېشىغا ئېلىپ كۆتۈرىدۇ، سېنى.

— بىراق، ئەپەندىمىنىڭ كىيىملىرى لاي بولۇپ كەتتى - دە، — دېدى ھېلىقى ئىككى دېھقان كۈلۈمسىرەپ. ئۇلار كۈلۈشتى. ئەنئەنە ئەپەندى يولىغا راۋان بولدى. ئۇ كېلىۋېتىپ يان كوچىدىن كۆرۈنۈپ تۇرغان بىنەملىككە كۆز تىكتى.

سۈيىنىڭ شۇنچە كۆپ بولغانلىقىغا قارىماي، بۇ يېزىنىڭ ئۆلكە يەرلىرى ئاز، بىنەملىرى كۆپ. شۇڭا، يامغۇر - يېشىللىق يىللىرى ئاشلىقى مول بولىدۇ، يامغۇر ئاز ياغقان يىللىرى ھوسۇلى كەم بولىدۇ، بۇنداق يىللىرى ئارا - كۈرەكنى قولتۇقلاپ قالغان دېھقانلار تۇرمۇش غېمى بىلەن شەھەرگە ئوقەت ئىزدەپ كىرىپ كېتىدۇ ۋە ئۆزى بىلەن بىللە يازدا تاغدىن يىغىپ قۇرۇتۇۋالغان ياۋا ئالما، ئۆرۈك قاقلىرىنى بازارغا ساتقىلى ئەكىرىدۇ. بەزى دېھقانلار بولسا، خاڭلارغا چىقىپ، زۇخاڭدىن يەر ئاستىغا چۈشۈپ كېتىدۇ - دە، ئايلاپمۇ يۇقىرىغا چىقالمايدۇ. ئەنئەنە بۇلارنى ئاڭلىغان، بۇ ئادەملەر توغرىسىدا يول بويى

ئويلاپ كېتىپ باراتتى. ئۇ دەسلەپ نادەمنى ئويلىدى: «بىچارە بالا كىچىككىنە تۇرۇپ يېتىم بولۇپ قالدى، ئاچلىق، موھتاج-لىق ئازابى تۈپەيلىدىن مالايلىققا تۇتۇلدى. مەن ھەرقانچە قىيىن-چىلىق تارتساممۇ ئۇنى دەۋرنىڭ ئاق - قارىسىنى پەرق ئېتەلەي-دىغان، بويىنىغا چۈشكەن سىرتماقنى ئۈزۈشكە جۈرئەت قىلىدە-غان قىلىپ تەربىيىلىشىم كېرەك، ئاكىسى ماڭغان ئىزغا چۈشۈ-رۈشۈم كېرەك، ئۆز تەقدىرىنى ئۆز قولىغا ئالالايدىغان قىلىشىم كېرەك...»

ئەنئەنە ئەپەندى شۇنداق ئوي - خىياللار بىلەن ئەختەمباي-نىڭ ھويلىسىغا يېقىنلاپ كەلمەكتە ئىدى.

ئەنئەنە مەھەللىنىڭ ئوتتۇرىسىدىكى يوغان، ئىككى قانات-لىق، يېشىل سىرلانغان، بىر قانتىدا يەنە كىچىك ئىشىكى بار، دۈڭلەك تۆمۈر تۇتقۇچلۇق، ھەشەمەتلىك دەرۋازا ئالدىغا كېلىپ توختىدى، بۇ ئەختەمباينىڭ دەرۋازىسى ئىدى. دەرۋازىدە-نىڭ ئىككى يېقىدا قۇچاق يەتمەيدىغان ئىككى تۈپ سېدە بار ئىدى، ئېيتىشلارغا قارىغاندا، ئۇنى ئەختەمباينىڭ قوشقار بوۋىدە-سى قويغانىكەن. ياز كۈنلىرى سېدە باراقسان بولۇپ كېتىدۇ ۋە شاخلىرى تەكشى چىقىپ ئۆسۈپ، دۈپدۈڭلەك بولۇپ كۆرۈ-نىدۇ، ئۆزىدىن ئالىقانچىلىكمۇ ئاپتاپ ئۆتكۈزمەيدۇ.

ئەنئەنە دەرۋازىنىڭ ئوڭ قانتىدىكى كىچىك ئىشىكىنى ئې-چىپ قورۇغا كىردى. ئۇنىڭ كۆزىگە ئەڭ دەسلەپ ئاستىنى بىر مېتىر چامىسىدا پىششىق كۆك خىش بىلەن قوپۇرغان، كۈنگەيگە قارىتىپ سېلىنغان بەش ئېغىزلىق ئۆي چۈشتى. ئۆينىڭ ئالدى - كەينى كەڭ پېشايۋانلىق، ئالدى - كەينىگە قارىغان دېرىزىلىرى قاپقالىق. قورۇنىڭ تەسكەي تەرىپىگە ئۇزۇن كەت-كەن لاپاسلار ۋە قوتانلار جايلاشقان، باينىڭ مىنىدىغان ئاتلىدە-رى، سېغىپ ئىچىدىغان سىيىرلىرى، قىشىچە سويۇپ يەيدىغان قويللىرى، ئوتۇن - ياغاچلىرى، كۆمۈرلىرى، سامانلىرى؛



ئوت - چۆپلىرى، بېدىلىرى شۇ يەردە تۇرىدۇ. ئۇنىڭ يېنىدا ئىشىكى لاپاس ئاستىغا قارىغان كىچىك بىر ئېغىزلىق ئۆي بولۇپ، بۇ ئادەمنىڭ ياتىدىغان ئۆيى. قورۇنىڭ سول تەرىپىدە يەنە بىرنەچچە ئېغىزلىق ئۆيلەر بار، بۇلار باشقىلار تۇرىدىغان ئۆي ۋە ئامبارلار. بۇ بەش ئېغىزلىق ئۆينىڭ كەينى پېشايۋىنى باغقا قارايدۇ. ئوتتۇرىدىكى ئۆينىڭ ئالدى - كەينىدە ئىشىكى بولۇپ، باغ ئىشىكى ئارقىلىق باغقا چىققىلى بولىدۇ. باغ ناھايتى چوڭ، ئۇنىڭدا ھەممە مېۋىلەر دېگۈدەك بار: ھەر خىل سورتلۇق ئالمىلار، نەشپۈتلەر، ئامۇتلار، لىك، دۈشەش، ئاق ئۆرۈك، مايلىق ئۆرۈك، شاپتۇللار يەنە نەچچە بارلىق ئۆزۈممۇ بار. باغنىڭ چۆرىسى يىگىرمە ئىككى ياغاچلىق قىلىپ سوقۇلغان تام، تامنىڭ ئۈستىگە بىر مېتىر چامىسىدا كۇمىلاچ لايىدىن ئەنجان تېمى تۇرغۇزۇلغان، ئەنجان تېمىغا تىك ۋە يانتۇ قىلىپ قوڭغۇراق تىكەنلەر سانجىپ قويۇلغان. باغقا ئالايىتەن بىر باغ. ۋەن قارايدۇ، كۈزلۈك مېۋىلەرنى ئۆينىڭ ئاستىدىكى مەخسۇس ياسالغان ئامباردا ساقلايدۇ. باغنىڭ ئوتتۇرىسىدا تۇۋرۇك ۋە گەرنىزلىرى گۈللۈك نەقىشلىك قىلىپ ياسالغان بىر چىرايلىق شىپالڭ بار.

ئەختەمباي ئۆيدىن چىقىپ ئەنۋەر بىلەن كۆرۈشتى، ئامانلىق سوراقتى ۋە بۇ ياش ئوقۇتقۇچىنى ئۆيگە تەكلىپ قىلدى. ئەختەمباي ئەنۋەرنى نۇرغۇن كۆرگەن، لېكىن ئازادە پاراڭلاش-مىغانىدى. ئۇ ۋارىسجان ئوقۇيدىغان سىنىپنىڭ تەربىيىچىسى ئىكەنلىكىنىمۇ بىلمەيتتى. ئەنۋەر باينىڭ «قېنى، قېنى ئۆيگە» دېيىشى ۋە قولى بىلەن ئۆي تەرەپنى كۆرسىتىشى بىلەن تۆت باسقۇچلۇق پەلەمپەينى بېسىپ پېشايۋانغا چىقتى، ئوتتۇرىدىكى بىرىنچى ئۆيگە كىردى، بۇ ئۆي قۇرۇقلاندى. ئوڭغا بۇرۇلۇپ قوش ئىشىكى ئېچىقلىق تۇرغان ئىككىنچى ئۆيگە كىردى. بۇ ئۆينىڭ كەينى تېمىغا يەتتە گەزلىك ئانار گۈللۈك گىلەم ئېسىل.

خان، ئىككى تۆگە ساندۇق قويۇلغان بولۇپ، ئۈستىگە تاۋار يوتقان، چۆرىسىگە زىغىرىق تۇتۇلغان ئۇزۇن يېكەندازلار ئېگىز قىلىپ تىزىلغانىدى. تاختاينىڭ ئۈستىگە لىققىدە قىلىپ تېكەت كىگىزىلەر سېلىنغان، ئۈچ دېرىزىگە بېغىرەڭ دۇخاۋا پەردە ئۇزۇنغا تارتىلغان بولۇپ، تەكچىسىگە يوغان گۈللۈك ساپال قاچىلار، ساماۋار قويۇپ قويۇلغانىدى. ئىشكىنىڭ يېنىدىكى بۇلۇڭدا سېرىق مىستىن ياسالغان ئاپتۇۋا - چىلاپچا تۇراتتى. قوزۇقلارغا بولسا پەتنۇس ۋە ئىككى ئۇچىغا كەشتە تىكىلگەن ئۇزۇن لۆڭگىلەر ئېسىپ قويۇلغانىدى.

ئەنۋەر ئەختەمباينىڭ زورلىشى بىلەن يەكەندە توقۇلغان ئۇزۇن يوللۇق پاياندازنى بېسىپ ئۈچىنچى ئۆيگە كىردى، بۇ ئۆي ئىككىنچى ئۆيگە قارىغاندا تېخىمۇ ھەشەمەتلىك كەڭ جابدۇق. لار بىلەن تولغان بولۇپ، قىپقىزىل چوغدەك ئىدى. ئۇلار ئۆيگە كىرگەندىن كېيىن، يەنە بىر قېتىم تىنچلىق سوراقتى. ئەنۋەر يېكەنداز ئۈستىدە جايلىشىپ ئولتۇرغاندىن كېيىن، ئەختەمباينىڭ بېشىدىن ئايغىغىچە سەپسالىدى. ئەختەمباي ئوتتۇرا بويدى. لۇق، چېقىر كۆزلۈك، بۇرنىنىڭ يوغانلىقى ئالاھىدە بىلىنىپ تۇرىدىغان، پېشانىسى تارراق كەلگەن، يېشى ئەللىكلەرگە بېرىپ قالغان بولسىمۇ، چاچ - ساقاللىرىغا تېخى ئاق سانجىمىدىغان ئادەم ئىدى. ئۇ ئۈچىسىغا تىك ياقىلىق پەشمەت، بېشىغا كەمچەت تۇماق كىيىۋالغان بولۇپ، پۈتىدىكى يەك پاشىنىلىق ئۆتۈكى پارقىراپ تۇراتتى. ئۇ سېرىق ساقىلىنى ھەر ئۈچ كۈندە بىر قېتىم قىرغىما قىلىپ چېتىگە چۆپ قوندۇرمايتتى، شۇنداقلا سەھەرنىڭ پەيزىنى قولىدىن بەرمەيتتى. ھەر كۈنى سۈبھى كۆتۈرۈلگەندە، باغقا چىقىپ ئايلىنىپ يۈرۈشنى ئۆزىگە ئادەت قىلىۋالغان، «سەھەرنىڭ ساپ ھاۋاسى ئادەمنىڭ زېھنىنى ئاچىدۇ» دەيتتى ئۇ دائىم.

چاي تارتىلدى، چايدىن كېيىن ھەش - پەش دېگۈچە

قېزا - قىرغاۋۇل گۆشى بېسىلغان پولو تارتىلدى.  
— ئۆزۈم قارا قورساق بولساممۇ ئىلىم ئەھلىنى بەك  
قەدىرلەيمەن، — دېدى باي كىچىك بەكمىسى بىلەن پولۇ ئۈستى.  
دىكى گۆشنى توغراۋېتىپ، — ئاڭلىسام مەكتەپ ھېسابغا  
ئازراقلا ئۆشرە - زاكات تېگىپتۇ، بىزنىڭ مۇتۈۋەللى تولىمۇ  
كۆزى كىچىك ئادەم. مەن مەنسۇرغا ئېيتتىم، مەكتەپكە ياخشى  
قارىمىسا بولمايدۇ، ھاۋادا ئۇچۇرغانمۇ، سۇدا ئۈزۈرگەنمۇ،  
قارا كۆسەيگە ئەجەل ئوقنى بېكىتكەنمۇ ئىلىم. ئاللاتائالا يارد.  
تىشىنى مەن ياراتتىم، يارىلىش ئۆزۈڭدىن دېگەن. بۇ گەپنىڭ  
مەنىسى مېنىڭچە: ئۆمىلەپ ماڭامسەن، ئاسماندا ئۇچامسەن، بۇ  
ئۆزۈڭنىڭ ئەجرىگە باغلىق دېگەنلىك، بۇنداق دېسە كۇپۇرلۇق  
بولماس دەيمەن!

باي ئەنۋەرگە يەر ئاستىدىن قاراپ قويدى، ئەنۋەر ئېشىكىنى  
سول ئاللىقىنى بىلەن تىرەپ خىيال سۈرۈپ ئولتۇراتتى، باي  
ئاللىقىلىرىنى ئېچىپ ئەنۋەرنى ئاشقا تەكلىپ قىلدى ۋە سۆزىنى  
داۋام قىلدى:

— شىڭ دۈبەن جانابلىرىنىڭ دانالىقى مانا مۇشۇنىڭدا،  
شەھەرگە توك زاۋۇتى قۇردى، دوختۇرخانا، مەكتەپ ئاچتى،  
نەسىللىك مال زاۋۇتلىرىنى قۇردى، ياشلىرىمىزنى رەسگە ئا-  
چىقىپ ئوقۇتۇپ كەلدى. بۇلارنىڭ ھەممىسى بىزنىڭ كۆزىمىز-  
نى ئېچىش ئۈچۈن بولماي نېمە؟ لېكىن بەزىلەر ھە دېسلا  
قىزىل پاچاق، سېرىق پاچاق دەپ جۈنۈيدۇ. ئەنۋەر جان بالام،  
مەن سىزگە راست سۆزۈمنى ئېيتسام، مەن مەرىپەتنى ياخشى  
كۆرىمەن، ئۆزۈم قېرىپ قالدىم، ۋارىسجاننى، مۇرىتى كەلسە  
نادەمنىمۇ ئاشۇ سېرىق پاچاقلارنىڭ مەكتىپىگە ئەۋەتىپ ئوقۇت-  
مەن. قاچانغىچە خەقنىڭ ئاغزىغا قارايمىز، دادام رەھىمىتى  
ھەجگە ماڭغاندا مېنىمۇ بىللە ئېلىۋالغان، بىراق تېخى كىچىك-  
تىم، شۇنداق بولسىمۇ، بېرىپ كەلگۈچە نۇرغۇن ئەللەرنى

كۆردۇق، ئۇلارمۇ مۇسۇلمان ئىكەن، لېكىن ھەممىنى قىلالايدىكەن. تۈركىيىدە، ئىراندا دوختۇرلارنى، نى - نى ئالىملارنى، سودىگەرلەرنى كۆردۇق. مۇسۇلمانچىلىقى ئۆز يولىدا، ئەمما ما ئىلىم - پەندە يېتىشىپتۇ. ئۇلارنىڭ ئالدىدا بىز ياۋا ئاسلاندەك شۇمشىيىپ قالدىكەنمىز. ئوت ھارۋا، پاراخوت، ئايروپىلانلىرى بىر ياقتا تۇرسۇن، مونۇ تۆت چاقلىق كوڭكسىنىڭ چىقىدىغان - چۈشىدىغان پەلەمپىيىنى بىلمەيدىكەنمىز، ۋاي - ۋاي نادانلىقىمىز!

ئەنۋەر كۈلۈپ كەتتى.

— ناھايىتى توغرا ئېيتتىڭىز باي دادا، بىز راستتىنلا ناھايىتى نادان. راستىنى ئېيتقاندا ھازىرقى دۇنيادا ئىلىم - پەن تەرەققىي قىلىپ بىزنى تولىمۇ ئارقىدا قالدۇرۇپ قويدى، بىز مائارىپچىلارنىڭ يۈكىمىز شۇنىڭ ئۈچۈن ئېغىر، ياشلارنى زامانغا لايىق قىلىپ تەربىيەلەشكە قىيىنچىلىقمۇ ناھايىتى زور!

— شۇنداق بالام، شۇنداق! — دەدى باي ئەنۋەرگە چاي قۇيۇۋېتىپ، — نادان خەق بار يەردە سىلەرگە قىيىنچىلىق چوڭ بولماي نېمە بولاتتى. بالام، سىز غەيرەت قىلىڭ، مەن سىزگە ياردەم قىلىمەن، مەن سىزنى ياخشى كۆرىمەن، ۋارىسىم. جاننى مۇشۇنچىلىك قىلىدىڭىز، ئۇنى ئاز دەپ نادەنسىمۇ ساۋاتلىق قىلىپ قويدىڭىز. سىزنى مەن شەنگەن ئالدىدىمۇ ماختىدىم، شەنگەن جانابلىرىمۇ خۇشال بولدى. قېنى، تارتىنماي ئېلىڭ، مونۇ ئۆيلەر ئازادە، نېمە قىلىمەن دەپسىڭىز بولىدۇ، مونۇ سارايلار ئۆز ئۆيىڭىز بالام. ياتاقنى تاقاڭ، مۇشۇ سارايلغا كۆچۈپ كېلىڭ، گەپنىڭ بولار يېرىنى ئېيتاي، سىز بالا، مەن ئاتا، كۆچۈپ كەلمىسىڭىز خاپا بولىمەن، ئەمما!

ئەنۋەر جىم بولۇپ قالدى. ئۇ بايدىن پايدىلىنىپ يېزىدا جىق ئىشلارنى قىلىشنى، بالىلارنىڭ ئوقۇش شارائىتىنى ياخشىلاشنى، مەكتەپنى رېمونت قىلىۋېلىش، كەچ كۇرس ئېچىپ

ياشلارنى ساۋاتلىق قىلىۋېلىش، مونۇ يېزنى ئىلىم - پەن ئورۇقىدىن يېڭى مېۋە ئالىدىغان مۇنبەت تۇپراققا ئايلاندۇرۇشنى ئويلايتتى. مانا مۇشۇلارنى قىلىش ئۈچۈن باينىڭ ئۆيىگە كۆچۈپ كېلىش، «ۋاي باي دادا» دەپ ئاغزىدىن كىرىپ بۇرىدىن چىقىپ يۈرۈپ مونۇ ئېزىلىۋاتقان ئەمگەكچى خەلقلەر ئۈچۈن پايدىلىق جىق. ئىشلارنى قىلىۋېلىشنى ئويلىدى، لېكىن بۇنداق قىلسا كەمبەغەللەر ئۇنىڭدىن يىراقلاشسىچۇ؟ ئەختەمباينى ئۆلگۈدەك يامان كۆرىدىغان گايىت، كېۋىرلار ئۆزىنى قاچۇرسا، ئەنئەرنى غالىچكەن دەپ ئويلاپ قالسىچۇ؟ كۆچۈپ كەلمىسە، بايغا يېقىندىلاشمىسا باي ئۇنىڭدىن گۇمانلىنىدۇ، نۇرغۇن قىلغىلى بولىدۇ. خان ئىشلارمۇ قىلىنماي قالىدۇ. قانداق قىلىش كېرەك؟

— رەھمەت باي دادا، — دېدى ئەنئەر تاماقتىن كېيىن باينىڭ ئىلتىپاتىغا جاۋاب قايتۇرۇپ، — سىزگە كۆپ رەھمەت. ئاتىدارچىلىقىڭىزنى ئەلۋەتتە قەدىرلەيمەن. كۆچۈپ كېلىشىنى ئويلىشاي، ئۆزۈمنىڭمۇ غەمخورلۇقىڭىزغا ھازىر جاۋاب بولۇشتىن باشقا يولۇمۇ يوق. بىراق، بىرلا تەڭقىسلىقىم بار، ئوقۇغۇچىلار، يېزا ياشلىرى ئاخشىمى - ئەتنىسى مېنىڭ يانتقىمغا كىرىپ ئۇنى - بۇنى ئۆگىنىۋاتىدۇ، ئۇلار ھەر كۈنى ئاخشىمى بار، بۇ يەرگە كۆچۈپ كەلسەم ئۇلاردىن قاچقاندىك بولۇپ قالارمەن، ئۇلارمۇ ئەيمىنىپ بۇ يەرگە ئەركىن كىرىپ - چىقالماي قالارمىكەن، مۇشۇ تەرىپى مېنى قىيناۋاتىدۇ.

— راست گەپ، — دېدى باي بارماقلىرى بىلەن مايلاشقان قىسقا ساقلىنىسى سىپاپ تۇرۇپ، — مېنىڭ سارايلىرىمغۇ باي - كەمبەغەلنى تاللىمايدۇ، بىراق ئادەت شۇنداقكەن، كەمبەغەللەر باينىڭ ئۆيىدە قورۇنىدىكەن، بايلار كەمبەغەللەرنىڭ ئۆيىدىن يىرگىنىدىكەن، بۇ بىر كۈندىن قالغان ئادەت، مۇشۇنداق ئادەت ئۆزگەرسۇن دەپ مالايلىرىمغا پات - پات مۇشۇ سارايلاردا چاي بېرىمەن، ئۆزۈممۇ ئۇلارنىڭ ھۇجرىسىغا كىرىپ

كېڭىدا ئولتۇرۇپ مۇڭدېشىمەن. پات - پاتلا گۈلپەمخاننىڭ  
ئۆيىگە بېرىپ تېخى كاۋا ماتىسى يەپ كېلىمەن، ھا ھا ھا...  
بولدۇ، بۇ بىر نازۇك يېرىكەن، سىزمۇ ئويلىنىڭ، مەنمۇ چارە  
قىلىپ باقاي... ياق قوزغالماڭ، بىزنىڭ ئۆيدىكىلەرنىڭ سىز-  
گە ئازراق بىر رەھمەت نەزىمى بار ئوخشايدۇ، ھاي ھۆرلەم!  
ھۆرنىساخان بىر كىيىملىك ئورۇس تېرىكىسىنى،  
لۆڭگە - سوپۇن، چاقماق قەنت ۋە ئاز - تولا پۇل سېلىنغان  
ئورۇس پەتۈسىنى كۆتۈرۈپ كىرىپ داستىخانغا قويدى ۋە باي  
ئۆگەتكەن سۆزلەرنى تەكرارلىدى:

— لايىقىڭىز بولمىسىمۇ ئەمدى ئەپەندىم، بالىمىز ۋارىس-  
جاننىڭ ئاغزىغا ئىلىم سېلىۋاتىسىز، مالىيىمىز ئادەمنىمۇ ئو-  
قۇتۇپ ساۋاتىنى چىقاردىڭىز، تېخى كۆڭلىڭىزنى ئېلىۋالىمىز،  
قانچە قىلساقمۇ ئەرزىيدۇ، قېنى ئەمەس!

— ئېلىڭ، ئېلىڭ، ئاياللارنىڭ كۆڭلى، بۇ مېنىڭ قىل-  
غىنىم ئەمەس، ياق دېمەڭ، ئالمىسىڭىز خاپىچىلىق بولىدۇ!  
ئەنئەنە ئورنىدى تۇردى. چىرايلىق قاتلانغان سوۋغىنى ئىلا-  
جىسىز قولتۇقىغا قىستى ۋە قولىنى كۆكرىكىگە قويۇپ:

— رەھمەت، بۇنچە جوۋمىساڭلارمۇ بولاتتى، — دېدى  
خوشلىشىۋېتىپ، — بۇ سوۋغا ئوشۇقچە بولۇپ كەتتى.

— ئۇنداق دېمەڭ ئۇكام، — دېدى ھۆرنىساخان قاپقىنى  
سۈزۈپ، — بالىمىز ئادەم بولۇپ قالسىلا سىزگە ئات - تۆگە  
سويۇپ چاي قۇيساقمۇ ئەرزىيدۇ.

— ۋارىسجان ياخشى بولۇپ كېتىدۇ، — دېدى ئەنئەنە  
ئايالنى ئۈمىدلەندۈرۈپ.

— «سادىن لاچىن تۇغۇلىدۇ» دەيدىغان ئەپەندىم، خۇدايا  
توۋا، ماۋۇ تەتۈرچىلىكنى قاراڭ، لاچىندىن سا تۇغۇلۇپ قالىدۇ-  
غاندەك قىلىدىغۇ؟

— ئۇنداق بولسا، — دېدى ئەنئەنە، — بالىنى داۋالات-

ساق تۈزۈلۈپ كېتىدۇ، شەھەردە بىر داڭلىق تېۋىپ بار،  
نى سەۋدايلار ئۇنىڭ قولىدا ساقىيىپ كەتتى، ۋارىسجان  
نېمە؟

— دېگىنىڭىز بولار ئىلاھىم، ئەتىلا ماڭغۇزىمەن، ساقىيىدىغانلا بولسا ھازىر بولسىمۇ كىرگۈزىمەن، — دېدى ھۆرىدە.  
ساخان ھاياجانلىنىپ.  
ئەنئەنە سىرتقا ماڭدى، ئۇلار ئەر - خوتۇن ئۈزىتىپ چىقىشتى.

## 2

— سېلىگە نېمە كەم، — دېدى ھۆرىنساخان تېپىپ كىرىپ، — نەدىكى يالاڭتۆشلەرگە راپاۋەتچىلىك قىلىپ.  
— ئانچە - مۇنچە راپاۋەتچىلىك قىلىپ قويىمىساڭ تاپاۋەت ئۈزۈلىشىدىن كەلمەيدۇ، — دېدى ئەختەمباي تامغا يۆلىنىپ ئولتۇرۇپ، قولىدىكى ئىنچىكە ئارچا ياغىچى بىلەن چىشىنى كۈچلەپ. ھۆرىنساخان دېرىزىدە ئىككى قولىنى قولتۇقىغا قىستۇرغان ھالدا بايغا ئاچچىقلىنىپ ئولتۇراتتى.  
— راپاۋەتچىلىك دېگەننىچۇ قارىسىلا، بىلىدىغان، ياندۇ. رالايدىغان ئادەمگە قىلسا بولىدۇ، — ئۇ قولىنى قولتۇقىدىن ئېلىپ ئالدىغا چۈشۈۋالغان بىر تال چېچىنى كەينىگە ئاچچىقى بىلەن ئاتتى.

ھۆرىنساخان ئاق يۈزلۈك، شالاڭ ئىنچىكە قاشلىق، بويى ئېگىز رەك، ياپىلاق ماڭلايلىق، قاپىقى دۆڭ، چىشلىرى ئالتۇندىن قاپلانغان، چاۋىلداپ تۇرىدىغان سۆزمەن خوتۇن. ئۇ تاپىنىدۇ. غايەتكۈدەك ئۇزۇن ئىككى ئۆرۈمە چېچىغا بىر جىڭ جالا سېلىپ كۈمۈش چاچتەڭگىلەر ئېسىپ تەڭگىلىرىنى شىرىقلىدۇ. تىپ، چېچىنى سوقۇپ يۈرۈشىنى ياخشى كۆرىدۇ. ئۇنىڭ يېشى

قىرىقتىن ئاشقان بولۇپ، ئەختەمباينىڭ ئەمرىگە ئېلىنىپ، باشقا يېزىدىكى ھاللىق ئائىلىدىن بۇ يەرگە كەلگىنىگە يىگىرمە بەش يىل بولغان. بۇ مەھەللىگە يېتىشى كەلگەن چاغلاردا، خوتۇن - قىزلار جامائەتچىلىكى ئىچىدە ئۇنىڭغا «ھۆرلەم» دېگەن ئۆزگەرگەن ئەركىلەتمە نام قويۇلغانىدى. ئۆز ئائىلىسىگە قارىغاندا بىرنەچچە ھەسسە ئۈستۈن باي بولغان بۇ ئائىلىگە كەلگەندىن كېيىنكى ئىززەت - ھۆرمەت بۇ ياش چوكاننىڭ كۆڭلىنى كۆتۈرۈپ، تاۋنى ئۆستۈردى، كېيىنرەك چوڭ - چوڭ سورۇنلاردا ئۇ ياشانغان خوتۇنلارنىڭ گەپلىرىگە ئارىلىشىدىغان بولدى. كىمىنىڭ خوتۇنى؟ ئەختەمباينىڭ. شۇنىڭغا يارىشا بىلىكىگە ئالتۇن بىلەزۈك، مەيدىسىگە ئالتۇن بۇلاپكا، بارماقلىرىغا قوش - قوشلاپ ياقۇت كۆزلۈك ئۈزۈكلەرنى سالىدىغان بولۇپ قالدى. چىشلىرىغا ئالتۇن قاپلاتتى. چېچىمۇ ئۆسۈپ ئاينىپ تاپىنىغا يەتتى. مانا شۇنىڭ بىلەن «ئۈزۈن چاچ ھۆر-لەم»، «ئالتۇن چىش ھۆرلەم» دەيدىغان ناملار پەيدا بولۇشقا باشلىدى. دەسلەپتە بۇ ناملارغا ئۇنىڭ مەسلىكى كېلىپ يۈردى، كېيىنرەك بولسا، بولۇپمۇ بۇ «ھۆرلەم» دېگەن ئەركىلەتمە نام ھۆرمىتى ئۈچۈن توي - تۆكۈن، نەزىر - چىراغلاردا ئۇ بارمىدى. غۇچە داستىخان سېلىنمايدىغان ھال شەكىللەنگەندە ئاچچىقلىنىدىغان، تېرىكىپ قېلىن لەۋلىرى تىترەيدىغان بولۇپ قالدى. چۈنكى، بۇ نام ئۇنى كىچىكلەتكەندەك، ھۆرمەت قىلمايۋاتقاندەك تۇيۇلىدىغان بولدى.

ئەختەمباي دادىسىنىڭ ۋەسىيىتىگە ئاساسەن ھۆرنىساخاننى ئىگىلىكىنى باشقۇرۇش ئىشلىرىغا ئارىلاشتۇرمايتتى. رۇستەم - باي: «ھەرقانداق ئىشقا خوتۇن خەقنى ئارىلاشتۇرماسلىق كېرەك» دەپ ۋەسىيەت قىلغانىدى. باي ئۇنىڭغا مەسلىھەت قىلماي ئۆز ئىشىنى قىلىۋېرەتتى. بىراق، ھۆرنىساخان قاچان بولمىدى. سۇن باينىڭ ئىشلىرىغا ئارىلىشىۋالاتتى. ئەختەمباي دەسلەپتە



ھۆرنىساخاننىڭ بۇ قىلىقىغا ئاچچىقلاندى. لېكىن، ئۇ بۇ قىلىقنى تاشلىمىغاندىن كېيىن، ئېتىبارمۇ قىلمايدىغان بولدى. ھۆرنىساخان بەزىدە مۇنداق ئىشلارغا كاندەك مەھكەم يېپىشىۋېتىپ، لىپ تۇرۇۋالغان چاغلاردا، باي ئۆز ئىشىنىڭ سىرىنى - مەقسىتىنى ئېچىپ ئۇنى قايىل قىلىشقا مەجبۇر بولاتتى.

— سەن ئۇنداق دېگەنبىلەن، — دېدى باي تۇرقىنى ئۆزگەرتىمەي تۇرۇپ، — راپاۋەتچىلىك قىلىشنىڭ يولى بار.

— ھەرقانداق يول بولغان بىلەن ئۇ قەلەندەر نېمىسى بىلەن ياندۇراتتى؟

باي تېرىكىپ قېشى يۇقىرى كۆتۈرۈلدى.

— كۈچى بىلەن ياندۇرىدۇ ئەمەسمۇ.

— ئىشلىمەيدىغان ھەددىمۇ ئۇلارنىڭ.

— ئىشلىمەيدىغان ھەقىقىي يوق، ئەمما «زامان قايان، سەن شۇيان» دېگەن ماقال بار. بىلەمسەن، دادامنىڭ تۇتقان يولى ئاقمايدۇ، قىبلى تامدا سېرىق ھۆكۈمەت بار، ئۇ يەردە بىزدەك بايلار تۈگىدى، ئۇلارغا كەلگەن كۈن بىزگە كەلمەيدۇ دەپ ئويلايمىسنا؟ مونۇ شىڭ دۈبەن دېگەن نېمە ئاشۇ سېرىق ھۆكۈمەت بىلەن تېخىچە دوست بولۇۋاتسا، سەن ناغرىغا قاراپ مەش دەسسەمسەڭ بولامدۇ؟ ھۈسەنبايلار، تۇداخۇنباي، داموللاجال-لاپلار... قىسقىسى، ھەممىلا بايلار ھازىر ئاشۇ رەسى بىلەن دوست بولۇپ سودا قىلىۋاتىدۇ، سەن خوتۇن نېمىنى بىلىسەن، ئۇلار بالىلىرىنى نە - نەلەرگە ئەۋەتىپ ئوقۇتۇۋاتىدۇ. بىزمۇ چوڭراق باي بولايلى، سودىگەرچىلىك قىلايلى، زاۋۇت قۇرايلى، دۇنيانىڭ باشقا يەرلىرىنى كۆرەيلى. سەن خوتۇن تېخى كوڭكىغا چۈشۈپ باقمىدىڭ، سۇدا ئۈزىدەسەن، ھاۋادا ئۈچسەن تېخى ھىم... بۇنىڭ ئۈچۈن ئەنئەنەدەكلەرنى قولتۇققا قىسماي بولامدۇ؟ ھۈسەنبايلارنىڭ نى - نى كاتىپلىرى، ھېسابچىلىرى، ئەپەندىلىرى، ئەقىلچىلىرى بار. ئۇلار مىسالى ماۋۇ گىلەمدەك

چوڭ بىر يەرنى پىرقىرىتىۋاتىدۇ، بىزچۇ؟ قولياغلىقچىلىك.  
تېخى شۇنىمۇ باشقۇرالمىۋاتىمىز. ھەي نادان خوتۇن، تولا چال.  
ۋاقىماي ھېلىقى بىر نەۋرە سىڭلىڭنى كۆندۈرگىن، ئۇ ئارزۇ-  
لۇق قىزنى مۇشۇ ئەنۋەرگە چاتايلى، توي ئىگىسى ئۆزۈم بولى-  
مەن!

ھۆرنىساخان قاپىقىنى سۈزۈپ نازلاندى.

— ھەممىنى ئۆزلىرىلا كۆرىلا، بايلارنىڭ ئۆيلىرىگە ئۆز-  
لىرىلا كىرىدىلا، مېنىمۇ ئەكىرىسىلە، كۆرەي، بىلەي! بۇنىڭ-  
دىن كېيىن ئەكىرىمەن، كۆرسىتىمەن، دەپ ۋەدە بەرسىلە،  
ھۆرلىقانى مونۇ چوقۇر ئەپەندىگە ئۆزۈملا چېتىپ قويىمەن!  
باي كۈلۈمسىردى ۋە نازلىنىپ تۇرغان ئايالىنىڭ ئېڭىكى-  
نى يۇقىرى كۆتۈرۈپ قويۇپ:

— ماڭىمۇ بىرەر توقال چېتىپ قويارسەن! — دەيدى.

ئايال تۇمشۇقىنى تەتۈز ئۆرۈپ يالغان ناز بىلەن دومسايدى:

— تويماس، نەپسى يامان!

— نەپسى يوق ئادەم باي بولالمايدۇ خوتۇن، — دەيدى

باي خوتۇننى يېنىك قۇچاقلاپ.

### 3

تالڭ يېڭىلا يورۇشىغا ئادەم خادىك ھارۋىنى قوشۇشقا باشلى-  
دى، ئۇ دوغىنى سېلىشنى تازا ئەپلەشتۈرەلمەي تۇرغاندا، گا-  
يىت كېلىپ ياردەملەشتى.

— ئەمدى سەن ئەكىرىدىكەنسەن - دە، — دەيدى گايىت

دوغىنىڭ تاسمىسىنى تارتىپ باغلاۋېتىپ، — ئۆتكەندە مەن

ئەكىرىگەندىم، ئىلاھىم بۇ ئىلەشمەنگە دەۋا تېپىلمىغىدى!

ئادەم كۈلدى ۋە ئۆيگە كىرىپ كەتتى. ئۆيدىن ئاچىققان

قىزىل گىلەمنى كېڭىزنىڭ ئۈستىگە سېلىپ، ھارۋىنىڭ كەينى

تەرىپىگە ئىككى قاتلاپ بېغىررەڭ مەخمەل كۆرىنى سالىدى،  
ھەممە نەرسە تەييار بولغاندا بېشىغا كەمچەت تۇماق، ئۇچىسىغا  
قارا كۆك موۋۇتتىن تىكىلگەن پېرىجە، ئايىغىغا پەس پاشنىلىق  
ئۆتۈك كىيگەن ئەختەمباي بىلەن، بېشىغا قاما قۇلاقچا، ئۈچى-  
سىغا تۆت يانچۇقلۇق چاپان - شىم كىيگەن ۋارسىجان مەخمەل  
كۆرىنىڭ ئۈستىگە چىقىپ ئولتۇردى.

نادەم بوجىنى قولىغا ئېلىشىغىلا ئات يۈرۈپ كەتتى، ئۇلۇغ  
ئېچىلغان دەرۋازىدىن ھارۋىنى ئېھتىيات بىلەن چىقاردى، ھۆر-  
نساخان ئۈزىتىپ كوچىغىچە چىقتى.

— خوش بالام، سالامەت بېرىپ كەل.

ئۇلار پەقەت خادىكىلا قوشۇلىدىغان قاۋۇل تورۇق ئاتنىڭ  
بويىغا سېلىنغان جاراڭلىق قوڭغۇراقلار ساداسى ئىچىدە مەھەل-  
لىدىن تېزلا چىقىپ كەتتى. ئۇلار تېز مېڭىپ چۈشكە يېقىن  
شەھەرگە كىرىپ كەلدى. بۈگۈن جۈمە ئىدى. نادەم غۇلجا  
شەھىرىنى بىرىنچى قېتىم كۆردى، ھەممە نەرسە ئۇنىڭغا يېڭى  
بولۇپ كۆرۈندى. ئەختەمباينىڭكىدەك ئېسىل ئىمارەتلەر كۆپ  
ئۇچرايتتى، كوچىنىڭ بەزى يەرلىرىدە بالىخانلىق ئۆيلەر كۆز-  
گە چېلىقاتتى. ھەر خىل كىيىملىك ئادەملەر — بەزىلىرى  
ئىسكەتلىك پەلتولارنى كىيگەن، باشلىرىغا چاچ قويغان، بەزىلى-  
رى خۇددى باينىڭكىدەك چاپانلارنى كىيگەن، بەزىلىرىنىڭ مۇ-  
رىلىرىدە ئاجايىپلا بەلگىلەر بار، شەپكىسىنىڭ ئالدى ئېگىز  
بولۇپ، ماڭلىيىغا نۇرغۇن بۇرجەكلىك ۋالىلداپ تۇرىدىغان بىر  
نەرسە قالدغان، بەلدىكى تاسما بەلۋاغقا قايلىق تاپانچا ئاسقان  
ئادەملەرمۇ بار ئىدى. «ھە بۇ چېرىكلەر باشلىقى» دەپ ئويلىدى  
نادەم. ئۇ ناھايىتى ئېنىق كۆردى، شەھەر كوچىلىرىدا يۈرگەن  
كۆپچىلىك ئادەملەر يەنىلا ئۆز يېزىسىدىكىدەك جۈل - جۈل  
كىيىملىك، ئۇنىڭ ئۈستىگە قەلەندەرلەرمۇ كۆپ ئىدى.

— پەخەس بول، كۆزۈڭگە قاراپ ھەيدە، — ئەختەمباي

پات - پات شۇنداق دەپ نادەمنى ئاگاھلاندۇرۇپ تۇراتتى. ھەقىد-  
قەنەن شەھەردە ئادەم كۆپ ئىدى. ھەر خىل كەسىپ ئىگىلىرىد-  
نىڭ ئۆز مالىسىنى داڭلاپ ۋارقىراشلىرى قۇلاقنى ياراتتى،  
ئارىلاپ - ئارىلاپ ئاپتوموبىللارمۇ ئۇچراپ قالاتتى، مۇنداق  
چاغدا كىشىلەر دەررۇ ئۆزلىرىنى يولنىڭ چېتىگە ئالاتتى، ئۆ-  
تۈپ كەتكۈچە ھارۋىلار توختاپ تۇرۇشاتتى.

ئۇلار كۆك كۆۋرۈككە يېتەي دەپ قالغاندا، ئالدى تەرەپتىن  
خادىك ھارۋىغا چۈشكەن يوغان سەللىلىك، چاساقال بىر ئادەم  
كۆرۈندى، ئەختەمباي نادەمگە:

— توختات ھاۋىرىنى! — دېدى - دە، ئۆزى ھارۋىدىن  
چۈشتى، يوغان سەللىلىك ئادەممۇ ھارۋىدىن چۈشۈپ، ھەر  
ئىككىسى تەڭلا:

— ئەسسالامۇ ئەلەيكۇم.

— ئەسسالامۇ ئەلەيكۇم، — دېيىشىپ ناھايىتى قىزغىن  
كۆرۈشۈپ كېتىشتى ۋە كوچىنىڭ چېتىگە چىقىپ ئېرىق بويىدا  
پاراڭ قىلىپ ئولتۇردى.

بۇ يەر سودا دۇكانلىرى كۆپ، باشقا يەرلەرگە قارىغاندا  
ئاۋاتراق بولۇپ، كۆكتات ۋە ھەر تۈرلۈك مېۋىلەرنى ساتىدىغانلار  
كۆپرەك ئىدى. ئەتىگەندىن كەچكىچە سودا - سېتىق قىلىدىغان-  
لار بېسىقمايتتى ھەم سودا قىلمايدىغانلار ئاچچىق كۆك تاماكنى  
تارتىشىپ دۈگدەرىشىپ يۈرگەن بىكار تەلەتلەرمۇ نۇرغۇن ئى-  
دى. قىبلىدىن سوققان سوغۇق شامال، ئۇلارنىڭ باش ئۈستىدە  
ساڭگىلاپ يۈرگەن قارامتۇل كۆكۈچ بۇلۇتلار قارىغىچە قېلىش-  
تىن دېرەك بەرمەكتە ئىدى. كوچا توپىلىرىمۇ نەملىشىپ ئې-  
غىرلىشىپ قالغاچقا پۇرقىراپ ئۇچمايتتى. ئادەملەر چۈشكەن  
خادىك ھارۋىلار ئۇياقتىن - بۇياققا جاراڭلاپ ئۆتۈپ تۇراتتى.  
تىرىكچىلىك غېمى، قارىغىچە قېلىش ئەندىشىسى ئادەملەرنى  
ئوبدانلا ئالدىرىتىپ قويغانىدى. ۋارىسجان قېلىن كىيىملەر ئى-

چىدىمۇ مۇزلاپ تىترەپ ئولتۇرغىنى بىلەن ئادەم سوغۇققا پىد-  
سەنت قىلماي تۆت ئەتراپىغا پالت - يۇلت قىلىپ قاراپ ئولتۇ-  
راتتى. شەھەرنى بىرىنچى قېتىم كۆرۈۋاتقانلىقى ئۈچۈن قىزد-  
قىش تۇيغۇلىرى دەممۇ دەم ئۆرلىمەكتە ئىدى.  
— ھەي بالا، — دېدى ئادەمگە مايلاشقان ھەربىي كىيىم  
كىيگەن بىرى، — ھارۋاڭنى ماياققا ئەكەل.  
ئادەم بېشىنى چايقاپ:

— ياق، — دېدى. ئۇ يېنىپ كېلىپ ئادەمنىڭ مەيدىسىد-  
گە ئوقۇپ:

— ماياققا ماڭ، بىزنىڭ سەينى سالىدۇ، مەن پۇل بېرىد-  
دۇ، — دېدى ئۇيغۇر تىلىنى بۇزۇپ سۆزلەپ.

ئادەم ئۇنىڭ مەقسىتىنى چۈشىنىپ:

— ياق، مەن كىرا قىلمايمەن، — دېدى. ۋارسىجان ئۆز  
ئورنىدا قىمىر قىلماي ئولتۇراتتى. ھەربىي ئاتنىڭ بوجىسىنى  
ئادەمنىڭ قولىدىن تارتتى، ئادەم بوجىغا مەھكەم ئېسىلىۋېلىپ:  
— كىرا قىلمايمەن دېدىمغۇ، كىرا قىلمايمەن، قانداق  
گەپ ئۇقمايدىغان نېمە ماۋۇ، — دېدى.

نېرىراقتا سەي دۈكىنىنىڭ ئالدىدا ھاۋارەڭ ھەربىي  
شىم - تۇجۇركا كىيگەن، ئالدى ئېگىز شەپكىسىنىڭ ماڭلىيىغا  
ئون ئىككى قىرلىق بەلگە تاقىغان، مەيدە يانچۇقىنىڭ ئۈستىگە  
ئايرىپىلان سۈرەتلىك ئىزناك قانداق بىر ئەسكەر باشلىقى سەپ-  
سېلىپ قاراپ تۇراتتى. ئاخىرى ئۇ كەلدى - دە، «زۇ...  
زۇ...» دەپ ۋارقىراپ، ئاچچىقى بىلەن ئادەمنىڭ كاپىتىغا  
ئىككى - ئۈچىنى ئۇرۇۋەتتى. ئادەممۇ ئۇنىڭ يانپېشىغا بىرنى  
تەپتى. شۇ ئەسنادا ئادەملەر يىغىلىپ كەتتى، ئەختەمبايمۇ ھې-  
لىقى يوغان سەللىلىك ئادەم بىلەن خوشلىشىپ يېتىپ كەلدى.  
بۇ ئەسكەرلەر سەي دۈكىنىدىن ئايرىپىلان ئىستانسىسىدىكى لىۋت-  
چىكلار ئۈچۈن ھەر كۈنى ئەتىگەندە سەي سېتىۋالاتتى - دە،

ئۇنى ھارۋىكەشلەرگە كىرا قىلىپ، بۇ يەردىن بەش - ئالتە چاقىرىم يىراقلىقتىكى ئايروپىلان ئىستانسىسىغا ئېلىپ كېتەتتى. بۈگۈن ئۇلار ھارۋا تاپالماي قالغانىدى. ئەسلىدە بۇ يەردە كىرا ھارۋىلىرى توختايدىغان ئورۇن بار ئىدى. بىراق، بىرنەچچە كۈندىن بېرى بۇ يەردە چۈشكىچە بىرمۇ ھارۋا توختىمايدىغان بولۇپ قالدى. چۈنكى، ئۇلار كىرا قىلىپ سەيلىرىنى ئاپىرىۋېلىپ پۇلىنى بەرمەي ھارۋىكەشلەرنى قوغلىۋېتەتتى. ھېلىقى ئەسكەر باشلىقى ئاتنىڭ بوجىسىنى تارتىپ، ئاغزىغا كەلگەن يامان تىللار بىلەن نادەمنى تىللاۋاتاتتى:

— زو، سىڭكۇ... زۇ...!

ئادەملەر كۆپ يىغىلىپ كەتكەچكە، ئۇ يانپېشىغا بىر تېپىك يېگەن بولسىمۇ، نادەمنى قايتا ئۇرمىدى. ئەختەمباي كۈلۈمسىدە رەپ ئەسكەر باشلىقىنىڭ ئالدىغا كەلدى - دە، بوجىنى تۇتۇپ: — بىز كىرا قىلمايمىز، سىز ئۇقماي قالغان ئوخشايدىسىز، — دەيدى ۋە: «ئەمدى مېنى كۆرۈپ بوجىنى تاشلاپ بېرىدىغۇ» دەپ ئويلىغانىدى، بىراق تەلەتى سۆرۈن ئەسكەر باشلىقىنىڭ باينىڭ سۆلەتلىك كىيىم - كېچىكى بىلەن نېمە ئىشى. ئۇ باينى مەيدىسىدىن كۈچ بىلەن ئىتتىرىۋەتتى، ئەختەمباي بىر تاشقا پۈتلىشىپ ئوڭدىسىغا چۈشتى، توپىدا بۇلغىنىپ ئوڭدىسىغا ياتقان دادىسىنى كۆرۈپ ۋارىسجان يىغلاپ كەتتى، ئەختەمباي ئەلەمگە چىدىماي ئورنىدىن تۇردى - دە:

— ھوي مۇناپىق، كىشىگە زورلۇق قىلامسەن؟ — دەپ ئۇنىڭ ئالدىغا دىۋەپلەپ كەلدى، باينىڭ يۈزلىرى تاتىرىپ، قىرقىغان ساقاللىرى تىترەپ كەتكەنىدى، — نېمىدېگەن زور-لۇق بۇ، ئاش بەرگەنگە مۇشت بېرىدىغان ئىشكەن - دە. يېقىندىن بىرى ئۇلارنى كىشىلەرگە بەك زورلۇق قىلىدىغان بولۇپ كەتتى، دېيىشىۋاتاتتى، ئۆز كۆزۈم بىلەن كۆردۈم، راستكەن. — بىز خەققىلا مۇشۇنداق قىلىدىغان بولۇپ كەتتى، —

دېدى قاراپ تۇرغۇچىلاردىن بىرى، — غالجىرلاشتى بۇلار...  
ئۇنىڭ سۆزىگە تەرەپ - تەرەپتىن ئۇن قاتقان ئاۋازلار  
كۆتۈرۈلدى:

— قانچە غالجىرلاشسا، ئۆلۈمى شۇنچە يېقىنلىشىدۇ.  
— غالجىرلاشقان ئىت ئاخىر تاياق - توقماقتا ئۆلۈدۇ  
ئەمەسمۇ...

ئەسكەر باشلىقى يېنىدىن تاپانچىسىنى سۇغۇرۇپ ئالدى -  
دە، كۆزلىرىنىڭ ئاق پاختىسىنى چىقىرىپ:

— سىڭكۇ، سىڭكۇ... — دەپ تىلاشقا باشلىدى. ئۇ  
تاپانچىنى كۆرۈپ ھەممىسى قاچىدۇ، دەپ ئويلىغانىدى. بىراق،  
يىغىلغان ئادەملەر تەرەپ - تەرەپتىن چۇرقىرىشقا باشلىدى.  
ئۇلار ئەسكەر باشلىقىنىڭ قۇلاق مېڭىسىنى يېدى ۋە ئۇنى چۆچۈ-  
تۈپمۇ قويدى، كىشىلەر ئۇنىڭ تاپانچىسىغا پىسەتمۇ قىلماي  
ۋارقىراشتى:

— پاھ... نېمانچە زورلۇق سەنلەرگە، ھە... كۆزۈڭ-  
نى ئاچ!

— ئۇرۇپ ياتقۇزۇۋېتىش كېرەك، بۇ ئىپلاسارنىڭ قولى-  
دىن نېمە كېلىدىكەن كۆرۈپ باقايلى!

— نوچى بولساڭ تاپانچاڭنى ئېتىپ باققىنا قېنى، ھەي  
دوزاخ شوتىسى!

— نوخلىسى ئۆسۈپ قاپتۇ بۇنىڭ، جاجىسىنى بېرىپ  
قويمىغۇچە تىنمايدۇ بۇ!

ئۇنىڭ تۆت ئەتراپى غەزەپلەنگەن كىشىلەرنىڭ نوقۇۋاتقان  
قوللىرى بىلەن تولغانىدى. ئۇ ئۆزىگە نەپرەت بىلەن تىكىلىپ  
تۇرغان يۈزلەرگە، ئوت چاقنىغان كۆزلەرگە قارىيالماي قالدى،  
يۈرىكى دۈپۈلدەپ چىرايى سارغىيىشقا باشلىدى - دە، سوقۇ-  
شۇشتىن چىققان خورازدەك پۇتلىرى دىرىلداپ - دىكىلدەپ توپ  
ئىچىدىن چىقىپ كەتتى ۋە ئالغان سەيلىرىگىمۇ قارىماي ماڭدى.

كۆپچىلىك ئىچىدىن بىرى:

— تېكىدىن چىقتى، تېكىدىن، — دېگەندى، كۆپچى-  
لىك پاراقلاپ كۈلۈپ كېتىشتى.

شۇنچە كۆپ ئادەم ئىچىدە نومۇسقا قالغان، ئەلەمدىن يۈز-  
لىرى تاتارغان ئەختەمباي نېمە قىلارنى بىلمەي تەمتىرەپ ھار-  
ۋىغا چىقىپ ئولتۇردى، ئادەم بوجىنى سىلكىدى، ھارۋا كۆۋ-  
رۈكتىن ئۆتۈپ يان كوچىغا بۇرالدى. تېۋىپ مۇشۇ كوچىدا  
ئىدى.

باي خىيال قىلىپ كېتىپ باراتتى «قاراڭلار، ئەخمەقنىڭ  
زورلۇقىنى، شۇنچە كۆپچىلىك ئىچىدە ئۆلتۈردىغۇ مېنى، يۈ-  
زۈمنى يەرگە ئۇردىغۇ. مېنى تەپ تارتماي شۇنداق قىلغان يەردە  
ئاۋام خەلقكە كۈن يوقكەن - دە، بىزنىڭمۇ ئادەملىكىمىزنى  
ئۆلتۈپتۇ، راستلا غالجىرلىشىپتۇ. بىزدىن نېمە سەۋەنلىك ئۆت-  
تى؟ بىز كىراكەش بولمىساق، كىرا قىلمايمىز، دېگەنگە زور-  
لۇق قىلسا، تېخى تاپانچىسىنى چىقارسا، بۇ ھەددىدىن ئاشقانلىق  
بولماي نېمە! . . .»

ئادەممۇ خىيال قىلىپ كېتىپ باراتتى: «ھۆكۈمەت دېگەن-  
لىرى مۇشۇلار ئىكەن - دە، ھە، ئەمدى بىلىدىم، ئاكامنى  
ئۆلتۈرگەنلەرمۇ مۇشۇلار ئىكەن، ئاپام سۆزلەپ بەرگەنلەرنىڭ  
ئەينى ئۆزىلىغۇ. ئەگەر كۆپچىلىك ئارىلاشمىغان بولسا، مېنى  
ئېتىپ تاشلايتتى، بولمىسا مېنىڭدىن بىر تېپىك يېگەن ئۇ  
قانخور توختاپ قالاتتىمۇ، كۆپچىلىكتىن تازا قورقىدىكەنغۇ،  
شەھەر ئادەملىرى نېمىدېگەن قورقماس - ھە، ئۇلار بىر ھۈرىد-  
پىۋىدى، قۇپۇرۇقنى خادا قىلىدىغۇ ئەنە. توختاپ تۇر زالىملار،  
ئەنۋەر ئەپەندىم دېگەندەك سەنلەرنىڭ ئەدىپىڭنى بېرىدىغان جاغ-  
لارمۇ كېلىپ قالار. . . .»

شۇ چاغدا ئۇنىڭ يادىغا دادىسى بىلەن ئاكىسى كەلدى.  
چۈنكى، ئادەم دادىسى ناسىرئاخۇن بىلەن ئاكىسى نادىرنىڭ باي-



لاردىنمۇ، ھۆكۈمەتتىنمۇ قورقمايدىغان ئادەملەر ئىكەنلىكىنى كۆپ كىشىلەردىن ئاڭلىغان. قورقماس بولغانلىقى ئۈچۈن ئۆز تەڭتۇشلىرىدىن بۇرۇن — بىئەجەل ئۆلۈپ كەتكەنلىكىنىمۇ ياش بالا ئويلاپ يەتكەن، لېكىن دادىسى بىلەن ئاكىسىنىڭ قانداق ئۆلگەنلىكىنى ئۇ تېخىمۇ بىلمەيتتى.

ئادەم شەھەردىن چىققاندىن كېيىن، قورسىقىنى يېرىم — ياتا توپغۇزۇپلا، ئۆزى قارايدىغان ماللارنىڭ ھالىدىن خەۋەر ئالدى — دە، ئۆيىگە كىرىپ ياتاتتى. لېكىن، ئۇيقۇسى كەلمەدى. بۈگۈن نېمىشقىدۇر ئىچى تىتىلداپ، يۈرىكىنى نېمىدۇر بىرنېمە تاتىلايتتى. پۈتۈن بەدەنلىرىدىن قوزغالغان ئاچچىق ھېسسلار ئۇنىڭغا ئارام بەرمەيۋاتاتتى. ئاخىرى ئۇ ھويلىغا چىقىپ دېرىزىدىن سۇس يورۇق كۆرۈنۈپ تۇرغان گايىتنىڭ جۇۋازخاندەسىغا قاراپ تۇرۇپ قالدى. بىراق، ئۇ يەرگە كىرىشتىنمۇ يالنايدى، كېچىلەپ ئۆز ئۆيىگە قاراپ ماڭدى. ئۆيىگە كېلىپ ئانىسىغا شەھەردە كۆرگەنلىرىنى، تەلەتتىن مۇز يېغىپ تۇرىدىغان ھېلىقى ئەسكەر باشلىقىنى، ئۇنىڭ قىلغان زورلۇقلىرىنى، شەھەر خەلقىنىڭ ئۇنىڭغا بىرلا ھۈرپىيىپ، ئۇنى قاچۇرۇۋەتكەنلىكىنى بىرمۇ بىر سۆزلەپ بەردى ۋە ئاخىرىدا:

— ئاكامنى ئۆلتۈرگەنلەر شۇلارمىكەن، دەيمەن ئاپا، —

دېدى.

كۆپ ئىشلارنى كۆرۈپ، يۈرەكئالدى بولۇپ قالغان ئانا، چوڭقۇر غەزەپ بىلەن كەلگەن ئوغلىغا نەسەت قىلىشقا باشلىدى:

— قوي بالام، ئۇنداق ھۆكۈمەت ئادەملىرىگە بىھۇدە چېقىلما، مېنى ئايا.

— سەن ئۇنداق دېگەن بىلەن، مۇتەئەسلىككە قانداق چېدايدۇ كىشى، — دېدى ئادەم ئاپىسىنىڭ سۆزىنى بۆلۈپ، — شەھەر ئادەملىرىنى قارا، ئۇلار قورقمايدىكەنمۇ؟

— قورقمايدىغاندۇ، بېشىغا كەلمىگەندىكىن شۇنداق قورقمايدىغاندۇ.

— سەن قانچە قورقساڭ، ئۇ شۇنچە قورقۇتدۇ، دەيدۇ ئەنئەنە ئەپەندىم، بۇ گەپ راستكەن.

نادەم يېرىم كېچە بولاي دېگەندە ئۆز ئۆيىدىن باينىڭ ئۆيىگە قايتتى. ئۇ دەرىۋازا ئالدىدىكى سۇپىدا ئۇزاق ئولتۇردى. دادىسى پاجىئەلىك ھالدا ئۆلمىگەن بولسا، ئاكىسىنى ھۆكۈمەت ئۆلتۈرۈۋەتمىگەن بولسا، ئۇ ئەختەمباينىڭ گۈندىخانسىغا باغلىنىپ قىينالمايتتى. ھېلىقى ئۆزىنى مۇشت بىلەن ئۇرغان ئەسكەر باشلىقى ئاكىسىنىمۇ ئۆلتۈرگەنمۇ كىم بىلىدۇ ئۇنى؟ ئۇنىڭ كىيىملىرى پارقراق بولغىنى بىلەن كۆزلىرى قان ئىچكەن ئىتنىڭ كۆزىدەك قىپقىزىل تۇرمامدۇ. ئاشۇ قان ئىچكۈچىلەر. نىمۇ، مونۇ ئەختەمبايدەك قان شورغۇچىلارنىمۇ گۆرگە تىقلايدىغان بىر پالۋان چىقماسمۇ؟! بۇنى جەزمەن ئەنئەنە ئەپەندىم بىلىدۇ. . .

ئۇ يېشىلمەيدىغان بۇ چىگىشنىڭ سىرىنى سوراپ بىلىش ئۈچۈن ئەنئەنە ئەپەندىنىڭ ياتىقى تەرەپكە قاراپ ماڭدى.

#### 4

ئايدىڭ كېچە، ئەجەب كۆڭۈللۈك كېچە، بالىلار چاڭلىدە. شىپ مۆكۈ - مۆكۈلەڭ ئوينىيدىغان كېچە. يېزىنىڭ ئايدىڭ كېچىلىرى نېمىدېگەن گۈزەل، نېمىدېگەن يېقىملىق. . . «ساپ ھاۋا، تەنگە داۋا» دېگەنلەر شۇنداق چىرايلىق كېچىلەرگە قاراپ ئېيتقاندۇ، بەلكى. . . مۇنداق گۈزەل كېچىلەردە تىنىمىسىز ھەرىكەت قىلىپ ھارغان بالىلار ئاللىقاچان ئۆي - ئۆيلىرىگە تارقىلىپ تاتلىق ئۇيقۇغا كېتىشكەن، يېزا ئىچى جىمجىتلىققا چۆككەن. بىراق، بىراق - بىراقلاردىن ئايدىڭ كېچىگە مەسلە.

كى كېلىپ ھېسسىياتى قوزغالغان يىگىتلەرنىڭ ناخشىلىرى نا-  
گان - ناگاندا ئاڭلىنىپ قالدۇ.

شۇنداق كېچىدە ئەنۋەر ئەپەندى قارا چىراغنىڭ گۇڭگا  
يورۇقىدا پۈتۈن زېھنى بىلەن كىتاب ئوقۇماقتا ئىدى. ئۇ ھەر  
كۈنى كېچىسى ئەل بىر ئۇخلىغانغا قەدەر، مۇشۇنداق كىتاب  
ئوقۇپ چىقاتتى، مۇلاھىزە قىلاتتى، نىزامىدىنىڭ ئېيتقان  
سۆزلىرىنى قانداق قىلىپ ئورۇنداش توغرىسىدا ئويلىناتتى.  
ئۇ بەزى ساۋاقداشلىرى چىقىشقا ئۈنمىغان يېزىدىكى بۇ  
ئوقۇتقۇچىلىقىدىن رازى ئىدى. ھەر كۈنى دېگۈدەك كەچ كىرد-  
شى بىلەنلا يېزا ياشلىرى بوش قالغان ئوقۇتقۇچىلار بۆلۈمىگە  
كىرىپ كېلىشەتتى، ئۇنى - بۇنى سورىشاتتى، بەزىلىرى خەت  
ئۆگىنەتتى. «ھەقىقىي كۆڭۈللۈك ھاياتىم مانا ئەمدىلا باشلان-  
دى، — دەپ ئويلايتتى ئۇ ھاياجانلانغان ھالدا، — ئادەمنى  
غەم قاقىتىدۇ، ئۈمىد ياشىتىدۇ، دېگەنلەر ھەقىقەتەن توغرا  
ئېيتىلغان. مەن تەربىيىلەيدىغان ئادەملەرنى ئىزدىمەك تۈگۈل،  
تېخى ئۇلار ئالدىمغا مۇشۇنداق دۈكىرىشىپ كىرىپ تۇرسا، بۇ  
مېنىڭ نىشان - نىيەتلىرىمنىڭ چېچەكلەۋاتقانلىقى ئەمەسمۇ؟  
دېھقان ياشلىرى نېمىدېگەن ساپىدىل، كىشىگە شۇنداق يۇقۇش-  
لۇق، ئۆزلىرىنى ماڭا پەرۋاندەك ئۇرۇپ تۇرىدۇ. مۇنداق  
جۇشقۇن ياشلار بىلەن كىشى قانچە پەخىرلەنسە، شۇنچە ئەرزى-  
مەمدۇ. . . .» ئۇ ئۇلارنىڭ تەشەنالىقىنى قاندۇرۇشقا تىرىشاتتى،  
شۇنداق بېرىلىپ ھەتتا بەزىدە كەچلىك تاماقلارنىمۇ ئۇنتۇپ  
قاتتى.

ئەنۋەر شۇ ئاپتا «مەن نېمە ئۈچۈن ياشاي مەن ۋە بۇ يەردە  
نېمىلەرنى قىلىشىم كېرەك؟» دېگەنلەرنى ئويلاپ قالدى. ئۇ  
گىمنازىيىنى تۇنجى قېتىم تۈگەتكەن ئوقۇغۇچىلارنىڭ بىرى.  
ئۇ يەردە ئۆتۈلگەن دەرسلەر ھېلىمۇ ئېسىدە ھازىرقىدەك تۇرۇپ-  
تۇ. كىشىلىك تۇرمۇشقا توغرا قاراش، ھازىرقى جەمئىيەتتە

كىشىلەرنىڭ نېمە ئۈچۈن پەرقلىق ياشاۋاتقانلىقى، پېشانە تەردى-  
نىڭ ئەجرىگە مىڭلىغان - مىليونلىغان كىشىلەرنىڭ ئىگە بولالا-  
مايۋاتقانلىقىنىڭ سەۋەبلىرى سۆزلەنگەن يالقۇنلۇق نۇتۇقلار ئۇ-  
نىڭغا قۇمغا سۇ سىڭگەندەك سىڭگەن. ئۇ ئەي سىچىنىڭ «ئاممى-  
باب پەلسەپە» سىنى بىرنەچچە قېتىم ئوقۇغان، نىزامىدىن ئە-  
پەندى بەرگەن «جاھانگىرلىككە قارشى بىرلىك سەپ»<sup>①</sup>، «يېڭى  
تىكەن»<sup>②</sup> ژۇرناللىرىنى قايتا - قايتا ئوقۇپ چىققان،  
«ئانا»، «قۇللار»، «داخۇندا»، «مېھراپىتىن چايان»، رو-  
مانلىرىنىڭ ۋەقەلىرىنى تولۇق بىلىدۇ ۋە ئۇنى تۇرمۇشقا تەت-  
بىقلاپ مۇلاھىزە قىلغان. ئۆمەر مۇھەممىدى<sup>③</sup>، ھادى  
تاقىتاش<sup>④</sup> شېئىرلىرىنى يادقا ئالغان. ئۇ ئۆگەنگەنلىرىنى باشقىد-  
لارغا ئۆگىتىش كېرەك، بۇ ساپىدىل، ساددا ئادەملەرنى ئويغىد-  
تىپ، يېڭى ئىزغا چۈشۈرۈش كېرەك، دەپ كۆپ قېتىم ئويلى-  
غان، باش قاتۇرغان، شۇنداق ئىشنى باشلىغاندىلا، ئۆزىنىڭ  
نېمە ئۈچۈن ياشاۋاتقانلىقىنىڭ مەنىسى يېشىلىدىغانلىقىنىمۇ ئۇ  
ياخشى بىلىدۇ.

ئۇ كىتاب ئوقۇۋېتىپ، بەزى يەرلىرىدە توختاپ قالاتتى،  
بىردىنلا قوزغالغان تۇيغۇلارغا چۆمۈلۈپ ھاپاجانلىناتتى، ھەر  
خىل تەبىقىدىكى كىشىلەرنىڭ روھىي ھالەتلىرىنى مۇلاھىزە  
قىلىپ، ئەتراپىدا يۈز بېرىۋاتقان تۈرلۈك - تۈمەن ئىشلارغا  
سېلىشتۇرۇپ كۆرەتتى. شۇنداق چاغلاردا، ئۇنىڭ چىرايىدا بە-  
زىدە خۇشاللىنىش، بەزىدە غەزەپلىنىش ۋە بەزىدە ئاچچىق كۈ-

① بۇ ئۈرۈمچىدە قۇرۇلغان جاھانگىرلىككە قارشى باش ئۇيۇشمىسىنىڭ مورگان  
ژۇرنىلى. بۇ ژۇرنال 1935 - يىلىدىن 1942 - يىلغىچە نەشر قىلىنغان، ئاساسەن  
ماركسىزمنى تەشۋىق قىلىدىغان ژۇرنال ئىدى.

② شۇ يىللاردا شىنجاڭ ئىنستىتۇتىدا نەشر قىلىنىدىغان ژۇرنال بولۇپ،  
ماركسىزم - لېنىنىزمنى تەشۋىق قىلاتتى.

③ سوۋېت ئۇيغۇر شائىرى

④ سوۋېت تاتار شائىرى

لومسرهش جىلۋىلىنەتتى.

ئۇ گېزىتىدىن كۆزىنى ئېلىپ، بىر نۇقتىغا تىكىلىپ خىدا. يال سۈرۈپ تۇرۇپ قالدى ۋە پىچىرلىدى: «شەھەرلەردىكى ئىككى بىلىكىگىلا تايىنىپ جان بېقىپ يۈرگەن ئادەملەر، يېزدى-لاردىكى يىللىقچىلار، مەدىكارلار بىر - بىرىدىن نېمە پەرقلىنىدۇ؟ پەرقلەنمەيدۇ. ئۇلار توپىغا مىلىنىپ يۈرۈۋاتىدىغۇ، ئەمما ئۇلار ئەڭ ساپ، ئەڭ ۋىجدانلىق، بىر - بىرىگە ئەڭ كۆيۈمچان، ئۇلار بىر پارچە ناننى ھاللاپ يەيدۇ، مۇنداق خىسلەت پەقەت مۇشۇلاردىلا بار، نېمىشقا ئۇلار بىزگە ئۇلۇغ كۆرۈنمىسۇن، بەزىلەر تېخى ئۇلارنى ئادەم قاتارىدا كۆرمىەيدۇ، ئىپلاسلا.» ئۇ قويۇق قارا قېشى، چوقۇر يۈزى جىددىي تۈس ئالغان ھالدا، ئۆي ئىچىدە يېنىك قەدەم تاشلاپ ئۇياقتىن - بۇياققا مېڭىشقا باشلىدى ۋە ئۇنىڭ خىيالىغا بىردىنلا ئاتا - بالا مىخائىل ۋىلاسوپ بىلەن پاۋىل ۋىلاسوپ كەلدى. ئۇ ماكسىم گوركىنىڭ «ئانا» ناملىق تىلى ئۇيغۇرچە يېزىقى لاتىنچە كىتابىنى گىمنازدى - يىدە ئوقۇپ يۈرگەندە، بىرنەچچە قېتىم ئوقۇغانىدى. يېقىندا (بۇ كىتاب ئوقۇش مەنىسى قىلىنغاندىن كېيىن) يەنە بىر قېتىم ئوقۇپ چىقتى.

«مىخائىل ۋىلاسوپ نېمىشقا ھەر كۈنى ھاراق ئىچىپ، خوتۇن - بالىلىرىنى ئازابلەيدۇ؟ ھازىر بىزنىڭمۇ نۇرغۇن ئادەم - لىرىمىز خۇددى مىخائىل ۋىلاسوپتەك ھايات كەچۈرمەكتە، — دەپ ئۇ ئۆز - ئۆزىگە، سىرتتىن تىڭشىغان ئادەم ئۇ بىرەر كىشىگە سۆزلەۋاتىدۇ، دەپ ئويلايتتى، — خەلق تېخى تولۇق ئويغانغىنى يوق، ئوسال تۇرمۇش كەچۈرۈۋاتقانلىقىنى پېشانىسىدە - گە يېزىلغان دەپ قارايدۇ. ئۆزلىرىنىڭ باي - بەگلەرگە قانداق قىلىپ زەنجىرلىنىپ قالغانلىقىنىڭ تېگى - تەكتىنى تازا چوڭ - قۇر ئوقمايدۇ ياكى شۇ زەنجىرنى قانداق قىلىپ ئۈزۈشنىڭ يولىنى ئوقمايدۇ.»

شۇ چاغدا ئۇنىڭ كۆز ئالدىغا كەلگەنلەرنىڭ بىرىنچىسى كېۋىز ئاتلىق كىشى بولدى. ئەنۋەرنىڭ لەۋلىرى يەنە قىمىرلاشقا باشلىدى: «كېۋىز كام ئىچكۈلۈككە نېمانچىلا بېرىلىپ كەتكەن؟ چۈنكى ئۇ ئۆز زامانىدىن، ئۆز تۇرمۇشىدىن نارازى. ئوتتۇز يىللىق ھالال ئەمگىكىنى — قان — تەرنىنى باي — بەگلەر شوراپ بولدى. پېشانە ئەجرىنىڭ ھېچ خۇۋلۇقىنى كۆرمىدى. تۇرمۇشنىڭ تەتۈر قولى ئۇنىڭ ياقىسىنى قاتتىق سىققاچقا ئۇ ھەممە نەرسىدىن ۋاز كېچىپ شۇنداق جۈنۈن ھالىغا چۈشۈپ قالغان.»

مەكتەپكە قوشنا كىچىك ۋەيرانە بىر ئۆيدە كېۋىز ياشايدۇ. ئۇنىڭ يېشى قىرىقتىن ئېشىپ قالغان بولسىمۇ، تېخىچە ئۆيلەندىمىگەن يا ئۇنىڭ بىرەر پارچە يېرى يوق، ئات — ئۇلىقى يوق، ئۆزى تەنھا. ئۇنىڭ كۆرگىنى كۆپ، بىرنەچچە يىلدىن بېرى ئۇ كىشىلەرگە ئايلىقچىلىققىمۇ، مەدىكارلىققىمۇ تۇرمايدىغان بولدى. بىر كۈنلۈك، ئىككى كۈنلۈك ئىش بولسا قىلىدۇ ياكى بەزىدە شەھەرگە چۈشۈپ ھاماللىق قىلىدۇ، قولىغا پۇل چۈشۈپ تىمۇ بولدى، ئۇدۇل بېرىپ ئاق ئۆستەڭ بويىدىكى قىرغىز مۇمىنىڭ ياخشى ئىشلەنگەن بوزىسىدىن ئىچىۋالىدۇ، ھېچكىمگە ئارىلاشمايدۇ، چاپىنىنى مۇرسىگە تاشلايدۇ — دە، تاكى ئۆيىگە چە ناخشا ئېيتىپ كېلىدۇ. ھەممە ئادەم ئۇنىڭ ناخشىسىغا ئامراق، چۈنكى ئۇ ناخشىنى ناھايىتى چىرايلىق ئېيتىدۇ، ھەممە دەردىنى ناخشىسىدا بايان قىلىۋاتقاندا كېلىپ ئېيتىدۇ... ئەنۋەر تەكىيىسىنىڭ ئاستىدىن «ئانا» رومانىنى ئالدى — دە، قاتلاپ قويغان بەتنى ئاچتى ۋە ئۆزى ئاستىغا سىزىپ قويغان قۇرلارنى ئوقۇپ چوڭقۇر خىيالغا چۆكتى. ئەنۋەر ئەپەندى بۇ ياققا ماڭىدىغان چاغدا نىزامىدىن ئۇنىڭغا مۇنداق دېگەندى:

— سەن خىزمەتكە — يېزا بالىلىرىنى ئوقۇتۇشقا چىقىپ

كېتىپ بارسەن، ئوقۇتقۇچىلىق ئادەم تەربىيەلىشىنىڭ ئوبدان  
ۋاسىتىسى. يېزىنىڭ شەرت - شارائىتى شەھەرگە قارىغاندا  
كەڭرەك، دېھقانلار ئەمگەكچان، ئاق كۆڭۈل، تۈرلۈك يامان  
ئىللەتلەر بىلەن بۇلغىنىش ئۇ يەردە ئىنتايىن ئاز. دېھقان بالى-  
لىرىدىن نۇرغۇن دوستلارنى تېپىشنىڭ كېرەك، ئۇلارنى تەربى-  
يەش كېرەك. خەلقنى ئويغىتىش ئۈچۈن باسقان يول —  
ئىنقىلاب يولى. ئىنقىلاب يولىلا ئادەملەرنى روھىي، ماددىي  
كىشىلەردىن ئازات قىلالايدۇ، ئەمما سەگەك بولۇش كېرەك،  
بۇنى ئۇنتۇپ قېلىشقا ھەرگىز بولمايدۇ!

ئەنئەنە ئەپەندى نىزامىدىننىڭ شۇ سۆزلىرىنى يادىغا ئالدى  
ۋە ئاستا پىچىرلىدى: «مېنىڭ بىرىنچى دوستۇم ئادەم ئىدى،  
ھازىر كۆپەيدى، كېۋىز، گايىت، جامالىدىن...». ئۇنىڭ  
كۆز ئالدىغا سانسىزلىغان قورقۇمىسىز ياشلار كەلدى.

ياش ئوقۇتقۇچى تالاغا چىقتى، پۈتۈن يېزا ئۇيغۇغا چۆككە-  
ندى. ھاۋا ئېچىلغان، سان - ساناقسىز يۇلتۇزلار جىمىرلاپ  
ئۇنىڭ كۆكى - قارىنى كۆتۈرەتتى. خېلىلا سوغۇق چۈشۈپ  
قالغان بولسىمۇ، لېكىن ئۇ ئەستەرلىك چاپىنىنىڭ ئىزمىلىرىد-  
ى يېشىۋېتىپ راھەتلىنىپ - كېرىلىپ ساپ ھاۋادىن  
تويماي - تويماي نەپەس ئالاتتى.

ئۇ شۇنداق راھەتلىنگەن ھالدا ھويلىنى ئىككى - ئۈچ قېتىم  
ئايلىنىپ چىقىپ، ياتىقىغا كىرىپ كەتتى. ئۇنىڭ چىرىغىمۇ  
تاكى باش توخۇ قىچقارغۇچە ئۆچمىدى. چۈنكى، ئۇ ئادەم بىلەن  
قىزىق پاراڭغا چۈشكەندى.

ئادەم ئەنئەنە ئەپەندى بىلەن پاراڭلاشسا ھەم مىسكىن، ھەم  
تۇمانلىق دىلى يورۇپ قالاتتى. ئەتراپىدا يۈز بېرىۋاتقان ئىشلار-  
دىن بالىدا نۇرغۇن سوئاللار تۇغۇلاتتى. ئەمما، ئۇ بۇ سوئاللارنى  
يېشىشكە قانچە ئۇرۇنىمۇ، نۇرغۇنلىرىنى يېشەلمەي، چامى  
كەلمەي تېڭىرقاپ قالاتتى. ئۇنىڭدا پەيدا بولغان سوئاللار ئەنئەنە

ئەپەندى تەرىپىدىن قانائەتلىنەرلىك ھالدا يېشىپ بېرىلەتتى. ھەرقاچان ئۇ ئەنۋەر ئەپەندىنىڭ ياتىقىغا تېگىرىقىغان، گاڭگىرىدىغان ھالدا كىرىپ كېلەتتى، يانغاندا جۇشقۇن، يۈزى ئېچىلغان ۋە يۈزلىرىنى تەبەسسۇم ئورنىغان ھالدا قايتاتتى.

— كەمبەغەللەر كېچە - كۈندۈز ئىشلىسىمۇ چاپىنى تىزىدىن ئاشمايدۇ، قورسىقىنىمۇ تۈزۈك باقالمايدۇ، — دېگەندى بىر كۈنى نادەم ئۇنىڭ ياتىقىدا ئولتۇرۇپ، — باپلار ئەمگەكمۇ قىلمايدۇ، پېشانىسىدىن بىزدەك تەرمۇ ئاقمايدۇ، ئەمما لېكىن قورسىقى توق، كىيىملىرى ياخشى، ھەممە نېمىسى تەل، نېمىشقا شۇنداق تۇر، ئەنۋەر كا؟

— بۇنى ئەجەب سوراپ قالدىڭمۇ؟

— ئاپامغا ئېيتسام، خۇدايىم شۇنداق ياراتقان، دەيدۇ. — بىكار گەپ، ئىشەنمە، ئەختەمبايدەك ئادەملەر ھىيلە ئىشلىتىپ، كەمبەغەللەرنى ئالداپ، ئۇلارنى قاششاق ھالغا چۈشۈرۈپ قويغان. ئۆزلىرى ئەمگەك قىلماي، باشقىلارنىڭ ئەمگەكى بىلەن بېيىغان. سەن ئەختەمباينىڭ ئەمگەك قىلغىنىنى كۆردۈڭمۇ؟

— ياق، كۆرمىدىم.

— شۇنداق، ئەمگەك قىلمايدۇ، ياشلىقىدىمۇ قىلمىغان. بۇنى يېپىش ئۈچۈن خۇدايىم شۇنداق ياراتقان، دەپ نادان خەقنى ئالدايدۇ، نادان خەق بۇنىڭغا ئالدىنىپ يۈرۈۋېرىدۇ. بولمىسا خۇدايىم ھەممە بەندىلىرىنى ئوخشاش ياراتقان.

— مۇنداق دەڭا، — نادەم چوڭقۇر تىندى.

— ھۆكۈمەتنى قارا، — دېدى ئەنۋەر سۆزگە باشقىدىنلا كىرىشىپ، — بەئەينى بۇلاڭچىنىڭ ئۆزى بولدى. نېمىدېگەن كۆپ سېلىقلار بۇ، دېھقانلارغا ئوۋال ئەمەسمۇ، باشقا سېلىقلار تۇرۇپ تۇرسۇن، ئەسكەرلىرىنىڭ كىيىدىغان خېيى ئۈچۈن «خەي پۇلى»، يەيدىغان سېيى ئۈچۈن «سەي پۇلى»، ئاتلىرىد-



نىڭ يەيدىغان بېدىسى ئۈچۈن «بېدە پۇلى» ئالدى. ھۆكۈمەت پۇت دەسسەپ تۇرۇش ئۈچۈن ئالمايدىغان سېلىقى قالمىدى. ئەتە - ئۆگۈن خەلقىتىن ماڭغان يولۇڭ ئۈچۈن دەپ «يول ھەققى»، ئىچىدىغان سۈيىڭ ئۈچۈن دەپ «سۇ ھەققى» تېخى ھاۋادىن نەپەسلىنىۋاتسەن دەپ «ھاۋا پۇلى» ئالدىغان ئوخشايدۇ.

— خەلقنىڭ تۇرمۇشىنى ئويلىمايدىغان، — دەيدى نادەم ئاچچىق كۈلۈمسىرەپ، — قانداق ھۆكۈمەت بۇ، ئەنۋەر كا؟ — شۇنداق ئۇششۇق ھۆكۈمەت، ھۆكۈمەت چىرىكلەشسە، شۇ ھالغا چۈشۈپ قالىدۇ، — ئەنۋەر قايناپ قالدى، — چىرىكلەشكەن ئىكەن، غۇلماي قالمايدۇ، بۇ غۇلاشنىڭ ئالدىدىكى تېپىرلاش، جان تالىشىش...

ئەنۋەر جىمىپ قالدى، نادەم خىيالغا چۆكتى. ئۆي ئىچىدە - مۇ، تالا - تۈزمۇ سىرلىق جىمجىتلىققا چۆكۈپ، غۇڭغۇيۇپ قالغانىدى. نە بىرەر دەردەننىڭ مۇڭلۇق ناخشىسى، زۇۋاللىق تىلەۋاتقاندەك نە بىرەر ئىتنىڭ ھوۋلىشى ئاڭلانمايتتى. ئەنۋەر ئەپەندىنىڭ يانتىقىدا پىل - پىل قىلىپ كۆرۈنۈپ تۇرغان چىراغ يورۇقىنى ھېسابقا ئالمىغاندا، پۈتۈن يېزىدا ئۆلۈم جىمجىتلىقى ھۆكۈم سۈرەتتى. شۇنداق جىمجىتلىقتا تۇيۇقسىزلا باش - خۇنىڭ قىچقارغىنى ئاڭلاندى. ئەمدى ھايال قىلماي توخۇلار تەرەپ - تەرەپتىن قىچقىرىشقا باشلايدۇ. نادەم قايتتى.

## بەشىنچى باب

### 1

ئەختەمباي شەھەردىن چىققان جاۋ جۇنگۇەن بىلەن بۆلۈكەي-  
دىكى بىر تويىنى تۈگىتىپ يانغاندى. باي يۇقىرىقى جاڭزىسىنى  
ئايلىنىپ كەتمەكچى بولغاندا، جاۋ جۇنگۇەن: مەنمۇ ئايلىنىپ  
كېلەي، سىزنىڭ ئۆيىڭىزدە بىر ئىككى كۈن دەم ئېلىپ ئاندىن  
ياناي، دېگەن. شۇنىڭ بىلەن توي ئىگىسى ئۇنى ياخشى ئاتقا —  
جېرەن قاشقىغا مىندۈرۈپ قويغاندى. جاۋ جۇنگۇەن ھازىر  
يېزىغا تولا چىقىدىغان، بولۇپمۇ ئەختەمباينىڭ ئۆيىگە تولا چىقىد-  
دىغان بولۇپ قالغان. ياناشىدا نۇرغۇن سوۋغا - سالاملارغا ئىگە  
بولدىغانلىقى ئۈچۈن، بەلكى شۇنداق تۇر. بۈگۈنمۇ ئۇنىڭ شۇند-  
داق تەمەسى بارمۇ، ئەختەمباي بىلەن جاڭزىغا كەلدى.

ئەختەمباينىڭ كۈمۈچ ئىگەر - توقۇم توقۇلغان، مۇشۇ  
ئەتراپتا خېلىلا داڭقى بار قارا - ئالا ئېتى بىر ئورۇندا تۇرماي  
تېپىپچەكلەپ ئويناپ تۇراتتى. ئۆيدىن چا ساقاللىق بىر بوۋاي  
چىقىپ ئۇلارغا سالام قىلدى - دە، ئىككىسىنى قولتۇقىدىن  
يۆلەپ ئاتتىن چۈشۈردى ۋە ئاتلارنى موما ياغاچقا باغلاپ قويدى.  
— ھە، نېمە ئىش قىلىۋاتىسىلەر؟ — دېدى ئەختەمباي  
بىدە بېسىلغان لاپاسقا قاراپ.

— جامالىدىن بىنەمدىن سامان توشۇۋاتىدۇ، — دېدى  
بوۋاي مۇلايىم قىياپەتتە بايغا قاراپ.  
— سەنچۇ؟

— مەن كۈندىكى ئىشنى قىلىۋاتىمەن، بىرنەچچە كۈن بولدى، قوناقلارنى قۇرۇتۇپ ساڭغا كىرگۈزۈۋاتىمەن.

ھويلىنىڭ ئوتتۇرىسىدا، پاكىز سۇپۇرۇلگەن بىر پارچە كەڭرى يەردە يېيىلغان قوناق تۇراتتى. جاۋ جۇنگۇەن قوللىرىنى پۇلاڭلىتىپ، يەرنى قاتتىق تېپىپ، قوناققا يېقىنلاشقان توخۇ-لارنى قوغلىۋەتتى.

— جامالىدىننىڭ ئىشى قانداقراق؟

— ياخشى.

— ياخشى بولغاندا، كۈندە ئۈچ قېتىم ئەكېلىۋاتامدۇ يا لەلەڭلەپ يۈرۈۋاتامدۇ؟ — دەپ سورىدى ئەختەمباي.

— تۆنۈگۈن ئۈچ قېتىم ئەكەلگەن، بىراق بەك كەچ قالدى، كېيىنكىسىدە يېرىم كېچىگە يېقىن كەلدى.

— ئەتىگەنرەك ماڭسا ئەكېلەلەيدۇ ئەمەسمۇ، ئېيتىپ قوي، ئەتە ئەتىگەنرەك ماڭسۇن، ئاتلارغا بوغۇزنى كۆپرەك بەر-سۇن، ئاندىن ئاشۇ بىنەم سامىنىدىن چوڭ قورۇغا بىرنەچچە ھارۋا ئەكېلىپ تۆكۈۋەتسۇن. قىشچە ماللارغا بىنەم سامىنى بېرىدىغىنىمىزنى ئۇنتۇپ قالدىمۇ نېمە ئۇ.

— مەن ئېيتاي.

باي ئىككى قولىنى كەينىگە تۇتۇپ، لاپاس ئۈستىدىكى ئاستىنى كەڭرەك قىلىپ، ئۆزلىگەنسىرى كىچىكلىتىپ بېسىلغان بېدىلەرگە كۆز يۈگۈرتتى ۋە ئىچىدە ئۇنىڭ قائىدىلىك ھەم چىرايلىق بېسىلغانلىقىدىن خۇرسەن بولدى، ئاندىن قوتانغا كىردى. ئۇ قارا غونان ئۆكۈزنى كۆرۈپ تۇرغان ئورنىدا تۇرۇپلا قالدى. ئۇ ياق - بۇ ياققا قارىدى، ئايلىنىپ ئالدى تەرىپىگە ئۆتتى.

— پادا، پادا، پادا، نېمىدېگەن سەمرىگەن بۇ - ھە، تۇرغۇزغىنە بۇنى، مەن ئۆكۈز بالىسىنىڭ مۇنداق سەمرىگىنىنى كۆرمىگەن.

— ھۆش - ھۆش، چۇھۇي، ھۆش  
ئۆكۈز ئېرىنچەكلىك بىلەن ئىرغاڭلاپ ئورنىدىن تۇردى.  
باي ئۆكۈزنىڭ بېقىنلىرىنى تۇتۇپ كۆرگەندى، قولغا غىچچىدە  
ماي ئۇرۇلدى.

— پاھ، پاھ، تۇلۇمدەك سەمرىپتۇ بۇ، تۇلۇمدەك، ئۇس-  
تىدە تۇخۇم تۇختايدۇ بۇنىڭ!  
— بىچارە بالا كۆپ ئەجىر قىلىپ باقتى بۇنى، ئەجىرىسىگە  
لايىق ئوبدانلا سەمرىپ قالدى.

— بۇ ئۆكۈز سىزنىڭ ئەمەسمۇ؟ — جاۋ جۇنگۇەننىڭ  
تېخى جاۋاب ئالماي تۇرۇپلا كۆزلىرىدىن ئوت ياندى، لەۋلىرىنى  
تامشىدى.

— مېنىڭ ئەمەس، — دېدى ئەختەمباي جاۋ جۇنگۇەنگە  
قايرىلىپ قاراپ، — جامالىدىن دېگەن بىزنىڭ مالايىنىڭ.  
— شۇنداقمۇ، — جۇنگۇەننىڭ كۆزى قىزاردى، —  
ياخشى بولدى، بەك ياخشى بولدى. مەن مۇشۇنداق بىر سېمىز  
مالنى ئىزدەپ يۈرەتتىم، بۇ ئۆكۈزنىڭ ماڭا ئۇچراپ قالغىنىنى  
قاراڭا، تەلىيم بار ئىكەن، باي.

— بۇ ئۆكۈزگە كۆزىڭىز چۈشۈپتۇ - دە؟  
— مۇنداق گەپ، — دېدى ئۇ كۆڭلىدىكىنى ئايان قىل-  
لىپ، — بىرنەچچە كۈندىن كېيىن، بىزنىڭ خوتۇننىڭ سىڭ-  
لىسىنىڭ تويى بولىدۇ، مۇشۇ ئۆكۈزنى تويدا سويساق بەخۇدۇك  
يېتىدۇ، تويى باياشات ئۇزىتىۋالىمىز ئەمەسمۇ، بۇ يەرگە سىز  
بىلەن بىللە كەلگىنىم ياخشى بوپتىكەن.

باي ھەيران بولۇپ ئۇنىڭغا قارىدى:  
— توي قىلىشىڭىز قولىمىزدىن كېلىشىچە ياردەم قىل-  
مىز، جۇنگۇەن. بۇ ئۆكۈزنى جامالىدىن بەرمەسىكىن، ئۇنىڭ-  
غىمۇ مۇھىم ئىشقا كېرەك.

— بېرىدۇ، باي، بېرىدۇ، بەرمەي ھەددى ئەمەس، مەن

كۆزۈم چۈشكەن نەرسىنى ئالماي قويمايمەن. مەنمۇ پۇل بېرىدەن ئەمەسمۇ، توپىدىن كېيىن ئوبدان رازى قىلىمەن، ئۇنى. باي ئويلىنىپ قالدى: «بۇ چاتاق ئىش بولدىغۇ، توپىدىن كېيىن پۇل بېرىمەن دېگىنى بىلەن بەرىبىر بەرمەيدۇ، مەن بىلمەمدىم بۇلارنى، ئەمدى نېمە ئىش يۈز بېرىدۇ؟ ئەختەمباي ھەربىي ئەمەلدارنى جاڭزىسىغا باشلاپ كېلىپ، جامالىدىننىڭ مېڭىبىر جاپا بىلەن باققان ئۆكۈزىنى ئۇنىڭغا بېرىۋېتىپتۇ، دېگەن گەپ - سۆز تارقىلىدۇ، دېھقانلار مېنى نېمە دەرد؟ ئەل ئىچىدە. كى ئىناۋىتىم يەرگە ئۇرۇلماسمۇ؟ ھەممە ئىشتا مېنىڭ ئاغزىمغا قارايدىغان خەق ئەمدى كۆزگە ئىلماس بولۇپ قالماسمۇ؟ . . . بۇلارمۇ بەك ئەدىگىلى تۇردى، ئوچۇق - ئاشكارا مۇشۇنداق زورلۇق قىلسا قانداق بولىدۇ، بىز خەققىلا مۇشۇنداق قىلىۋاتىدۇ - ھە. . . ئۇنىڭ ئۈستىگە جامالىدىننىڭ مېجەزى ئەسكى، باي ھەربىي ئەمەلدارغا خۇشامات قىلىپ، ئۆكۈزۈمنى ئۇنىڭغا بېرىدۇ ۋەتتى، دەيدۇ - دە، ئەلنىڭ ئاغزىنى ئېتىۋالغىنى بولامدۇ؟ . . . بىچا - رە بالغا ئۇۋال بولىدىغان بولدى.»

— ئۆكۈزۈنى سىزنىڭ چوڭ قورۇغا ئاپىرئەتسۇن، مەن ئەتە سەھەر ماڭمىن، — دېدى جۇنگۇەن قولىنى شىلتىپ. بۇ گەپنى ئاڭلاپ بوۋاينىڭ ئىچى قاراڭغۇلاشقانداك بولدى - دە، جۇنگۇەنگە يەر تېگىدىن كۆزلىرىنى ئالايىتىپ قارىدى.

— ھە، قارايسەنغۇ؟

— ماقۇل.

— ماقۇلۇڭنى قوي، ھازىرلا ئاپىرئەت!

بوۋاينىڭ خوجايىنى ئەختەمباي بولسىمۇ، لېكىن ھازىر ئۇنىڭغا جۇنگۇەن خوجايىنلىق قىلماقتا ئىدى.

— قوناقنى توخۇلار بېزەپ قىلىۋېتىر، كەچقۇرۇن ئاپار.

ساممىكىن دەيمەن، — دېدى بوۋاي جامالىدىننىڭ كېلىشىنى

كۈتۈپ .

جۈنگۈەننىڭ ئاچچىقى كەلدى :

— بويۇن تولغىما، مەن بىلەن سودىلاشماقچىمۇ سەن -  
هە! توخۇلارغا خوتۇنۇڭ قاراپ تۇرسۇن، ئاچچىق قوتاندىن ئۆ -  
كۈزنى! — ئاندىن ئۇ دەپمى ئىچىگە چۈشۈپ كەتكەن ئەختەمبايغا  
قاراپ دەيدى، — خوش، باي، مۇشۇنداق گەدەنكەشلەرنى ئىش -  
لىتىۋاتامسىز؟

ئەختەمباينىڭ ئۆز مالايلرىغا جۈنگۈەننىڭ خوجايىنىلىق قىل -  
لىۋاتقىنىغا سەل ئاچچىقى كەلدى ئەتىمالىم، بوۋايىنى ئاقلدى:  
— بوۋاي ياۋاش ئادەم، ھالال ئىشلەيدۇ. ئۇ جاڭزىنىڭ  
كۆزەتچىسى، ئۆزلۈكىدىن قوناقلارنى قۇرۇتۇۋاتقىنىنى كۆرمىد -  
دىڭىزمۇ؟

— مالايلارنى چىڭ تۇتۇش كېرەك، بوش تۇتسىڭىز بېشىد -  
ئىزغا چىقىۋالىدۇ.

بوۋاي ئۆكۈزنى ئېلىپ چىقتى. باي بىلەن جۈنگۈەن ئاتلىد -  
رىغا مىنىدى - دە، ئۆكۈزنى يېتىلىگەن بوۋايىنى ئالدىغا سېلىپ  
مەھەللە تەرەپكە يۈرۈپ كەتتى.

چۈشتىن كېيىن ھاۋا تۇتۇلۇپ كەتتى. غەرب تەرەپتىن  
ئاچچىق شامال ئۇرماقتا ئىدى. ئاسمان يۈزىنى قارامتۇل كۆكۈچ  
بولۇتلار قاپلاپ كەتكەنىدى. قار ئۇچقۇندامدۇ، يامغۇر تامچىلام -  
دۇ، ھېچكىم ئۇنى ئويلىغىنى يوق، جۈنگۈەن بۈگۈنكى ئولجىد -  
سىدىن ئىنتايىن خۇشال، ئەختەمباي غەمكىن، بوۋاي غەزەپلىد -  
نىپ كېتىپ بارماقتا ئىدى. ئاشلىقى ئورۇلۇپ بولغان ئېڭىزلار  
سارغىيىپ ياناتتى. ئېڭىزلاردا قوي - كالىلار ئوتلاپ يۈرەتتى.  
يېڭىندەك سانجىلىۋاتقان سوغۇقتىن شۇمشەدەپ قالغان پادىچى  
بالىلار ئۆيگە قايتىشنىڭ غېمىدە دەممۇ دەم ئەتراپىغا، تۇتۇلۇپ  
كەتكەن ئاسمانغا قارايتتى.

بوۋاي كۈن ئولتۇرماستا خۇددى ماتەمدار كىشىدەك بېشىنى

سېلىپ قايتىپ كەلدى. بىردەمدىلا ئۇنىڭ كۆزلىرىمۇ ئولتۇرۇ-  
شۇپ كەتكەندى. «باي ئۆكۈزنى جامالىدىن بەرمەسمىكىن،  
دېسە، ئۇ، بېرىدۇ، بەرمەي ھەددى ئەمەس، دەيدا، — دەپ  
ئويلانماقتا ئىدى بوۋاي، — نېمىدېگەن مۇتەئەملىك بۇ، قاراڭ-  
لار ئۇنىڭ يوغۇرۇپ كەتكىنىنى، بىر كۈنى بولمىسا بىر كۈنى  
بېشىنى يەيدۇ ئۇ. نېچىسلار!» تۇل خوتۇننىڭ ئوغلى جامالىدىن-  
نىڭ بۇ ئۆكۈزنى قانچىلىك جاپا ۋە قانچىلىك ئۈمىد بىلەن  
بېقىپ سەمرىتكەنلىكىنى ئۇ ياخشى بىلەتتى. «تېخى ئوبدان  
رازى قىلىمەن دەيدا، ئۇششۇقلار، رازى قىلامدۇ، رازى قىل-  
دىغان بولسا نېمىشقا جامالىدىن كەلگۈچە تۇرۇپ تۇرمايدۇ،  
ئوغرىلىغاندەك قاچىدۇ؟ . . . — دەپ ئويغا كەتتى ئۇ يەنە، —  
ئالغىنى ئالغان، بۇلىغىنى بۇلىغان، جامالىدىن ھەققىمنى بەر-  
مەسەن، دەپ ئۇنىڭ ئالدىغا بارسىچۇ قېنى، خورلىنىدۇ، ئاھا-  
نەت ئاڭلايدۇ، تاياق يەيدۇ، زورلۇقنى شۇ چاغدا كۆرىدۇ.  
قانداق زامان بولۇپ كەتتى بۇ ھە، ھەرقانداق ناھەقچىلىكنىڭ  
سورنىقى بولمايۋاتىدۇ. . . بىرنېمە ياغىدىغاندەك قىلىدۇ، قوناق-  
لارنى يىغىۋېتەي. « بوۋاي يېيىلغان قوناقلارنى يېغىشقا كىرىشتى.  
ھايال قىلماي جامالىدىنمۇ سامان باسقان ھارۋىسىنى ھەي-  
دەپ يېتىپ كەلدى. يىگىرمە ياشلارغا كىرىپ قالغان جامالىدىن-  
نىڭ بويى ئېگىز، ئورۇق، مىجەزى چۈس ئىدى. بولۇنغان بۇ  
ئىشلارنى ئاڭلىسا، ئۇنىڭ چېچىلىپ، دەرھال سەپرايى ئۆرلەپ  
كېتىدىغانلىقىنى ئۇ ئوبدان بىلەتتى. شۇڭا، بوۋاي ئۇنى چاي  
ئىچىۋالسۇن، دەپ ئۇ ھەقتە ئېغىز ئاچمىدى. قورسىقى ئېچىپ  
كەتكەن جامالىدىن ھېچ نەرسىگە قارىماي، خۇددى بىر ئىشقا  
ئالدىراۋاتقان ئادەمدەك چايىنى تېز ئىچىشكە باشلىدى. بىراق،  
تۇيغۇن بالا بىرنەرسىنى سەزدى ئەتىمالىم، بوۋايغا لىپ - لىپ  
قاراپ:

— ھەي، بوۋا، بۈگۈن سۇلتىيىپىلا قاپسەنغۇ؟ — دېدى.

— ھە، بالام، — دەدى بوۋاي مەيۈس ھالدا، —  
بەربىر ساڭا دەيدىغان گەپ، ئۆكۈزىڭنى بىر ھەربىي ئەمەلدار  
ئېلىپ كەتتى.

ئۇ چايناپ بولغان نېنىنى يۇتمايلا ھەيران بولغان ھالدا  
بوۋايغا ئىتتىك قارىدى:

— نېمە دەيسەن... نەنىڭ ئەمەلدارىكەن ئۇ؟

— بىلمەيمەن، ئەختەمباينىڭ ئۆيىدە بىر قېتىم كۆرگەن  
ئىدىم، باي بىلەن بىللە كەلگەنىكەن.

— نېمە دەۋاتىدىغانسەن، نېمە گەپ بۇ؟

— راست، بالام، ماڭا ھەيدەتكۈزۈپ ھېللا ئېلىپ كەت-

تى، مەن چوڭ قورۇدىن ھازىرلا كەلدىم.

— نېمىشقا ئېلىپ كەتتى؟ — جامالىدىن ئالدىدىكى

ئىچىپ بولمىغان چېينى نېرىراق سۈرۈپ قويدى.

— شۇ، سېمىزلىكىگە كۆزى چۈشتى - دە، سىڭلىمنىڭ

تويىنى قىلاتتىم، ئۇنى ئوبدان رازى قىلىمەن، دەيدۇ.

جامالىدىن چېينى تاشلاپ چاچراپ ئورنىدىن تۇرۇپ

كەتتى - دە، ھارۋىدىن ئاتنى چىقىرىشقا باشلىدى.

— ئەكېتىۋېرىدىغان باغنىڭ ئالمىسىمكەن ئۇ، ھەربىي

ئەمەلدار توي قىلسا ئۇنىڭغا مال كەممۇ، ئەختەمباي گەپ قىل -

مىدىما؟ — جامالىدىن جىلە بولۇپ، يۈزلىرى تاتىرىپ، ئارد-

دەك قوللىرى تىترەپ كەتتى.

— گەپ قىلدى، جامالىدىن بەرمەسىمكەن، توي قىلسى-

ڭىز قولىمىزدىن كېلىشىچە بىز ياردەم قىلايلى، دەدى، نەدىكى-

نى، گېپىنى ئاڭلىمىدى. ماڭمۇ چاپسان ماڭ، دەپ بىرمۇنچە

ئاھانەتلەرنى قىلدى. مەن نېمە دېيەلەيتتىم، بېلىدە تاپانچىسى

تۇرسا...

جامالىدىن ھارۋىدىن ئاتنى تېزلا چىقاردى.

— ئۇ ھەربىي ئەمەلدارغا سىلىق گەپ قىل، بالام،



ئۆزۈڭنى، ئاپاڭنى ئويلا، قانچە قىلغان بىلەن...  
بوۋاينىڭ كۆز ئالدىغا نۇرغۇن ئىشلار گەۋدىلىنىپ كەلگە-  
ندى. ئۇ بېشىدىن ئىسسىق - سوغۇقنى كۆپ ئۆتكۈزگەن،  
كۆپىنى كۆرگەن، ھاياتىدا باي - بەگلەر بىلەن، ئەمەلدارلار  
بىلەن ناھەق ئىشلار ئۈچۈن ئېلىشقانلارنىڭ تەقدىرىنىڭ نېمە بولغانلىقى-  
نى ئۆز كۆزى بىلەن تالاي قېتىم كۆرگەن. جامالىدىننىڭ مۇشۇ ئىش  
بىلەن بىرەر يامان ئاقىۋەتكە قېلىشىنى خالىمايدۇ - دە،  
جامالىدىن تەرلەپ كەلگەن ئاتنى ياۋداق مىندى - دە،  
مەھەللە تەرەپكە قاراپ چاپتى.

— توقۇم سېلىۋالساڭچۇ؟ — بوۋاي ئۇنىڭ كەينىدىن  
ۋارقىراپ قالدى. لېكىن، ئۇنىڭ قۇلىقىغا ھېچنېمە كىرمەيتتى.  
ئۇ پەقەت «بۇلار نېمانچە بوزەك قىلىدۇ بىزنى - ھە؟»  
دەپ ئىچ - ئىچىدىن يېنىپ كېتىپ باراتتى.

جامالىدىن بۇ يىل ئەتىياز بايغا چاڭگۇڭ تۇرغاندا مۇنداق  
كېلىشكەندى: باي ئۇنىڭ ھەققىگە بىرقۇر ماتا كۆڭلەك -  
تامبال، تۆت خۇ ئاشلىق، بىر تاي بەرمەكچى بولغان. ئۇ تايىنىڭ  
ئورنىغا مۇشۇ غونان ئۆكۈزنى كۆرسەتكەن، شۇ چاغدا جامالىدىن  
غونان ئۆكۈزنى كۆرۈپ ئىككىلىنىپ قالغانىدى. چۈنكى، ئۆكۈز  
شۇقەدەر ئورۇق ئىدىكى، ئارانلا يەر دەسەپ تۇراتتى. ئۈچ -  
تۆت ئايدىن بېرى ئۆكۈزنىڭ ئىچى سۈرۈپ قانچە قىلىسىمۇ توخ-  
تىماي، جېنى ئارانلا قالغانىدى. باي ئەنە شۇ ئۆكۈزنى بېرىپ  
قۇتۇلماقچى بولغانىدى.

جامالىدىن ئۆكۈزنىڭ چوڭلۇقىغا قىزىقىپ، ئۆلەرمەنلىكىدە-  
دىن يالتىيىپ ئىككىلىنىپ قالغاندا، باي:  
— قورقما، كېسەل باشقا، ئەجەل باشقا، تۈزۈلۈپ كەتسە  
بىرنەچچە تايىنىڭ پۇلىغا يارايدۇ، — دېدى.

— تۈزۈلۈپ قالسىغۇ، سىلى ئېيتقاندەك نالە گۆش،  
بولمىسا سەككىز - توققۇز ئايلىق ئىش ھەققىم شامالغا ئۇچۇپ

كەتمەمدۇ؟

— ئۆكۈزنى ئۆزۈڭ بىلەن بىللە جاڭزىغا ئېلىپ كېتەن. سەن، كەچ كىرگۈچە ئوتلايدۇ، ئاخشىمى - ئەتىسى ئاتلاردىن ئاشقان بوغۇز بىلەن باق، ئەجرى تاپسا ئالامەت مال بولىدۇ بۇ. جامالىدىن ئۆكۈزنىڭ بويىغا قىزىقىپ قالغانىدى.

— ئالسام ئالاي، پېشانەمدىن كۆردۈم، — دەيدى جامالىدىن. بىدىن بايغا قاراپ، — ئۇنداق بولسا، گەپنى جىڭ، پىششىق قىلايلى. ناۋادا پەلەك ئوڭغا تارتىپ بۇ جىنازىغا جان كىرىپ قالسا، كۆز قىزىرىدىغان ئىش بولماس.

— توختام تۈزىمىز ئەمەسمۇ، توختام، تىۋل خوتۇننىڭ بالىسى دەپ راپاۋەت قىلغانىنى بىلمەيدىكەنسىنا، ئەخمەق بالا، — دەيدى باي ئۆكۈزدىن قۇتۇلۇشنىڭ ئامالىنى ئويلاپ. شۇ بويىچە بىر - ئىككى مۆتىۋەرنىڭ ئالدىدا خەت توختام قىلىنىپ پۈتۈشكەندى.

جامالىدىن كىشىلەردىن ئاڭلىغىنى بويىچە ئۆكۈزگە ھەر-كۈنى بۇغداي كېپىكىگە تۈزنى ئۆتكۈزۈپ ئادا پ چېلىپ، تېرىق-تەك كۆكتاشنى سوقۇپ، ئادا پقا ئارىلاشتۇرۇپ ئىچكۈزۈپ تۇردى. زېرىكمەي بىر ئايدىن ئارتۇق ۋاقىت باققاندىن كېيىن، ئۆكۈزنىڭ ئىچى سۈرۈشى سەللىمازا ساقىيىپ، كۈندىن - كۈنگە سەمىرىشكە باشلاپ، بۈگۈنكىدەك باينىڭ كۆزىنى ئەمەس، ئەمەلدارنىڭ كۆزىنى قىزارتقۇدەك ھالغا كەلگەندى. جامالىدىننىڭ كۈنلىرىمۇ ئاز قالغان، ساماننى توشۇۋەتسە قالغان ھەققىنى ئېلىپ كەتمەكچى، غونان ئۆكۈزنى سېتىپ بۇ يىل قىش كىچىك ئانىسىنىڭ قىزىغا ئۆيلىنىشنى كۆڭلىگە پۈكۈپ يۈرەتتى. قېرىشقانداك ماۋۇ پېشكەللىكىنى قارىمادىغان.

جامالىدىن ئەختەمباينىڭ ھەشەمەتلىك دەرۋازىسى ئالدىغا كېلىپ توختىدى. ئاتتىن ئىرغىپ چۈشتى - دە، ئۇنى دەرەخكە باغلاپ قويۇپ ھويلىغا كىرىپ كەلدى. ھويلا ئىچى جىمجىت

بولۇپ، ئارىلاپ ئاتنىڭ پۇشقۇرغىنى ئاڭلىنىپ تۇراتتى. «ياخشى، — دەپ ئويلىدى ئۇ، — ئۆكۈزۈمنى تېخى شەھەر-گە ئېلىپ كەتمەپتۇ» ئۇنىڭ پۈتۈن ئەزايى - بەدىنى غەزەپتىن تىترەپ، كۆزلىرىدىن ئوت چاقناپ تۇراتتى. يۈزلىرىمۇ تاتىرىپ كەتكەنىدى. ئۇ ئۇياق - بۇياققا قارىدى، كۆزىگە ھېچكىم چېلىق-مىدى. «ئۆيگە كىرەيمۇ ياكى مەشەگە چاقىرايمۇ، — دەپ ئويلىماقتا ئىدى ئۇ، — نېمىشقا چاقىرىمەن، ئۆكۈزۈمنى ماڭا گەپ - سۆز قىلماي ھەيدەپ كەتكەنكەن، ئۇنداقتا مەنمۇ ئۆزۈم-نىڭ مېلىنى ئۇلارنى چاقىرىپ سوراپ ئالاتتىممۇ؟ ھەرگىز چاقىرمايمەن. مەنمۇ ھەيدەپ كېتىۋېرىمەن، شۇنداق قىلغىنىم يوللۇق. تايىنلىق ئۆكۈزۈم قوتاندىدۇر.»

جامالىدىن ئۇدۇل قوتانغا قاراپ ماڭدى. ئۇنى دېرىزىدىن كۆرۈپ قالىدىمۇ ياكى ئاياغ تۇشىنى ئاڭلىدىمۇ ئەختەمباي ئۆي-دىن چىقىپ قالدى. جامالىدىن ئاچچىقى بىلەن بايغا بىر قارىدى - دە، قوتانغا قاراپ ماڭىۋەردى. باي ئۇنىڭ ئەلپازىنىڭ ئوساللىقى-نى كۆرۈپ، سەل چۆچۈپ قالدى، ئەمما زورغا كۈلۈمسىردى. — توختا بالام، خوش، بۇياققا كەپسەن، ئۆيگە كىر، — دېدى ئەختەمباي يېنىك قەدەم تاشلاپ كېلىپ.

جامالىدىن توختىدى، لېكىن ئۇنىڭ چىرايىدا قان قالمى-غان، پۈتۈن بەدەنلىرى جالاقلاپ تىترەيتتى. — ئەمەلدار بولسا بۇلىۋالدىغان ئىشىمكەن؟ مەن ئۆكۈ-

زۈمنى ئېلىپ كەتكىلى كەلدىم، ئېلىپ كېتىمەن!  
— راست، ئۆكۈز سېنىڭ، بۇنى ھەممە بىلىدۇ، لېكىن جاۋ جۈنگۈەنگە كېرەك بولۇپ قاپتۇ...

— كېرەك بولۇپ قالسا، ئەكىتىۋېرىدىغان گەپمىكەن، بۇغۇ ئۆكۈز، ئەنە ئاۋۇ چۈجە - خورازنىڭمۇ ئىگىسى بار.  
— ئۇ دېگىنىڭ توغرا بالام، جاۋ جۈنگۈەن سىڭلىسىنىڭ تويىنى قىلماقچىكەن، سېنى ئوبدان رازى قىلىمەن، دەيدۇ.

— ئۆكۈزۈمنى ئېلىپ كەتكەن سىلى ئەمەس، باي ئاتا، سىلى بۇ ئىشقا ئارىلاشمىسىلا، ئۆكۈزۈمنى ئۇ قانداق ئېلىپ كەتكەن بولسا، مەنمۇ شۇنداق ئېلىپ كېتىمەن. ھېلىغۇ سىڭلىد-سىنىڭ تويىنى قىلىدىكەن، ئانىسىنىڭ تويىنى قىلىسىمۇ ئۆكۈ-زۈمنى بەرمەيمەن! ئەمەلدارلار ماڭا ئۆكۈز بېقىشىپ بەرمىگەن. شۇ ئەسنادە ۋاڭ - چۇڭنى ئاڭلاپ، ئۆيدىن جاۋ جۇنگۇەن چىقىپ قالدى - دە، جېدەلنىڭ چوڭى چىقتى. ئىككى ئوتتۇرىدا ۋارقىراش، تىللىشىش باشلاندى ھەتتا جۇنگۇەن بىر پاي ئوقۇمۇ ئاتتى.

## 2

ئەنۋەر ئەپەندى قىشنىڭ ئۇزاق كېچىلىرىنى ئۆزىنىڭ يېڭى دوستلىرى بىلەن مۇڭدېشىپ - سەردىشىپ ئۆتكۈزىدىغان بول-دى. ئۇنىڭ دوستلىرى كۆپىيىپ قالدى. يېڭى دوستلار بىلەن ئۆتىدىغان قىزىق سۆھبەتلەر كۆپىنچە ئۆزىنىڭ يانقىدا، بەزىدە كېۋىرنىڭ ئۆيىدە بولاتتى، سۆھبەتكە كېلىدىغانلارمۇ ئۆز قەرە-لىدە كېلىپ تۇراتتى.

بۇ يىل قىش نادەم ئىككىنچى سىنىپتا ئوقۇۋاتقان چېغىدا ئەختەمباي ئۇنى مەكتەپكە بېرىشتىن توختاتتى.

— قورۇنىڭ ئىشلىرىغا ئۈلگۈرەلمەس بولۇپ قالدىڭ، ساۋاتىڭمۇ چىقىپ قالدى، قالغىنىنى ئۆزۈڭ تېپىۋالسىن، ئە-قىللىق بالىغۇسىن، — دېدى. باينىڭ بىر يىلدىن ئۇشۇقراق تېۋىپقا داۋاليتشى بىلەن ۋارىسجاننىڭ سەۋدايلىقى ئوڭلىنىپ قالغانىدى. نادەمنىڭ ئۇنىڭغا ھەمراھ بولۇپ مەكتەپكە بېرىش-نىڭ ھاجىتى قالمىدى. ئۇنىڭ ۋارىسجانغا يېرىم كۈن ھەمراھ بولۇپ مەكتەپكە بارغانلىق ۋاقتىنى باي كېچىسى جۇۋاز ھەيدى-تىپ تۆلىتىۋالغاندا، نادەم باينىڭ خۇپىيانە سىرىنى بىر چۈشەند-

گەن، مانا ئەمدى تېخىمۇ چوڭقۇر چۈشەندى. گايىتنىڭ ئېيتقان سۆزلىرىنىڭ ناھايىتى توغرىلىقىنىمۇ ئۇ تازا ئېنىق بىلدى. مانا مۇشۇ ئىشتىن كېيىن ئادەم ئەنۋەر ئەپەندىنىڭ ياتىقىغا پات - پاتلا كېلىپ پاراڭلىشىدىغان بولۇپمۇ قالغانىدى. باشقىلارمۇ ئەپەندىنى كۆپ يوقلايدىغان، ئىزدەيدىغان بولدى.

ئۇلار بۈگۈن كېۋىرنىڭ ئۆيىدە تا يېرىم كېچىگىچە قىزىق پاراڭغا چۈشۈپ كەتتى.

جامالىدىن كېۋىرگە قاراپ:

— كېۋىركا، بۈگۈن پەيزىڭ يوقتەك تۇرىدىغۇ، كەم بولۇپ قالدىمۇ نېمە؟ — دېدى.

— ئىككى چىنە بوزىغا ئېغىز تەگمىسە، — دېدى گايىت كۈلۈپ، — بۇنىڭ پەيزى ئۇچۇپ كېتىدۇ - دە.

— ھە، بىز دۇنيانىڭ ھەممە نېمىسىدىن كەچكەن ئادەم مانا، ئالدىڭلارغا بىر چىنە چاي قويالمايمىز يا يۈگۈرۈپ قوپۇپ چاي قاينىتىپ بېرىدىغان خوتۇن يوق، — دېدى كېۋىر بۇرۇتتى. نى سىلاپ تۇرۇپ، — بىزگە خوتۇنمۇ شۇ، بالا - ۋاقىمۇ شۇ، ئۆي - جاھانمۇ شۇ دېگەن، بۇزىدىن باشقا نېمە بار ئەمدى؟

— كېۋىر كامىنىڭ تەركىدۇنياچىلىقىنى تاشلاپ ئىچكۈلۈككە يېقىنىمۇ كەلمەيدىغان چاغلىرى كېلىدۇ، ئۇ چاغدا بوزاڭنى زور - لاپمۇ ئىچكۈزەلمەيسەن، — دېدى ئەنۋەر مەنىلىك قىلىپ.

— توغرا ئېيتتىڭ ئۇكا، جاھان تۈزەلسە، بىزمۇ تۈزۈ -

لۇپ كېتىمىز، — دېدى كېۋىر.

ئەنۋەر ئەپەندى: جاھاننى بىرى تۈزۈپ بەرمەيدۇ، ئۇنى تۈزەيدىغان سەن بىلەن بىز دېمەكچىدى، بىراق نېمىشىقىدۇر توختاپ قالدى.

گايىت دېدى:

— كېۋىر، جامالىدىن ھېلىقى ھەربىي ئەمەلدارنى راسا كېلىشتۈرۈپ ئوخشانتقان كۈنى، سېنى جامالىدىننىڭ سالامەتلى -

كى ئۈچۈن دەپ تازا ئىچتى دەيدىغۇ؟

— راست ئاداش، راست، خۇشاللىقىمدا راسا ئىچىپتەن -  
مەن، — دەدى ئۇ جامالىدىنغا قاراپ.  
— بۈگۈن نادەم كېلەلمەدۇ نېمە، مۇشۇ چاغدىچە  
يوق، — دەدى ئەنۋەر بىتاقەت بولۇپ، ھەممىنىڭ كۆزى ئىدى.  
شىكتە ئىدى.

كېۋىر جامالىدىنغا قاراپ:

— ئۇكا، خەقلەردىن يېرىم ياتا ئاڭلىدۇق، ئۆز ئاغزىڭ  
بىلەن بىر ئېيتقىنە، ھەربىي ئەمەلدارنى زادى قانچىلىك ئوخ -  
شىتالىدىڭ؟ — دەدى.

— مەن ئوخشاتقاچقا، سەن ئىچكەنسەن، — دەدى جاما -  
لىدىن. باشقىلار پاراقىدە كۈلۈپ كەتتى.

ئەنۋەر ئەپەندى سۆھبەتنى كۆڭۈلدىكىدەك باشلىۋېلىش ئۈ -  
چۈن ھېلى ئېيتىلغان سۆزلەرنى تەكرارلاپ دەدى:

— قېنى، جامالىدىن سۆزلىگەنە، ھەربىي ئەمەلدار ئۆ -  
كۈزۈڭنى تارتىۋالغاندىن كېيىن، زادى نېمە ئىش بولدى؟

يۈرەكتىن ئۇرغۇپ چىققان ئەقەززالىق بىلەن ھەممە ئۇنىڭ  
ئاغزىغا قارىدى. جامالىدىن ھەم كىشىنى ئېچىندۈرىدىغان ھەم  
غەزەپلەندۈرىدىغان ئىشنى سۆزلەشكە باشلىدى:

— بىنەمدىن سامان توشۇۋاتقان مەزگىلىم ئىدى. بىر  
كۈنى سامان بېسىلغان ھارۋىنى ھەيدەپ جاڭزىغا كەلسەم، باي  
تەلەتى سۆرۈن بىر ھەربىي ئەمەلدار بىلەن جاڭزىغا كەپتىكەن،  
ھەربىي ئەمەلدارنىڭ كۆزى مېنىڭ ئۆكۈزۈمگە چۈشۈپ، ئۇنى  
ھەيدەپ كېتىپتۇ. بۇ گەپنى ئاڭلاپ بېشىمدىن تۈتۈن چىقىپ  
كەتتى. ھارۋىدىن ئاتنى چىقىرىپ ياۋداق مىنىدىم - دە، مەھەل -  
لىگە ئۇچقاندەك يېتىپ باردىم. ئەلپازمنى بۇزۇپ ئەختەمباي -  
نىڭ قورۇسىغا كىردىم. ھېلىمۇ ياخشى ئۆكۈزۈمنى تېخى شە -  
ھەرگە ئېلىپ كەتمىگەنكەن. باي پەيدا بولۇپ:

— بالام، ئۆكۈزۈڭنى جاۋ جۈنگۈەن ھەيدەپ كەلدى، توپغا سويماقچىكەن، سېنى ئوبدان رازى قىلمەن، دەۋاتىدۇ. جېدەل چىقارما، ئۆزۈڭنى ئايا، ھازىر ئۇلارغا گەپ قىلىش بۇياقتا تۇرسۇن، تىكىلىپ قاراپ قويساڭمۇ تۇتىدىغان بولۇۋالدى. ئۇ سېنى رازى قىلمىسا مەن رازى قىلاي، ئۇنىڭ ئورنىغا باشقا مال بېرەي، سەن جاڭزىغا كېتىۋەر، گەپ قىلما بالام، گېپىمنى ئاڭلا، — دېدى.

— ئەمەلدار بولسا بۇلىۋالدىغان گەپمىكەن، ئۆكۈزۈمنى ھەرگىز بەرمەيمەن، ئۆز مېلىمغا ئۆزۈم ئىگە بولالمايدىم، — دېدىم. — دە، قوتانغا قاراپ ماڭدىم. ئۇڭسىلى ئۆچكەن باي ئالدىمنى تورىۋالدى:

— ئۇنداق قىلما بالام، جاۋ جۈنگۈەن چىقىپ قالسا جېدەل-نىڭ چوڭى چىقىدۇ.

قورۇدىكى ۋاڭ - چۇڭنى ئاڭلاپ، ئۆيدىن جاۋ دېگەن ھەربىي ئەمەلدار چىقتى. ئۇ پېشايۋاندا تۇرۇپ، بىزگە مەڭسىتە-مىگەن نەزىرىدە قاراپ:

— ھە، نېمە گەپ بۇ، بۇ كىم بولىدۇ، — دېدى. باي: — بۇ، ئۆكۈزنىڭ ئىگىسى، جاڭزىدىكى جامالىدىن دېگەن بالا، ئۆكۈزۈمنى كىم ئالدى، ئوقۇپ باقاي، دەپ كەپتۇ، — دېدى.

— ئۆكۈزۈنى مەن ئالدىم، ماڭا كېرەك بولۇپ قالدى، — دېدى جۈنگۈەن، — سەن كېتىۋەر، كېيىن ھەققىڭنى بېرىۋېتىمەن.

— ئۆكۈز ماڭمۇ كېرەك، ئۇنىڭغا كىمىنىڭ كۆزى چۈش-سە ئەكېتىۋېرىدىغان ئىش نەدە بار ئىكەن، سىزنىڭ قانۇنىڭىزدا شۇنداق دېيىلگەنمۇ يا؟

— سەن تېخى ھالىڭغا باقماي قانۇندىن گەپ ئاچسەنغۇ، ساڭا قانۇندىن گەپ ئېچىشنى كىم قويۇپتۇ. ماڭ يۈگۈر، مالاى-

لىقىڭنى قىل!

ئاچچىقىم شۇنداق كەلدىكى، «سىز» لەشنى قويدۇم:  
— قېنى ئېيتقىنە، قانۇندا پۇقرالارنىڭ مال - مۈلكىنى  
ئەمەلدارلار خالىغانچە تارتىۋالسا بولۇۋېرىدۇ، دېيىلگەنمۇ؟ —  
دېدىم.

ئۇنىڭ جان - يېنى چىقىپ كەتتى:

— ئاغزىڭغا كەلگەننى جۆيلىمە!

— سەنمۇ خىيالىڭغا كەلگەننى قىلما!

— يوقال ھارىمى! جېدەل تېرىساڭ ساڭا ياخشى ئاقىۋەت

يوق!

— مەن مۇشۇ قورۇنىڭ مالىيى، نەدىن كەلدىڭ، ئاۋۋال  
سەن يوقال! سەن يوقالساڭ مۇشۇ جېدەلمۇ بولمايتتى.

ئىككىمىز ۋارقىرىشىپ - تىللىشىپ كەتتۇق. جۇنگۇەن  
پېشايۋاندىن چۈشمەي قوللىرىنى پۇلاڭلىتىپ جان - جەھلى  
بىلەن سۆزلىمەكتە ئىدى. ئەختەمباينىڭ چىرايى تاتىرىپ، نېمە  
قىلارنى بىلمەي ئۇياق - بۇياققا ماڭاتتى، ھېلى جۇنگۇەننىڭ  
ئالدىغا، ھېلى مېنىڭ ئالدىغا كېلەتتى، لېكىن نېمە دېيىشنى  
بىلمەيتتى، ئېغىزىنى گەپكە ئۆمەللەتتىيۇ، توختاپ قالاتتى.  
قورۇنىڭ تاملىرىدىن ئۇچۇپ چىققان ۋاڭ - چۇڭنى ئاڭلاپ،  
سىرتتا تۇرۇپ گەپ تىڭشاۋاتقان كىشىلەر قورۇغا بىر - بىرلەپ  
كىرمەكتە ئىدى.

— مېنىڭ مېلىمنى ئەكېتىدىغانغا سېنىڭ نېمە ھەققىڭ  
بار، بىراۋنىڭ مېلىغا زورلۇق قىلىشقا شۇنچە سۆلىتىڭ بىلەن  
يۈزۈڭ قانداق چىدىدى، ھەي نا ئەھلى، — ئادەمنىڭ غەزىپى  
كەلسە كۆزىگە ھېچنېمە كۆرۈنمەيدىكەن، ئۇنىڭ مۇرىسىدىكى  
ۋالىلداپ تۇرغان بەلگىلەر، مەيدىسىدىكى مېداللار، بىلىدىكى  
قاپلىق تاپانچىلىرى كۆرۈنمىدى.

— ئاغزىڭغا بېقىپ سۆزلە، ھارىمى، — دېدى ئۇ بىگىز



بارمىقى بىلەن مېنى جۈنۈپ تۇرۇپ، — ھېلى كۆرگۈلۈكۈڭنى  
كۆرسىتىمەن جۇمۇ، مېنى بوش چاغلما. . .  
— سېنىڭ ئۆمرۈڭ كىشىلەرگە مۇشۇنداق زورلۇق قىل-  
لىش بىلەن ئۆتۈپتىكەن — دە،

— ئەستاغپۇرۇللا. . . ئېغىرلىق قىلغاننى بىل، ھېلى  
پۇشايماق قىلىشقىمۇ ئۈلگۈرەلمەي قالسىن!

ئۇنىڭ چاشقاننىڭكىدەك كىچىك كۆزلىرى يېنىپ، كۆتمەك  
بۇرۇن تۆشۈكلىرى كېرىلدى، بىر ئورۇندا تۇرالماي تېپچەك-  
لەپ، يەر تېپىپ، ئۇياق — بۇياققا تاشلىنىپ غالۋارىدى، بويۇن  
تومۇرلىرى بىرلىك كۆپتى. مەن، ئۆزۈمنىڭ مېلىنى نېمىشقا  
سەندىن سوراپ ئالاتتىم، دېدىم — دە، ئۇنىڭ پوپوزىلىرىغا  
قارىماي قوتان تەرەپكە ماڭدىم.

— توختا، — دېدى ئۇ پېشايۋاندىن چۈشمەي، —  
بىلىپ قوي، قولغا چۈشكەن مالنى مۇنداق ئاسانلا بېرىۋېتىدىغان  
جاۋ جۇنگۇەن تېخى تۆرەلمىگەن. قېنى، قوتاندىن ئۆكۈنى  
ئاچىقىپ باققىنە، مەن بىر كۆرەي!  
مەنمۇ بوش كەلمىدىم:

— ئۆزى ئەجىر قىلىپ، بېقىپ ئۆستۈرۈپ تەييار قىلغان  
مالنى بۇلاڭچىغا بېرىۋېتىدىغان جامالمۇ تېخى تۆرەلمىگەن، سەد-

مۇ بىلىپ قوي، موللام ماڭا مۇنداق ئۆگەتمىگەن!

— پاھ، قالتىس گەپلەرنى قىپسەنا، جۈرئەتلىك يىگىت  
بويىسەن جۇمۇ سەن، — دېدى ھاياجانلانغان گايىت پانپېشىغا  
ئۇرۇپ.

ئەمەلدارنىڭ مۇتەئەملىكىدىن ئاچچىق ئۈچىمىگە يىغىلىپ  
قالغان گەپلەرنىڭ ھەممىسىنى ئايىماي چىقاردىم. ئەمەلدار زە-  
ھەر يۇتقان ئىلاندەك تولغىنىپ، ئاغزىغا كەلگەن گەپلەرنى چى-  
قىرالماي چىچاڭشىپ كەتتى. بىر ئازدىن كېيىن ئۆزىنى بىرقۇر  
ئوڭشاپ دېدى:

— ياخشىلىقنى بىلمەيدىغان ۋۇي ھايۋان! . . . ھەممىڭ ھايۋان! . . . يوقىلىش كۆزۈمدىن رودۇپايلا! . . .  
جامالىدىنغا بولدى قىل، گەپ قىلما، دەپ شەرەت قىلىۋات-  
قان كىشىلەر جۇنگۇەن قولىنى تاپانچىسىغا ئاپىرىشىغا كەپنىگە  
داچىدى.

— خەلقنىڭ شىللىسىگە مەنىۋالغان، قېنىنى شورايىدىغان  
سەندەك ئۆلەرمەنلەرنى رودۇپاي دەپسە بولىدۇ، كىشىنىڭ مېلىغا  
بىسوراق چاڭگال سالغان ئادەمنى ھايۋان، ياۋۇز بۆرى دەپىش  
كېرەك، ئۇقتۇڭمۇ ئوغرى، بۇلاڭچى!  
— يارايىسەن، ئوغۇل! مۇشۇنداق تىغدىن ئىتتىك گەپلەر-  
نى قىلىپ ئۆلۈپ كەتسەڭ نېمە ئارمان! — دەپى كېۋىر  
تاماكىسىنى قاتتىق شوراپ، — قورقۇش دېگەن خىيالىڭغىمۇ  
كەلمەپتۇ — دە.

— ئادەمنىڭ غەزىپى ئۆرلىسە، قورقۇش، ئېھتىيات قى-  
لىش، ئەندىشە دېگەنلەر ئۆزىنى كۆرسىتەلمەيدىكەن.  
— ئاغزىڭنى باس ھارمى، كىم بۇلاڭچى — ھە! . . .  
سەن كىمنىڭ ئالدىدا تۇرۇۋاتىسەن، ھازىر كۆرگۈلۈكۈڭنى  
كۆرسىتىمەن، — دەپى ئۇ تېپىرلاپ ۋە يېنىدىن تاپانچىسىنى  
سۇغۇرۇپ ئالدى. ئەختەمباينىڭ ئۆڭى ئۆچتى — دە، جۇنگۇەن-  
نىڭ ئالدىغا باردى.

— ئۇنداق قىلماڭ، جاۋ جۇنگۇەن، ئۇنى كەتكۈزۈۋېتەي،  
خۇدا ھەققى ئۇنداق قىلماڭ، ئۇ تۇل خوتۇننىڭ يالغۇز ئوغلى،  
ياشلىق قىلىپ. . .

ئۇ ئەختەمباينىڭ يالۋۇرۇشلىرىغا پىسەنت قىلماي تاپانچى-  
سىنى ئاتتى، بىراق ئاسمانغا قارىتىپ ئاتتى. يىغىلغان ئادەملەر  
تاپانچىنىڭ ئۇنىنى ئاڭلاپ ھويلىدىن دۈرىدە چىقىپ كېتىشتى.  
بىراق، مەن ئورنۇمدىن قوزغالمىدىم. ئاتساڭ ئاتارسەن، مۇند-  
داق خارلىنىپ ياشىغاندىن كۆرە، ئۆلگەنمۇ ياخشىغۇ، دەپ

ئويلىدىم.

ئۇلار جامالىدىننىڭ گېپىگە تازا بېرىلىپ، قىزىشىپ ئولتۇرغاندا، ئىشىك ئېچىلىپ نادەم كىرىپ كەلدى.

— تازا كېچىكتىڭغۇ؟ — دېدى بىرى.

— باي كۆلەڭگە بولۇۋېلىپ قوزغىلايمىدىم، چىراغنى ئۆچۈرۈپ ئۈزۈندىن كېيىن ماڭدىم، — دېدى نادەم ئىشىك تۈۋىگە جايلىشىپ. نادەم ئولتۇرغانلارغا ئاستا قارىدى، ھەممىدىن سىنىڭ چىرايىدا جىددىيلىك، قىزىقىش يېنىپ كەتكەنىدى. جامالىدىن سۆزىنى داۋاملاشتۇردى:

— شۇنداق قىلىپ، ئۇ پېشايۋاندىن چۈشۈپ مەن تەرەپكە ماڭدى. «مېنى ئىككى كاچات ئۇردى — دە، بويتۇ، ئۇرسا ئۇرسۇن، بىر باش بىلەنلا ئۇنى گاڭگىرىتىپ قويۇپ، راسا سالاى، دەردىمنى چىقىراي، ئاندىن قېچىپلا كەتسەم بولىدىغۇ، ئۇ مەندىن ئۆكۈزۈنى ئالغانغا خۇش، مەن ئۇنىڭدىن قۇتۇلغانغا خۇش بولمامدىم» دەپ ئويلاپ تۇرسام، نەدىندۇر ئاپام كىرىپ كەلدى. ئۇنىڭ كۆزلىرى ياش يۇقى ئىدى.

— ۋاي جېنىم بالام، ساق ئىكەنسەنغۇ، يۈر كېتەيلى، بولدى ئۆكۈزۈڭدىن كەچ. ماڭ بالام، «جان بولسا جاھان، ئاش بولسا قازان» دەپتىكەن، ھېلىمۇ ساق قاپسەن، بىر ئۆكۈزۈنى دەپ ئۆزۈڭنى سېلىپ بېتەرەمسەن، — ئاپام قاقشاپ تۆكۈلۈپ تۇراتتى، — ئۇلار بىلەن تەڭ بولغىلى بولامدۇ، ئەزىز بېشىڭ ئامان بولسا، ئۇنداق ئۆكۈزۈدىن نەچچىنى تاپسەن، — دەپ يالۋۇرغىلى تۇردى. ئاخىرى ئاپامنىڭ كۆڭلىنى ئاپام قورۇدىن چىقىتىم ۋە باغلاپ قويغان ئاتنى يېشىپ ئاپام بىلەن كەتتىم. ئادەم ئاتنىڭ زارىغا چىدىمايدىكەن.

— شۇنداق قىلىپ، سەككىز — توققۇز ئاي باققان، ھەقىقىيگە بېرىلگەن تامدەك ئۆكۈزۈمدىن ئايرىلىپ قالدۇم. بولغان ئىش مۇشۇ. دۇنيادىن قۇل بولۇپ ئۆتىدىغان ئوخشايىمىز، —

جامالدىن سۆزىنى توختاتتى - دە، ئۇلۇغ - كىچىك تىنىپ  
ھەم غەزەپلەنگەن ھەم مەيۈسلەنگەن كۆزلىرىنى سەپداشلىرىدىن  
قاچۇرۇپ يەرگە قاراپ ئولتۇرۇپ قالدى.

— شۇدە! — دېدى كېۋىر موخوركىسىنى قاتتىق شو -  
راپ، — مەن شۇنىڭ ئۈچۈن ئىچمەن ئەمەسمۇ؟ باش - ئۈچى  
يوق چىگىش خىياللار مېنى ئىچكۈزىدۇ. زۇلۇمدىن قۇتۇلۇش -  
نىڭ يولى نەدە زادى؟ كۆردۈققۇ، مەھەللىمىزنىڭ ئەتىۋارلىق  
قىزى نومۇسنى دەپ سۇدا ئۆلدى، ئۇنىڭ يىگىتى ئوقتا ئۆلدى.  
يەنە قايسىمىز نېمە ئىشتا، قانداق قاپقانلاردا ئۆلىمىز، بۇنى كىم  
بىلىدۇ؟ ئۆلگەنلەر ئۈچۈن يىغلىدۇق، قاقشىدۇق، لېكىن ئىند -  
تىقام ئالىدىغان ئەر چىقىمىدى. بۇ قاراڭغۇلۇقنى يورۇتىدىغان  
چىراغ يوق ئوخشايدۇ، دەردىمىزنى ئىچىش، چېكىش، ئىچىۋې -  
لىپ ناخشا ئېيتىش، مۆرىتى كەلسە جامالدىنغا ئوخشاش ئە -  
مەلدارلارنى تىللىۋېلىش بىلەن چىقىرىدىغان ئوخشايمىز!  
ئۇنىڭ كۆكەرگەن كالىپۇكلىرى تىترەيتتى، ئۆسكىلەڭ سا -  
قال - بۇرۇتى تىك - تىك بولۇپ كەتكەنىدى. ئۇ كۆك تاماكد -  
سىنى يەنە ئورنىدى ۋە ئەلەم بىلەن شورىدى. ئۇنىڭ ئېغىز -  
بۇرىندىن كۆپكۆك ئاچچىق ئىس بۇرۇقتۇم بولۇپ ئېتىلىپ  
چىقتى.

— بۇنداق قىلىش توغرا ئەمەس كېۋىركا، — دېدى  
ئەنۋەر ئەپەندى ئۇنىڭغا قاراپ، — ھەممىمىزنىڭ بېشىدا  
دەرد - ئەلەم بار، دەرد - ئەلەمگە چىدىماي ھەممىمىز تەركىد -  
دۇنيا بولۇپ كەتسەك بولامدۇ؟ سەن مىڭ تەركىدۇنيا بولۇپ،  
ئىچىۋېلىپ خىيالنىڭ پەيزىنى سۈرگەن بىلەن يەنە بەربىر ئەر -  
كىن ئادەم ئەمەسسەن - دە، يەنە باينىڭ ئالدىغا بارسەن، يەنە  
شۇنىڭغا ئىشلەيسەن، شۇنىڭ دېگىنىنى قىلىسەن، سەن خالىد -  
ساڭمۇ، خالىمىساڭمۇ ئۇ ساڭا دېگىنىنى قىلدۇرىدۇ. بوزخانا  
سېنى سېھرىگەر قىزدەك ئۆزىگە تارتىپ تۇرىدۇ، ئۇنىڭغا پۇل

كېرەك، تىرىكچىلىك كېرەك، شۇ چاغدا يەنە شۇلارنىڭ قاپقىدە.  
غا، چىشىنىڭ ئېقىمغا قاراشقا توغرا كېلىدۇ.  
تالادا شىۋىرغان ئەدىمەكتە ئىدى. ئۇ قار ئۇچقۇنلىرىنى  
قەغەز چاپلانغان دېرىزىگە ئۇراتتى، ئۆي ئىچىمۇ ئاستىلاپ سو-  
ۋۇپ باراتتى. كېۋىز جەينىكىنى يەرگە ئىرەپ، ئېڭىكىنى ئالدى-  
قىنىغا قويۇپ يانپاشلاپ ياتاتتى. گايىت تامغا يۆلىنىپ ئەنۋەر  
ئەپەندىگە قاراپ ئولتۇراتتى. جامالىدىن بولسا نېمىلەرنىدۇر  
ئويلاپ كۆزىنى بىر نۇقتىدىن ئالماي تىپتىنچ قېتىپ قالغاندەك  
ئولتۇرۇپ قالغانىدى.

تامغا يۆلىنىپ ئولتۇرغان نادەممۇ خىيالغا كەتكەن: جاھان  
نېمىشقا تۈزلەلمەيدۇ، ھەممە ئادەم كېۋىزكامدەك بولۇپ كەتسە،  
جاھاننى كىم تۈزەيدۇ؟ ئاكامۇ ھېلىقى «قانلىق ياشلار» دېگەن  
ئويۇننى بىكارغا قويىغاندۇ؟ ئەمەلدارلارنىڭ، بايلارنىڭ قىل-  
مىشلىرىنى چۇۋۇپتىكەنغۇ، ئۇمۇ جاھاننى تۈزەيمەن دەپ ئويلى-  
غانىدىكىنە؟ ئاكامنى تۇتۇپ شەنگەن يامۇلغا سولغاندا، كىشى-  
لەر «نېمىشقا ئۇنى تۇتۇسىلەر، نادىر راستىنى يازدىغۇ» دەپ  
ئۇ يەرگە بارالمىدى؟ بوزەك بولغانلارغا ئىچ ئاغرىتىپ، بوزەك  
قىلغانلارغا غەزەپلىنىپلا يۈرەمدۇق؟ زادى بۇنىڭ نېمە چارىسى  
بار؟

ئۇنىڭ تېخى تازا چوڭقۇر يېشىلمىگەن سوئاللىرى كۆپ  
ئىدى. شۇڭا ئۇ: «ئەنۋەر كام بىر نېمە دەر، ئۇنىڭغا ئەگەشسەك،  
بىر گەپ بولار» دەپ ئويلىدى - دە، ئەنۋەر ئەپەندىگە ئۈمىدلىك  
كۆزى بىلەن تىكىلدى.

كېۋىزنىڭ كىچىك ئۆيىدە بىر پارچە تىنىلىپ كەتكەن كى-  
گىز، بىر يوتقىنى، بىر قۇم قازان، بىر قۇم چۆگۈن بولۇپ،  
مورا ئوچاقتا كۈل باسقان بىر ھۆل كۆتەك تۇراتتى، مورا بېشىدا  
قارا چىراغ نىمجان ئاسلاننىڭ كۆزىدەك پىلىدىرلاپ ياناتتى.  
ئەنۋەر سۆزىنى داۋاملاشتۇردى:

— كۈنلەر مانا مۇشۇنداق ئېغىر ئۆتمەكتە. قاراڭلار كېۋىر كامنىڭ ئۆيىنى، مۇشۇمۇ ئۆي بولىدۇمۇ، تۇرمۇش بولىدۇمۇ؟، كەمبەغەللەر تىنىم تاپماي ئەمگەك قىلىۋاتىدۇ، ئۇنىڭ راھىتىنى كىم كۆرۈۋاتىدۇ؟ بىز نېمىشقا كەمبەغەللىكتىن باش كۆتۈرەلمەيمىز؟ نېمىلا بولسا، تەقدىر — تەقدىر دەيدۇ، تەقدىر — گە تەن بەر دەيدۇ، بۇ قانداق تەقدىر؟ ئەمگەك قىلغان ئادەم ئۇنىڭ ھۇزۇر — ھالاۋىتىنى كۆرمىسە، ئەمگەك قىلمىغانلار تەبىئىيەتتە ھەييارلىق قىلسا، ئۇنىڭ ئۈستىگە يەنە بۇلاڭ — تالاڭ قىلسا، بۇ قانداق تەقدىر؟ بىر ئادەم ناھەقلىكتىن — ناھەق بوزەك قىلمىسا، ئۇرۇلسا، ئۆلتۈرۈلسە، يەنە بىرى زورلۇق قىلسا، بىر ئادەمنىڭ ئەجرىگە چاڭگال سالسا، خۇددى ھېلىقى ھەربىي ئەمەلدارلارغا ئوخشاش جامالىدىننىڭ ئۆكۈزىنى ئوچۇق — ئاشكارا تارتىۋالسا، ھەتتا قاتىللىق قىلسا، بۇ ھۆكۈمەت قانلىنى قولىدۇ. سا، مۇكاپاتلىسا بۇنىڭغا قاراپ تۇرۇشقا بولامدۇ؟ بۇنىڭ زادى سورىقى يوقمۇ؟

ئەنئەنە بىر مىنۇتتەك جىم تۇرۇپ قالدى. ھەممىسى ئۇنىڭ ئاغزىغا قاراپ، سۆزلىرىنىڭ دولقۇنىدا تەۋرىنىپ تۇرۇشاتتى. ئۇ ئۆزىنىڭ سوئالىغا جاۋاب بەردى:

— ياق، سورىقى بار، سورىقى بولىدۇ، خەلق قوزغىلىپ زۇلۇمغا قارشى تۇرىدۇ. ھەددى — ھېسابسىز نۇرغۇن ئالۋاڭ — ياساق، چېكىدىن ئاشقان زورلۇق، زۇلۇم خەلقىنى قوزغىلىشقا مەجبۇر قىلىدۇ. جامالىدىن نېمىشقا ھەربىي ئەمەلدارنىڭ ھەيۋىدىن، ئۇنىڭ تاپانچىسىدىن قورقىمىدى؟ زۇلۇم، زورلۇق، كەمسىتىش ئۇنى جاندىن توپدۇردى، قارشىلىق قىلىشقا مەجبۇر قىلدى. قارشىلىق كۆپىيىۋەرسە نېمە بولىدۇ؟ بىرلەشكەن قۇد — رەتلىك كۈچ بولىدۇ. مانا بۇ سورىقى بولغانلىقى. چۈنكى، بۇنداق كۈچنىڭ ئالدىدا گومىنداڭ ئەكسىيەتچى ھۆكۈمىتى پۈت تىرەپ تۇرالمايدۇ!

چوڭقۇر خىيال بىلەن ئولتۇرغانلار ھەم ھاياجان بىلەن قىزىقىپ، ھەم قورقۇپ - چۆچۈپ ئەنۋەرنىڭ ئاغزىغا قاراشتى. كېۋىرنىڭ قولىدىكى تاماكىسى قۇرۇق كۆيۈپ، كۈلى يانپىشىغا چۈشتى. گايىتنىڭ كۆزى ئۆزى تۇيىمىغان ھالدا يوغان ئېچىلغان، جامالىدىننىڭ ئاغزى يۇمۇلماي قالغان، نادەمنىڭ خۇشاللىقى ۋە ھاياجاندىن كۆز چاناقلىرىدا مۇنچاقتەك ياش يالتىرىغان. چىراغ قاپقارا ئىس چىقىرىپ تۈتەپ يانماقتا، ئىس ۋە تەر پۇرىقى بىلەن تولغان ئۆي ھاۋاسى ھازىرلا پارتلاپ كېتىدىغان لاۋىدەك قىسىلماقتا ۋە چىڭىلىماقتا ئىدى. ئۆي ئىچىدە ئاجايىپ جۇشقۇن كەيپىيات، ئۈمىد ۋە ئەندىشە ئارىلاشقان ھاياجان تەنتەنە قىلماقتا ئىدى. ئەنۋەر ئەپەندى قوينىدىن ئەختەمباينىڭ خوتۇنىنىڭ سوۋغىسىنى ئېلىپ تېتىلىپ كەتكەن كىگىز ئۈستىگە تاشلىدى.

— كۆردۈڭلارمۇ، مانا بۇ ئەختەمباينىڭ مېنى سىلەرگە قارشى قويۇش ئۈچۈن بەرگەن پارىسى. ئۇ مېنى ئۆيىگە كۆچۈرۈپ ئاپىرىۋالماقچى، بالا قىلماقچى. كەمبەغەللىرىنىڭ ئوقۇشىغا، ھەتتا نادەمنىڭ چەت ئەلگە چىقىپ ئوقۇشىغا ياردەم قىلماقچى بولدى. نېمىشقا شۇنداق قىلىدۇ؟ ئۇ ھىيلىگەر! قىبلىدىن سوقۇۋاتقان بوراننىڭ شەپسىنى سېزىپ، ئۆزىنى ئىنساپلىق، مەرىپەتچى قىلىپ كۆرسەتمەكچى. ئۇنىڭ بىلەن بىرىنچىدىن، ئادەملەرنى ئۆزىگە تېخىمۇ قاتتىق باغلاپ، بايلىقىنى كۆپەيتىمەكچى، يەنە بىر جەھەتتىن، بىزنىڭ بىرلىشىۋاتقىنىمىزنى سېزىپ، بىزنى پارچىلىماقچى، بىر - بىرىمىزگە قارشى قويماقچى، بىرىمىزنىڭ قولى بىلەن يەنە بىرىمىزنى بوغماقچى! كەمبەغەلگە شۇنچە غەمخورلۇق قىلغۇسى كەلگەن بولسا، نېمىشقا جامالىدىننىڭ ئۆكۈزىنى بېرىشكە قىستايدۇ ۋە ۋەدە قىلغان مېھلىنى بەرمەيدۇ؟ نېمىشقا گايىت، نادەملەرنى ئازراق ھەق بىلەن كېچە - كۈندۈز ئىشلىتىدۇ؟ توغرا، گومىنداڭ ھۆكۈمىتى ھازىر ئۇلارنى ئانچە مەڭسىتمەيدىغان، كۆزگە ئىلمايدىغان

بولۇۋالدى، شۇڭا ئۇلاردىمۇ ئانچە - مۇنچە قارشىلىق قوزغىلىدەنغان بولۇپ قالدى، بۇ تەرەپلەرنى كۆرۈشىمىز كېرەك. ئەگەر سىيەتچى ھۆكۈمەت چىرىكلەشكەندە، ھىمايىچىلىرىنىمۇ چەتكە قاقىدۇ.

ئولتۇرغانلار پۈتۈن ۋۇجۇدى بىلەن ئەنئەنىنىڭ سۆزىنى بېرىلىپ ئاڭلىماقتا. ۋاقىتنىڭ قانچىلىك ئۆتۈپ، نەلەرگە بارغانلىقىنى ھېچكىم ئويلىغىنى يوق. ئۇلار ئەنئەنى ئەپەندىنىڭ يەنە كۆپرەك سۆزلىشىگە تەقەززا بولۇپ ئولتۇرماقتا ئىدى.

ئەنئەنى ئەپەندى سۆزىنى داۋام قىلدى:

— ئەختەمبايدەك بايلارنىڭ ئۇيۇر - ئۇيۇر يىلقىلىرى، قورۇ - قورۇ قويلىرى، ئېسىل كىيىم - كېچەك، ئالتۇن - جابدۇقلىرى نەدىن كەلگەن؟ ئۆزلىرى ئىشلەپ تاپقانمۇ؟ ئۇلارنىڭ بېلىنى ئېگىپ قويماي، قولىنى كەينىگە تۇتۇپ يۈرگەنلەر - كىمنى سىلەر بىلىسىلەرغۇ، ھەممىسى كەمبەغەللەرنىڭ قان - تەرى بەدىلىگە كەلگەن. ئېيتىشلارغا قارىغاندا، ئەختەمباينىڭ دادىسى رۇستەمباي ئەسلى كەمبەغەل ئىكەن، ئەمما ناھايىتى ھىيلىگەر ئىكەن. تۆت ئېغىز سۆزنى جايلاپ قىلالىغانلىقى ئۈچۈن، يۈز بېشى بوپتۇ. شۇنىڭدىن كېيىن ئۇنى قورقۇتۇپ، بۇنىڭغا سىلىق - يۇمشاقلىق قىلىپ مال - دۇنيا يېغىپتۇ. ھىيلى ئىشلىتىپ، ئالدامچىلىق قىلىپ، ئىشلەمچىلەرگە ئاز ھەق بېرىپ، ئاخىرى «باي» ئاتىلىپ كېتىپتۇ. باي بولغاندا - دىن كېيىن ھىيلى - مىكىرنى چۆرۈۋېتىپ، قاتتىق قوللۇققا، زالىملىققا ئۆتۈپتۇ. كۈنلەر ئۆتۈپ ئۇنىڭ دۇنياسى ئەختەمبايغا قاپتۇ. ئەختەمباي ئائىلە ئىگىلىكىنى قولغا ئالغاندىن كېيىن، ھىيلى - مىكىر، ئالدامچىلىق قىلىش، تورپاقنى چىمدىپ ئۆلتۈرۈش يولىغا ماڭدى. ئىشلەمچىلەرنى ياغلىما گەپلەر بىلەن كۆپ ئىشلىتىپ، ئاز ھەق بېرىپ ئىشلەتتى. مىسال، گايىتكامىنى ئالايلى، گەپ يوق ئىككى كۈنلۈكچىنىڭ



ئىشنى قىلىدۇ. بازاردىكى كۈنلۈكچىلەر كۈنگە ئۈچ تەڭگە ئالىدۇ. . . .

— گايىت كۈنلۈكچىنىڭ بەشىنىڭ ئىشنى قىلىدۇ دەڭا ئەپەندىم، — دەپى كېۋىر كۈلۈپ قويۇپ.

— بۇغداي ئورۇسا، — دەپى ئەنۋەر، — كۈنگە بەش خودىن، چالغا چاپسا. ئالتە پۈتتىن چاپىدۇ، بەدە باغلىسا كۈنگە مىڭ باغدىن ئوشۇق باغلاپ بولىدۇ. تاغار كۆتۈرسىچۇ؟ ئون پۈتلۈق تاغارنى دەم ئالماستىن ھۆكۈمەت سېڭىنىڭ يۇقىرىسىغا كۆتۈرۈپ ئاچقىدۇ. بوپتۇ، ئىككى كۈنلۈكچىنىڭ ئىشنى قىلىدۇ دەيلى، بۇ ئالتە تەڭگە بولىدۇ، بىر ئايدا بىر يۈز سەكسەن تەڭگە بولىدۇ. لېكىن باي ئايلىقىغا يىگىرمە تەڭگە بەرمەيدۇ. ھە، مەيلى، يىگىرمە تەڭگە بېرىدىمۇ دەيلى، باينىڭ يانچۇقىغا قانچە تەڭگە چۈشىدۇ؟ بىر يۈز ئاتمىش تەڭگە چۈشىدۇ. بىر يىلدا قانچە تەڭگە چۈشىدۇ، بەش يىل، ئون يىلدىچۇ؟ — پاھ، مۇنۇ ھېسابنى قارا، بىز ھېچنېمىنى چۈشەنمەيدىكەنمىز، — جامالىدىن ئورنىدىن تۇرۇپ كەتتى، — ئەكەلگىنە، كېۋىركا، بىر شوربۇئالاي. . . .

— سېغىن سىير ئىكەنمىز - دە! — دەپى گايىت پېشانىسىدىكى تەرنى سۈرتۈپ، — ئۇلارنى ھۆركۈرەتكەنلەر بىزدەك يالاڭتۆشلەر ئىكەنمىزغۇ. . . بىز ئازراق ھەققە ئىشلىپ، ئۇلارنىڭ تۆگە ساندۇقلىرىدىكى ئالتۇن - كۈمۈشلەرنى بىز تېپىپ بېرىپتىكەنمىز - دە. . . .

ئۆيدىكىلەر قاتتىق ھاپاجانلانغان، غەزەپلەنگەندى. گويا يىراقتا كۆرۈنگەن يورۇقلۇق بارغانسېرى يېقىنلاپ كەلمەكتە ئىدى. ئەنۋەر ئەپەندى قولغا بىر كىيىملىك رەختنى ئېلىپ پۇلاڭلىتىپ سۆزلىدى:

— ئەختەمباي نېمىشقا مېنى ئۆزىگە تارتتى؟  
— ئەلۋەتتە چۈشىنىشلىك ئەپەندىم، — دەپى كېۋىر

بېشىنى لىگىشتىپ، — بىزنىڭ بېشىمىزنى تۇتۇپ بېرىشىڭىز-  
نى تىلەيدۇ. سىز تۇتۇپ بېرىسىز، ئۇ ساغىدۇ، شۇ، خاتا گەپ  
قىلىپ قويدۇممۇ يا؟

— توغرا، — دەدى ئەنۋەر، — مۇشۇنداق قىلماقچى!  
گايىت ئورنىدىن تۇردى ۋە ئاڭداق لۆڭگىنى قولغا ئېلىپ:  
— بىزنىڭ قولىمىز قاپقارا بولغىنى بىلەن مانا مۇنداق  
پاكىز رەختلەرنى تاپالايدۇ. باينىڭ سوۋغىسىنى پۈتۈمغا پايتىما  
قىلىپ سېستىمۇتەي! — دەدى. كۆپچىلىك قاقاقلاپ كۈلۈپ  
كېتىشتى.

— ئەكەلگىنە ماۋۇ سوپۇننى، باش - كۆزۈمنى راسا بىر  
يۇياي، — دەدى كېۋىر مۇ قول سوزۇپ.  
— مە، جامالىدىن، مونۇ رەختنى ئال، — دەدى گايىت  
جامالىدىنغا رەختنى تاشلاپ، — تويۇڭغا كېرەك بولىدۇ،  
قېيىناتاڭغا تىزۋاسقىغا ياراپ قالار ھېچبولمىسا!  
— مە، ئاكا ئىچ، ئەمما پەيتىنى تېپىپ ئىچ، — ئەنۋەر  
پۇلىنى كېۋىرگە چۆرىدى.

— ئەمدى چۈشىنىشلىك بولۇۋاتىدۇ، ئەپەندىم، — دەدى  
كېۋىر شۇنىڭدىن كېيىن، — ھۆكۈمەتنى ئاغدۇرمىغىچە، ئۇ-  
نىڭ زۇلمىدىن، زالىملىقىدىن، بۇلاڭچىلىقىدىن قۇتۇلغىلى  
بولمايدۇ دەڭا، — ئۇ قىزىپ كەتكەن ئالىقانلىرىنى بىر -  
بىرىگە سۈركىدى.

— نەق شۇنداق، بوينىمىزغا چۈشكەن سىرتماقنى ئۈزۈم-  
گۈچە ھەرگىز ئەركىن نەپەس ئالالمايمىز. قايسى كۈنى ئېيتىل-  
غان چۆچەك ئېسىڭلاردا باردۇ؟ تاغدا بۇرنىڭ دەستىدىن قوي-  
مۇ، ئېشەكمۇ، ئۆشكىمۇ، توخۇمۇ ئەركىن - ئازادە يۈرەلمەيدى-  
كەن. ئاخىر ئۇلار بىرلىشىپ بۆرىگە ھۇجۇم قىلىش نىيىتىگە  
كەپتۇ. بىرى تېپىپ، بىرى ئۈسۈپ، بىرى چوقۇپ بۆرنى  
قوپالماس قىلىپ قويۇپتۇ. شۇنىڭدىن كېيىنلا ئۇلار ئەركىن

يۈرەلەيدىغان بوپتۇ. خەلقنىڭ مۇشۇنداق چۆچەكلەرنى چىقىرىش-  
تىكى مەقسەت - مۇددىئاسى نېمە؟ ئويلاپ باقتىڭلارمۇ، تازا  
چوڭقۇر ئويلاپ بېقىڭلارچۇ قېنى؟

ئۇلار ئەنئەنە ئەپەندىنىڭ سۆزىنى بېرىلىپ تىڭشىدى.  
ئۇلارنىڭ كۆز ئالدىدا چىگىشلىنىپ تۇرغان تۈگۈچلەر يېشىل-  
ۋاتقانلىقى ئۈچۈن، ئەنئەنەگە نىسبەتەن چىن كۆڭلىدىن رازىمەن-  
لىك ۋە ھۆرمەت تۇيغۇسى ئۇرغۇپ بارماقتا ئىدى.

— ھە، بۇ سىرتاقمۇ ئۈزۈلەر، بۇنداقمۇ كېتىۋەرمەس، —  
دېدى گايىت خىيالىدىن بېشىنى كۆتۈرۈپ.

ئەنئەنە قاتتىقراق ئاۋاز بىلەن دېدى:

— چوقۇم ئۈزۈلىدۇ؟

نادەم ئۈمىدلىك كۆزلىرى بىلەن ئۇنىڭ جىددىي تۈس ئال-  
غان چىرايىغا تىكىلدى.

## ئالتىنچى باب

### 1

ئۇ كۈندىكىگە ئوخشاش ئىش كىيىملىرىنى كىيىپ سەھەردە ئىشقا ماڭدى. يەر - جاھان يورۇپ كەتكەن بىلەن قۇياش تېخى چىقمىغان. تۈنۈگۈن قاراڭغۇ چۈشكۈچە كوچىلاردىن كۆتۈرۈلگەن چاڭ - توزانلار كېچىچە بېسىقىپ، ھاۋا سۈزۈلۈپ كەتكەن. شەھەر ۋاڭ - چۇڭلىرى تېخى باشلانمىغان بولۇپ، شەھەر ئىچى تىنچ ئىدى.

ئۇ يارىشىملىق بۇرۇت قويغان ۋە ھەر قېتىم ساقىلىنى ئالغاندا بۇرۇتنى قىرقىپ تۇراتتى. ئۇنىڭ ئىش كىيىملىرى باشقا ئىشچىلارغا ئوخشاش مايلىشىپ - كىرلىشىپ كەتمەيتتى. پاكىز ئىشلەيتتى ۋە ئىش كىيىملىرىنى پات - پات يۇيۇپ تۇراتتى. ئۇ ئوزۇندىن - ئۇزۇن ئېگىز كۇملاش تامنى بويلاپ ئېغىر قەدەم بىلەن زاۋۇت دەرۋازىسىغا قاراپ كېتىۋاتىدۇ. بىراق، ئۇنى يولنىڭ چېتىدە يۈز بېرىۋاتقان مونۇ بىر ئىش توختىتىپ قويدى.

— نېمە بولدى، ئۇكا؟

— قارىمامسىز، باغدىن ئالما ئەكەلمۇۋاتسام، مۇنۇ ساقىچى، توختا، بۇياققا كەل، دەيدى، ئالدىغا كەلسەم، ئالمامنىڭ سەرخىللىرىدىن يەتتە - سەككىزنى ئېلىۋېلىپ پۇلنى بەرمەي زورلۇق قىلىۋاتىدۇ، — دەيدى چىرايىدا قان قالمىغان ئون تۆت - ئون بەش ياشلار چامىسىدىكى بالا، — ئۇنىڭ يېنىدا

ئىككى سېۋەت ئالما بولۇپ، بالا ئەپكەشنى تۇتقىنىچە ساقچىغا غەزەپلىك كۆزلىرىنى تىكىپ تۇراتتى.

ساقچى بالىنىڭ سۆزلىرىگە پىسەنت قىلماي، ھەدەپ يوغان بىر ئالىمنى ۋارسىلىدىتىپ يەۋاتاتتى.

— كۆردىڭىزمۇ ئاكا، مۇشۇنداق زورلۇق قىلسا بولامدۇ؟ — بالىنىڭ يانغان كۆزلىرىدە يېلىنىش — يالۋۇ-رۇش، ئۆزىگە ياردەم تىلەش، شۇنداقلا يىغلىۋېتىدىغاندەك رو-ھىي ھالەت ئىكس ئەتمەكتە ئىدى.

ئىشچى كىيىملىك كىشى ساقچىغا بىرنېمە دەي دېگۈچە، ساقچى ئۇنىڭغا قوللىرىنى شىلتىپ گۆلەيدى:

— سەن يولۇڭغا مېڭىۋەر، ئارىلاشما! . . . — ئۇ ھېچ ئىش بولمىغاندەك ئىككىنچى ئالىمنى مەيدىسىگە سۈركەپ قويۇپ ئېغىز سالىدى.

— ئەرزىگۈدەكمۇ پۇل ئەمەسكەن، ساقچى ئەپەندى، — دەيدى ئۇ پەس ھەم سىلىق ئۇن بىلەن، — بېرىۋەتسىڭىز بوپتىكەن. . .

— يوقال كۆزۈمدىن! ساڭا سالاچىلىقنى كىم قويدى — ھە! — ساقچى ئۇنىڭ ئالدىغا دىۋەيلەپ كەلدى.

ئۇ ئۇنىڭ قوپال ھەم ئاھانەتلىك سۆزلىرىگە ئېتىبارمۇ قىلماي، باققال بالىغا قارىدى:

— بولدى، ئۇكا، يولۇڭغا ماڭ، بەش — ئالتە تال ئالىمغا ئۆلمەيسەن، — دېۋىدى، باققال بالا ئۇنىڭغا:

— بىكاردىن — بىكار ئالىملىرىمنىڭ باش — بۇرنىنى ئۇنىڭغا يېگۈزۈپ قويامدىم؟ — دەيدى جىلە بولۇپ.

— بولدى، كەت، بىكار ھېلى ھارام تاپاق يەيسەن، گېپىمنى ئاڭلا، ئۇكا، ماڭ دەيمەن، ماڭ. . .

باققال بالا سېۋەتلىرىگە ئەپكەشنى ئۆتكۈزۈپ غودۇڭشىپ، ئاچچىقىدا سېۋەتلىرىنى داۋالغۇتۇپ يۈرۈپ كەتتى.

ئىشچى كىيىملىك كىشى باشقا گەپ قىلماي، خاتىرجەم ئالما يەۋاتقان ساقچىنىڭ ياڭقىمغا كېلىشتۈرۈپ بىر مۇشت سالدى. ساقچى تۇيۇقسىز بېرىلگەن كۈچلۈك زەربىدىن ئارقىسىغا «تىرىڭغىدە» ئۇچۇپ كەتتى. ئۇ مۇنداق بولار، دەپ قىلچە ئويلىمىغان، ھازىرغىچە مۇنداق زورلۇقلىرى ئون - تىنسىز داۋاملىشىپ كەلگەنىدى. لېكىن، ئىشچى كىيىملىك ئادەم بىر مۇشت بىلەن توختاپ قالمىدى. كۆزلىرى يېرىم ئېچىلىپ، ئوڭىدىسىغا ياتقان ساقچىنىڭ ئاش بېقىمىغا ئىككى - ئۈچىنى تېپىۋەتتى - دە، ھېچ ئىش بولمىغاندەك يولغا راۋان بولدى. ساقچى ئىچى قاراڭغۇلىشىپ كەتتىمۇ ياكى تاياق قاتتىق تەگدى - مۇ، ئىش قىلىپ ھوشسىزلىنىپ سۇنايلىنىپ يېتىپ قالدى. شەرق قان رەڭگىگە كىرگەندە، قۇياش تاغلار ئۈستىدىن كۆتۈرۈلۈپ چىقتى. قىزغۇچ، قېنىق ھال رەڭ قۇياش شولىسى دەل - دەرەخلەرنىڭ ئۈچىلىرىدا ئوينىماقتا، ئۇنىڭ ئارا - ئارىلىرىدا قۇشقاچلار ۋىچىرىلىشىپ، شەھەر ۋاڭ - چۇڭلىرىنىڭ باشلانغانلىقىدىن دېرەك بەرمەكتە. ئىشچىلار گۈدۈكتىن بۇرۇن زاۋۇتقا يېتىپ كېلىپ ھەرقايسى سېخىلارغا كىرىپ بولۇش كېرەك. ئۇلار ئارقىمۇ ئارقا كېلىپ دەرۋازىدا تۇرغان ساقچىغا ئىشچىلىق كىنىشكىسىنى كۆرسىتىپ، زاۋۇت ئىچىگە كىرمەك - تە. ئالدىرىشىپ كەلگۈچىلەر بارغانسېرى كۆپەيمەكتە. گۈدۈك - تىن كېيىن قالغان ئىشچىلار ھەرگىز زاۋۇتقا كىرگۈزۈلمەيدۇ، شۇنىڭ بىلەن ئۇنىڭ بىر كۈنلۈك ئىش ھەققىمۇ بېرىلمەيدۇ، بۇ زاۋۇت بىنا بولغاندىن تارتىپ ھازىرغىچە داۋاملىشىپ كېلىدۇ. ۋاتقان تۈزۈم، خىلاپلىق قىلغۇچىلار كەچۈرۈلمەيدۇ. ئۇ تۆمۈر دەرۋازا ئالدىغا كېلىپ، دەرۋازىئەنگە كىنىشكىدە - سىنى كۆرسىتىپ كىرىپ كەتتى. ئۇ كىرىپ ئون - يىگىرمە قەدەم ماڭا - ماڭمايلا گۈدۈك چېلىنىپ قالدى. زاۋۇت ئىچىدە يۇڭ، تېرە، تېرە ئاشلىغان سېرىق سۇ ۋە تېرىدىن چىققان گۆش

قالدۇقلىرى بىقسىپ تۇراتتى. بۇ سېسىقچىلىققا زاۋۇتتىكى ئىشچى - خىزمەتچىلەر كۆنۈپ كەتكەن بىلەن زاۋۇت ئالدىدىن ئۆتكەن ھەرقانداق ئادەم ئېغىز - يۈرىنى ئېتەتتى.

ھېلى كوچىدا بولۇپ ئۆتكەن ئىش ئۇنىڭ ئېسىدە تۇرۇپتۇ، بىراق ئۇنىڭ چىرايىدا نە قورقۇش، نە ئەندىشە - ئەنسىزلىك ئالامەتلىرى كۆرۈنمەيتتى: «ئەمدى ئۇ زورلۇق قىلىشقا ئاسان. لىقچە پېتىنالمايدۇ، ئەڭ بولمىغاندا، ھىمايە قىلىدىغانلارنىڭ چىقىپ قالىدىغانلىقىنى ئويلاپ قالىدۇ.» دەپ ئويلىماقتا ئىدى ئۇ.

ئۇ سېخ ئىشىكىگە يېتىپ بېرىشىغا كەينىدىن بىرى چاقىد - رىپ قالدى:

— زەينىدىن!

زەينىدىن ئىتتىك كەينىگە بۇرۇلۇپ، زاۋۇتنىڭ پاكىنىك بوغالتىرى ھەسەنجاننى كۆردى - دە، توختىدى.

— سېنى خوجايىن ياردەمچى ماستىرلىق (تېخنىكىلىق) دەرىجىسىگە كۆتۈرۈپتۇ، دەپ ئاڭلايمەنغۇ، — ئۇ كۈلۈمسىرەپ گەپ قىلىۋاتقاندا قىلغان بىلەن چىرايىدا قانداقتۇر مەڭگىست - مەسلىك، تەنە ئىپادىلىنىپ تۇراتتى.

— شۇنداق ئوخشايدۇ، — زەينىدىن ئېرەنسزلىك بىلەن جاۋاب بەردى - دە، مېڭىشقا تەمشەلدى.

— باش تېخنىكتىن ياخشى ئۆگەن، — دەيدى ھەسەنجان بوغالتىر يېتىپ كېلىپ، — ماستىرلىق ئاستا - ئاستا ساڭا قالىدىغان ئوخشايدۇ.

زەينىدىن ئۈنچىقماي سېخقا كىرىپ كەتتى. ئەمما، ھېلىقى تاياق يەپ ھوشسىزلىنىپ قالغان ساقچى ئون بەش - يىگىرمە مىنۇت ئۆلۈكتەك يېتىپ ھوشىغا كېلىپ قالدى. ئورنىدىن ئاستا تۇرۇپ كىيىم - كېچەكلىرىنى قېقىش - تۇرۇپ ئۇياق - بۇياققا قارىدى. ئالمىچىمۇ، ئۆزىنى تۇيۇقسىز

ئۇرۇۋەتكەن ئادەممۇ كۆرۈنمەيتتى. « مېنى ئۇرۇشقا پېتىنغان قانچىلىك نېمىدى ئۇ، ئۇنى تاپماي قويمايمەن. كىسىم - كې. چەكلىرىگە قارىغاندا ئىشچىدەك قىلىدۇ، — دەپ ئويلىدى ئۇ ئاچچىقىدا سەپرايى ئۆرلەپ، — مونۇ زاۋۇتنىڭ ئىشچىسى بولسا كېرەك. » ئۇنىڭ كۆكرىپ كەتكەن ئوڭ قاپىقى ۋە ئىچىدىكى قەيىرىدۇر بىر يەرلىرى زىغىلداپ ئاغرىپ تۇراتتى. ئاغرىق ئوچ ئېلىش ئىستىكىنى قوزغاپ، ئۇنى ھەر كويغا سالماقتا ئىدى. شۇ ئارىلىقتا ئالايغان كۆزلىرى نېرىدا - ئىككى سېۋەتنى ئەپكەش بىلەن كۆتۈرۈپ كېتىۋاتقان بىر ئادەمگە چۈشتى « ئەنە ھېلىقى ئالمىچى، يىراققا كەتمەپتۇ، ئۇ ئۇنى بىلىدۇ، بىلمىسە بولۇشامدۇ » ئۇ شۇنداق ئويلىدى - دە، ئاغرىقىنى ئۇنتۇپ، شۇ ياققا قاراپ يۈگۈردى. بېرىپ قارىسا، ئۇ ھېلىقى ئالمىچى بالا بولماي، چوڭ ياشلىق ئادەم ئىكەن. ئۇ ئۇ يەردىن يېنىپ زاۋۇتقا قاراپ يۈگۈرگەندەك تېز ماڭدى. زاۋۇت ئىچىگە كىرىپ چەكچەپكەن كۆزلىرى بىلەن ئۇ ياق - بۇ ياققا قارىدى. ئۇ نەگە بېرىشنى، قايسى بۆلۈم - ئىشخانلارغا كىرىشنى بىلمەي تۇرۇپ قالدى. قاتتىق سوقۇۋاتقان يۈرۈكى ئۇنىڭ نەگە بولسىمۇ، تېز-رەك قەدەم تاشلىشىنى ئۈندەپ تۇراتتى. ئاخىر ئۇ ئۇزۇن كەتكەن ئىشخانغا بىناسىغا كىردى - دە، زالدىكى نۇرغۇن ئىشىك-لەرنىڭ بىرىگە كىردى. بۇ بوغالتىر ھەسەنجاننىڭ ئىشخانىسى ئىدى. ھەسەنجان بوغالتىر ئۇنىڭغا سەپىلىپ قاراپ:

— خوش، ساقچى ئەپەندى، نېمە ئىش بىلەن كىردىڭىز، بىرسىنى ئىزدەپ كىردىڭىزمۇ قانداق؟ — دەپ سورىدى.

— شۇنداق، بىر ئىشچىنى ئىزدەپ كىردىم، سىلەرنىڭ بىر ئىشچى مېنى ئۇرۇپ قاچى، — ئۇ كۆكەرگەن يېرىنى كۆرسەتتى.

— قاچان؟

— ھېلىراقتا، تېخى يېرىم سائەتمۇ بولمىدى.



— نېمىشقا ئوردى؟

— بىلمەيمەن.

— بۇ قانداق گەپ؟ سەۋەبىسىزلا ئۇردىما؟

— مۇنداق گەپ، بىر ئالمىچىدىن ئالما ئېلىپ، ئەمدى

پۇلنى بېرىۋېتەي دەپ تۇرسام، تۇيۇقسىزلا ئىشچى كىيىمنى

كىيگەن بىرى ئۇرۇۋەتتى، بولمىسا مەن ئۇنىڭدىن تاياق يەيدىغان

ئادەم ئەمەس ئىدىم، تۇيۇقسىزلا...

— بىكاردىن - بىكار سىزنى نېمىشقا ئۇرغاندۇ؟ مەن

ھەيران قىلىۋاتىمەن.

— نېمىشقا ئۇرغانلىقىنى ئۇنى تېپىپ كۆرسىتىپ قويماق.

چىمەن، ھەم تاپماي قويمايمەن!

— ئۇنى تونۇمسىز؟

— كۆرسەم تونۇيمەن.

— بىزنى نېمە قىل دەيسىز؟

— ئىشچىلارنىڭ ھەممىسىنى تېزلىك بىلەن ھويلىغا يىد.

خىڭ، ئۇنى كۆرسەملا جەزمەن تونۇيمەن، بولۇڭ...

ھەسەنجان بوغالتىر ئاچچىق كۈلدى.

— مەن زاۋۇت خوجايىنى ئەمەس ھەم مۇنداق قىلغىنىمۇ

بولمايدۇ، بىر مىنۇت ئىش توختىسا، زاۋۇتقا قانچىلىك زىيان

بولدىغانلىقىنى بىلمەمسىز؟ خوجايىنىمۇ ئىشنى توختىتالمايدۇ،

ساقچى ئەپەندى.

— ئۇنىڭ بىلەن مېنىڭ ئىشىم يوق، ھۆكۈمەتنىڭ ساق.

چىسىغا مۇشت ئاتقان ئادەم سىلەرنىڭ زاۋۇتتا، ئۇنى تاپمىسام،

تېگىشلىك جازاسىنى بېرىدىغان يەرگە ئاپارمىسام ھەرگىز بول.

جايدۇ، ئۇقتىڭىزمۇ؟

ساقچى ناھايىتى تېرىكەپ جىلە بولۇپ كەتكەنىدى. بوغال.

تىرنىڭ ئۆزىگە يانداشمايۋاتقانلىقىدىن بىر ئورۇندا تۇرالماي

تېپىرلايتتى، چالۋاقاپ ئۇياق - بۇياققا ماڭاتتى، دېرىزىدىن

سىرتلارغا قارايتتى. ئاچچىقى شۇنچىلىك تۇتقان ئىدىكى، چېكە تومۇرلىرى بىرلىك كۆپۈپ كەتتى ۋە ئارىلاپ تېپىك يېگەن بېقىنلىرىنى تۇتۇپ بېسىپ - بېسىپ قوياتتى، كۆكرەگەن قاپىد-قىنى سىلايتتى. بوغالتىرنىڭ غەم تارتماي ئولتۇرغانلىقىمۇ ئۇ-نىڭغا ئەلەم قىلماقتا ئىدى.

— سىز ئولتۇرۇپ تۇرۇڭ، مەن خوجايىنغا ئېيتىپ باقاي، — دېدى بوغالتىر.

ئۇ، خوجايىننىڭ يېنىغا مەنمۇ كىرەي، دېمەكچىدى، بە-راق ئاغزىنى ئۆمەلەپ گەپ قىلغۇچە، بوغالتىر چىقىپ كەتتى. ھەسەنجان خوجايىننىڭ ئىشىكى ئالدىغا كېلىپ، ئەدەب بىلەن ئىشىكىنى يېنىك چەكتى. خوجايىن رۇخسەت قىلغاندىن كېيىن، بۆلۈمگە كىرىپ كەلدى.

— ھە، نېمە ئىش؟

بوغالتىر ئۆرە تۇرغان يېتى بىر ساقچىنىڭ كەلگەنلىكىنى، ساقچىنىڭ ئېغىزىدىن چىققان گەپلەرنى تولۇق بايان قىلدى ھەم ساقچىنىڭ ئەلپازىنىڭ يامانلىقىنى، ئۆزلىرىگە قاتتىق تەلەپ قويۇپ تۇرۇۋېلىۋاتقانلىقىنىمۇ قوشۇپ قويدى.

— بىكاردىن - بىكارغا ئۇرۇپتىما؟

— شۇنداق، ئۆزى شۇنداق دەيدۇ.

— بىكاردىن ئۇرمىغاندۇ، بىرەر سەۋەبى باردۇر. ئۇنىڭ ئۈستىگە ئۇ ساقچى تۇرسا، پۇقرالار ھازىر ساقچىدىن ئۆلگۈدەك قورقىدۇ، ساراڭ ئادەممۇ ساقچىغا قول كۆتۈرەلمەيدۇ. ئۇنىڭدا چوقۇم بىر سەۋەب بار.

— مەنمۇ شۇنداق ئويلايمەن، خوجايىن.

— ئۇ ئالمىچىدىن ئالما ئالغان، تايىنلىق پۇلىنى بەرمەي زورلۇق قىلغاندۇر، شۇ ئىشنىڭ ئۈستىگە ئۇ ئىشچى كېلىپ قىلىپ، ئالمىچىغا ئىچى ئاغرىپ، ساقچىنى ئۇرۇپ قاچقان بولۇشىمۇ مۇمكىن.

— مەنمۇ شۇنداق ئويلىغان، خوجايىن، لېكىن بۇ گەپ-  
لەرنى ئۇنىڭغا ئېيتىشقا تىلىم بارمىدى، — دېدى ھەسەنجان  
بوغالتىر.

— مەنمۇ قورقتۇم دېگىنە. . . ھازىر ھۆكۈمەت ئادەملى-  
رى بەك ھەددىدىن ئېشىپ كېتىۋاتىدۇ. مۇنداق ئىشلار كۆپى-  
يىپ كەتتى. ئازراق بولسىمۇ ھەق بېرىشى كېرەك — دە، ئۇنىڭ  
ئۈستىگە ئۇ بىزنىڭ ئىشچىمۇ، ئەمەسمۇ، ئۇنىمۇ بىلمەيمىز.  
ئىشچى كىيىمى كىيۋالسىلا بىزنىڭ زاۋۇتنىڭ ئىشچىسى بولۇ-  
ۋەرمەيدۇ — دە، چىداملىق بولىدۇ، دەپ ئىشچى كىيىمى كىيىپ  
يۈرگەنلەرمۇ كۆپ. ئۇنىڭ خىيالىدىكى ئادەمنى بىز نەدىن تې-  
پىپ بېرەلەيمىز. چىقىپ ئېيت، سەنمۇ ياخشى دەپسەن، ئىشنى  
بىر مىنۇت ئەمەس، بىر سېكۇنتمۇ توختاتقىلى بولمايدۇ. بىز-  
نىڭ زاۋۇتىدىن گۇمان قىلسا، چۈشتە ئىشچىلار تاماققا ماڭىدۇ،  
شۇ چاغدا دەرۋازىنىڭ سىرتىدا تۇرۇپ تونۇۋالسۇن. تېخى ئىشنى  
توختىتىپ ھويلىغا يىغىپ بەرگۈدەكمىز، ئېلىشىپ قاپتۇمۇ ئۇ،  
بۇ گېپىنى دەرياغا بېرىپ ئېقىتىۋەتسۇن! — خوجايىن ئوردى-  
دىن تۇرۇپ كەتتى.

ھەسەنجان بوغالتىر يېنىپ چىقىپ، ساقچىغا خوجايىننىڭ  
گېپىنى ئوچۇق ئېيتتى. ساقچى غودۇڭشىپ ئىچىدە بىرنېمى-  
لەرنى دەپ قايتىپ چىقتى — دە، دەرۋازىۋەننىڭ يېنىدا ھېلىقى  
ئىشچىنى تۇتماقچى بولۇپ تۇردى. ئۇ يېنىدىن تاماكا چىقىرىپ  
ئۇنى تۇتاشتۇرۇپ چېكىپ ئولتۇردى.

چۈش بولاي دەپ قالغاندا، قارا كۆك سارجىدىن  
كاستۇم — بۇرۇلكا كىيىپ، بويىغا تېگى كۈل رەڭ، كەرەشىدە-  
ۋاي يوللۇق گالستۇك ئاسقان خوجايىن قىزىل گىلەم سېلىنغان  
يۆلەنچۈكلۈك خادىكتا ئولتۇرۇپ زاۋۇت ئىچىدىن چىقىپ كەل-  
دى. تۆمۈر دەرۋازىنىڭ قاناتلىرى ئۇلۇغ ئېچىۋېتىلدى. خوجا-  
يىن خادىكنىڭ يۆلەنچۈكىگە يۆلەنگەن پېتى دەرۋازا تۈۋىدە ئول-

تۇرغان ساقچىغا قاراپمۇ قويماي تاراقلاپ چىقىپ كەتتى. ساقچى ئۇنىڭدىن ئەيسەنگەن بولسىمۇ، لېكىن كەينىدىن كۆزلىرىنى ئالايىتىپ قاراپ قالدى.

ھايال قىلماي گۈدۈك چېلىندى. ئىشچىلار ئالدىراش سېخ - سېخلاردىن چىقىپ كېلىشتى. ئىشچىلار قايتىدىغان چاغدىمۇ دەرۋازا ئۇلۇغ ئېچىۋېتىلمەيتتى. ھېرىپ - چارچىغان ئىشچىلار دەرۋازىدىن قىستىلىشىپ چىقماقتا ئىدى. دەرۋازىنىڭ ئۇلۇغ ئېچىۋېتىلمىگىنى ساقچىنىڭ كۆڭلىدىكىدەك ئىش بولدى. ئۇ كۆزلىرىنى يوغاق ئىچىپ چىقىۋاتقان ھەربىر ئىشچىغا سەپسىلىپ قارايتتى. لېكىن، ئۇنىڭغا تونۇش ھېلىقى چىراي كۆرۈنمەيتتى. ساقچى ئۇنى ھازىرلا تۇتۇۋالسىمەن، دېگەن ئۈمىد دە دەرۋازىدىن چىقىۋاتقانلارنىڭ تۈگەپ قالغانلىقىنى تۇيماي قالدى. ئۇ ئۆڭسىلى ئۆچكەن ھالدا ئۇياق - بۇياققا قاراپلا قالدى. ئۇنىڭ كۆزلىرىدىن بىردە غەزەپ، بىردە مەيۈسلۈك ئىپادىلىنىپ تۇراتتى، ئۇ ئۇنى قانداقمۇ كۆرمەي قالغاندۇ؟

لېكىن، زەينىدىن ئىشتىن چۈشۈپلا زاۋۇتنىڭ كەينىدىكى باغ تېمىدىن ئارتىلىپ چۈشۈپ ئاللىقاچان ئۆيىگە كەتكەنىدى.

## 2

گۈدۈك چېلىنىش بىلەن سېخ - سېخلاردا يەنە ئىش باشلىدى. نىپ كەتتى.

بۇ چوڭ سېختا ئىنتايىن يوغان، قورساقلىق، چەمبەرلەندىگەن ئون دانە تۇڭ بار. ھەربىر تۇڭغا ئەللىك - ئاتمىش تېرە ۋە يۈز چېلەككە يېقىن سۇ سىغىدۇ. سۇ تۇڭنىڭ يېنىدا ھاك قاچىلانغان ئۆي بولۇپ، ئۇ ئۆيدىن ئۆتكەندىن كېيىن تېرە قىرىدىغان سېخ بار. بۇ سېختىكى ئىشچىلار ھەرقاچان ھاك سۈيىگە مىلىنىپ ئىشلەيدۇ. بۇ يەردە ھېلىدىن - ھېلى ھاك

پۇرقۇراپ توزۇپ تۇرىدۇ ۋە دىماغلارغا ئۇرۇلۇپ ئىشلىگۈچىلەر-  
نى قاقلىدۇرۇۋېتىدۇ. ئىشچىلار ھاك توزۇپ تۇرغان ئۆيدىن  
ھەر كۈنى ھاك ئېلىپ تۇڭغا تۆكىدۇ، ئۈستىگە يۇمشاپ كەتكەن  
تېرىلەرنى تاشلايدۇ، تېرە ھاك سۈيىدە بەلگىلىك ۋاقىت تۇرغان.  
دىن كېيىن، ئۇنى ھاك سۈيىدىن سۈزۈپ ئالىدۇ. مۇشۇ ئىش-  
لارنىڭ ھەممىسى قول بىلەن قىلىنىدۇ. ھەر كۈنى مۇشۇنداق  
تەكرارلىنىشلار، قول ئۈزگىلى بولمايدىغان ئىشلار ئىشچىلارنى  
ماغدۇرىدىن كەتكۈزىدۇ، ئىلىكىنى قۇرۇتىدۇ. ئۇلارنىڭ ئىك-  
كىنچى ۋە تۆتىنچى قېتىملىق گۈدۈك ئاۋازغا تەقەززا بولۇشنىڭ  
سەۋەبلىرىمۇ مۇشۇ. ئەمما، تۇرمۇش غېمى، كۈن ئۆتكۈزۈش-  
نىڭ كويى ئۇلارنى كېچىكمەسلىككە ئۈندەپ تۇرىدۇ. ئۆمرى  
مۇشۇ ئىشقا باغلىنىپ ئۆتۈۋاتقان ئادەملەرنىڭ باشقا ئىلاجىمۇ  
يوق.

بۇ سېختا ئىشلەيدىغان ھەربىر ئىشچى ھاكىنى سۇغا تۆكۈپ  
ئېرىتقان ۋاقىتتا قوللىرى چىدىغىلى بولمايدىغان دەرىجىدە ئې-  
چىشىپ كېتىدۇ ۋە نەپەس يېتىشمەيۋاتقانداك دېمى سىقىلىدۇ،  
كۆزلىرىدىن تارام - تارام ئاچچىق ياش قۇيۇلىدۇ. تېرە سۈزۈش  
سېخىدىكى ئىشچىلارنىڭ قول - پۇتلىرى ھەمىشەم ھاك سۈيىگە  
مىلىنىپ تۇرغانلىقتىن، يېرىلىپ سويۇلغان يەرلەردىن قىپقى-  
زىل گۆشلىرى كۆرۈنۈپ قالىدۇ. ئارىلاپ - ئارىلاپ ئىشچىلار-  
نىڭ: «كۈن كۆرمەك نېمانچە تەستۇر»، «ياشىغانغا مىڭ توي-  
دۇققۇ...»، «كىچىك ۋاقىتىمىزدا ئۆلۈپ كەتكەن بولساق،  
بۇ ئېغىر ئازابلارنىمۇ تارتىماس ئىدۇق» دېگەن نالىلىرى ئاڭلى-  
نىپ قالىدۇ. ئىشچىلار شۇنى چوڭقۇر چۈشىنىپ يەتكەن ئىدى-  
كى، ياشاش دېگەن - ئازابلىنىش دېگەن گەپ ئىكەن.  
زەينىدىن تېرە قىرىش سېخىدا، ياشانغان ئىشچىلارنىڭ  
يېنىدا تۇرۇپ تېرە قىرىشقا باشلىدى. ئۇنىڭ دىققىتىنى زاۋۇتقا  
كەلگىنىگە بەش - ئالتە ئاي بولغان رېھىت ئىسىملىك ياش

ئىشچى تارتقاندى. ئۇ مەغرۇر، قىيىنچىلىققا بويسۇنماس ياش  
ئىدى. سېختىكىلەر ئۇنى «شوخ يىگىت» دەپ ئاتايتتى. ئۇنىڭ  
تېنى ساق، قاۋۇل ئىدى. ھازىرمۇ ئۇ شۇنچە جاپالىق ئىشنى  
ئويلاپمۇ قويماي «قۇرغۇيۇم» ناخشىسىنى غىغشىپ ئېيتىپ  
ئىشلەۋاتاتتى. ئىشتا ھەرقاچان باشقىلارنىڭ ئالدىدا تۇراتتى.  
زاۋۇتنىڭ ھەربىر سايمان، ماتېرىياللىرىغا ئۆزىنىڭ مۈلكىدەك  
كۆيۈنەتتى. ئۇنىڭ زاۋۇت مۈلكىگە شۇنچىلىك كۆيۈنۈپ كېتىش-  
لىرىگە باشقىلار ھەيران قالاتتى. ئۇ بۇ زاۋۇتقا كەلمەستىن  
بۇرۇن باشقا بىر تېرە زاۋۇتتا ئىشلەپ، ئىشنىڭ يولىنى ئوبدان  
ئىگىلەپ ئالغانىدى. شۇڭلاشقىمۇ ئىشنىڭ ئۈنۈمى ياخشى ئىدى.  
زاۋۇت باشلىقلىرى ئۇنى ماختاپ ئېغىزىدىن چۈشۈرمەيتتى.  
ئۇنىڭ بىر قىزىق مېجەزى بار ئىدى. خاپا بولۇپ قالسا  
ياكى كۆڭلىگە ياقمىغان بىرەر ئىش بولسا، ھەرقانداق ئادەمگە،  
ھەتتا قاپقى يامان بوغالتىرغىمۇ قاتتىق گەپلەرنى قىلىشتىن  
يانمايتتى. تېخى خوجاينىغىمۇ يامان گەپلەرنى قىلىشقا جۈرئەت  
قىلالايتتى. گەپ توشۇيدىغانلار ئۇنىڭ يامان گەپلىرىنى خوجا-  
يىنغا يەتكۈزۈپ قويسا، خوجاينى: «بويپتۇ، ئۇ قارام نەرسە،  
قارا كۈچى بار، ئىشنىڭ ئۈنۈمى ياخشى، قولىدىن ئىش كېلىد-  
دۇ، بىزگە خېلى كۆپ پايدا يەتكۈزۈپ تۇرۇۋاتىدۇ، ئېشەكنىڭ  
گۆشى ھارام بولغان بىلەن كۈچى ھالال ئەمەسمۇ...» دەپ  
كۈلۈپلا قويايتتى. ئۇ راستتىنلا جان كۆيدۈرۈپ كۆپ ئىشلەيت-  
تى، ھالال ئىشلەيتتى. ئەمما، ياشانغان ئىشچىلار ئۇنىڭدىن  
دائىم ئەنسىرەيتتى: «مۇشۇ بالا بىر كۈنى ئۆزىگە بىر بالا  
تېپىۋالمىسا بولاتتىغۇ» دەيتتى، بۇ ئەنسىرەشلەردىن ئۇنىڭ پەر-  
ۋايى پەلەك ئىدى.

— ئۇكام، — دەيدى بىر ياشانغان ئىشچى زەپىندىگە  
قاراپ كۆيۈمچانلىق بىلەن، — سىز ئەمدى ياردەمچى ماستىر  
بوپسىز، نېمىشقا يەنە تېرە قىرىدىغان پىچاقنى كۆتۈرۈپ يۈر-  
دۇ.

سىز، سېخ ئىشخانىسىغا چىقىپ ئولتۇرۇڭ.  
يەنە بىر ئىشچى مۇنداق دەيدى:  
— بۆلۈمگە چىقىپ ئولتۇرۇۋېرىڭ، بىراق بىزنى ئۇنتۇپ  
قالماڭ.

زەينىدىن كۆلدى:

— ھەرگىز ئۇنتۇپ قالمايمەن، قەيەردە بولساممۇ سىلەر-  
نىڭ مەنپەئىتىڭلارنى دەيمەن، بۇ مېنىڭ چىن سۆزۈم.  
سېختىكى ئىشچىلارنىڭ ھەممىسى دېگۈدەك زەينىدىنكى تى-  
كىلدى، ئۇلارنىڭ مۆلدۈرلىگەن كۆزلىرىدە ئۈمىد ئۇچقۇنلىرى  
چاقنايتتى.

— ئىشچىلار بىر - بىرىگە كۆيۈنۈشى، بىر - بىرىنىڭ  
مەنپەئىتىنى ئويلىشى كېرەك، شۇنىمۇ قىلالمىسا ئۆمۈرنىڭ  
نېمە مەنىسى قالدۇ؟! راست دەيمەن، مەن قەيەردە بولماي  
خىيالىم سىلەردە، — دەيدى زەينىدىن قولدىكى تېرىنى قىرد-  
ۋېتىپ.

ئۇنىڭ ئالدىنى ئۈستىدىكى بۇرتۇپ چىققان كۆپكۆك تو-  
مۇرلىرى چىڭقىلىپ كەتكەنىدى. ئۇنىڭ ئىش قىلىۋېتىپ ئىش-  
دىن كۆزىنى ئۈزۈپ قىلغان سۆزى، باشقىلارنىڭ تەنتەنىلىك  
يىغىنلاردا سۆزلىگەن سۆزىدىن ساپ، سەمىمىي، راست ئىدى.  
ئىشچىلارنىڭ گېپىنى قىلىدىغان، يىغىسىنى يىغلايدىغان زەينى-  
دىننى خوجايىن قانداق قىلىپ ياردەمچى ماستىرلىققا تاللاپ  
قالدى؟ ئۇنىڭ ئىشچىلارغا كۆيۈنىدىغان، مەنپەئىتىنى ئويلايدى-  
غانلىقىنى ئۇ بىلمەمدۇ يا؟ ئۇنداق ئەمەس، بىلىدۇ، ئوبدان  
بىلىدۇ. بىراق، زاۋۇتنىڭ باش ماستىرى بۇ يەردىن كەتمەك-  
چى، ئۇنىڭ ئورنىغا بىز باش ماستىر بولمىسا بولمايتتى،  
ئىشچىلارنىڭ ئارىسىدا ئۇنىڭدىن باشقا مۇۋاپىق ئادەم يوق ئىدى.  
زەينىدىننىڭ قولىدىن ئىش كېلىدۇ. تېخنىكىلىق ئىشلارنى  
ئۇنىڭدەك ياخشى بىلىدىغان، خام تېرىنىڭ زاۋۇتقا كېلىپ پىش-

شىقلىنىپ ئىشلىنىپ چىقىش جەريانىدىكى ئىشلارنى ئۇنىڭدەك  
ئېنىق چۈشىنىدىغان باشقا ئادەممۇ يوق ئىدى. خوجاين شۇڭا  
ئۇنى تاللىغان، بىر مەزگىل ئۆتكەندىن كېيىن، باش  
ماستىر قىلماقچى.

### 3

بازاردا ئۇن، گۆش، چاي، تۇزنىڭ نەرقى يەنە ئۆرلەپ  
كەتتى. ئىشچىلار ئارىسىدا غۇلغۇلا كۆتۈرۈلدى:  
— ئالغان مائاشىمىز بىر ئايلىق يېمەك - ئىچمەككە  
يەتمەسە، بىز قانداق قىلىمىز، مۇشۇمۇ كۈن ئېلىشىمۇ؟  
— كىيىم - كېچەكلىرىمىز بىر ياقتا تۇرۇپ تۇرسۇن،  
قورسىقىمىزنى تۈزۈك باقالماساق، بىز قانداق ئىشلەيمىز؟  
— نېمىدېگەن ئوسال تۇرمۇش بۇ...  
جانغا تاقىلىۋاتقان ئىشتىن غۇلغۇلا، قارشىلىق چىقماي  
قالمايدۇ. بۇنداق نارازىلىقلار سېخ - سېخلاردا، كوچىلاردا،  
ھەرقايسى ئۆيلەردە تۇغۇلۇپ تۇراتتى. ئارىدىن بىرنەچچە كۈن  
ئۆتكەندىن كېيىن، ھەسەنجان بوغالتىر سېخلارغا كىرىپ مۇنداق  
دېدى:

— قېرىنداشلار، مەن خوجاينغا ئېيتىپ ئايلىق ئىش  
ھەققىڭلارنى ئۆستۈردۈم. ئەگەر بۈگۈن چىقىپ بازاردىن  
يېمەك - ئىچمىكىڭلارنى ئېلىۋالمىساڭلار ئەتە باھا يەنە ئۆرلەپ  
كېتىشى مۇمكىن، بۈگۈن چۈشتىكى ۋاقىتنى قولدىن بېرىپ  
قويمىڭلار، — دېدى.

قولغا ئۆتكەن ئايدىكىگە قارىغاندا كۆپرەك پۇل تەگكەن  
كېرىماخۇننىڭ دەرھال بوغالتىرغا رازىمەنلىكى ياندى:  
— ھەسەنجاننىڭ كۆڭلى ياخشى ئادەم - دە، ئۇ بىزنىڭ  
نامىمىزدىن خوجاينغا تەلەپ قويۇپ ئىش ھەققىمىزنى ئۆرلەپ.



تېپتۇ.

ھەسەنجان بوغالتىر چىقىپ كەتكەندىن كېيىن، ماستىر زەينىدىن كۆپچىلىككە قاراپ مۇنداق دېدى:

— باشقا ماللارنىڭ نەرقى ئۆرلەپ، خوجاينىڭ ماللىرى توختاپ قالغىنى يوق، يەنى بىز ئىشلەپ چىقارغان مەھسۇلاتلار. نىڭمۇ نەرقى ئۆرلىدى. شۇڭا، خوجاينى ماڭاشىمىزنى بىر ئاز ئۆرلەتتى، بۇنىڭغا ئىشچىلارنىڭ بىرنەچچە كۈندىن بېرىقى غۇل-غۇلا - قارشىلىقلىرى سەۋەب بولدى.

زەينىدىننىڭ سۆزى ئىشچىلارنى چوڭقۇر ئويغا سېلىپ قويدى. ئۇلارنىڭ قولى ئىشتا بولسىمۇ، خىيالدا ھېلى ئېيتىلغان ئىككى خىل سۆزنىڭ سالىمىقى ئۈزۈپ يۈرەتتى. ماڭاشنىڭ بىر-ئاز ئۆرلىگەنلىكى ھەسەنجان بوغالتىرنىڭ كۆڭلىنىڭ ياخشىلىقى، ئىشچىلارغا ئىچ ئاغرىتقانلىقىمۇ ياكى مال باھاسىنىڭ ئۆرلەپ كېتىپ، ئالغان ماڭاشنىڭ قورساققا يەتمەيۋاتقانلىقىنىڭ ئاقىۋىتىمۇ؟ ياخشى ئۈنۈم يارىتىش ئۈچۈن، ھېچبولمىغاندا قورساق توق بولۇش كېرەك، خوجاينى بۇ تەرەپلىرىنى ئويلىماي قالمىدۇ؟ بەلكى ئۇنىڭ باشقا ئويلىغانلىرىمۇ باردۇر؟

«زەينىدىن راست بىزنى خىيالدىن چىقارمايدۇ، ئۇنىڭ خىزمىتى ئۈستەلدە ئولتۇرۇشقا ئالماشقان بولسىمۇ، يەنىلا بىزنى ئويلاۋېتىپتۇ، ئۇنىڭ قەيەردە بولساممۇ سىلەرنىڭ مەنپەئەتىڭلارنى ئويلايمەن، دېگىنى چىن سۆزىكەن.» ئۇزۇن ئارام بېرىپ، لاشلاردىن كېيىن، سېخ ئىچى بىردىنلا جىمىپ كەتتى. پەقەت قوللاردىكى پىچاقلارنىڭ تېرىگە سۈركىلىۋاتقانلىقى ئاڭلىنىپ تۇراتتى. ئېچىۋېتىلگەن دېرىزىلەردىن شامال شىۋىرلاپ كىرىپ تەزلىگەن ۋە چارچىغان ئادەملەرگە بىر ئاز ئارام بەرگەن بولسىمۇ، كۆڭۈللەر غەش ئىدى. مۇشۇ تۇمان، غەشلىكلەر كۆتۈرۈۋېلىپ كېتىدىغان كۈنمۇ بولارمۇ؟ ئوي - خىياللارنىڭ تۈگۈنى مۇشۇ ئىدى.

كەچتە ئىشتىن قايتقان ئىشچىلار تۆمۈر دەرۋازىغا چاپلاپ قوبۇلغان مۇنۇ ئېلاننى كۆرۈپ توختاپ قېلىشتى - دە، ئېلانغا قىزىقىپ قاراشتى. زاۋۇتتا قانداق ئۆزگىرىش بولسا، دائىم قېلىن ئاق قەغەزگە يېزىلىپ مۇشۇ يەرگە چاپلىناتتى.

— ئۈنلۈكرەك ئوقۇغىنە! — دەپ ۋارقىردى بىرى. ئېلان مۇنداق يېزىلغاندى:

«ئىشچى قېرىنداشلار!

زاۋۇتىمىز يېقىندىن بۇيان تىجارەتتە زىيان تارتىپ قالدى. مەھسۇلاتلىرىمىز سېتىلماي نەرقى تۆۋەنلەپ كېتىۋاتىدۇ. مۇشۇنداق كاساتچىلىق پەيتىدە زاۋۇتنى تاقاپ قويماسلىق ئۈچۈن، مەھسۇلاتلارنىڭ نەرقىنى تۆۋەنلىتىش زۆرۈر بولۇۋاتىدۇ. شۇنداق بولسىمۇ، ئىشچىلارنىڭ تۇرمۇشتىكى جىددىي ئېھتىياجىنى نەزەرگە ئېلىپ، ئىش ھەققىنى تۆۋەنلەتمەي، ئىش كۈنىنى ئىككى سائەت كۆپەيتتۇق. ئەگەر بۇنىڭغا نارازى بولىدىغانلار بولسا، ھېساباتنى ئۈزۈپ باشقا ئىش تېپىۋالسا بولىدۇ.»

— غەلىتە گەپقۇ بۇ، مېنىڭ بىلىشىمچە يېقىندا سېتىلغان بىر تۈركۈم مەھسۇلاتتىن ئېلىنغان پايدا بۇرۇنقى پايدىلار. دىن خېلى يۇقىرى بولغاندى، بۇ ئېلاندا زىيان تارتتۇق دەپتە، توۋا، — ماستىر زەينىدىن ياقىسىنى تۇتۇپ ۋە ئۆزىنىڭ ئۈد-لۈك سۆزلىۋەتكىنىنى تۇيماي قالدى. شۇنىڭ بىلەن ھەر خىل گەپلەر، غۇلغۇلىلار كۆتۈرۈلۈشكە باشلىدى.

— نېمە گەپ بۇ، — دېدى كېرىماخۇن ئۈستە زەينىدىن. نى بىر چەتكە تارتىپ. ئۇنىڭ نۇرسىز كۆزلىرى پارقىراپلا قالغاندى.

— نېمە گەپ بولاتتى، كۈنىگە ئىككى سائەت ئارتۇق ئىشلەڭلار، دەپتۇ. كۆردىڭىزمۇ، بىزگە راپاۋەت قىلىدىغان خوجايىننىڭ ھىيلىسى، ئۈستىلىق قىلىپ بۇرۇن بىز بىلەن تۈزگەن شەرتنى بۇزۇپتۇ، — دېدى زەينىدىن يېنىپ كەتكەن

كۆزلىرى بىلەن نەلەرگىدۇر تىكىلىپ.

— ھەي ۋىجدانسىزلار، — دېدى كېرىماخۇن ئۇستا تىترەۋاتقان لەۋلىرىنى بېسىپ تۇرۇپ، — كۈنىگە ئون سائەت ئىشلەپ بېرىۋاتساق شۇنىڭغا قانائەت قىلماي، يەنە ئىككى سائەت قوشۇپتىما؟ . . . بوپتۇ. نەگە بارايتىم، مېنىڭ يەنە قانچىلىك ئۆمرۈم بار خۇدا بىلىدۇ، ئۆمۈر بويى مۇشۇ زاۋۇتتا ئىشلەپ كۈچۈمدىن ئايرىلدىم. خۇدا، مېنىڭ بالىلىرىمنى خوجايىنلارغا ئىشلەيدىغان ئىشچى قىلىمىغايسەن. . . مۇشۇ ئېغىر كۈنلەرنىڭ چېكى بارىدۇ؟ ئۈستىمىزدىكى ئېغىرچىلىقلار كۆتۈرۈلۈپ كېتەر مۇ؟ . . . — كېرىماخۇن ئۇستا تېخى ئەللىك ياشتىن ئەمەدىلا ئاشقان بولسىمۇ، ئۆزىنى سەكسەن — توقسان ياشلىق بوۋاي چاغلایتتى. چۈنكى، ئۇ پۈتۈن كۈچ — قۇدرىتىدىن ئايرىلىپ، ئىككى مۇرىسى چىقىپ، نۇرسىز كۆزلىرى پىلىدىرلاپ رەزگى ئادەمگە ئايلىنىپ قالغانىدى. ئۇ غەزەپ بىلەن شۇ سۆزلەرنى ئېيتتى — دە، كەينىگە بۇرۇلۇپ توپلىشىپ ئېلاننى ئوقۇۋاتقان ۋە بەزىلىرى بىردە قايغۇرۇپ، بىردە غەزەپلىنىۋاتقان ئىشچىلارغا قارىدى، — قېنى، قېرىنداشلار گەپ قىلساڭلارچۇ؟ — دېدى.

— ئۇستام، مەن ئىككى ئېغىز گەپ قىلاي، — دېدى ياشراق بىر ئىشچى پەس ئاۋاز بىلەن، — بىز ئىشچىلار نېمىشقا قويغا ئوخشاش ياشايمىز، نېمىشقا خوجايىننىڭ دېگىنىگە كۆنۈۋېرىمىز؟ بوشاڭلىق قىلغانىپىرى بوزەك قىلىدۇ، نېمىشقا ئۆزدىمىزنى رۇسلاپ چىڭراق تۇرمايمىز؟

— ئۆزىمىزنى چىڭراق تۇتايلى دەپسەك كۈچىمىز ئاجىز، ئۆزىمىز زىيان تارتىپ قالسىمىز، ھۆكۈمەت بىزنىڭ گېپىمىزنى قىلمايدۇ، ھېلى مىلتىق تۇتقانلار كېلىدۇ. قاغا — قاغىنىڭ كۆزىنى چوقۇمايدۇ — دە، — دېدى يەنە بىر ئىشچى كۆپچىلىككە قاراپ.

پاكار بويلۇق، تەمبەل كەلگەن، يېشى ئوتتۇز بەشلەردە بار  
بىر ئىشچىنىڭ سۆزى باشقىچە بولدى:

— خوجايىنىڭ دېگىنى بويىچە ئىشلەۋەرمەمدۇق، ئەمەس.  
گەكچان ئادەم كۆپ ئىشلەشتىن قورقاتتىمۇ، بىرئاز جىقراق  
ئىشلىگەنگە نېمە بولاتتۇق...

كىرىماخۇن ئۇستا ئۇنىڭغا بۇرۇلۇپ قارىدى:  
— مەنمۇ ياش ۋاقتىمدا سېنىڭدەك كۈچلۈك، يولۋاستەك  
يىگىت ئىدىم، بىز قىرىپ راسلاپ چىققان تېرىلەرنى دۈگىلەيدى.  
خان بولسا، ئېگىز تاغ بولىدۇ. ھازىر قېرىدۇق، كۈچ -  
قۇۋۋىتىمىز تۈگىدى. كونا ئىشچىلار خۇددى مېغىزنى ئېلىۋال-  
غان ئۇرۇقچىدەك شاراقلاپ قالدۇق. مۇشۇ ھالدا يەنە ئىككى  
سائەت ئوشۇق ئىشلەيسەن دەيسە، تۈگەشمەمدۇق. ياق دەيسەڭ،  
قوغلىۋېتىدۇ، قانداق قىلىمىز، نېمىدەيسە خوپ، دەپ تۇرام-  
دۇق؟

— مەن سىلەرگە بىر يېڭى خەۋەرنى ئېيتاي، — دەيدى  
زەينىدىن كۆپچىلىككە قاراپ، — يېقىندا ئالتە شەھەردىن  
نۇرغۇن ئىشلەمچى بالىلار چىقىپتۇ، بىز ئىشلىمەيمەن، دەپ  
كېتىپ قالساق، شۇلارنى ئېلىپ ئورنىمىزنى تولدۇرماقچى.  
بۇ سۆز بىلەن توشمۇ تۇشتىن ۋارقىراشلار ئاڭلاندى:  
— كۈچىمىز بار چاغدا ئىشلىتىپ، كۈچىمىزدىن قالغاندا  
قوغلامدىكەن...

— بىزنىڭ پۈتۈن كۈچ - قۇدرىتىمىزنى مۇشۇ زاۋۇت  
يەپ بولدى...

— قېنى، قوغلاپ باقسۇن، بىزنى ئۈنچىلىك بوزەك  
كۆرمىسۇن...

— ئۆزىمىزنى بىر تونۇنۇپ قويمىساق بولمىدى...  
ئۇلار شۇنداق دەپ ۋارقىراشقان بولسىمۇ، باشلىرىنى تۆ-  
ۋەن سېلىشىپ، ئۆي - ئۆيلىرىگە تارقىلىپ كېتىشتى.

## يەتتىنچى باب

1

ئىش چوڭىيىشقا باشلىدى. ئىشچىلارنىڭ غەزەپ - نەپرېتى ئاشماقتا ئىدى. مال باھاسى دەممۇ دەم ئۆرلەۋاتسا، بەرگەن پۇلى بىر ئايلىق يېمەك - ئىچمەككە يەتمەيۋاتسا، «ئۆلگەننىڭ ئۈستىگە تەپكەن» دېگەندەك، يەنە ئىش ۋاقتىنى ئۇزارتىۋاتسا، بۇنىڭغا قانداق چىداپ تۇرغىلى بولىدۇ؟ ئىشچى دېگەنمۇ ئادەم، ئۇ ماشىنا ئەمەس. ئۇ يەيدۇ، ئىچىدۇ، كىيىم كىيىدۇ. . . . ئىشچىلار مانا بۇلارنى ئويلىغانسېرى يۈزلىرى تانىرىپ، چېكە تومۇرلىرى كۆپەتتى، مۇشتلىرى تۈگۈلەتتى. شوخ يىگىت دەپ ئاتالغان رېشىتمۇ ئەمدى بېشىغا يۈگەن سېلىنىپ قالغاندەك ئۈنسز بولۇپ كەتتى، ئۇنىڭ «قۇرغۇيۇم» ناخشىسىمۇ ئاڭلاندى. ماس بولۇپ قالدى. ئىشچىلار قەتئىي نىيەتكە كەلمىگۈچە، ھازىرقى يۈز بېرىۋاتقان ناھەقچىلىكلەرنى تۈگەتكىلى بولمايدىغان. لىقىنى ھېس قىلىشتى. بۇنىڭ ئۈچۈن ئىش تاشلاپ، خوجايىن بىلەن ئوچۇق سۆزلىشىش كېرەك، زاۋۇت گۈدۈكىنى چېلىپ، ھويلىغا يىغىلىپ تەلەپلەرنى ئوتتۇرىغا قويۇش كېرەك. بىرنەچچە ئادەم تەرىپىدىن بىرلىككە كېلىنگەن بۇ گەپ ھايت - ھۈيت دېگۈچە سېخ - سېخلاردىكى ئىشچىلارغا يەتكۈزۈلدى. ئۇلار گۈدۈكىنىڭ چېلىنىشىنى كۈتۈپ تەقەززا بولۇپ تۇردى. شۇ چاغدا گۈدۈك مەزگىلىسىزلا دەھشەتلىك ھۆركرەپ چېلىندى. ئىشچىلار سېخ - سېخلاردىن قىلىۋاتقان ئىشلىرىنى تاشلاپ زا - ۋۇت ئىدارىسىنىڭ ئالدىغا توپلىنىشتى. گۈدۈك ئاۋازىنى ۋە

ئىشچىلارنىڭ ۋاڭ - چۇڭلىرىنى ئاڭلاپ ئىشخانىسىدا ئولتۇرال-  
ماي قالغان ھەسەنجان بوغالتىر سىرتقا چىقىشقا مەجبۇر بولدى.  
ئۇ بىلەتتىكى، گۈدۈك ئاۋازى ئىشچىلارنىڭ ئىشىنى تاشلاپ،  
ئىدارە ئالدىغا يىغىلىدىغانلىقىدىن دېرەك بېرەتتى. ئەمما، خو-  
جايىن ئىشچىلارغا يەتكۈزىدىغان مۇھىم خەۋەر بار، دېمىگەن،  
ئۇنىڭ ئۆزىمۇ ھازىر يوق. بۇ نېمە ئىشتۇر؟ ھەسەنجان باشلىق  
بىرنەچچە خىزمەتچى ھودۇقۇپ - تەمتىرەپ ھويلىغا چىقتى.  
ئىشچىلارنىڭ روھىي كەيپىياتى باشقىچە، ئۇلار قاپاقلىرىنى تۈ-  
رۈشۈپ، مۇشتلىرىنى تۈگۈشۈپ، جۇشقۇن ھالدا ئۇلارنىڭ ئال-  
دىدا تۇراتتى. ئىشچىلارنىڭ ئەڭ ئالدىدا تۇرغان كېرىماخۇن،  
رېشىمت، توختى قاتارلىقلار خوجايىننى كۆزلىرى بىلەن ئىزدە-  
مەكتە ئىدى. خوجايىن كۆرۈنمەيتتى.

ھەسەنجان بوغالتىر كۆپچىلىككە قاراپ كۈلۈمسىرەپ تۇرۇپ:  
— كېرىماخۇن ئاكا، سىلەر زاۋۇتنىڭ ئۆز ئادىمىغۇ،  
گۈدۈكنى چېلىپ ئىشىنى توختاتقىنىڭلار نېمىسى، ئىش بىردەم  
توختاپ قالسا، قانچىلىك زىيان بولىدىغانلىقىنى سىلەر بىلىسى-  
لەرغۇ، ھەرقانچە گەپ بولسا چىرايلىق دېيىشسەك بولىدىغۇ،  
بۇ قىلغىنىڭلار بولمىدى، — دېدى.

— سەن تولا كاپشما! — دېدى توختى كۆزلىرىنى  
چەكچەيتىپ غەزەپ بىلەن، — خوجايىننىڭ نەدىلىكىنى چاپسان-  
راق ئېيت، ئىشچىلارنىڭ ئۇنىڭغا دەيدىغان گېپى بار، بىزگە  
سەن كېرەك ئەمەس، خوجايىن كېرەك، ئۇقتۇڭمۇ! . . .  
ھەسەنجان بوغالتىر ئاللىبىپ قارىدى - دە، غەزەپلىك كۆز-  
لەرنى كۆرۈپ، كۆزىنى ئۇلاردىن قاچۇرۇپ دېدى:

— خوجايىن ھازىر ئىشخانىدا يوق، ئىشچىلار بولسا ماڭا  
دەڭلار، خوجايىن كەلگەندە ئۆزۈم يەتكۈزىمەن، قانداقلا ئىش  
بولسا ھەل قىلغىلى بولىدۇ ئەمەسمۇ، بۇنچىۋالا غەلۋە قىلىپ  
كېتىشنىڭ نېمە ھاجىتى.

— بىز مانا ھازىردىن باشلاپ ئىش تاشلىدۇق، بىزنىڭ ئۈچ تۈرلۈك شەرتىمىز بار، بۇ شەرتلىرىمىزگە خوجايىن قاچان ماقۇل بولىدىكەن، شۇ چاغدا ئىشقا چۈشىمىز، بولمىسا ئىشقا چۈشمەيمىز! — توغرا! — دەپ ۋارقىراشتى كۆپچىلىك.

— قېنى، شەرتىڭلارنى ئېيتىپ بېقىڭلار، — دېدى بوغالتىر.

— بىرىنچى، ئىشچىلارنى ئىشتىن بويىتىش مەنىسى قىلىدۇ؛ ئىككىنچى، ئىش ۋاقتى ئۆزارتىلمايدۇ، ئىش ھەققى بەلگىلەنگەن ۋاقىتتا بېرىلىپ تۇرىدۇ؛ ئۈچىنچى، ئىشچىلار ۋەكىلى بىلەن خوجايىن ئوتتۇرىسىدا كېلىشىم تۈزۈلىدۇ.

بۇ شەرتلەرنى ئاڭلىغاندىن كېيىن ھەسەنجاننىڭ چىرايىدا قان قالمىدى، يۈزلىگەن كۆزلەرنىڭ ئۆزىگە قارىلىپ تۇرغانلىقىدىن ئۇ ھودۇققان ھالدا:

— مەن تېلېفوندا خوجايىننى چاقىراي، شەرتىڭلارغا ئۆزى جاۋاب بەرسۇن.

ئۇ بۆلۈمگە كىرىپ كەتتى، كەينىدىن ئىشچىلار ۋەكىلىدىن رىمۇ كىردى. ئۇ تۇرۇپكىنى قولغا ئېلىپ:

— ئالۇ، ئالۇ، ماڭا ساقچى ئىدارىسى كېرەك، ساقچى ئىدارىسى... — دېدى.

توختى ئۆزىنى تۇتۇۋالماي كۈلۈۋەتكىلى تاس قالدى. چۈنكى، زاۋۇت بىلەن ساقچى ئىدارىسى ئوتتۇرىسىدىكى تېلېفون سىمىنى بۈگۈن ئەتىگەن ئىشچىلار كېسىپ تاشلىغانىدى. بوغالتىر بۇنىڭدىن خەۋەرسىز بولغاچقا ھودۇققۇپ قالدى.

— بۇ ئۈچ تۈرلۈك شەرتىڭلار مېنىڭچە بولىدۇ، لېكىن خوجايىن كەلسۇن، مەسلىھەتلىشىپ كۆرەيلى، — دېدى ئۇ، — سىلەر ئىشچىلارغا ئېيتىپ قويۇڭلار، ئىشنى ئىشلەپ تۇرسۇن، مەسلىھەتلىشىپ بولغاندىن كېيىن بىر گەپ بولار.

— بولمايدۇ، بۇ كۆپچىلىكنىڭ قارارى، — دېدى رې-

شىت قەتئىيلىك بىلەن، — بىز جاۋاب ئالماستىن ئىشقا چۈش-  
مەيمىز!

ئۇلار ھەسەنجان بوغالتىرنىڭ جاۋاب بېرەلمەيدىغانلىقىنى  
بىلەتتى. شۇڭا، بۆلۈمدىن قايتىپ چىقتى — دە، ئىككى ئوتتۇ-  
رىدا بولۇنغان گەپ — سۆزلەرنى كۆپچىلىككە سۆزلەپ بەردى.  
كۆپچىلىك ئۆز قارارىدا مەھكەم تۇردى، خوجاينىڭ ما-  
قۇلۇقىنى ئالمىغۇچە ئىشقا چۈشمەيدىغانلىقىنى بىلدۈرۈشتى ۋە  
ئۆي — ئۆيلىرىگە تارقىلىپ كېتىشتى. شۇنىڭ بىلەن زاۋۇت  
ئىچىدە بوغالتىر ھەسەنجان باشلىق بىرنەچچە خىزمەتچىلەردىن  
باشقا بىرمۇ ئادەم قالمىدى. نەچچە يۈزلىگەن ئىشچىلارنىڭ  
سىخ — سېخلاردىكى ھەرخىل مەشغۇلاتلىرى بىلەن خۇددى قاينا-  
ۋاتقان قازاندەك پۇرۇقلاپ تۇرىدىغان زاۋۇت ئىچى بىردىنلا بوران  
ئۇچۇرۇپ كەتكەندەك جىمىپ، سۈرلۈك تۈسكە كىرىپ قالدى.  
ئاستا ئۇرۇۋاتقان شامال قەغەز پارچىلىرى ۋە غازاڭلارنى ئۇچۇ-  
رۇپ يۈرەتتى. سېخلارنىڭ ئىچى غۇڭغۇيۇپ قالدى...

ئىش تاشلاش يۈز بېرىپ بىرنەچچە كۈندىن كېيىن، كۈن  
ئىسسىق بولغىنى ئۈچۈن ھاك سۈيىگە چىلانغان مىڭلىغان تېرە  
بىقىسىپ بۇزۇلۇشقا باشلاپ، ئېچىغان پۇراقلار تارقالماقتا ئىدى.  
قانداق قىلىش كېرەك؟ يېڭىدىن ئالتە شەھەردىن چىققان ئىش-  
لەمچى بالىلارنى قوبۇل قىلسا، ئىشنىڭ يولىنى بىلمەيدۇ،  
مۇشۇ ئىش بىلەن زاۋۇتنى تاقىسا تېخىمۇ بولمايدۇ. خوجاين  
ناھايىتى قىيىن بىر مەسىلىگە دۇچ كەلگەنىدى. ئاخىرى ھېچ-  
قانداق ئامال قىلالىغان خوجاين ئىشچىلار ۋەكىللىرىگە:

— بولىدۇ، شەرتىڭلارغا ماقۇل بولىدۇم، — دەيدى ۋە  
ئۇقتۇرۇش قىلىنغاندىن كېيىنلا ئىشچىلار ئىشقا چۈشتى.

كۈنلەر ئۆتمەكتە ئىدى. خوجاين ماقۇل بولغان ئۈچ شەرت-  
نىڭ بىرىدە «ئىشچىلار ۋەكىلى بىلەن خوجاين ئوتتۇرىسىدا  
كېلىشىم تۈزۈلىدۇ.» دەپ بەلگىلەنگەنىدى. لېكىن، خوجاين



تۈرلۈك باھانە - سەۋەبلەرنى كۆرسىتىپ ھازىرغىچە كېلىشىم تۈزۈلمەي كېلىۋاتاتتى. گەپ قىلماي قويۇپ بەرسە، كۈن ئۆتۈ- ۋېرىدىغاندەك قىلىدۇ، خوجايىن ئۇنىڭدىن ئېغىز ئاچىدىغاندەك ئەمەس. بىر كۈنى زەينىدىن خوجايىننىڭ ئالدىغا كىرىپ كەلدى. خوجايىن زەينىدىننىڭ بېشىدىن - ئايغىغىچە غەزىپىنى يوشۇ- رۇپ قاراپ چىقتى:

— خوش، بۇياققا كىرىپسىز، بىرەر ئىشىڭىز بارمىدى؟

— ئەلۋەتتە ئىشىم بار. . .

— ئىشخانىڭىزدا ئولتۇرمايدىكەنسىزغۇ؟ — ئۇ زەينى- دىننىڭ ئاغزىدىن گەپنى تارتىۋېلىپ، ئۇنى باشقا ياققا بۇرۇۋەت- مەكچى بولدى.

— ئىشخانىدا ئولتۇرغۇم يوق، ئىشچىلار ئارىسىدا بولسام ماستىرلىقنىمۇ ياخشى قىلالايمەن - دە. خوجايىن، ھېلىقى كېلىشىم تېخىچە تۈزۈلمىدى، ئىشچىلار يەنە غۇلغۇلا قىلىۋاتى- دۇ، مېنى ۋەكىل قىلىپ كىرگۈزدى، بۇنىڭغا نېمە دەيسىز؟ — بولىدۇ، تۈزەيلى، ئولتۇرۇڭ، — دېدى ئۇ قاپقىنى سېلىپ، ئۇنىڭ ئاچچىقى كەلگەنلىكى بىلىنىپ تۇراتتى: «ئۇ- نىڭ خىزمىتىنى ئۆستۈرسەم، ئىشچىلار تەرەپكە ئۆتۈۋېلىپ ماڭا پۈت ئېتىۋاتقىنىنى قارىمامدىغان، ياخشىلىقنى بىلمەيدىغان بى- لىمىسىز. . .» دەپ ئويلىدى ئۇ ئىچ - ئىچىدىن يېنىپ.

— سىز بىلەن كېلىشىم ھاسىل قىلىپ ئىشلەشكە توغرا كېلىۋاتىدۇ، — دېدى زەينىدىن.

ئۇلارنىڭ كېلىشىم ھاسىل قىلىشىغا ئانچە ئۇزۇن ۋاقىت كەتمىدى. قىسقا تالاش - تارتىش قىلىنغاندىن كېيىنلا كېلىشىم تۈزۈلدى.

يېڭى كېلىشىم بويىچە ھەر ئايدا ئىشچىلارنىڭ ئىش ھەققى- نى ماستىر زەينىدىن بەلگىلەيدىغان بولدى. پۇل كۈندىن - كۈنگە پاخاللىشىپ كېتىپ بارغانلىقتىن، ئىش ھەققىنى مەھسۇ-

لاتنىڭ تەننەرخىگە قاراپ بەلگىلەشكە توختاتتى.  
ئىشچىلار ئەمدى رازى بولدى. بۇ ئىشچىلارنىڭ كۆڭلىدە  
كىمدەك كېلىشىم بولغانىدى. زەينىدىننىڭ ئىشچىلار تەرەپتە  
تۇرۇپ ۋەدىسىدە تۇرغىنىدىن ھەممىسى ئۇنىڭغا ئاپىرىن ئېيى-  
تىشتى. ئەمما، مەلۇم ۋاقىت ئۆتكەندىن كېيىن، خوجاينى  
بۇنىڭغا چىدىمىدى، ئۇ بوغالتىر ئارقىلىق ئىش يۈرگۈزمەكچى  
بولدى..

خوجاينىنىڭ ئوي - خىيال، پىلانلىرىغا ماسلاشقان ھەسەد-  
جان بوغالتىر زەينىدىننىڭ بەلگىلىگەن ئىش ھەققىنى بۇزۇپ،  
ئۆزلىرىنىڭ دېگىنىنى قىلدى. بۇنى ئۇققان زەينىدىن سېختىن  
چىققان پېتى بوغالتىرنىڭ ئىشخانىسىغا كىردى. ئۇنىڭ كەينىدە  
دىن بىرقانچە ئىشچىنىڭمۇ كىرگەنلىكىنى ئۇ تۇپماي قالدى.  
ئۇلارنىڭ كۆزلىرى يېنىپ، بەدەنلىرى تىترەپ، چىرايلىرىدىن  
غەزەپ - نەپرەت ئىپادىلىنىپ تۇراتتى.  
— بۇنىڭغا سىزنىڭ ئارىلىشىدىغان نېمە ھەققىڭىز بار،  
بۇ خوجاينى بىلەن تۈزگەن كېلىشىم تۇرسا؟ — دېدى زەينىدىن  
ئۆڭۈپ.

— ئالدىرىما، سېنى بىلىمەن، زەينىدىن، سېنىڭ نېمە  
قۇتراتقۇلۇقلارنى قىلىپ يۈرگىنىڭنىمۇ بىلىمەن، — بوغالتىر  
قىزىرىپ ئورنىدىن تۇرۇپ كەتتى ۋە جىلە بولۇپ ئىشخانا ئىچىدە  
ئۇياقتىن - بۇياققا مېڭىشقا باشلىدى.

زەينىدىن «سىز» نى قويۇپ، «سەن» لەپ چۈشتى:  
— خوش، ماقۇل، سەن نېمىنى بىلىسەن، نېمىگە ئاساس-  
لىنىپ ئىش ھەققى كېلىشىمىنى بۇزدۇڭ؟

— ھازىر مەھسۇلاتتا زىيان ئېشىپ كېتىۋاتىدۇ، بازار  
كاسات. سەن ماستىر تۇرۇپ خوجاينىغا مۇشۇنداق زىيان سال-  
ساڭ بولامدۇ، سېنىڭ ئىشچىلار ئارىسىدا پىتتە - پاسات تېرىد-  
ۋاتقىنىڭنى بىلمەيدۇ دەمسەن؟

— تۆھمەت قىلما، ماستىرلىققا ئۆستۈردى، دەپ ئىشچىدە.  
 لارنىڭ مەنپەئىتىنى يەرگە ئۇرۇشقا ۋەجدانىم كۆتۈرمەيدۇ مەن.  
 نىڭ! ئەگەر بۇنىڭدىن كېيىنكى ئىش تۈزگەن كېلىشىم بويىچە  
 بولمايدىغان بولسا، مەن بۇ يەردە ئىشلىمەيمەن، ئۇقتۇڭمۇ!  
 — ئىشلەمسەن - ئىشلىمەمسەن ئۆزۈڭنىڭ ئىشى،  
 بۇنىڭغا مەن. ئارىلىشالمايمەن، ئىشلىمەيمەن دەسەڭ يولۇڭ  
 ئوچۇق، — بوغالتىر ئورنىغا كېلىپ ئولتۇرۇپ ئالدىدىكى  
 قانداقتۇر بىر قەغەزىلەرگە قاراپ تۇرۇۋالدى. ئۇنىڭ بۇ قىلغىنى  
 ئەمدى ئىش تۈگىدى، دېگىنى ئىدى.

زەينىدىن چۈشەندىكى، بوغالتىر كېلىشىمنى ئۆز ئالدىغا  
 بۇزالمىدۇ، ئۇنىڭ كەينىدە چوقۇم خوجايىن بار، خوجايىننىڭ  
 دېگىنى بويىچە ئۇ بۇزغان. زەينىدىن شۇلارنى ھېس قىلىپ،  
 ئەمدى بۇ يەردە ئىشلەشنىڭ ئورنى قالمايدى، دەپ ئويلىدى -  
 دە، ئىشخانىدىن چىقىپ كەتتى ۋە شۇ چىققانچە زاۋۇتتىنمۇ كەتتى.  
 بىراق، ئىشچىلار ئارىسىدا غۇلغۇلا، قارشىلىق كۈچىيىش -  
 كە باشلىدى. بىرقانچە كۈن شۇ تەرىقىدە ئۆتتى. ئۇلار ئەمدى  
 قانداق قىلىشنى ئويلىشىۋاتقاندا، بىر كۈنى تۇيۇقسىزلا گۈدۈك  
 غوڭۇلداپ چېلىنىشقا باشلىدى. مەزگىلسىز چېلىنغان گۈدۈك  
 ئاۋازى ئىشچىلارنىڭ يىغىلىشىغا بېرىلگەن سىگنال ئىدى. ئىش -  
 چىلار سېخ - سېخلاردىن چىقىشىپ ھويلا مەيدانغا يىغىلىشقا  
 باشلىدى. ئىشچىلار، بۇ نېمە گەپ، نېمە ئىشتۇر، دېگەندەك  
 قىلىشىپ ئەنسىزلىك يانغان كۆزلىرى بىلەن بىر - بىرىگە  
 قاراشتى. ھەممىسى يىغىلىپ بولغاندىن كېيىن، خوجايىن پۇق -  
 راجە كىيىنگەن بىر ئادەم بىلەن پەيدا بولدى. كىشىلەر ئۇنىڭ  
 خەنزۇ ياكى تۇڭگانلىقىنى بىلمەيدى. پۇقراچە كىيىنگەن ئادەم  
 قولىنى بىر شىلتىۋىدى، قاسقان شەپكىسىنىڭ چىيىكى ئاق،  
 قارا كىيىملىك ئون نەچچە قوراللىق ساقچى يىغىلغان ئىشچىلار  
 ئالدىدا قاتار تىزىلىپ تۇردى.

— خوجايىننىڭ يېنىدا نۇرغان كىم ئۇ؟ — دەيدى بىرى  
پىچىرلاپ، — كۆرمىگەن نەرسىغۇ؟  
بىلىدىغان بىرى جاۋاب بەردى:  
— ھە، ساقچى باشلىقى ليۇبىندې بولىدۇ، ئۈرۈمچىدىن  
كەلگەن.

شۇنىڭدىن كېيىن ھەسەنجان بوغالتىر بىر پارچە ئاق قە-  
غەزنى ئېلىپ چىقتى.

— ھازىر مەن خوجايىن نامىدىن سۆزلەيمەن. ئىشچىلار  
ئۆتكەن قېتىم ئوتتۇرىغا قويغان ئۈچ تۈرلۈك شەرت ۋە تۈزۈلگەن  
كېلىشىمنىڭ ئىناۋەتسىز ئىكەنلىكىنى جاكارلايمەن، — دەيدى  
ئۇ ۋارقىراپ تۇرۇپ، — ئەمدى پىتنە — پاسانچى، ئىشچىلار  
ئارىسىدا قۇتراتقۇلۇق قىلغان ئادەملەرنىڭ زاۋۇتىدىن قوغلانغان.  
لىقىنى ئېلان قىلىمەن: توختى، رېشىت، كېرىماخۇن...  
زاۋۇتىدىن قوغلانغان ئىشچىلار ئون ئۈچ ئىدى.

ئارقىدىن بوغالتىرنىڭ ئۇنى يەنە ئاڭلاندى:  
— بۇلارنىڭ ئورنىغا ئالتە شەھەردىن ئىش ئىزدەپ چىق-  
قان ئىشلەمچى بالىلارنى قوبۇل قىلدۇق. ئۇلار بىلەن ياخشى  
ھەمكارلىشىپ، كۈنلەر يېڭىلارغا ئىشنىڭ يولىنى ئوبدان ئۆ-  
گىتىپ، ياخشى ئىشلەڭلار، چاتاق چىقارغانلارنىڭ ئاقىۋىتى مانا  
مۇشۇنداق بولىدۇ. يىغىن تۈگىدى، تارقىلىڭلار.

## 2

زەينىدىن زاۋۇتتا يۈز بەرگەن كېيىنكى ئەھۋاللارنى زاۋۇت-  
تىن قوغلانغان كېرىماخۇن ئۈستىدىن ئۇقتى. بۇ چاغدا زەينى-  
دىن شەھەر سىرتىدىكى — ئىلى دەريا بويىدىكى باشقا بىر  
زاۋۇتتا ئىشلەۋاتاتتى.

— بۇرى قانچە ياۋۇزلاشسا، قاپقانغا شۇنچە تېز چۈشىدۇ،

كېرىماخۇن ئاكا، — دېگەندى زەينىدىن شۇ چاغدا، — بۇ ئىشلارنىڭ سورىقى بولىدىغان چاغلار كېلىدۇ. تۈن ھەرقانچە قاراڭغۇ بولسىمۇ، بەربىر تاڭ ئاتىدۇ.

— شۇ كۈنكى ئىشلارنى سىز كۆرمىدىڭىز، بىزنى قوغلايدىغان چاغدا، — دەيدى كېرىماخۇن چوڭقۇر تىنىپ، — زاۋۇت ئىچىنى شۇنداق سۈر بېسىپ كەتتى. ئون نەچچە قوراللىق ساقچى كەپتۇ، ئۇلار بىزگە قوراللىرىنى تەڭلەپ تۇردى. لىۋ دېگەن بىر باشلىقىمۇ بار، ئۇنى ئۈرۈمچىدىن كەلگەن، دەيدۇ. ئەمما، ئۇ پۇقراچە كىيىنگەن، بىزنىڭ ھېچكىمنى مەڭسىتمەيدىغان خوجايىن ئۇنىڭغا خۇشامەت قىلىۋاتىدۇ. شۇنىڭغا قارىغاندا، ئۇ خېلى چوڭ ئەمەلدار ئوخشايدۇ.

— شۇنداق، ئۇ چوڭ ئەمەلدار، ئۆلكىلىك باش ساقچىنىڭ مۇئاۋىن باشلىقى، غۇلجىلىق تۇڭگان، جالالتىقتا شىڭ شىسەيگە ياراپ قالغاچقا ئۇنى ئۆستۈرگەن، — زەينىدىننىڭ قوشۇمىسى تۈرۈلۈپ، يۈزلىرى ئوت ئالدى، — ھازىر غۇلجىدىكى ئادەم تۇتۇش، ئۆلتۈرۈشلەرنىڭ باش ئاتامانى ئاشۇ ئەبلىخ! ئۇ ئۆزىلا ئەمەس، يېنىدىكى بىرقانچە ئادەملىرىمۇ پۇقراچە كىيىنىپ، ناگانلىرىنى قوينىغا يوشۇرۇپ، كوچا - رەستىلەرنى ئايلىنىپ تىڭ - تىڭلاپ يۈرىدۇ. ئۇلارنىڭ ياللىۋالغان لۈكچەكلىرىمۇ بار. قايسى كۈنى بىر مۇئەللىم گومىنداڭغا قارىشى تۆت ئېغىز گەپ قىلىپ قويغانلىقى ئۈچۈن، كۆك كۆۋرۈكنىڭ قايرىلغان يېرىدە ئاشۇ لۈكچەكلەر تەرىپىدىن پىچاق تىقىپ ئۆلتۈرۈلگەن. ھېچقانداق گۇناھى يوق تۈرمىگە ئېلىنغان ئادەم. لىۋنىڭ ئۆلۈم خەۋىرى كېلىۋاتىدۇ، مانا مۇشۇنىڭدەك سانسىزلىغان ئىشلارنىڭ باش ئاتامانى ئاشۇ لىۋىنىڭ! . . . خوش، ئۆزىڭىزنىڭ كۈنى قانداقراق؟

— تۆت كوچا دوقمۇشىدا ياماقچىلىق قىلىۋاتىمەن.

— ھۈنرىڭىز ئەسقىتپتۇ - دە؟

— زاۋۇتقا ئوتتۇز يىل ئىشلەپ ئاخىرى قالغان كۈنۈم مۇشۇ. . . يامان ئەمەس، ئۇكام، ئۆيىنىڭ چاي - تۈزىنى قامداپ كېتىۋاتمەن. جاپا تارتساڭ ھالاۋەت كۆرسەن دەيدىغان، تارتە-مىغان جاپارىمۇ قالمدى، ھالاۋەت بىزگە نېسىپ بولمايدىغان ئوخشايدۇ.

— نېسىپ بولىدۇ، ياخشى كۈنلەرگە ئىگە بولىمىز، ئاينىڭ ئون بەشى قاراڭغۇ بولسا، ئون بەشى يورۇق بولىدۇ ئەمەسمۇ. . .

قاراڭغۇلۇقتىن بېشارەت بېرىۋاتقاندەك، قۇياشمۇ بۇلۇتلار ئارىسىدىن چىقىپ ئەتراپقا ئۇنىڭ سارغۇچ - قىزغۇچ شولىلىرى يېيىلدى. ھازىر ئۇنىڭ سەت تۇتۇلۇپ كەتكىنىگە قاراپ، يامغۇر يېغىپ قالارمىكەن، دەپ ئۆزىنى دالدىلىق يەرلەرگە ئالغانلار، قۇياش نۇرىنى كۆرۈپ كوچىلارغا چىقتى. قاينام - تاشقىنلىق بازار سورۇنى قايتىدىن جانلاندى. زەينىدىن كۆزىنى تۆت كوچا دوقمۇشىدا مېغىلداپ يۈرگەن ئادەملەرگە تىكتى. بۇ بازار ئۆز قوينىغا نېمىلەرنى يوشۇرغاندۇ؟ كىشىلەر نېمىلەرنى ئويلاۋاتقان-دۇ؟ ئاستا ئۇرۇۋاتقان شامال بورانغا ئايلانمىمۇ؟ ئايلىنىدۇ، ھېلىتىن ئۇنىڭ شەپىسى سېزىلىۋاتىدۇ، پات ئارىدا چوقۇم ھۆركىرەپ بوران چىقىدۇ!

زەينىدىن ئەتىسى ئەتىگەندە ئىلى دەرياسى بويىدىكى چوڭ يولنى بويلاپ تېرە زاۋۇتقا كېتىۋاتاتتى. ئەتىگەنلىك قۇياش پارلاپ چىققان، ئۇ شالاڭ بۇلۇتلارنى ئارىلاپ ئۆرلىمەكتە. دول-قۇنلىنىپ كېلىۋاتقان ئىلى دەرياسى تەرەپتىن سالقىن شامال ئۇرۇلماقتا. دەريا بويىدىكى ياغاچ زاۋۇتتىن ياغاچ بېسىلغان ھارۋىلار ئۈزۈلمەي ئارقا - ئارقىدىن كەلمەكتە. بېشىنى سېلىپ كېلىۋاتقان زەينىدىننىڭ خىياللىرى چېچىلىپ كەتكەن. . .

ئورۇققىنە كەلگەن، ۋىجىك، كەكە ساقاللىق بىر بوۋاي چەنزە بېسىلغان ھارۋىسىنى ھەيدەپ كېلىۋاتاتتى. تۇيۇقسىز

ھارۋىنىڭ ئىككىلا چاقى پاتقاققا پېتىپ قالدى. ھارۋىغا قېتىلا-  
غان ئورۇق، قىزىل ئۆكۈز شۇنچە كۈچەپ تارتسىمۇ، ھارۋىنى  
پاتقاقتىن چىقىرىۋالدى. ئۇنىڭغىچە يولۇچىلار يىغىلىپ كې-  
لىپ، بىرى بۇلدىن چىقىپ تۇرغان ئوقنى كۈچەپ كۆتۈرۈپ،  
بىرى مۆرىدەپ، يەنە بىرى ئىتتىرىپ دېگەندەك « ھە - ھۇ »  
دېيىشىپ، ھارۋىنى پاتقاقتىن چىقىرىشىپ بەردى. بوۋاي خۇ-  
شاللىقىدا كىشىلەرگە قايتا - قايتا رەھمەت ئېيتتى.

— قېنى، بوۋاي، ماڭسىلا، بۇ رەھمەت ئېيتقۇدەكمۇ ئىش  
ئەمەس، — دېدى بىرى يول چېتىدىكى ئېرىقتا قولىنى يۇيۇۋېتىپ.  
شۇ ئەسنادا باج ئىدارىسىنىڭ كۆزلىرى پارقىراپ تۇرىدە-  
غان سېمىز باجگىرى كېلىپ قالدى - دە، قاپقىنى تۈرۈپ:  
— سىلەر بۇ يەردە نېمە چۇقان سېلىپ يۈرىسىلەر؟ —  
دېدى.

— چۇقان سالغىنىمىز يوق، مۇنۇ ھارۋا پاتقاققا پېتىپ  
قاپتىكەن، ھە - ھۇ، دەپ چىقىرىشىپ بەردۇق.

باجگىر ھارۋىغا كۆز يۈگۈرتۈپ:

— چەنزىلەرنى چۈشۈرۈڭلار، تەكشۈرىمەن، — دېدى.  
— بۇ كونا چەنزىلەر، — دېدى ئۆڭى ئۆچكەن  
بوۋاي، — ئالغان چاغدا باجلاتقان، ھازىر تامغىسى ئۆچۈپ  
كەتتىمكىن...

— بولمايدۇ، چۈشۈر دېدىم، چۈشۈر!

بوۋاي ئۇنچىقماستىن چىشىنى چىشلەپ چەنزىلەرنى بىر -  
بىرلەپ چۈشۈرۈشكە باشلىدى. باجگىر چۈشۈرۈلگەن چەنزىلەر  
ئارىسىدىن كونا، تامغىسى يوق ئۈچ تال چەنزىنى تېپىۋالدى.  
ئۇ خۇددى چوڭ بىر ئىش قىلغاندەك مەغرۇرلانغان ھالدا قولىنى  
شلىتىپ:

— ئۆلمەيدىغان قېرى! سەن ھۆكۈمەتنىڭ باج قانۇنىغا  
خىلاپلىق قىلغۇدەك بولدۇڭمۇ، مېنى كۆرمىدۇ، دېگەنمىدىڭ،

ئالدامچى، ھازىر جەرىمانە تۆلە، — دەدى ئۇ بوۋاينى جۈنۈپ تۇرۇپ.

— باجگىر، بالام، — بوۋاي قورقۇپ — تىترەپ يالۋۇر-غىلى تۇردى، — ماۋۇ ئۇچ ئال چەنزىنى ئەسكى ئۆيۈمدىن سۇغۇرۇپ ئالغان، كونا چەنزىلەرنى باجلىتىدىغان ئىشمۇ يوق-تۇر، ئامالسىزلىقتىن سېتىشقا مەجبۇر بولۇۋىدىم، خۇدا ھەقىقىي، ماڭا رەھىم قىلسىڭىز... بولمىسا ماۋۇ يېڭىراقلىرىدىن قانچىنى ئالسىڭىز ئېلىڭ...

— بولمايدۇ، نېمانداق غەرەز ئۇقمايدىغان نېمىسەن، جەرىمانە تۆلىمىسەڭ تۈرمىدە ياتىسەن، ئۆكۈزىڭنىمۇ ئېلىپ كېتىمەن.

ئەتراپتىكى كىشىلەر غەزەپلىنىۋاتسىمۇ، بىراق بىر ئېغىز-مۇ گەپ — سۆز قىلالىمىدى.

— قانداق قىلغۇلۇق ئەمدى، يېنىمدا بىر تىيىنىمۇ يوق...

— قانچە پۇل لازىم، مانا مەن بېرىمەن! — دەدى ئىرگىلو ھارۋا ئۈستىدە ئۆرە تۇرغان سېرىق يۈزلۈك، كۆك كۆزلۈك بىر كىشى ھارۋىسىدىن چۈشۈپ.

ھەممەيلەن ئۇنىڭغا تىكىلىپ قارىدى. ئۇ ئادەملەر ئارىسىدىن ئىتتىك چىقىپ يانچۇقىدىن پۇل ئالدى. ئۇنىڭ يۈز — كۆزلىرىدىن غەزەپ — نەپرەت تۆكۈلۈپ تۇراتتى. سېمىز باجگىر ئۇنىڭ قولىدىن پۇلنى ئېلىپ ساناپ يانچۇقىغا سالدى، ئاندىن بېشىنى لىڭشىتىپ قويۇپ كەتتى. بوۋاي كۆك كۆزلۈك ئادەمنى قۇچاقلاپ كىچىك بالدەك يىغلىۋەتتى.

— سىز مېنىڭ بالا — چاقىلىرىمنىڭ ساۋابىنى ئالدىڭىز، بەرگەن پۇلىڭىز ئۈچۈن مۇشۇ چەنزىلەرنىڭ يېرىمىنى ئېلىڭ، ئۇكام...

پۇل بەرگەن كىشى بوۋايغا تەسەللى بېرىپ، چەنزىلەرنى



ھارۋىغا بېسىشىپ بەردى - دە، ئۇنى يولغا سالدى ۋە ھارۋىسىنى ھەيدەپ كېتىۋاتقان بوۋاينىڭ ئارقىسىدىن مېنىقىدا كۈلۈپ قا-  
راپ قالدى. ئادەملەر تارقىلىشقا باشلىدى.

— سىز كىم بولىسىز؟ — دېدى زەينىدىن مېڭىشقا  
تەرەددۇتلىنىۋاتقان ئادەمنىڭ ئالدىغا كېلىپ كۈلۈمسەرەپ.

— ئىسىمىم گايىت، بايدىن سوراپ يېزىدىن بىر ھارۋا  
سامان ئەكىرگەن، شۇنى سېتىپ يېنىشىم ئىدى، بۇ ئىشقا  
ئۇچراپتىمەن.

بوۋاينىڭ خەيرخاھلىق قىلغان گايىت ئىسىملىك بۇ دېھقاننىڭ  
ئىشىدىن تەسىرلەنگەن زەينىدىن ئۇنىڭغا قولىنى ئۇزاتتى:  
— ئىشچىمەن، تونۇشۇپ قالايلى، ئىسىمىم زەينىدىن،  
بوۋاينى چوڭ بالادىن قۇتۇلدۇرۇپ قالدىڭىز. . .

— شەھەردە ھارۋىلارنى سەيسىگە تۇتۇۋاتىدۇ، دەپ  
ئاڭلاپ، شەھەرنىڭ سىرتىدىراق ماڭغانىدىم. بوۋاينىڭ بەك ئىچىم  
ئاغرىپ كەتتى، سامان ساتقان پۇلۇمنىڭ ھەممىسىنى بېرىۋەت-  
تىم، بولمىسا بوۋاي قانداق قىلاتتى، دەڭا.

زەينىدىن ئۇنىڭ كەمبەغەللىكىگە قارىماي بوۋاينىڭ خەيرخاھ-  
لىق قىلىشىغا قاراپ ئىشەنچلىك ھالدا:

— خەلقىمىز ئېغىر كۈندە قالدى، كۆردىڭىزمۇ، باجگىر-  
نىڭ قاراپ تۇرۇپ زورلۇق قىلىشىنى، — دېدى.

— بۇنداق ئىشلار ھازىر جىق، يېزىدىمۇ دېھقانلارنىڭ  
كۆرمىگەن كۈنى قالمايۋاتىدۇ. . . — گايىت نېمىشقىدۇر سۆ-  
زىدىن توختاپ قالدى. ئۇ بۇ ناتونۇش ئادەم بىلەن ھۆكۈمەتكە  
قارشى سۆزلەرنى قىلىشتىن ئېھتىيات قىلىدىمۇ، بۇ يەردىن  
دەرھال كېتىش ئويىغا كەلدى.

— خوش، مەن ياناي، يەنە ئۇچرىشىپ قالارمىز، ئالدى-  
راپتتىم.

— خوش، ئامان بولۇڭ.

## سەككىزىنچى باب

### 1

بۇ يىل ئادەمنىڭ بويى لوڭكىدە ئۆسۈپ يىگىت بولۇپ قالدى. ئۇنىڭ بۇرۇتى خەت تارتقان، يۈزى تولغان. ئۇ سەككىز خۇ بۇغداي بېسىلغان ئىرگىلو ھارۋىنى ھەيدەپ، باش توخۇ بىلەن شەھەرگە ماڭدى، يول بويى جىرەن قاشقىنى ئىلداملىتىپ ئەتىگەنلىك چاي ۋاقتىدا شەھەرگە كىردى.

دۇكانلار تېخى ئېچىلمىغان، ئادەملەر كوچىلارغا تولۇق چىقىمىغان، شەھەر ۋاڭ - چوڭلىرى تېخى باشلانمىغاندى. شۇنىڭ ئۈچۈن ئۇنىڭغا «پوش، پوش...» دېيىشكىمۇ ۋە ھار-ۋىسىنى ئاستىراق ھەيدەشكىمۇ توغرا كەلمىدى، جىرەن قاشقا يېزا يولىدا قانداق ئىلداملىق بىلەن ماڭغان بولسا، شەھەر كوچىسىدىمۇ شۇنداق ئىلداملىق بىلەن ماڭدى. ئادەم ئەختەمباي-نىڭ تاپشۇرۇقى بويىچە، بۇغداينى ھۆرنىساخاننىڭ دۆڭ مەھەل-لىدىكى بىر تۇغقىنىنىڭ ئۆيىگە چۈشۈرۈۋېتىپ، بىر چىنە چاي ئىچىپلا كەينىگە ياندى. ئەمما، كۆرە دەرۋازىنىڭ ئالدىغا كەل-گەندە بىر پېشكەللىككە يولۇقۇپ قالدى.

قوللىرىدا سىم قامچىسى بار ئىككى ئاتلىق چېرىك ئۇنىڭغا نېرىدىن ۋارقىرىدى:

— ھەي ھارۋا، توختا!

ئادەم بوجىنى تارتىپ ھارۋىنى توختاتتى.

— سەيسىگە، ھارۋاڭنى بۇياققا بۇرا، — دېدى ئۇلار

يېتىپ كېلىپ.

ھاڭ - تاڭ بولۇپ قالغان نادەم:

— نېمە سەيسە بۇ؟ — دەپدى ئۇلارغا قاراپ.

— نېمىلىكى بىلەن سېنىڭ ئىشىڭ بولمىسۇن، نېمىلىك.

كىنى ھازىر بىلىسەن.

— بۇ ھارۋا مېنىڭ ئەمەس، باينىڭ.

— باي تۇرماق ئەۋلىيا بولسىمۇ، ماڭ دەپگەندىن كېيىن

ماڭ! — ئۇلارنىڭ تەلەتتىن دەھشەت يىغىپ تۇراتتى.

— سەيسەڭنى مەن بىلمەيمەن، بايدىن سورا، — دەپدى

نادەم ۋە ئاتنىڭ بوجىسىنى سىلكىدى.

— بۇرۇننىڭ بېسى خېلى ئۆسۈپ قالغان ھارمىغۇ

بۇ، — دەپدى ئۇلارنىڭ بىرى ۋە ئېتىنى دىۋىتىپ، ھارۋىغا

يانداپ كېلىپ، نادەمنىڭ دۈمبىسىگە قامچا بىلەن بىرنى سالا.

دى، قامچا نادەمگە خېلى ئوبدانلا تەگكەن بولسىمۇ، لېكىن

غەزىپىنى بېسىپ تۇرۇپ دەپدى:

— بىكاردىن - بىكار نېمە زورلۇق قىلسەن؟

— زورلۇق، — دەپدى چېرىكلەرنىڭ بىرى، — تېخى

زورلۇقنى كۆرمىدىڭ، مانا ئەمدى كۆرسەن، — ئۇ قامچىسىد.

نى ئېگىز كۆتۈرۈپ غەزەپ بىلەن نادەمگە ئېتىلىپ كەلدى ۋە

باش كۆزىگە تارسىلىدىتىپ ئۇرۇشقا باشلىدى. چېرىكلەر ئەنە شۇ

تەخلىتتە نادەمنى ھارۋىسى بىلەن قوشۇپ ھەيدەپ ماڭدى.

چېرىكلەرنىڭ ئالدىغا چۈشۈپ، چوڭقۇر خىيال بىلەن كې-

تىپ بارغان نادەم، ئۆزىگە ئوخشاش سەيسكەشلەرنىڭ بىردەم-

دىلا ئوندىن ئاشقانلىقىنى كۆردى.

بۇ ۋاقىتتىكى سەيسىلەر ئاساسەن ئىككىگە بۆلۈنەتتى. بى-

رى، بىر كۈنلۈك ھەقسىز سەيسە، يەنە بىرى، بىر ئايلىق

سەيسە بولۇپ، بۇ شىخۇدىكى گومىنداڭ قوشۇنلىرىغا ئۇزۇق -

تۈلۈك، كىيىم - كېچەك يەتكۈزۈپ بېرىش سەيسىسى ئىدى.

بۇنىڭغا نۆۋەن ھەق — پەقەت ئاتلارنىڭ يەم — بوغۇزىغا يەتكۈ-  
دەك ھەق بېرىلەتتى. لېكىن، بۇ ھەقمۇ مەھەللىلەرگە چۈشكەن  
ھارۋا سېلىقىدىن يىغىلغان پۇلدىن ئاجرىتىلاتتى.

نادەم شەھەرنىڭ سىرتىدىكى تۈگمەنگە ساغدىن بوغداي تو-  
شۇدى. بۇ جەرياندا ئۇنىڭ كۆرگىنى كۆپ، يېمىگىنى چۆپ  
بولدى. ھارۋاڭنى چاققان ھەيدىمەمسەن، دەپ يەنە بىرنەچچە  
قېتىم تاياق يېدى، خورلۇققا چىدىماي، بىر چېرىكنىڭ قولىدى-  
كى قامچىنى تارتىۋالغانلىقى ئۈچۈن، بىرنەچچە چېرىك بىرلە-  
شىپ ھارغۇچە دۇمبالدى. ئەسلىدە ئۇ بىر كۈنلۈك سەيسگە  
تۇتۇلغانىدى، لېكىن چېرىكلەرگە يېنىپ قويغانلىقى ئۈچۈن،  
ئىككى كۈن ئىشلىگەندىن كېيىن قويۇپ بېرىلدى.

ئۇ ئېغىر بىر نەپەس ئالدى — دە، يولنىڭ چېتىدە توختاپ،  
بۇلاق سۈيىدە يۈز — كۆزنى يۇدى، چاپىنىنىڭ پېشى بىلەن  
يۈزىنى ئېرتىپ، بۇلاق سۈيىدىن ئوچۇملاپ ئېلىپ قانغۇدەك  
ئىچتى. شۇ چاغدا ئانىسىنىڭ تاپىلغان ئىشى يادىغا كەلدى —  
دە، ھارۋىسىنى ھەيدەپ تاشلەپكە بازىرىغا قاراپ يول ئالدى.  
لېكىن بازارغا يەتمەي تۇرۇپلا بىر تونۇشى ئۇچراپ قالدى.  
ئۇنىڭ باش — كۆزى توپا، كىيىملىرىگە قويۇق ھاك چاچراپ  
كەتكەنىدى. ئۇلار ئامانلىق سوراشقاندىن كېيىن نادەم:

— نېمە بولۇپ كەتتىڭ ئەزىمەتكا، — دېدى.

— قويساڭچۇ ئۇكا، بۇ پېشكەللىكىنى، — دېدى ئەزىمەت  
ئۇلۇغ — كىچىك تىنىپ، — قازانچى ساقچىسىدىن كېلىۋاتىدە-  
مەن.

— نېمە بولغان؟

— ھە، نېمىسىنى دەيسەن، ئۆگزىدە توققۇز — ئون باغ  
بېدە قالغان، بۇ ماشىكلار شۇنى پۇراپ تېپىپتىكەن، ئۆگزىگە  
بېدە باسقان گۇناھىم ئۈچۈن قازانچى ساقچى ئىدارىسىنى ئاقلاپ  
بېرىپ، كېلىۋاتىمەن.

ئەزىمەت ئادەمدىن ئۈچ - تۆت ياش چوڭ بولۇپ يىگىرمە بىر، يىگىرمە ئىككى ياشلارغا كىرىپ قالغان ھەم بۇلارنىڭ شىرەم تۇغقىنى ئىدى.

— توۋا، — دەپ ياقىسىنى تۇتتى ئادەم، — بېدە دېگەننى ئۆگزىگە باسماي نەگە باسدۇ ئەمەسە؟

— بۇ ھۆكۈمەت ھازىر ئۆزىنىڭ سايىسىدىن ئۆزى چۆچۈپ-دىغان بولۇپ قالدى، — دەپتى ئەزىمەت ئۇياق - بۇياققا قاراپ قوبۇپ، — ئۆگزىلەرگە ئوت - چۆپ باسماسلىق، بىر يەرگە يىغىلىپ تۇرماسلىق، كېچىسى بالدۇر ئۇخلاش، چىراغ ياقماس-لىق... توغرىسىدا پەرمانلارنى چىقارغان ئەمەسمىدى بۇ يۈرد-كى پوك - پوكلار.

— ھە، مۇنداقمۇ ئىشلار بار دېگىن، بۇ ھۆكۈمەت بىر ئۇششۇق بولدى دېگىنە، نېمىلەر بولۇۋاتىدۇ، نەگىلا قارىما، تۇتقۇن، ئالۋاڭ، ئۇر - يىقتا!

ئەسلىدە شەھەردىكى ساقچى ئىدارىلىرىنى ئاقلاپ، تازىلاش ئۈچۈن يۇقىرىدىن پۇل كېلىپ قالغانىكەن، قازانچى ساقچىسىدىن ئىككى باشلىقى بۇ پۇلنى ئۆز يانچۇقىغا سېلىش ئۈچۈن، تەۋەسىدىكى مەھەللىلەرنى يېرىم كۈن ئارىلاپتۇ. ئاخىرى ئۇ، ئۆگزىدىلىرىگە بېدە بېسىپ، ھۆكۈمەتنىڭ ئەمر - پەرمانىنى بۇزدى، دەپ ئۈچ كىشىنى تۇتۇۋاپتۇ. ئۇلارنىڭ بىرى مۇشۇ ئەزىمەت، ئىككىنچىسى قورۇسنىڭ ئاخىرىدىكى ئېغىلنىڭ ئۈستىگە بەش - ئون باغ قورايىنى چىقىرىپ قويغان بىر كىشى. ئۈچىنچىسى يېڭىلا ئۈچ يۈز باغ بېدە ئېلىپ ئۆگزىگە ئەمەس، قورۇ ئىچىگە ئېگىز قىلىپ بېسىپ قويغان يەنە بىر كىشى ئىدى. ساقچى باشلىقى بۇ ئۈچ كىشىنى ھازىر ئاپىرىپ سولايمەن، كۆرگۈلۈكۈڭنى كۆرسىتىمەن، دەپ ۋارقىراپ، ئوقۇشتۇرۇپ تۇرغاندا، نەدىدە دۇر گەيچاڭ تۆپىلەپ كېلىپ قاپتۇ ۋە ئارىغا چۈشۈپتۇ.

— باشلىق جانابلىرى، ئىلتىپات قىلسىلا، مەن سورىۋالاي،

بۇلارنىڭ ئۇششاق بالىلىرى بار، قىلغان گۇناھى ئۈچۈن ساقچى  
ئىدارىسىنى ئاقلاپ بەرسۇن.

باشلىق گەيچاڭنىڭ سالاسىغا تەسلىكتە «كۈنۈپتۇ» . ئەزىد-  
مەت بۇ ئىشنى نادەمگە سۆزلەپ بەردى.

— يۈر، بىزنىڭكىگە چۈش، — دېدى ئەزىمەت، —  
بىر كېچە قون، پاراڭلىشىمىز.

— خوش، مەنمۇ ساڭا ئوخشاش پېشكەلىككە يولۇقۇپ  
ئاران قۇتۇلدۇم، ئىككى كۈن كېچىكىمۇ قالدىم، تېخى باي  
نېمە دەيدىكىن؟

ئۇلار خەيرلىشىپ ئايرىلدى.

نادەم ھارۋىسىنى ھەيدەپ تاشلەپكىگە كەلدى. بۇ يەر قاينىد-  
خان بازارلارنىڭ ئەڭ چوڭى ئىدى. تۆت كوچىنىڭ ھەممىسىدە  
دېگۈدەك پۇللۇق ماللار سېلىنغان دۇكانلار بولۇپ، ۋاپورۇش  
بازىرى، تۇماق بازىرى، يەل - يېمىش بازىرى، قاسساپ بازىرى  
ۋە باشقا بازارلارمۇ مۇشۇ تاشلەپكە بازىرىغا تۇتىشىپ كېتەتتى.  
ئادەتتىكى سودا - سېتىقتىن باشقا ئالتۇن - كۈمۈش، مەرۋا-  
يىت، ياقۇت سودىلىرىمۇ دەل مۇشۇ بازاردا بولاتتى. بازاردىكى  
ئادەملەرنىڭ كۆپلۈكىدىن بەزى كۈنلىرى ئات - ھارۋىلار بۇ  
يەردىن ئۆتەلمەي قالاتتى، ھاۋاغا چالڭ - توزان، بېقىسغان بۇس  
ئۈزلۈكسىز كۆتۈرۈپ تۇراتتى. ئۆز مېلىنى ماختاپ ۋارقىراۋات-  
قان ئۇششاق ئوقەتچىلەرنىڭ ئىنچىكە، بوم ئاۋازلىرى بىلەن  
دېۋانلەرنىڭ مۇڭلۇق ئاللىرى بازار ئۈستىدىكى سېسىق ھاۋانى  
ياراتتى، بۇ يەردە دېۋانلەر ناھايىتى كۆپ بولۇپ، ئۇلارنىڭ  
تەڭدىن تولىسى كۆزىدىن ئايرىلغان ياكى باشقا يەرلىرى ناكا  
بولغان ئادەملەر ئىدى. ئۇلارنىڭ بەزىلىرى يېتىم - يېسىرلارغا  
ياخشىلىق قىلىش توغرىسىدا نالىسا، بەزىلىرى قانداقتۇر بىر  
مۇڭ بىلەن مەشرەپ، ھۆۋەيدا، سوپى ئاللايلارلارنىڭ بېيىتلىرىدە  
نى، غەزەللىرىنى ھۆكەمەت قىلىپ ئېيتىشاتتى.

كەڭرەك يەرلەردە ئۇچىسىغا ئۇزۇن قارا - ئالا يوللۇق چاپان، بېشىغا كۇلا كىيىۋالغان، بېلىگە كىچىك - كىچىك بوغما قاپاق، چوڭ قۇلۇلە قاپلىرىنى ئېسىۋالغان، سۆزلەۋېرىپ لەۋلىرى قۇرۇپ، تەرلەپ - پىشىپ كەتكەن مەدداھلار بىرنەچچە شاگىرتلىرىنى «دوست - دوست» دېگۈزۈپ، ئەتراپىغا يۈزلىدىگەن ئادەملەرنى يىغىۋېلىپ، كۆزلىرىنى ئالايىتىپ، قوللىرىنى شىلتىپ، جەڭنامە قىسىملىرىدىن مەدداھلىق قىلماقتا ئىدى. قايسى بىر دىۋانە ئۆز ناللىرى ئارىسىغا:

خەلق ھوشيار بولغايسەن،  
ئەتراپىڭغا باققايسەن.

دېگەن بېيىتلارنى قىستۇرۇپ، ئۆزىمۇ ئەتراپىغا سەپىلىپ قاراپ قويدى. كىشىلەر ئارىسىدا كىملىرىدۇر پىچىرلىشىپ ۋە ئىشارىلىك سۆزلەرنى قىلىشىپ، باشلىرىنى بىلىنەر - بىلىندىمەس ھالدا سىلكىپ قويۇشتى. لېكىن، باشقىلار مۇنداق خۇپىدىيەن ھەرىكەتلەرنىڭ مەنىسىنى بىلمەيتتى. شۇنداق ھەرىكەتلەرنى كۆزىتىپ يۈرگەنلەرمۇ يوق ئەمەس ئىدى.

تاشلەپكە بازىرىدا باھا ھەيئىتىنىڭ ئادەملىرى كۆپ ئىدى. سىرتتىن يۈزەكى قارىغان كىشى ئۇلارنى مال باھاسىنىڭ مۇقىم بولۇشىنى كۆزىتىپ يۈرىدۇ، دەپ ئويلاپ قېلىشى مۇمكىن. لېكىن، ئىشنىڭ بېشىدىن ئاخىرىغىچە زەن سېلىپ قارىغاندا، ئۇلارنىڭ ئىشى ئاساسەن، ئۆز يانچۇقلىرىنى تولدۇرۇش ئىكەنلىكىنى بىلمىۋېلىش تەس ئەمەس.

ئادەم ئېتىنى تۇرۇرۇككە باغلىدى - دە، بىر دۇكانغا كىرىپ ئانچە باھا تالاشمايلا ماتادىن بىرنى ئالدى ۋە ئۆزى شەھەرگە مېڭىشتىن بۇرۇن ئانىسى تىكىپ بەرگەن چاپىنىنىڭ ئىچىدىكى يانچۇقىدىن پۇلنى ئېلىپ ساناپ بېرىۋاتقان چاغدا، دۇكان ئىچىدە.

گە باھا ھەيئىتىنىڭ بىرنەچچە ئادەملىرى كەينى - كەينىدىن كىرىپ كەلدى. ئادەم ھەيران قالدى، دۇكاندارنىڭ قولى تىت-رەپ، كۆزى چانقىدىن چىقىپ كېتىشكە ئاز قالدى. ئۇلار ئادەمدىن ماتانى قانچىگە ئالغانلىقىنى سۈرۈشتۈرۈپ كۆردى - دە، دۇكاندارغا تەرەپ - تەرەپتىن ۋارقىراشقا باشلىدى.

— سەن نېمىشقا تاختاي باھاسىدىن بىر تەڭگە ئاشۇرۇپ ساتىسەن؟ باھانى بىز بېكىتىپ بەرگەن ئەمەسمدۇق - ھە؟

— سەن باھانى خالىغانچە بۇزۇپ، شۇنچە يوغىناپ كەتتىڭمۇ، ئائىنىساپ!

ئۇلارنىڭ ئوشۇقى ئالچۇ چۈشكەندى.

ئۇلار پەشتاخىتىدىن سەكرەپ چۈشۈپ، جاھازلارغا تىزىپ قويۇلغان ھەممە ماتانى دۇكاننىڭ ئوتتۇرىسىغا تاشلاشقا باشلىدى.

— ھەممىسىنى ئۆتكۈز!

باھا ھەيئىتىنىڭ ئادەملىرى دۇكاندارنىڭ شۇ گۇناھى ئۈ-چۈن ھەممە ماللىرىنى ئۆز باھاسىدىن يېرىم ھەسسە چۈشۈرۈپ ئۆتكۈزۈۋېلىۋاتاتتى.

دۇكاندار ئىككى پۈكلىنىپ يالۋۇرۇشقا باشلىدى:

— خۇدا ھەققى، رەھىم قىلىڭلار، ئىككىنچى مۇنداق قىلماي، مەن بىلمەي...

— تولا كاپشما، ئوغرى كاززاپ!

دۇكاندار ياخشى بىلەتتى، ئۆتكۈزۈۋېلىنغان بۇ ماتالار ئەتە-دىن باشلاپ، مۇشۇ ئەمەلدارلارنىڭ باشقا شېرىكلىرى ئارقىلىق ئېلىنغان باھاسىدىن بىر يېرىم ھەسسە ئۈستۈن باھا بىلەن خۇددى شۇ يەرنىڭ ئۆزىدىلا سېتىلىۋېرەتتى، ئەلۋەتتە بۇنى تۇتە-دىغان ياكى سۈرۈشتۈرىدىغان باشقا ئەمەلدارلار بولمايتتى. شۇ-ئا، ئۇزىيانغا چىدىماي، ئوت ئۈستىدىكى قىلدەك تولغىنىپ، كۆزلىرىنى مۆلدۈرلىتىپ يەنە يالۋۇرۇشقا باشلىدى:

— ئەگەر بۇنىڭدىن كېيىن مۇشۇ كېچىككە كىرىدىغان



بولسام، قەسەم ئىچىپ بېرى، پۈتۈن مېلىمنى مۇسادىرە قىلغۇلار.

باشقا سودىگەرلەرمۇ ئۇنىڭ يېنىنى ئېلىپ، بىرمۇنچە چىرايلىق گەپلەرنى قىلىپ باقتى، لېكىن ئۇلارنىڭ گېپىگە قۇلاق سالىدىغان بىرەر ئەمەلدار چىقاتتىمۇ؟! شۇنچە مال ئۇلارنىڭ كۆزلىرىنى قىزارتىۋەتكەن تۇرسا، ئۇنىڭدىن قولغا كېلىدىغان تاپاۋەتنى ئاللىقاچان ھېسابلاپ بولغاندۇر، بەلكىم. نادەم بۇلۇۋاتقان بۇ ئالامەتلەرگە ھاڭ - تاڭ بولۇپ قاراپلا قالدى. باھا ھەيئىتىنىڭ ئەمەلدارلىرى ئۇنىڭ دۇكاندارغا بېرىدۇۋاتقان پۇلىنىمۇ تارتىۋالغانىدى.

— مەن ماتانى ئالمىدىمغۇ، — دېدى نادەم قولىدىن پۇلنى تارتىپ ئېلىۋالغان ئەمەلدارغا قاراپ، — مېنىڭ پۇلۇم - نى بېرىۋەتمەمسىلەر؟ — سەنمۇ تاختاي باھاسىنى بۇزدۇڭ، سېنىڭ پۇلۇڭمۇ قايتۇرۇلمايدۇ، — دېدى ئۇ.

— ماتانى قىممەت ساتقان سودىگەر مەن بولمىسام، قانداق بۇزىمەن؟

— سەنمۇ تولا كاپشىماي يولۇڭغا ماڭ، — دېدى بىر پارچە قەغەزگە نېمىلەرنىدۇر يېزىۋاتقان ئەمەلدار كەينىگە ئاچ - چىقى بىلەن بۇرۇلۇپ قاراپ

— مېنىڭ پۇلۇمدا سىلەرنىڭ نېمە ھەققىڭلار بار؟ نادەم بىرىگە قاراپ ماڭدى. لېكىن، ئەنئەرنىڭ «ئۆزۈڭنى تۇت» دېگەن سۆزىنى ئەسلەپ توختىدى. ھېلىقىلار نادەمنىڭ ئۈستۈشىغا سەپىلىپ قاراپ، ئۇنىڭ ئالدىغا دىۋەيلەپ كېلىش - تى ۋە بىرى:

— خىلى تىلىك چىقىپ قالغان سەھرالىققۇ سەن، ھەق - قىغىنى ئالساڭ، يۈر بىز بىلەن ماڭ، — دەپ گۆلەيدى. شۇنداق قىلىپ نادەم ئانىسىنىڭ بىر ماتا ئۈچۈن مىڭ

تەسلىكتە يىغىپ بەرگەن پۇلىدىنمۇ ئايرىلىپ قالدى - دە، غەزىپىنى ئىسپىگە يۈتۈپ، ھارۋىسىنى ھەيدەپ ماڭدى ۋە ئىككى - ئۈچ كۈندىن بېرى بولۇپ ئۆتكەن ئىشلارنى ئويلاپ خىيال قىلىشقا باشلىدى: «مۇنداقمۇ زورلۇق بولىدىكەن، بۇ زورلۇق يېزىدىمۇ، شەھەردىمۇ ئوخشاشلا ئىكەن، شەھەر بۇزۇ-لۇپتۇ، بۇ ھۆكۈمەتنىڭ پەيلى بۇزۇلۇپتۇ. ئەنۋەر. ئەپەندىنىڭ (ھۆكۈمەت بارغانسېرى غالجىرلىشىۋاتىدۇ، دېگىنى شۇكىن - دە، غالجىرلاشقان بولسا ياخشى، بېشىنى يەيدۇ، تاپاق - توقماق ئېلىپ بۇ غالجىر ئىتنى ئۇر - ئۇر قىلىدىغان كۈن پاتراق كەلسىدى، ئەمدى مېنىڭ تاقىتىم تۈگىدى، قولۇم قىچىشقىلى تۇردى.»

ئادەم شۇنداق خىياللار بىلەن ھارۋا ئۈستىدە يىنىك تەۋرە-نىپ كېتىپ بارغاندا، ئەنۋەر ئەپەندى بەستىلىك بىر كىشى بىلەن شەھەرنىڭ بىر كوچىسىدا پاراڭ قىلىشىپ كېتىپ باراتتى. — تۈرلۈك ئالۋاڭ - ياساقلار، ئېغىر سېلىقلار خەلقنى قۇرۇق قاقشال قىلىپ قويدى، — دېدى ھېلىقى بەستىلىك ئادەم، — دېھقانلارنىڭ تۆكىدىغان دەن سېلىقى، ئارپا، بېدە سېلىقى، تۇپاق بېجى، شەھەرلەردىكى تۈرلۈك سەيسىلەر نەچچە ھەسسەلەپ كۆپەيدى، — يېشى ئوتتۇزدىن ئەمدىلا ھالقىغان، ئۆتكۈر كۆزلۈك، قويۇق قوشۇما قاشلىق، بەستىلىك كەلگەن بۇ ئادەم گىمنازىيىدىن قوغلانغان ئوقۇتقۇچى نىزامىدىن ئىدى. ياش ئوقۇتقۇچى ئەنۋەر ئۇنىڭ سۆزلىرىنى بېرىلىپ ئاڭلاپ كې-تىپ باراتتى.

— ھازىر دېھقانلار ئۈچۈن، — دېدى ئەنۋەر، — كۈنلەر شۇنچىلىك قاتتىقكى، ئۇلار جىنىنى قويدىغان يەر تاپال-ماي قېلىۋاتىدۇ، ئاسمانغا چىقاي دېسە يىراق، يەرگە كىرەي دېسە قاتتىق، ھۆكۈمەتنىڭ زورلۇقى شۇنچىلىك ھەددىدىن ئاش-قان. . .

— شۇنداق، ئۆلۈم ئالدىدا جان تاللىشىش دېگەن مانا شۇ، — دەپدى نىزامىدىن كۆزلىرىنى يىراقلىرىغا تىكىپ تۇرۇپ.

كىشىگە چىرايى سۈرلۈك كۆرۈنىدىغان بۇ ئادەمنىڭ مەجەزى چۈس ئىدى. ئۇ سۆزلىرىنىڭ سالمىقى بىلەن كىشىلەرنى ئۆزىگە ئاسانلا جەلپ قىلاتتى.

— ھازىر ئىشپىيونلۇق، پايلاقچىلىق، چېقىمچىلىق ئەۋجىگە چىقتى، — دەپدى ئۇ يەنە، — كەينىمىمۇ پايلاقچى باردەك قىلىدۇ، بەزى كۈنلىرى بىزنىڭ كوچىدا ناتونۇش ئادەملىرى پەيدا بولۇپ قالىدۇ ۋە ئۇزاققىچە ئۇياق - بۇياققا مېڭىپ، كىشىلەرگە يەر ئاستىدىن قارايدۇ، ئۇنىڭ ئۈستىگە تىرىكچىلىك مۇتەس بولۇۋاتىدۇ. شۇڭا، بالىلارنى موڭغۇلكۆرەگە ئاچقىپ قويسامىكىن دەۋاتىمەن، ئۇ يەردە ھەدەڭنىڭ تاغىسى بار.

— ئۆزىڭىز ئانچە كېچىكمەسىز؟

— ئەھۋالغا قارايمەن.

نىزامىدىن ئەسلىدە ئىلى مىللەتلەر گىمنازىيىسىنىڭ ئىلىمىي مۇدىرى ئىلىياس ئەپەندى بىلەن يېقىن ئۆتەتتى. ئىلىياس ئەپەندىنى ھۆكۈمەت ئوقۇغۇچىلارغا كوممۇنىستىك تەشۋىقات - تەربىيە بەردى، دەپ قولغا ئالغاندىن كېيىن، نىزامىدىننى ئۇنىڭ بىلەن يېقىن مۇناسىۋىتى بار، دەپ مەكتەپتىن قوغلاپ چىقىرىۋەتكەن. شۇنىڭدىن كېيىن ئۇ، ئۇن زاۋۇتىغا ھاممال، پىلىچى خاڭدا كۆمۈر تارتقۇچى بولۇپ ئىشلەپ، ھازىرغىچە ئائىلىدىكى بەش جاننى بېقىپ كېلىۋاتاتتى. ھازىر بولسا ھېچ يەردىن ئىش تاپالماي، تۇرمۇشى ئېغىرلاشماقتا ئىدى.

— شۇنداق قىلىپ ئىلىياس ئەپەندىنىڭ ھېچ دېرىكى بولمىدى - دە، — دەپدى ئەنۋەر ئۇنىڭغا قاراپ.

— ئۈرۈمچى تۇرمىسىگە يۆتكەلگەندىن كېيىن، ھېچبىر ئىز دېرىكى يوق، — دەپدى ئۇ ھەسرەتلىنىپ.

قاپاقلىرى تۈرۈلگەن، لەۋلىرى مەھكەم يۇمۇلغان نىزامىدىن قانداقتۇر بىر چوڭقۇر خىياللارغا غەرق بولۇپ كېتىپ باراتتى.

ئۇلار ئىككىسى بىر يان كوچىدىن چوڭ كوچىغا چىققاندى، ئالدىدىن ئۇزۇندىن ئۇزۇنغا سوزۇلغان ۋە تېخى ئاخىرى قوزغالمىغان ھارۋىلار كارۋىنىغا يولۇقتى. ھارۋىلارنىڭ ھەممىسىگە ئۇن بېسىلغانىدى.

— مانا بۇ گومىنداڭ قوشۇنلىرى ئۈچۈن شىخوغا ئېلىپ بارىدىغان ئوزۇق - تۈلۈك، كىيىم - كېچەك، — دېدى نىزامىدىن ئەنۋەرگە قاراپ، — بۇلارنىڭ ھەممىسى سەيسىگە تۇتۇلغان ھارۋىلار!

ئۇلار ئىككىسى تېخى ئەللىك - ئاتمىش قەدەم ماڭا - ماڭمايلا، كىشىلەر دۈرىدە قىلىپ كەينىگە قاراشتى. ئۈچ چېرىك ئىككى دېھقاننى ئالدىغا سېلىپ ھەيدەپ كەلمەكتە ئىدى. ھەر ئىككىسىنىڭ قولىدا كوپىزا سېلىنغان، كىيىملىرى جۈل - جۈل، يۈزىدە قان داغلىرى، كۆكەرگەن ئىزلار بولۇپ، كۆزلىرى غەزەپتىن چاقناپ تۇراتتى. ئۇلارغا ئەگەشكەن نۇرغۇن كىشىلەر ئېچىنغان قىياپەتتە كەلمەكتە ئىدى.

— مانا، خەلقىمىز مۇشۇنداق كۈنگە قالدى، — دېدى نىزامىدىن قوشۇمىسىنى تۈرۈپ، — بىز دۇنياغا خورلۇق تارتقىلىلا كەلگەنمۇ، بىزنىڭ غۇرۇرىمىز يوقمۇ؟ بار. بىزنىڭمۇ باش كۆتۈرۈپ چىقىدىغان كۈنىمىز كېلىدۇ، يۈرەك يېرىلغۇدەك خۇشال بولىدىغان كۈنىمىزمۇ كېلىدۇ، ئۇزاق قالمىدى. . . . ئۇ - لۇغ - كىچىك تىنىدى ئۇ، — بۇ ئۆلۈمتۈكلەرنىڭ قىلغان - ئەتكىنى مۇشۇ تۇرسا، ئۇنىڭغا كىممۇ قارشى چىقىمىسۇن! بۇلار قانچە ۋەھشىيلەشسە، بىزگە شۇنچە پايدىلىق! ئۇلار ئۆزلىرى خەلقنى قوزغاپ بېرىدۇ، تەربىيىلەيدۇ! ۋەھشىيلىك كۈچەيدۇ. سېرى، خەلقنىڭ قولىغا قورال ئالدىغان كۈنى شۇنچە يېقىندۇ.

شىدۇ.

ئەنۋەر چوڭقۇر ئۇھ تارتىپ، ئىككى دېھقاننىڭ يېرىلىپ كەتكەن يالاڭ ئاياغ پۇتلىرىغا قاراپ ئېچىنغان ھالدا مۇنداق دەيدى:

— ھەقىقەتەن دېھقانلارنىڭ بېشىغا چۈشكەن كۈلپەت ئاز ئەمەس، مەن ئۆز كۆزۈم بىلەن كۆرۈۋاتىمەنغۇ، دەن سېلىقى، ئالۋاڭ - ياساق دېگەننى، ئاشلىق بولدىمۇ، بولمىدىمۇ ئۇنىڭغا قارىماي، كىمنىڭ قانچىلىك يېرى بولسا، يېرىگە قاراپ بەلگىلىەيدۇ. شۇڭا ئالغان ھوسۇلى سېلىقىغا يەتمەي، يېرىدىن، ئات - ھارۋىسىدىن ئايرىلىپ كېتىدىغان دېھقانلار ناھايىتى كۆپ. «دەن سېلىققا چۈشلۈك ئاشلىق ئالالمىدىم» دېسە، ئۇنامدۇ، «ۋۇي كازراپ، ئاشلىقنى نەگە تىقىپ قويدۇڭ!» دەپ ساۋايدۇ، ھەق ئىش ئۈچۈن قارشى چىقسا، كۆرىدىغان كۈنى مانا مۇشۇ، بۇمۇ تىرىكچىلىك بولدىمۇ، بۇنىڭ دادىغا زادى كىم يېتىدۇ؟! — ئۆلگەننىڭ ئۈستىگە تەپمەك دېگەندەك، دېھقانلار بۇ سېلىقتىن باشقا چېرىك ئاتلىرى ئۈچۈن يەنە ئارپا، بېدە سېلىقى تۆلەيدۇ.

— بۇنىڭ قىزىق يېرى شۇكى، — دەيدى ئەنۋەر قىزد - شىپ، — ئارپا، بېدە تېرىمىغان دېھقانمۇ، ئارپا، بېدە تېرىدىغان ھېسابتا ئۇنى باشقىلاردىن سېتىۋېلىپ، بۇ سېلىقنى تۆلەيدۇ. بۇ ئىشلارغا ئادەمنىڭ بىر تەرەپتىن كۈلگۈسى كېلىدۇ، بىر تەرەپتىن غەزىپى. بۇنداق سېلىقنى تۆلىيەلمىگەن دېھقاننىڭ پۇتىغا كىشەن، قولغا كويىزا، بوينىغا قۇۋۇق سېلىنىدۇ. باشقىلارغا ئىبرەت قىلىنىپ، يېزا كۆچىلىرىدا سازايى قىلىنىدۇ - دە، ئاخىرى بۇ ئىككى دېھقانغا ئوخشاش شەنگەن يامۇلىغا ئېلىپ كېتىلىدۇ.

— سەن ئاڭلىمىغان بولۇشۇڭ مۇمكىن، يېقىندىن بېرى يەنە ئىككى سېلىق چىقتى، — دەيدى نىزامىدىن، — بىرى،

چېرىكلەر يەيدىغان كۆكتات ئۈچۈن تۆلەيدىغان سېلىق، بۇنى ئۇلار «سەي پۇلى» دەپ ئاتايدۇ. يەنە بىرى، چېرىكلەر كىيىدۇ. «خەي، پايپاق ئۈچۈن تۆلەيدىغان سېلىق، بۇنى ئۇلار «خەي، پايپاق پۇلى» دەپ ئاتايدۇ. بۇنىڭدىن باشقا تۇياق بېجى ① دېگىنىمۇ بىر بالا.

— نېمىدېگەن تۈگىمەيدىغان سېلىقلار بۇ — ھە! زورلۇق، ئۇششۇقلۇق بۇلار، ھەرقانچە بولسا شۇنچىلىك بولار، — دەيدى ئەنۋەر غەزىپىنى باسالماي، ئۇنىڭ ئاۋازى جاراڭلاپ چىقىپ كەتتى.

— ئاستا سۆزلە، ئاستىراق، — دەيدى نىسزىمىدىن ئۇياق — بۇ يېقىغا قاراپ قويۇپ.

ئۇلار ئىككىسى سۆزلەشتىن توختاپ، تەگسىز خىياللار ئىچىدە ئۈنسز كېتىپ باراننى، يۈزلىرىدە يۈرەكتىن ئېتىلىپ چىققان غەزەپ ئۇچقۇنلىرى ۋالىلداپ چاقنايتتى. يۈرەكلىرى كۆكرەك قەپەسلىرىگە پاتمايۋاتقانداك دولقۇنلىناتتى. ئۇلارغا ھەممە نەرسە — كوچىدا ئۇياقتىن — بۇياققا كېتىپ بارغان ئادەملەرمۇ، دەل — دەرەخلەرمۇ قانداقتۇر بىر كۈچلۈك غەزەپكە كەلگەندەك كۆرۈنمەكتە ئىدى.

## 2

يېزىغا قايتقان نادەم بوينىكىپىسىك مەھەللىسىگە يېقىنلاپ كەلدى — دە، يەنە بىر ئىشقا يولۇقۇپ قالدى.

① تۇياق بېجى — بىر زەڭگىلىكتىكى ئومۇمىي مال سانىدىن ئېلىنغان باج. زەڭگىلەر باجنى ھەر بىر چاڭغىراققا (ئائىلىگە) چاچىدۇ، ھەر بىر چاڭغىراق ئۆز ئۈستىگە چۈشكەن تۇياق سانىنى مېلىنىك بار - يوقلۇقىغا قارىماي تۆلەيدۇ. بۇ سېلىق بولۇپمۇ قازاق خەلقىنى بەك قاقشاتقان.

نادەم ھارۋىسىنى ئەمدىلا قايرىپ مېڭىشىغا، نەدىندۇر يې-  
تىپ كەلگەن بىر ئاتلىق چېرىك ئۇنىڭغا ۋارقىرىدى:  
— ھارۋاڭنى بۇياققا ھەيدە، سەيسگە ماڭسەن، —  
دېدى قاپقىنى تۇرۇپ.

نادەم كۆزىنى ئالايىتىپ:

— نېمانداق تۈگىمەيدىغان سەيسە ئۇ، مەن سەيسىدىن  
ھازىرلا كەلدىمغۇ، — دېدى ۋە ھېچنېمە ئاڭلىمىغاندەك ھارۋى-  
سىنى ھەيدەپ ماڭدى. ھېلىقى چېرىك ئېتىنى دېۋىتىپ كې-  
لىپ:

— كىمىڭنى ئەخمەق قىلىسەن! — دەپ نادەمنىڭ  
باش - كۆزىگە قامچا بىلەن بىرنەچچىنى ئۇرۇۋەتتى. نادەم  
شۇنچىلىك غەزەپلىنىپ كەتتىكى، ھارۋىنىڭ ئۈستىدىن ئۆزىنى  
چېرىككە ئاتتى - دە، ئۇنى ئات ئۈستىدىن يۈلۈپ چۈشتى ۋە  
ئاچ بېقىنغا كېلىشتۈرۈپ بىرنى سالىدى. چېرىك «ۋاي-  
جان...» دەپ ئىچى ئېلىشىپ يىقىلدى، بىراق شۇ ئەسنادا  
يەنە نەدىندۇر ئۈچ - تۆت ئاتلىق چېرىك چېپىپ كېلىشتى -  
دە، نادەمنى قوللىرىدىكى كالتە ئاق تاياق بىلەن دۈمبالغىلى  
تۈردى. بىرىنىڭ تايىقى ئۇنىڭ بۇرنىغا تېگىپ كېتىپ، قان  
كەتتى... كىشىلەر ئولاشتى، نىزامىدىن بىلەن ئەنۋەرمۇ ئا-  
دەملەر توپلىشىپ تۇرغان بۇ يەرگە يېتىپ كېلىشتى. ئەنۋەر  
نادەمنى كۆردى - دە، بىردىنلا ۋارقىرىۋەتتى:

— ھوي، نادەمغۇ بۇ! نا... نا...

نىزامىدىن دەرھال ئۇنىڭ بىلىكىگە ئوقۇپ، ئۇنى توختىتىد-  
ۋالدى - دە، پەس ئاۋاز بىلەن:

— ئۆزۈڭنى باس، — دېدى.

— بىچارە دېھقانغا ئۇۋال ئەمەسمۇ، — دېدى ئوپ ئىچىد-

دىن بىرى.

— تېخى ياش بالىكەن، — دېدى يەنە بىرى.

— قورسىقىڭنى بېقىشىۋاتقىنىمىزنىڭ گۇناھى مۇشۇمۇ، ھە!  
— ھەي، قانخورلار، — دەپى يەنە بىرى. چېرىكلەر  
كۆپچىلىككە دىۋەيلەپ:

— نېمە دېيىشىۋاتسىەن، پىتنە - پاساتچىلار، — دەپ  
ۋارقىردى.

ئۇلار قولدىكى تايىقلىرىنى كۆتۈرۈشكەندى، غەزىپىنى  
باسالماي تىترەپ كەتكەن ئەۋەر نىزامىدىغا قارىدى، نىزامىدىن  
بېشىنى سىلكىپ قويغانىدى، ئەنۋەر چېرىكلەرنى كۆرسىتىپ:  
— ئۇر بۇ خۇمىسلارنى! — دەپ ۋارقىرىۋەتتى.

كۆپچىلىك خۇددى بىر قوماندانلىقنى كۈتۈپ تۇرغان ئەس-  
كەرلەردەك «ئۇر» بىلەن تەڭلا چېرىكلەرنى ئاتتىن تارتىپ چۈ-  
شۈرۈپ، ئۇرۇپ، دەسسەپ بىردەمدىلا ھوشسىز قىلىۋەتتى.  
بۇنىڭ كەينىدىن بولىدىغان ئالامەتلەرنى پەملىگەن ئەنۋەر نادەمگە  
دەرھال ۋارقىردى:

— نادەم، ھارۋاڭنى ھەيدە، تېز ماڭ!

— ئەنۋەركا، سىز. . .

— بول، چاپسان ھەيدە!

— نادەم ناھايىتى چاققانلىق بىلەن ھارۋىسىنى تاراقلىتىپ  
ھەيدەپ يۈرۈپ كەتتى. ئۇنىڭغىچە ئۆڭسىلى ئۆچكەن بىرنەچچە  
چېرىك يۈگۈرۈپ كەلدى - دە، ئۇرغۇچىلارنى ئىزدەپ  
ئۇياق - بۇياققا چاپتى. لېكىن، ئۇلارمۇ، نىزامىدىن بىلەن  
ئەنۋەرمۇ ئاللىقاچان بۇ يەردىن كەتكەندى.

دەرۋەقە مۇنداق ئىشلار شەھەردە خېلى كۆپىيىپ قالغان-  
دى، شەھەرنىڭ سەل سىرتىدىكى تاللىق ئىچىدىن، چوڭ كۆۋ-  
رۈكلەرنىڭ ئاستىدىن، ئېرىقلارنىڭ ئىچىدىن گومىنداڭ لىۋت-  
چىكىلىرىنىڭ، كوماندىرلىرىنىڭ ئۆلۈكلىرى پات - پات تېپىد-  
لىپ قالىدىغان بولۇپ قالدى. شۇڭا، گومىنداڭ ئەمەلدارلىرى  
كۈندۈزى كۆزلىرىنى پارقىرىتىپ، ئەتراپقا سەپسىلىپ يۈرگەن



بىلەن، كېچىلىكىگە ئىشەنچىسى قالمىغانىدى. شۇنىڭ ئۈچۈن قانداقتۇر بىر ئەنسىزلىككە چۈشۈپ، «قاتىللارنى تۇتۇش» دېگەن نام بىلەن شەھەردە ئادەم تۇتۇشنى جىددىيلەشتۈردى. ئۇلار ئىككىسى قەدەملىرىنى تېز - تېز ئېلىپ كېتىپ باراننى:

— مەن ساڭا ئابدۇكېرىمنى تونۇشتۇرۇپ قوياي، — دېدى نىزامىدىن ئەنۋەرگە، — ھازىر ئۇنىڭ ئۆيىگە بارىمىز. ئۇ كىشى بىزگە يول كۆرسەتكۈچىلەرنىڭ بىرى. ئەنۋەرنىڭ خىيالى دولقۇنلاندى.

— مانا كۆردۈڭمۇ، — دېدى نىزامىدىن پەس ئاۋاز بىلەن، — خەلق ھازىر نېمىدېسە، خوپ دەپ قول قوشتۇرۇپ تۇرۇشتىن ئۆتۈپ كەتتى، — ئۇ يەنە مەنىلىك قىلىپ مۇنداق دېدى، — تۇن قانچىلىك قاراڭغۇلاشسا، يۇلتۇزلار شۇنچە رو-شەنلىشىدۇ.

### 3

ئەنۋەر ئابدۇكېرىمنى بۇرۇن كۆرمىگەنىدى. ئۇ يولدا كېلىۋېتىپ، نىزامىدىن ئۇنىڭ كىملىكىنى سورىغاندا، مېنىڭ يېقىن ئاغىنەم، مائارىپ ئىدارىسىنىڭ تەرجىمانى دېگەنىدى. مانا ھازىر ئۇنىڭ ئۆيىدە ئولتۇرۇپتۇ. ئۇلار تىنچلىق - ئامانلىق سورىشىپ، ئابدۇكېرىمنىڭ كىچىك ئانىسى ئەكىرىگەن چايدىن ئىككى پىيالىدىن ئىچىشتى - دە، يەنە گەپكە كىرىشتى. ئاۋۋال نىزامىدىن ئۆزىنىڭ ياش دوستىنى — ئەنۋەرنى ئابدۇكېرىمگە تونۇشتۇردى.

— مەن بۇرۇن سىزنى كۆرمىگەن، ئەمما، ئىسمىڭىزنى ئاڭلاپ تۇرغانىدىم، — دېدى ئابدۇكېرىم. نىزامىدىن بۇ يەرگە كەلگۈچە، كوچىدا كۆرگەنلىرىنى ئۇنىڭغا باشتىن - ئاياغ سۆز-

لەپ بەردى .

— زۇلۇم چېكىدىن ئاشتى، خەلقنىڭ تاقىمى تۈگىدى، — دەدى ئابدۇكېرىم سالماقلىق بىلەن، — خەلق ھازىر ئېتىلىشقا تەييار تۇرغان بومبا، ئوت تەگسۇنچۇ دەرھال پارتلايدۇ!

ئەنۋەر ئابدۇكېرىمنىڭ بويى - تۇرقىغا سەپىلىپ، گەپلىد-رىگە دىققەت قىلىپ ئولتۇراتتى. ئابدۇكېرىم ئوتتۇرا بويلۇق، قارا قاشلىق، ئورۇقراق كەلگەن، چاققان، تېتىك ئادەم بو-لۇپ، يېشى نىزامىدىن كىچىك ئىدى. ئەمما گەپ - سۆزلىد-رىنىڭ ئېنىقلىقى، سالمىقى، ئەپچىل ھەرىكەتلىرى كىشىلەرنى ئۆزىگە ئوڭايلا جەلپ قىلىۋالاتتى.

ئۇ نىزامىدىننىڭ ئائىلە تۇرمۇشىدىن گەپ ئاچتى. — خوش، شۇنداق قىلىپ ھاممال ئەپەندى، تۇرمۇشىد-ىڭىزنى قانداق قىلىۋاتىسىز؟

— ھەرھالدا تۇرمۇش كېتىپ بارىدۇ، ئۆلىمگەن جاندا ئۈمىد بار، — دەدى نىزامىدىن بېشىنى لىڭشىتىپ.

— ئەلۋەتتە، — دەدى ئابدۇكېرىم، — ئائىلىنىڭ خاتىرجەمسىزلىكىمۇ يامان، لېكىن تۇرمۇشىمىزنى تۈزەيدىغان چاغلارمۇ كېلىدۇ، چىداش كېرەك.

— شۇنداق، ھازىرچە نېمە ئامال بار دەيسىز. قىزىق، مەن بىر يەرگە ئىشقا كىرسەم، بىرەر ھەپتە ئۆتە - ئۆتمەيلا قوغلاپ چىقىرىلىمەن، — دەدى ئۇ.

— تېجىمەل ئادەمنىڭ دۇنياغا سىغىمىقى تەس، — دەدى ئابدۇكېرىم چاقچاق ئارىلاش كۈلۈمسىرەپ.

ئۇلار پاراڭ بىلەن بىر سائەتتىن ئوشۇقراق ئولتۇردى. كەچ كىرىپ قالغان بولۇپ، كوچىدىكى ۋاراڭ - چۇرۇڭلارمۇ ئاستا - ئاستا بېسىلىشقا باشلىدى. كوچا تەرەپتىكى دېرىزىدىن ئولتۇرۇپ كېتىپ بارغان كۈننىڭ ئاخىرقى نۇرلىرى ئۆي ئىچىد-

گە چۈشۈپ، ئۇلارنىڭ قىزغىن گەپلىرىنى تەبرىكلەۋاتقانداك يۈزلىرىدە جىلۋىلىنىپ ئوينايتتى.

— مەن يانا، — دېدى ئەنۋەر ئورنىدىن تۇرۇپ، —  
ئەتە ئەتىگەنلىككە دەرسكە ئۈلگۈرۈشۈم كېرەك.

ئۇ ئابدۇكېرىم ئابباسوف بىلەن نىزامىدىغا قولىنى ئۇزاتتى - دە، ئۆيدىن چىقىپ كەتتى.

ئىككىسى ئورۇندۇقلىرىغا كېلىپ ئولتۇرغاندىن كېيىن،  
ئابدۇكېرىم مۇنداق دېدى:

— ھازىرقى ۋەزىيەتنى ئاساسەن مۇنۇ ئىككى تەرەپتىن  
مۆلچەرلەشكە بولىدۇ. بىرسى، گومىنداڭ ئەكسىيەتچى ھۆكۈ-

مىتى راسا پالەچ ھالغا چۈشۈپ قالدى. يەنە بىرسى، خەلق  
ئويغىنىپ كەتتى. بىز بىرەر ئۇچقۇننى چىقارساقلا، ئۇ دەرھال

يالقۇنغا ئايلىنىشى مۇمكىن. قايسى كۈنى بىز تاملارغا يېپىش-

تۇرغان، كوچىلارغا، قورۇلارغا تاشلىغان تەشۋىقات ۋەرەقىلى-

رىدىن خەلق زور ئىشەنچكە ئىگە بولغاندەك تۇرىدۇ، ئەمدى گەپ  
خەلققە يېتەكچىلىك قىلىدىغان رەسمىي بىر تەشكىلات قۇرۇش.

بىز ھازىر مۇشۇ ئىشقا تەييارلىق قىلىۋاتىمىز.

ئۇنىڭ سۆزىنىڭ ئاخىرى قانداقتۇر بىر كۈچ بىلەن دولقۇد-  
لىنىپ ئېيتىلدى. ئۇنىڭ كىشىگە ئۈمىد، ئىشەنچ بەخش ئېتىد-

دىغان سۆزلىرىدىن نىزامىدىن ھاياجانلاندى، يۈرەكلىرى دول-  
قۇلىنىپ، تېز - تېز ئۇرۇشقا باشلىدى ۋە يۈزلىرىدە خۇشال-

لىق ئۇچقۇنلىرى چاقناپ، ئۆتكۈر كۆزلىرى يېنىپ كەتتى.

— ئەنۋەرنىڭ ئېيتقىنىغا قارىغاندا، — دېدى نىزامىدىن  
قىزىق ھېسسىياتلار ئىچىدە، — يېزىلاردىمۇ كىشىلەر: توي-

دۇق بۇنداق قاششاق تۇرمۇشتىن يا خۇدا جاننى ئالساق، يا  
بىزنى ياخشىراق بىر يولغا سالساق، دېيىشمەكتە ئىكەن، ئۇ  
ئۆزىمۇ ئەتراپىغا توپلىغان يەتتە - سەككىز كىشىنى خېلىلا  
ياخشى تەربىيەلەپتۇ.

— ياخشى، ئۇلارنىڭ تەسىرى باشقىلارغىمۇ ئۆ-  
تىدۇ - دە، — دەدى ئابدۇكېرىم ۋە ئورنىدىن تۇرۇپ ئۆي  
ئىچىدە ئۇياقتىن - بۇياققا مېڭىپ، ۋەزىيەتتىكى يېڭىلىقلارنى  
بايان قىلىشقا باشلىدى:

— ھازىرقى ۋەزىيەتتىكى ئۆزگىرىش تېز. يېقىندا نىلقىدا  
گومىنداڭنىڭ گەزىلەپ ئات ئېلىش سېلىقىغا قارشى بىر دولقۇن  
قوزغالدى. خەلق غەزىپىنىڭ پارتلىشىغا بۇ سېلىق بىر پىلتە  
بولدى. ئۇلار ئوۋ مىلتىقلىرى ھەم ئەمەلدار، چېرىكلەردىن  
تارتىۋالغان قوراللار بىلەن قوراللىنىپ، تاغ ئارىسىغا كىرىپ  
كىتىپتۇ.

نزامىدىن تېخىمۇ ھاياجانلاندى ۋە سوئال نەزىرىدە ئۆمىد-  
لىك كۆزلىرىنى ئۇنىڭغا تىكىپ:

— ئۇلار قاراملىق بىلەن ئىش قىلمىسا بولاتتىغۇ  
ئەمدى، — دەدى.

— ياق، ئۇلارنى تەشكىللەۋاتقان ئادەملەر بار، شۇنداقتى-  
مۇ بىز دەرھال ئادەم ئەۋەتتۇق. ئۇلارغا قوشۇلۇۋاتقانلارمۇ خېلى  
باردەك قىلىدۇ، ئۇنىمۇ ئوقۇپ تۇرۇۋاتىمىز.

ئۇ ئورنىغا كېلىپ ئولتۇردى - دە، بىر مىنۇتتەك ئويلى-  
نىۋېلىپ مۇنداق دەدى:

— ياش ئوقۇتقۇچىڭىزنىڭ يىگىتلىرى سىنالغان بولسا،  
مۇشۇ ئىشلاردىن شەپە بەرسەكمۇ بولىدىغۇ دەيمەن؟

— شۇنداق، ۋاقىت يەتتى، كىشىلەرنىڭ تەشۋالىقى ئەم-  
دى ئەمەلىيەتكە ئايلىنىدۇ!

— ئەگەر سىزگە مۇڭغۇلكۆرەگە چىقىشقا توغرا كەلسە،  
ئۇ يەردە بىزنىڭ بىرنەچچە قازاق، قىرغىز يولداشلىرىمىز بار،  
شۇلار بىلەن مۇناسىۋەت قىلىسىز، بۇ ئەھۋالنى بايا ئۇقتىڭىز.  
ئابدۇكېرىم ئابباسوف بىلەن نزامىدىن بىر - بىرىنىڭ  
قوللىرىنى چىڭ سىقىپ خوشلاشتى.

## توققۇزىنچى باب

### 1

ئەنۋەر ئەپەندى دادىسىدىن بىر يېشىدا يېتىم قېلىپ ئانىسىدىن ئىككى قولىدا قالدى. لېكىن، يامان كۈن كۆرمىدى. ئانىسى ئوغلۇمنى ئۆگەپلەمدىكىن دەپ ئىككىنچى قېتىم ياتلىق بولمىدى، ئاپقان - تەرگىنىنى يالغۇز ئوغلغا يېگۈزۈپ باقتى. ئۇ ئاش - تاماققا ناھايىتى ئۇستا بولغانلىقى ئۈچۈن، قورسىقىغا ئامراق بىر باينىڭ قورۇسىدا ئۇزۇن يىل ئۆي خىزمەتچىسى بولۇپ تۇرۇپ قالدى. باي ئۇنىڭ ئەتكەن تامىقىنىڭ تەملىكىلىكى ۋە مەزىلىكىلىكىدىن ئىنتايىن رازى ئىدى. شۇڭا، باينىڭ ئۆزىدە مۇ، خوتۇنىمۇ ئۇنى مالاي قاتارىدا كۆرمىدى، ئەتىۋارلاپ ئىشلىدى. ئەنۋەر ئانىسىنىڭ باھانىسىدا ئاشۇ ئېسىل تاماقلاردىن ھەر كۈنلۈكى بەھرىمەن بولاتتى. باي كىتاب ئوقۇشقا زوقمەن ئىدى، ئۇ باشقا بايلاردىن ئۆزىنىڭ مەرىپەتپەرۋەرلىكى بىلەن ئالاھىدە پەرقلىنىپ تۇراتتى. شۇڭا، ئەنۋەر ئون ياشقا كىرگەندە، باي ئۇنى ئالدىغا چاقىرىۋېلىپ:

— ھە، ئەنۋەر، سېنى ئوقۇتۇپ قوياي، مىللىتىمىز ئىچىدىن نادانلاردىن بىرى بولسىمۇ كېمەيسۇن، قانداق، ئو - قۇمىسەن؟ — دېدى.

ئەنۋەر تىرىنقىنى تاتلاپ، يەرگە قاراپ ئۈنسىز تۇردى، ئانىسى:

— باي ئاتاڭنىڭ شەپقىتىگە رەھىمەت دېگىن، ئوقۇيمەن

دېمەسەن، — دەيدى خۇشال بولۇپ.

شۇنىڭدىن باشلاپ ئۇ باينىڭ ئوغۇللىرى بىلەن غۇلجا شە-  
ھىرىدىكى «مەكتەبى ھۆسەينىيە» گە كىردى. مەكتەپتىمۇ مالاي  
خوتۇننىڭ بۇ بالىسىغا خەيرخاھلىق قىلىدىغان ئوقۇتقۇچىلار  
چىقتى. ئەنۋەر بالىلىقتىكى كوچا ئويۇنلىرىنىڭ ھەممىسىنى  
تاشلاپ، تىرىشىپ ئوقۇپ، پاتلا باشقىلاردىن ئۈزۈپ كەتتى. بۇ  
ھال مەكتەپتىكى ئوقۇتقۇچىلارنى ھەيران قالدۇردى ۋە ئۇلارنىڭ  
بۇ كىچىككىنە بالىغا كۈچلۈك ھەۋىسىنى قوزغىدى. مەكتەپ  
بويىچە سىنىپلار ئارا ئۆتكۈزۈلىدىغان سۆز مۇسابىقىلىرى، دېك-  
لاماتسىيە كىچىلىرىدە ئۇ دائىم بىرىنچىلىكنى قولدىن بەرمەي  
مۇكاپاتلىنىدىغان بولدى. ئۇنىڭ يازغان ئىنشالىرى مەكتەپ  
تاختىسىدا پات - پات ئۆلگىلەر سۈپىتىدە كۆرۈنۈپ تۇراتتى.  
تەقدىرنامىلەر ھەم ماددىي مۇكاپاتلارنى كۆتۈرۈپ كەلگەندە، ئا-  
نىسى بېشى ئاسمانغا يەتكۈدەك بولۇپ خۇشاللىقىدىن كۆز يېشى  
قىلاتتى. باي شۇنداق چاغلاردا:

— مانا، مانا، نېمىدېگەن ئۇلۇغ ئىش بۇ، بىزنىڭ مىللىد-  
تىمىزدىن ئەمدى ئاسماندا ئۇچىدىغانلارمۇ، سۇدا ئۈزىدىغانلارمۇ  
چىقىدۇ، — دەيتتى.

ئەنۋەر شۇنداق تىرىشىپ ئوقۇۋاتقان كۈنلەرنىڭ بىرىدە،  
ئانىسى تۇيۇقسىز ھوشسىز بولۇپ يىقىلىپ، پەقەت ئىككى كۈن  
يېتىپلا تۈگەپ قالدى. كىچىككىنە ئەنۋەر قارا يېتىم بولۇپ،  
ساماندىك سارغىيىپ كەتتى. بىراق، ئوقۇشتىن بوشىشىپ قال-  
مىدى. شۇك بولۇپ كەتكەن بىلەن يەنە ئالدىنقى ئورۇننى بەر-  
مىدى. ياخشىسى بايمۇ ئۇنى ئوقۇشتىن توختاتمىدى. ئەمما،  
ئالتە يىللىق مەكتەپنىڭ ئاخىرقى يىللىقىنى ئوقۇۋاتقاندا، مۇن-  
داق بىر كۆڭۈلسىزلىك بولدى: يىرىم يىللىق ئوقۇشتىن خۇلا-  
سە چىقىرىلىپ، مەكتەپ بويىچە چوڭ يىغىن ئۆتكۈزۈلدى.  
يىغىندا ئاتا - ئانىلار چاقىرىلدى. باي مەكتەپ زالغا چاپلانغان

بوغان ئاق قەغەزدە ئۆز مالىيى ئەنۋەرنىڭ ئوقۇشتا ئەلا كېتىۋات-  
 قانلىقىنى، ئەنۋەر بىلەن تەڭ مەكتەپكە كىرگەن ئۆز ئوغلنىڭ  
 تېخىچە ئۈچىنچى سىنىپتىن كۆچەلمەيۋاتقانلىقىنى كۆرۈپ ئەر-  
 ۋايى ئۇچتى. باشقا بايلارنىڭ ئالدىدا نومۇس قىلىپ ئۆلمىدى،  
 ئۇنىڭ بېرىسى بولدى. ئۇ مەرىپەتپەرۋەرلىكىنى شۇ ھامان ئاسمان-  
 نىڭ قەرىگە چۆرۈۋەتتى - دە، ئەنۋەرنى دەرھال ئوقۇشتىن توختاتتى.  
 يېرىم يىل ئوقۇشتىن قالغان ئەنۋەر «ھۆسەينىيە» مەكتى-  
 پىدىكى بىر قىسىم ئوقۇتقۇچىلارنىڭ ياردىمىدە بايىنىڭمۇ ئىلىكى-  
 دىن قۇتۇلۇۋالدى ۋە يېڭىدىن ئېچىلغان ئىلى مىللەتلەر گىمنا-  
 زىيىسىگە قوبۇل قىلىندى. شۇنداق قىلىپ، مەكتەپ تەمىناتىدا  
 ئوقۇش پۇرسىتىگىمۇ ئىگە بولدى. بۇ يەردە ئۇ ئۆزىنىڭ ئوقۇش-  
 تىكى ئالاھىدە ياخشى نەتىجىسى بىلەن باشقىلارنى تېخىمۇ ھەي-  
 ران قالدۇردى. بەزى دۆلەتمەن ئائىلىلەرنىڭ ھاكاۋۇر، باشقى-  
 لارنى كۆزگە ئىلمايدىغان بالىلىرىمۇ «ۋاي ئەنۋەر» دەپ تۇرىد-  
 ىغان ۋە ئۇنى - بۇنى سوراپ، ئۇنىڭ ئەتراپىدا چۆرگىلەيدىغان  
 بولدى. بۇ مەكتەپتە سەۋىيىلىك، چەت ئەلدە ئوقۇپ كەلگەن  
 ئوقۇتقۇچىلارمۇ كۆپ ئىدى. ئۇلار ئەنۋەرنىڭ زېھنىنىڭ ئۆتكۈر-  
 لۇكىنى، ئۆگىنىش قىزغىنلىقىنىڭ يۇقىرىلىقىنى سېزىپ، ئۇ-  
 نىڭغا ئالاھىدە ئېتىبار بىلەن قارايدىغان ۋە چەت ئەلدىن ئېلىپ  
 كەلگەن كىتابلىرىنى پات - پات بېرىپ تۇرىدىغان بولدى.

— بۇ بالىدىن جەزمەن بىر ئىش چىقىدۇ، — دەيتتى  
 ئۇلار، — تەشكىلاتچىلىقى كۈچلۈك، ئۆگەنگەنلىرىنى ئەمەل-  
 چەتكە تەتبىق قىلالايدۇ، قولىدىن ئىش كېلىدۇ...

ئەنۋەر كېيىنرەك نىزامىدىن بىلەن تونۇشۇپ، بارا - بارا  
 ئۇنىڭ بىلەن تېخىمۇ يېقىن بولۇپ قالدى ھەم ئۇنىڭ مەسلىھىتى  
 بىلەن يېزىغا خىزمەتكە چىقتى. ئەنۋەر يېزىغا چىققاندىن كې-  
 يىن، بىرىنچى بولۇپ تونۇشقان، يېقىن بولغان ئادىمى نادەم  
 بولدى. ئاستا - ئاستا گايىت، كېۋىز، جامالىدىن ھەم باشقىلار

بىلەن يېقىن سۆھبەتداش بولۇپ قالدى. بىرنەچچە يىل ئۇنىڭغا  
 ھېچقانچە ئۇزاق بىلىنمىدى، خۇددى بىر قىزىق، تەسىرلىك  
 ھېكايە سۆزلەنگەندەك ئۆتۈپ كەتتى. كۆڭلىگە بىرەر مەقسىتىنى  
 پۈككەن ئادەم، ئۇنىڭدىن بەلگىلىك ئۈنۈمگە ئېرىشسە، قىلغان  
 ھەرىكىتىدىن، ئېيتقان سۆزىدىن، باسقان قەدىمىدىن رازى بو-  
 لىدۇ. ئەنئەنە بىرنەچچە يىلنىڭ ئالدىدىلا گىمنازىيە ئوقۇغۇچى-  
 سى ئەمەسمىدى؟ ئۇ سېرىق پارتىدا ئولتۇرۇپ، ئوقۇتقۇچىلىرىدىن  
 قانچە قېتىملاپ گۈزەل ھايات قۇرۇپ، بەخت يارىتىش  
 توغرىسىدىكى يالقۇنلۇق نۇتۇقلارنى ئاڭلىمىغان؟ يېرىم كىچى-  
 لەرگىچە ھەتتا بەزىدە ئاپئاق تاغلار ئېتىپ كەتكۈچە قانچە ئونلى-  
 خان پەلسەپە، تارىخ، ئەدەبىي كىتابلاردىن ئوقۇمىغان؟ مۇلاھىزە  
 قىلمىغان؟ شۇ كىتابلاردىكى مەزمۇنلار ئۇنىڭ قەلبىگە كۈن  
 نۇرىدەك قۇيۇلدى، سىڭدى، ئۆزلەشتى. ئۇ چاغلاردا كىشىلىك  
 تۇرمۇشقا توغرا قاراش توغرىسىدىكى شۇ نۇتۇقلار ئاشكارا سۆز-  
 لىنىتتى، ئۇنداق كىتابلارمۇ ئاشكارا ئوقۇلاتتى. ئەمدىچۇ؟ مەن-  
 مى قىلىندى، چەكلەندى، لېكىن ئۇنىڭ ئوقۇغانلىرىنى، ئاڭلى-  
 خانلىرىنى باشقىلارغا يەتكۈزۈشنى ھېچكىم چەكلىيەلمىدى. ئۇ-  
 نىڭ گايىتى، كېۋىر، جامالىدىن ۋە نادەملەر بىلەن ئۆتكۈزىدىغان  
 سۆھبىتى كۆپىيىشكە باشلىدى. ئۇ شۇنىڭدىن ئىنتايىن رازى  
 ئىدىكى، سۆھبەتداشلىرى ئاددىي، نادان يېزا ئادەملىرىدىن ئاس-  
 تا - ئاستا ئۆز ئەتراپىدا يۈز بېرىۋاتقان ئىشلارنىڭ تېگى -  
 تەكتىگە چۆكۈپ يېتەلەيدىغان ئاڭلىق ئادەملەرگە ئايلىناقتا ئىدى.  
 بۈگۈن ئۇ باشقىلار يىغىلغۇچە ئىككى كۈندىن بېرى كۆرۈ-  
 ۋاتقان «ئاممىباب پەلسەپە»<sup>①</sup> دېگەن كىتابنى كۆرۈشنى داۋام-  
 لاشتۇردى. ھايال قىلماي سۆھبەتداشلىرى كەينى - كەينىدىن

① «ئاممىباب پەلسەپە» — بۇ ئەي سىچىنىڭ 1940 - يىللارنىڭ بېشىدا يازغان،  
 ئۈرۈمچىدە ئۇيغۇرچىغا تەرجىمە قىلىنغان كىتابى.



كېرىپ كەلدى - دە، سىرلىق جىمجىتلىققا چۆكۈپ قالغان بۇ ئۆي بىردەمدىلا پاراڭچىلارنىڭ ۋاڭ - چوڭلىرى بىلەن ئاۋاتلىد. شىپ كەتتى. ئەنۋەر ئەپەندى ئۆزى ياسىۋالغان بۈگۈلۈكتە، قالغانلىرى ئۇزۇن ئورۇندۇقتا ئولتۇرۇپ قىزىق پاراڭغا چۈشتى. ھېلىلا ئوقۇتقۇچىنىڭ كىتاب ئوقۇۋاتقان، قۇرلارنىڭ ئاستىنى سىزىۋاتقان ۋە بەزى قۇرلىرىنى خاتىرىگە كۆچۈرۈۋاتقان چاغدىكى جىددىي تۈس ئالغان چىرايى، ئەمدى تەبەسسۇم يىغىپ تۇرغان ھالەتكە كۆچكەندى.

مۇشۇ ئولتۇرغانلارنىڭ ئىچىدە ئەڭ كىچىكى نادەم، بىراق ئۇ ئەمدى كىچىك بالا ئەمەس. ئۇ دەسلەپتە ئوقۇتقۇچىسىنىڭ گېپىنى ئاڭلاپلا ئولتۇراتتى، كېيىنرەك كۆپ ئويلايدىغان بولدى، ھازىرچۇ؟ ئەتراپىدا يۈز بېرىۋاتقان ئىشلارغا ئۆز قاراشلىرىنى، باھالىرىنى ئېيتالايدۇ. ئوقۇتقۇچىسىنىڭ نۇرغۇن سۆزلىرى ئۇنى قايىل قىلغان. ئۇ ھازىر ئوقۇتقۇچىسى ئېيتقان چوڭقۇر مەنىلىك سۆزلەرنىڭ تېگىگە يېتەلەيدىغان ئون سەككىز ياشلىق ئېغىر - بېسىق ئويچان يىگىت.

ئۇلارنىڭ مۇنداق يىغىلىشلىرى تالاي قېتىم بولدى. ئەنۋەر ئەپەندى ئەمدى بۇرۇنقىدەك سۆزلىرىنى ئەگىتىپ ئولتۇرمايدۇ ياكى ئاسماقچىلاپ گەپ ئېلىپ كۆرمەيدۇ، ئوچۇق - يورۇق سۆزلىشىۋېرىدۇ:

— گومىنداڭ ھاكىمىيىتى ھازىر تازا چىرىكلەشتى، — دېدى ئۇ نىزامىدىندىن ئاڭلىغانلىرىنى ئۇلارغا بىر - بىرلەپ يەتكۈزۈپ، — چىرىگەن نەرسە، بەربىر ئۆرە بولالمايدۇ، ئىتمۇ غالجىرلاشسا ئۆلمەي قالمايدۇ. گومىنداڭ ھاكىمىيىتى جەزمەن غۇلايدۇ. ئۇلارنىڭ خەلققە سېلىۋاتقان زۇلىمى ئېغىر - لاشقانسىرى نارازىلىق، قارشىلىق كۈچىيدۇ، ئەمەلىيەتتەمۇ شۇنداق بولۇۋاتىدۇ.

— شۇنداق، — دېدى گايىت، — دېھقانلارغا ھۆكۈمەت

بەش تەڭگە سېلىق چاچسا، بۇ يەردە ئون تەڭگە قىلىپ ئېلىۋات-  
مامدۇ.

— تۆنۈگۈن، — دېدى ئۇنىڭ سۆزىگە ئۇلاشتۇرۇپلا  
نادەم، — ئەللىكېشى ئارپا، بېدە سېلىقى يىغىلى كەلگەندە  
نۇراخۇنكام: «مېنىڭ سېلىققا بېرىدىغان ھېچنېمە يوق، ئال-  
ساڭ خۇدا بەرگەن جان بار. قولۇڭدىن كەلگەننى قىل، سەنلەر-  
گە خوش - خوش، دەپ قول قوشتۇرۇپ يۈرۈپ كەلگەن يېرىمىز  
مۇشۇ» دېدى. ئەللىكېشى: «تولا تېرە تاراقاتما، ھېلى چې-  
رىكلەر چىقسا موللام مۇشۇك بولۇپ كېتەرسەن» دېسە، ئۇ  
«چېرىكلەر چىقسا ئەمدى كالتەك بىلەن بېشىغا يەيدۇ. مانا مەن  
چېنىمنى ئاتاپ قويدۇم، يۈگۈر، چېرىكلىرىڭنى باشلاپ  
چىق»، دېدى. ھازىر كىشىلەر قورقماس بولۇپ كېتىپتۇ.

— سەۋر - تاقەتنىڭمۇ چېكى بولسۇن، — دېدى ئەنۋەر  
ئەپەندى، — ئاخىر پىچاق سۆڭەككە يەتتى - دە، ئەمدى  
ھۆكۈمەتنىڭ چېرىكلىرىمۇ خەلقنىڭ غەزىپىنى باسالمايدۇ.

ئۇ بۇنىڭدىن كېيىن نېمە قىلىش توغرىسىدا سۆھبەتداشلىد-  
رىغا قانداق گەپ ئېچىشنى ئويلاپ چوڭقۇر خىيالغا پاتتى. كېچە  
بەك قاراڭغۇ ھەم سۈرلۈك ئىدى. پىلىدىغان جانسىز چىراغ  
ئۆيىنى سۇس يورۇتقان، ئۆي جىمجىت، تالامۇ جىمجىت ئىدى،  
ناۋان - ناۋاندا يىراقلاردا ھاۋشۇتقان ئىتلارنىڭ ئاۋازلىرى،  
نەلەردىندۇر ئارىلاپ - ئارىلاپ سۇس ئاڭلىنىپ قالىدىغان ناخشا  
سادالىرى جىمجىتلىقنى بۇزۇپ تۇراتتى. ئۇلار ھەممىسى مانا  
شۇنداق سىرلىق جىمجىتلىققا چۆكۈپ ئويلىشاتتى، باش قانۇرۇ-  
شاتتى.

ئەنۋەر ئاخىر گەپنى ھەممە تونۇش بولغان ناسىرئاخۇننىڭ  
سىرلىق ئۆلۈمىدىن، نادىرنىڭ تۈرمىدىن چىقارغان خېتىدىن  
باشلاشنى، يەنى ئاشۇلار ئۈچۈن، مىڭلىغان - ئون مىڭلىغان  
قېرىنداشلىرى ئۈچۈن ئىنتىقام ئېلىشنىڭ كېرەكلىكىدىن باش-

لاشنى كۆڭلىدىن ئۆتكۈزدى - دە، بېشىنى كۆتۈردى. ئۇ نادەم-  
گە قاراپ گەپ باشلىدى:

— سېنىڭ خوجايىنىڭ ناھايىتى ھىلىگەر ئادەم، داداڭ-  
نىڭ ئۆلۈمىنىڭ سىرلىق بولۇپ قېلىشى ئاشۇنىڭ ھىلىگەرلى-  
كىدىن. مېنىڭچە، داداڭ ئەختەمباينىڭ يول كۆرسىتىشى بىلەن  
ئۆلتۈرۈلگەن، نۇرغۇن كىشىلەر بۇ سىرنى بىلمەيدۇ. ناسىرئا-  
خۇنىڭ ئۆلۈمى باجگىرنى بىر كاچات ئۇرۇپ ئۆلتۈرۈپ  
قويغىنى ئۈچۈن ئەمەس، بۇ بىكار گەپ، بۇ يەردە ئەختەمبايلار-  
نىڭ ھىلىسى بار.

— مانا بىز بىلىمىز، — دەپى گايىت ئۇنىڭ سۆزىنى  
قۇۋۋەتلەپ، — ناسىرئاخۇنىڭ ناھايىتى يوللۇق ئىش قىلىدە-  
غان، ئىشنىڭ يولىنى بىلىدىغان ئادەم ئىدى. يولسىز ئىش  
بولدىمۇ، جېنىنى تىكىپ قوياتتى. شۇڭا، بايلار ئۇنى ناھايىتى  
ئۆچ كۆرەتتى. ئاشۇنى كۆزدىن يوقاتساق بىزنىڭ ئىشىمىزدىن  
قۇسۇر تاپىدىغان ئادەمدىن قۇتۇلىمىز، دەپ ئويلايتتى.  
ئۇنىڭ كۆزلىرى ئەلەمدىن يانغانىدى. كېۋىرمۇ قىزىپ  
قالدى:

— ئۇ ئادەم مەھەللىمىزنىڭ شۇڭقارى ئىدى. رەھمىتى  
بىزنىڭ يۆلەنچۈكىمىز، بېشىمىزنى سىلايدىغان ئاتىمىز ئىدى!  
جامالىدىننىڭ ئوزۇق يۈزلىرى تاتىرىپ، بويۇن تومۇرلى-  
رى كۆپتى، كۆزلىرىدىن ئوت يېنىپ كەتكەندەك بولۇپ دەپى:  
— ئادەم ئۆلتۈرۈش ئۇلار ئۈچۈن ھېچنەمە ئەمەس، ئۇ-  
لارمۇ بىزگە ئوخشاش ئادەمغۇ، قەيەردىن يارىلىپ قالغان ئادەم-  
لەردۇر؟ نېمانچە قارا كۆڭۈل، نېمانچە ۋەھشى!  
ئەنئەنە ئەپەندى جامالىدىننىڭ سۆزلىرىنى يېشىپ، شەرھ-  
لىگەندەك سۆزلەپ كەتتى:

— نېمىشقا ئۇلار بەخۇدۇك ئادەم ئۆلتۈرەلەيدۇ؟ ئادەم  
ئۆلتۈرۈش شۇنچە ئاسان ئىشمۇ، ئادەمنىڭ جېنى قۇشقاچنىڭ

جېنىمۇ؟

ئۇ سوئال نەزىرى بىلەن نادەمگە قارىدى. ئۇنىڭ چىرايى مانا ئەمدى باشقىچىلا تۇس ئالدى، قارا كۆزلىرىدىن غەزەپ ئۇچقۇنلىرى چاقناپ، چېكە تومۇرلىرى لىپىلداپ، لەۋلىرى تىترەپ، چىرايى سۈرلۈك تۇس ئالدى. ھېلىلا ئوقۇتقۇچىنىڭ ۋە باشقىلارنىڭ سۆزلىرىنى ئادەتتىكىدەك تىڭشاپ ئولتۇرغان نادەمگە ئۇنىڭ سوئالى ناھايىتى قاتتىق تەسىر قىلغانىدى.

ئۇلار كىشىنى ئويغاتقۇچى شۇنداق قىزىق - يالقۇنلۇق سۆزلەر تەسىرىدىن ۋاقىتنىڭ قانچىلىك ئۆتۈپ كەتكەنلىكىنىمۇ سەزمەيتتى. پۈتۈن مەھەللە قاتتىق ئۇيقۇغا كېتىپ، يېزىدا گويا ئۆلۈم جىمجىتلىقى ھۆكۈم سۈرمەكتە ئىدى، شۇنداق جىمجىت-لىق ئىچىدە بىر ناخشىنىڭ ئاۋازى ئاڭلىنىپ قالدى، ناخشىنىڭ ھەربىر سۆزلىرى دانە - دانە، ئوچۇق ۋە مەردانە ئىدى:

يامۇلىنىڭ ئىچى زەيلىك،  
بۇ دەردلەرگە نېمە دەيلىك.  
ئەركىنلىككە بەل باغلاپ،  
ياخشىلىقنى ئىزدەيلىك.

شۇ چاغدا باش توخۇ كېچىنىڭ قارا باغرىنى يېرىپ قىچقار-دى. باش توخۇنىڭ ئاۋازى خۇددى كۆمۈردەك قاپقارا تۈننى ئاستا - ئاستا قوغلاۋاتقان تاڭنىڭ شەپسىدىن دېرەك بېرەتتى. ناخشا قوشقىنىڭ مىسرالىرى قەلبىنى ھايانغا سالغان ئەنئەنە ئەپەندى بۇ جىمجىتلىقنى بۇزۇپ مەقسىتىنى ئېچىشقا ئۇتتى:

— خوش، ئەمدى قانداق قىلىش كېرەك، بويۇنغا چۈش-كەن سىرتماقنى سۆرەپ يۈرىۋېرىمىزمۇ؟ ئەركىنلىك ئۈچۈن بەلنى باغلاپ ياخشىلىقنى ئىزدەيمىزمۇ؟ ۋاقىت يەتتى، سىرت-ماقنى ئۈزىدىغان ۋاقىت يەتتى! سىرتماقنى ئۈزۈش ئۈچۈن

ھەرىكەت قىلىدىغان ۋاقىت يەتتى!

چوڭقۇر خىيالغا چۆكۈپ ئولتۇرغان نادەم ۋە باشقىلارمۇ شۇ سۆزدىن كېيىن باشلىرىنى كۆتۈرۈشۈپ، بىر - بىرىگە قاراشتى ۋە ئۈمىد - ئىشەنچ چاقنىغان كۆزلىرى بىلەن ئەنۋەر ئەپەندىگە تىكىلىشتى. بۇ ئالامەتلەرنى بايقاپ ئولتۇرغان ئەنۋەر:

— قانداق قىلىش كېرەك؟ مانا بۇنىڭ ئۈچۈن نادەمنىڭ ئاكىسىنىڭ ئۆلۈشتىن ئۈچ كۈن بۇرۇن تۈرمىدىن چىقارغان خېتى بىزگە ياخشى جاۋاب بېرىدۇ — دەپتى - دە، بۈگۈنكى ئاستىدىكى كىچىك ساندۇقتىن نادەرنىڭ تۈرمىدە يازغان خېتىنى ئالدى. بۇ خەت ئانىسىغا يېزىلغان. ئەنۋەر ئەپەندى خەتنى بۇنىڭدىن ئىككى يىل بۇرۇن گۈلپەمخانىنى يوقلاپ بارغاندا، مەن ساقلاپ قويماي، دەپ ئېلىۋالغانىدى. گۈلپەمخان خەت تۈرمىدىن چىقىرىلىپ قولىغا تەگكەن چاغدا، پەقەت بىر قېتىملا ئوقۇتۇپ ئاڭلىغان، نادەم بولسا ئۇنىڭ مەزمۇنىدىن خەۋەرسىز، باشقىلار تېخىمۇ خەۋەرسىز ئىدى. ئۇنىڭ كۆڭلى بىر قىسىم بولۇپ، ئاكىسىنىڭ خېتىگە تەلمۈرۈپ قارىدى، باشقىلارمۇ تەقەززالىق بىلەن خەتنىڭ مەزمۇنىنى ئاڭلاشقا ئىنتىزار ئىدى. ئۇلار ئۆز ئۆمۈرلىرىدە تالاي سالام خەتلەرنى ئاڭلىغان، لېكىن ئۇ خەتلەرگە مۇنداق تەشئالىق، تەقەززالىق بىلەن تەلمۈرمىگەندى. بۇ خەت گويا ئۇلارغا دەھشەتلىك قاراڭغۇلۇق ئىچىدە يول تېپىپ بېرىدىغاندەك ياكى قەدىمىنى قاياققا يۆتكەشكە بۇيرۇق بېرىدىغاندەك تۇيۇلماقتا ئىدى. ئەنۋەرمۇ قانداق قىلىش كېرەك؟ دېگەن سوئالغا مۇشۇ خەتتىن جاۋاب بەرمەكچى. شۇڭا، ئۇمۇ دولقۇندۇ. لۇق ھېسسىياتقا چۆمۈلگەندى. خەت نېپىز تاماكا قەغىزىگە ئۇششاق قىلىپ يېزىلغان. ئەنۋەر ئوقۇشقا كىرىشتى، خەتتە مۇنداق دېيىلگەندى:

«ئانا!

ساڭا مەن تۈرمىگە كىرگەندىن بېرىقى بىرىنچى خېتىمنى،

شۇنداقلا ئاخىرقى خېتىمنى يېزىۋاتىمەن.  
كىشى دۇنياغا كۆز ئاچقاندىن، ئۇنىڭ بېشىدا ئاخىر بىر  
كۈن ئۆلۈم بار، لېكىن كىشى دۇنياغا كېلىپ ئەرزىگۈدەك  
ئىشلارنى قىلىپ ئۆلسە، ئۇ، ياش بولسىمۇ ئۆزىدىن رازى  
بولدۇ. ئۇنى باققان ئاتا - ئانىسى، ئەل - يۇرتىمۇ ئۇنىڭدىن  
رازى بولسا كېرەك دەپ ئويلايمەن.

مەن دۇنياغا كۆز ئاچقان كۈنىمدىن تارتىپ، ماڭا ئانىلىق  
مېھرىنى تۆكۈپ، پۈتۈن ياشلىقىمنى سەرپ قىلىپ، مېنى  
ئاسراپ ئۆستۈردۈڭ، «بەختلىك بول بالام» دەپ بار - يوقۇڭغا  
قارماي ئوقۇتۇپ قاتارغا قوشتۇڭ، مېنى چوڭ قىلغۇچە ئېغىر  
يىللارنى ھاپاش قىلىپ مۇكەممەلەشكە، يۈزلىرىڭگە قورۇقلار چۈش-  
تى، چىشلىرىڭ سارغايىدى، چاچلىرىڭ ئاقاردى. ئۆمۈر سائىتى  
يىگىرمە ئۈچكە سوققاندا مانا مەن ھازىر قاراڭغۇ زىنداندا يېتىپ-  
تىمەن. بۇرۇنمۇ قان پۇرايدۇ. ئەجەل ئۆز سايىسىنى ئۈستۈمگە  
چۈشۈرۈپ تۇرماقتا. ئەھتىمال ئەنە كۆز يۇمارمەن، ئەھتىمال  
ئۆگۈن، ئەھتىمال خېتىمنى داۋاملاشتۇرالماسمەن. ئەمدى بۇ  
بەربىر، شۇنداق ئىكەن، ئانا، مەن بەختسىز بولۇپ قالدىممۇ؟  
سەنچۇ؟ بەزىلەر مېنى «ئادىر بەختسىز» دېيىشىدۇ، سېنىمۇ،  
«بەختسىز ئانا» دېيىشەر، ياق، بۇ، بەختنىڭ نېمە ئىكەنلىكىنى  
بىلمىگەنلىك!»

ئەنۋەر ھاياجانلىنىپ ئوقۇۋاتقان خېتىنى توختىتىپ نادەمگە  
قارىدى، نادەمنىڭ كۆزىدىن ئىختىيارسىز ئېتىلىپ چىققان ئىك-  
كى تامچە ياش ئۇزۇن كىرىپكىدە ئىلىنىپ توختاپ مەڭزىگە  
تېمىپ چۈشتى. ئۇ قۇرۇغان كالىپۇكىنى تىلى بىلەن نەمدەپ  
قويۇپ، خەت ئوقۇشنى داۋاملاشتۇردى:

«ئانا، مېنىڭ ئوقۇتقۇچىلىرىم - تەربىيىچىلىرىم ھەقىقى  
ھاياتقا كۆزۈمنى ئېچىپ، دوست - دۈشمەننى تونۇتتى. كىشى-  
لىك ھاياتىمىزنى ساقلاش ئۈچۈن ئۆز تەقدىرىمىزنى ئۆز قولىمىز-  
دا ساقلاش كېرەك»

مىزدا تۇتۇپ كۈرەش قىلىشنىڭ لازىملىقىنى ئۆگەتتى. قاراڭ-  
غۇچىلىق بىزنى ئوربۇۋالغان زۇلۇمنى پەقەت كۈرەش بىلەنلا  
يوقاتقىلى بولىدىغانلىقىنى چۈشەندىم. شۇنىڭ ئۈچۈن، جېنىم  
ئانام، سېنى ۋە مىليونلىغان جاپاكەش خەلقىمنى ئازاد قىلىش  
ئۈچۈن مۇستەبىت ھاكىمىيەت ۋە ئۇنىڭ مالايلرىنىڭ قىلمىش-  
لىرىنى پاش قىلىش، خەلقنى ئويغىتىش يولىدا ھەرىكەت قىل-  
دىم، ئەپسۇسكى قولغا چۈشۈپ قالدىم. بىراق، بۇنىڭغا ھەرگىز  
پۇشايمان قىلمايمەن، بۇنداق بولۇشىمۇ بىلەتتىم.

ئانا! كىشى دۇنياغا ئاچچىق ئەلەم يۇتقىلى، خورلىنىش  
بىلەن بېشىنى ساڭگىلىتىپ ئۈنسىز يۈرگىلى، پاكىنىچىلىقتا  
بۇلغىنىپ قۇرتتەك مىدىرلاپ يۈرگىلى كېلەمدۇ؟ كىشى دۇنياغا  
كىم نېمە دېسە، خوپ دەپ ئۆز ئەجرىنى باشقىلارنىڭ يېرىگە  
تۆكۈپ، بىر بۇردا ناننىڭ غېرىسى بولۇپ، تويماس يالماۋۇزدەك  
ھەممىمىزنىڭ بايلىقىنى يۇتۇۋاتقانلارنىڭ قايىقىغا ۋە چىشىنىڭ  
ئېقىغا قاراپ ئۆمۈر ئۆتكۈزۈش ئۈچۈن كېلەمدۇ؟ ئۆمرىمىز  
شىرقىراپ ئاققان لاي سۈدەك ئۆتۈۋېرەمدۇ؟

ئانا! مەن بەختسىزمۇ؟ ياق، بەختسىز ئەمەسمەن، مېنىڭ  
قەلبىم دەردەتتىن، ھەسرەتتىن، ئادالەتسىزلىكتىن ئاغرىغانلىقىغا  
خۇشالمەن. ئەگەر مېنىڭ قەلبىم ھېچنېمىگە ئاغرىمايدىغان بو-

لۇپ قالسا، بۇنىڭدىن ئارتۇق بەختسىزلىك بولاتتىمۇ؟!  
ئانا! سەن بەختسىزمۇ؟ ياق، سەنمۇ بەختسىز ئەمەسمەن.

سەن مېنى ئۆستۈرۈپ قاتارغا قوشتۇڭ، مېنىڭ ئۆمرۈمنىڭ  
ئاخىرقى سائەتلىرى قالدى، سەن ئۆز خەلقىڭنىڭ بەختى ئۈچۈن  
چېلىش سېپىدە قۇربان بولغان ئوغلۇڭنىڭ بەختلىك ئانىسىد-  
سەن!

مەن تېخى ھېچقانچە ئىش قىلمىغاندىم، قىلىدىغان نۇر-  
غۇن ئىشلىرىم بار ئىدى، مەن ئىشىنىمەنكى، ئارزۇلىرىم چو-  
قۇم ئەمەلگە ئاشىدۇ. پات يېقىندا تەڭلىك - ئازادلىق ئۆز

جامالىنى كۆرسىتىدۇ!

ئانا! پاسكىنىچىلىقلارنى، ئىپلاسىلىقلارنى، خورلىنىشلار-  
نى قان بىلەن يۇيۇپ، باش كۆتۈرىدىغان كۈنىمىز كېلىدۇ.  
ئىشەن ئانا! ئەمدى زۇلۇم ئۇزاققا بارمايدۇ. »  
ئەنئەنە خەتنى ئوقۇپ تۈگەتكەندە نادەم يىغلاۋاتتى. بىراق،  
ئۇ تىرىنقىنى تاتىلاپ، بېشىنى ساڭگىلىتىپ ئولتۇرغىنى يوق،  
ياش تامچىلىرى ئېقىۋاتقان كۆزىنى بىر نۇقتىغا تىكىپ، چىشلە-  
رىنى كىرىشتۈرۈپ، مۇشتلىرىنى تۈگۈپ ئولتۇراتتى. باشقىدە-  
لارنىڭمۇ كۆزلىرىدىن ياش ئەگىگەن، يۈزلىرى جىددىي تۈس  
ئالغان، يۈرەكلىرى قېنىغا پاتىمغاندەك تومۇرلىرى تېز ئۇرۇپ  
ھاياجانلانغانىدى. ئۇلارغىمۇ گويىا چەكسىز كەتكەن  
قاراڭغۇلۇق - زۇلمەت ئىچىدىن يالقۇنلىنىپ بىر ئوت كۆرۈنۈ-  
ۋاتقاندەك بىلىنمەكتە ئىدى.

— كۆڭلۈڭنى بۇزما، يىغلىما نادەم، — دەيدى ئەنئەنە  
ئۇنىڭغا تەسەللى بېرىپ، — مانا، ئاكاڭ قانداق ئادەم ئىكەن،  
ئۇنىڭ ھاياتى قانداق ھايات ئىكەن؟ ئېزىلىۋاتقان، يانچىلىۋاتقان  
چاپا كەش خەلقى ئۈچۈن ھېچ نەرسىدىن قورقمايدىغان باتۇر ئىدە-  
قلاپچى ئىكەنلىكىنى كۆردۈققۇ! سەن شۇنداق ئاكاڭ بولغىنى  
ئۈچۈن پەخىرلەن، خۇشال بول!

ئەنئەنەنىڭ سۆزىدىن كېيىن نادەم ئۆپكەندەپ كەتتى. غەزەپ-  
تىنىمۇ ياكى ھەسرەت - ئەلەمدىنمۇ، ئەيتاۋۇر ئۇنىڭ كۆڭلى  
قاتتىق بۇزۇلغانىدى. ئۇنىڭ كۆز ئالدىغا ئاكىسى نادىر شۇنداق  
ئېنىق گەۋدىلىنىپ كەلدىكى، «خەت يېرىم دىدار» دېگەنلەر كەم  
ئېيتقانلىقى. ئەنە ئۇنىڭ ئاكىسى، ئۆز ئىنىسى بىلەن يۈزمۇ  
يۈز ئولتۇرۇپ مۇڭداشماقتا، سىرداشماقتا! . . .

ئەنە، ئۇنىڭ ئاكىسى ئىنىسىغا كېلەچەككە تولۇق ئىشەنگەن  
سۆزلىرىنى ۋارقىراپ - ۋارقىراپ ئېيتماقتا! . . .  
ئەنە، ئۇنىڭ ئاكىسى ئىنىسىنى يالقۇنلۇق - قايىناق كۈرەش



ئىچىگە چاقىرماقتا! . . .

بۇ خىتابلار ئادەمنىڭ يۈرەك باغرىنى شۇنداق دولقۇنلاتقان ئىدىكى، گوپا ئۇ ئېتىلىشقا تەييار تۇرغان بومبىدەك قىسىلماقتا ئىدى.

— بولدى قوي، يىغلىما، — دەپدى ئەنۋەر، — ھازىر يىغلايدىغان پەيت ئەمەس، يىغا بىلەن ئادىر ئەپەندىنىڭ ئۈمىدىنى ئاقلىغىلى بولمايدۇ.

— يىغلاش بىلەن ئىش تاڭتمايدۇ، ئوكا، بۇ خەت بىزنىڭ ئەمدى قانداق قىلىشىمىز خۇسۇسىدا كۆڭلىمىزگە بىر ئوي سېلىپ قويدى، — دەپدى گايىتمۇ سارغۇغ بۇرۇتىنى سىلاپ تۇرۇپ ئويلانغان ھالدا.

جامالىدىن چوڭقۇر خىيالىدىن بېشىنى كۆتۈرۈپ دەپدى:  
— بولدى قىل ئادەم، ئاكاڭنىڭ خېتى سېنىڭمۇ، مېنىڭمۇ. مۇ كۆزىمىزنى ئاچتى، بىزنى ئويغاتتى. راست ئەمەسمۇ، ئۆم-رىمىز پاسكىنىچىلىقتا بۇلغىنىپ، قۇرتتەك مىدىرلاپ يۈرۈۋاتىد-مىزغۇ.

ئادەمنىڭ كۆز يېشى توختىمىدى، ئۇنىڭ يېشى ھېلى توخ-تايدىغاندەك ئەمەس ئىدى.

— ھە، بوپتۇ، يىغلىۋال، — دەپدى ئەنۋەر ئەپەندى ئورنىدىن تۇرۇپ، — سېنىڭ بۇ يىغاڭ بىكار كەتمەس، ئاز كۈندە بۇ يىغلار ئېتىلغان ئوق بولۇپ قالار، — ئۇ ئۆي ئىچىدە ئۇياقتىن - بۇياققا مېڭىشقا باشلىدى.  
بۇ ھالەت خېلىغىچە داۋام قىلدى.

— ئاھ. . . قانلىق يارا. . . — ئادەم كۆزىنى ھېلىغىچە تىكىپ تۇرغان بىر نۇقتىدىن ئۇزۇپ بىردىنلا ئەنۋەرگە تىكىل-دى، — ئەنۋەر كا، مېنىڭ كۆكسۈمدە قانلىق يارىلار بار. . .

— شۇنداق، — دەپدى ئەنۋەر مېڭىشنى توختىتىپ دەر -

ھاللا، — پۈتۈن ئەلنىڭ كۆكسىدە قانلىق يارىلار بار. يارىنى ساقايتىش كېرەك. ئۇنى كىم ساقايتىدۇ؟ ئاسماندىن بىرى چۈ-شەمدۇ ياكى باشقا ياقتىن بىرى كېلەمدۇ؟

مانا ئەمدى ئوقۇتقۇچىسى ئوقۇغۇچىسىنىڭ كۆزىگە تىكىلدى. بىر مىنۇتتەك جىملىق ھۆكۈم سۈردى.

— ياق! — دەۋەتتى نادەم بىردىنلا ۋە ئاۋازنىڭ قاتتىق چىقىپ كەتكىنىنى ئۆزىمۇ سەزمەي قالدى، — بىز، پەقەت بىز ساقايتىمىز!

— مانا، بارىكالا، ئوغۇل! مانا ئەمدى ئەركىن ئادەم-سەن، مانا ئەمدى ئۆز خالىغىنىڭنى قىلالايسەن، بىز ئاكاڭنىڭ ئىزىنى بېسىپ، ئۇ ئويلىغان زامان ئۈچۈن كۈرەش قىلىشىمىز لازىم!

ئۇ كۆڭلىگە پۈككەن نىيىتىگە يېتىپ، گويا تىككەن كۆچىدى. تىنىڭ مېۋىسىنى يېگەندەك ھۇزۇللىنىپ كەتتى. شۇڭا، دولقۇنلانغان يۈرىكىنى باسالماي كۆتۈرەڭگۈ ئاۋاز بىلەن مۇنداق دەيدى: — توغرا ئېيتتىڭ، ئىنىم، بۇ يارىنى بىز ساقايتىمىز، بۇ يارا قوللىمىزغا مىللىتىنى ئالغاندا چوقۇم ساقايتىدۇ؟

— توغرا، «جاندىن كەچمىگۈچە جانانغا يەتكىلى بولمايدۇ» دېگەن گەپ بار، — دەيدى كېۋىرمۇ ئۆزىنى باسالماي. نادەمنىڭ ئاكىسىنىڭ كېلەچەككە تولۇق ئىشەنچ بىلدۈرگەن خېتى، ئەنۋەر ئەپەندىنىڭ يالقۇنلۇق بۇ سۆزى كۈرەش يولىنى كۆرسىتىپ، ئۇلارنى بۇ يولغا سەكرەپ چۈشۈشكە تەييار ھالغا كەلتۈرگەن ۋە ئۇلارنى قانداقتۇر بىر كۈچ بىلەن جانلاندۇرۇۋەتكەندى. ئوقۇتقۇچىسى بىلەن ئوقۇغۇچىسى قوللىرىنى بىر - بىرىدىن ئايرىم ئايرىم قويغاندا، ھەر ئىككىلىسىنىڭ يۈرىكى يالقۇنلۇق بىر پەددىگە تەڭ تەپپەكتە ئىدى.

ئەنۋەر نىلقا تاغلىرىدا يۈز بېرىۋاتقان يېڭىلىقلاردىن تېخى گەپ ئاچمىدى. ھازىرقى ئەھۋالغا قارىغاندا، دوستلىرى كۈرەش

يولغا سەكرەپ چۈشۈشكە تەييار تۇرغاندەك قىلاتتى ۋە ئۇلارنىڭ ئويغىنىپ قوزغالغانلىقى بىلىنىپ تۇراتتى. ئۇ نىلقا تاغلىرىدىن كىيىپكىلىقلاردىن سۆزلەشنى يەنە بىر قېتىملىق سۆھبەتكە — ئۆگۈنلۈككە قالدۇردى. شۇنىڭغىچە نىزامىدىنغا خەت يېزىپ، دوستلىرى بىلەن تاغقا چىقىپ كېتىشكە ئۇنىڭ قانداق قارايدىغانلىقىنى بىلىش قارارىغا كەلدى.

— بىز يىمىرىلمەس كۈچ بولۇپ ئۇيۇشتۇق، — دېدى ئەنۋەر جىددىي ھالدا، — ئەگەر ۋەزىيەت تەقەززالىقى بىزنى كۈرەشكە چاقىرسا... — ئۇ ھەممىسىگە سەپسالدى، نادەم، گايىت، كېۋىر، جامالىدىنلار خۇددى ھۇجۇمغا ئۆتۈشكە تەييار تۇرغان جەڭچىلەردەك يۈرەك باغرىنى دولقۇنلىتىۋاتقان بىرىنەر-سىگە ئىنتىلىپ تۇرۇشاتتى، — بېلىمىزنى باغلاپ مەيدانغا چۈشەلەيمىزمۇ؟ — ئۇ سىناق نەزىرىدە سەپداشلىرىغا قارىدى. — جېنىمىز پىدا، ئۇكا، — دېدى كېۋىر ياغراق ئاۋاز بىلەن، — سەن نەگە باشلىساڭ بىز شۇ يەرگە تەييار! — باشقىلارمۇ كېۋىرنىڭ سۆزىگە قوشۇلۇپ، ئارقا-ئارقىدىن مەدانە ئاۋازلىرىنى جاراڭلاتتى. ئۇلار قەسەم ئىچىشتى، ۋەدە بېرىشتى. ئۇلار ئەمدى دەردەمەن دېھقانلار ئەمەس، ئۇلۇغ نىيەت يولدا ئاتلانغان، ئەركىنلىك ئۈچۈن جېنىنى تىككەن قەھرىمان جەڭچىلەر ئىدى. ئۇلار قايتىپ چىققاندا، تاڭمۇ يوراي دەپ قالغانىدى. ئەنۋەر نادەمنى ئايرىپ قالدى:

— مەيەرگە كەل، ئولتۇر، — دېدى ئەنۋەر، — نىزا-مىدىن ئاكامنى تونارسەن؟

— سىزنىڭ سۆزلەپ بەرگىنىڭىز بويىچە كۆرسەم چوقۇم تونۇيمەن.

— ئۇنداق بولسا، مەن خەت يېزىپ بېرىمەن، سەن ئەكىد-رىپ جاۋابىنى ئېلىپ چىق!  
— بولىدۇ.

نادەم بىردىنلا نىزامىدىننىڭ ئىسمىنى ئاڭلاپ، ئۇنى كۆردى.  
دىغان بولدۇم، دەپ ھاياجانلاندى ۋە يۈرىكى قىن - قىنىغا  
پاتماي ئۇرۇپ كەتتى.

— بىراق . . .

— ھە، قانداق دەيسەن؟

— بايغا نېمە دەيمىز؟

— بايغا؟ . . . — ئەنۋەرمۇ ئويلىنىپ تۇرۇپ قالدى.

— توختاڭ، ئامال تاپتىم، — دەپى نادەم

ئالدىراپ، — ئاپام ئاغرىپ قالدى، ئۇنىڭغا قارايدىغان ئادەم

يوق، شەھەردىن توغقىنىمىزنى ئېلىپ چىقاي دەپ بايدىن سوردى.

مامدىم. ھازىر راستلا ئاپامنىڭ مىجەزى يوق.

— بۇ ئامالغۇم بولىدۇ، — دەپى ئەنۋەر ۋە قولغا

قەلەم ئالدى - دە، خەت يېزىشقا ئولتۇردى. ئۇنىڭ قەلىمى

قەغەز ئۈستىدە تېز - تېز يورغىلاشقا باشلىدى:

«نىزامىدىن ئاكا!

سىزگە ئالاھىدە يېڭى خەۋەر يەتكۈزۈمەن:

مەن ئىشلىرىمدىن بىرىنچى قېتىملىق ئۈنۈمگە ئېرىشتىم،

جىددىي كۆزىتىشلەردىن ئۆتكەن جەڭچىلەردىن گۇرۇپپا قۇرۇلدى.

دى، يېزىدىمۇ تەشكىللىك بىر ئۇلۇغ كۈچ دۇنياغا كەلدى! بۇ

خەتنى گۇرۇپپىمىزنىڭ قەيسەر جەڭچىسى، نەۋاقتا، كومىدا

ھېلىقى چېرىكلەر بىلەن ئېلىشقان نادەم ئىسمىملىك يىگىت ئە.

كىرىپ كەتتى، جاۋابىنى تېزىرەك بېرەرسىز.

ھازىر مېنىڭ ئۆلۈمدىن قورقماس، مەردانە، قەيسەر چىڭ.

چىلىرىم تەييار بولدى، نىلقا تاغلىرىغا قاراپ سەپەر قىلساق قىلداق

دەيسىز؟ بىز تەقەززالىق بىلەن بۇيرۇق كۈتمەكتىمىز!»

ئەنۋەر ئەپەندى قىسقا خەتنى تۇمارچە قىلىپ قاتلىدى - دە،

نادەمگە ئۇزاتتى:

— مانا، تېز ئەكىرىپ، تېز قايت.

— بولىدۇ.

نادەم كەينىگە بۇرۇلدى.

— توختا، — دېدى ئەنۋەر ئويلىنىپ تۇرۇپ، —  
ئەگەر ياخشى كۈننىڭ يامىنى بولۇپ قالسا چاتاق بولىدۇ، خەتنى  
قەيەرگە سالىسەن؟

نادەممۇ ئويلىنىپ جاۋاب بەردى:

— مانا، تاپىنىمنىڭ ئاستىغا، — ئۇ پۈتتىكى چورۇقنى  
كۆرسەتتى.

— يارايىسەن، — نادەمنىڭ ھېلىلا ياش تولغان كۆزلىرىدە  
دىن كۈلكە كۆرۈندى.

— يەنە بىر ئىسنتايىن مۇھىم ئىش بار، — دېدى  
ئەنۋەر، — ئەتراپنى ياخشى بايقا، نىزامدىن ئاكام، بۇنىڭدىن  
كېيىن بىزنىڭكىگە كىرگەندە ئەتراپنى ياخشى كۆزىتىپ كىر،  
دېگەندى. ھازىر شەھەردە پايلاقچىلار كۆپ، ئەگەر كوچىدا،  
دەرۋازىنىڭ ئالدىدا يۈچۈن كىشىلەرنى بايقىساڭ، كىرمەي يې-  
نىپ چىق، سەگەك بولمىساق بولمايدۇ ئۇكام.

— بايقاپ كىرمەن.

نادەم كەينىگە بۇرۇلۇپ مېڭىپ ئىشك تۇۋىگە كەلگەندە،  
ئەنۋەر ئۇنى يەنە توختىتىۋالدى:

— ئۆيىنى بىلىسەنغۇ؟

— سىز دەپ بەرگەن كوچىدىغۇ؟

— ھەئە، شۇ كوچىغا كىرىپ، ئۈچىنچى دەرۋازىغا كىرىدە-  
سەن. ئۆيىنىڭ ئىشىكىگە تۇم قارا كىگىز قېقىلغان.

— چۈشەندىم.

نادەم چىقىپ كەتتى.

## ئونىنچى باب

### 1

بۇ شەھەرنىڭ توغرا كۆۋرۈك بازىرى ئەڭ ئاۋات بازارلارنىڭ بىرى. ھازىر بۇ يەردە كىشىلەر تامغا چاپلانغان رەسىملىك تەشۋىقات ۋە رەقىسىنى قىستا - قىستاڭ بولۇپ كۆرۈشمەكتە. بۇ تەشۋىقات ۋە رەقىسىگە رەسىم سىزىلغان، رەسىمگە قاسقان شەپكىسىنىڭ ماڭلىيىغا ئون ئىككى قىرلىق كاكار تاقىغان گو- مىنداڭ ئەسكىرنىڭ كۆكسىگە مىلتىقنىڭ ئىشتىكىنى غەزەپ بىلەن ئۇرۇۋاتقان بىر قوزغىلاڭچىنىڭ سۈرىتى چۈشۈرۈلگەن. رەسىمنىڭ ئاستىغا: «يوقالسۇن گومىنداڭ!»، «ياشسۇن ئىنقىلاب!» دېگەن شوئار يېزىلغان.

بارغانسېرى ئۇلغىيىۋاتقان كىشىلەر توپى ئىچىدە يۈزلىرىگە تەبەسسۇم يۈگۈرۈپ، رەسىمگە زوقلىنىپ قاراپ تۇرغۇچىلارمۇ، بۇ خەۋەرنى باشقىلارغا يەتكۈزۈش ئۈچۈن ھاياجاندىن ئۆزىنى باسالماي، تېزلا بۇرۇلۇپ كېتىپ بارغۇچىلارمۇ ۋە ئۆڭسىلى ئۆچۈپ، دەپى ئىچىگە چۈشۈپ كەتكۈچىلەرمۇ بار. كىشىلەر تېخى تۆنۈگۈنگىچە «ئازادلىق» نامى بىلەن چاپلانغان تەشۋىقات ۋە رەقىلىرىنى كۆرۈپ كېلىۋاتاتتى. ئۇنىڭغا گومىنداڭغا قارشى باش كۆتۈرۈشنىڭ، ئازادلىق سېپىگە ئۇيۇشۇشنىڭ لازىملىقى يېزىلغانىدى. ئەمدى بولسا، باش كۆتۈرگەن ئىنقىلابچىنىڭ جان-لىق قىياپىتى گەۋدىلىنىپتۇ! بۇ كىشىلەرنى ھاياجانغا سالماي مۇمكىنمۇ؟!

بىردەمدىن كېيىن ئەتراپقا ساقچى يېغىپ كەتتى، ئۇلار توپلانغان كىشىلەرگە ئاللىبىپ قاراپ ئەسەبىيلەرچە ۋارقىراشقا باشلىدى:

— دەرھال تارقىلىش رودۇپايىلار، بولمىسا ھازىر كالاڭ-  
دىن ئىس چىقىدۇ!

بۇ يەرگە كەلگۈچىلەرنىڭ ئايىغى ئۈزۈلمەيتتى، رەسىملىك تەشۋىقات ۋە رەقىسى توغرىلۇق خەۋەر ئېغىزدىن - ئېغىزغا، قۇلاقتىن - قۇلاققا يېتىپ، ھايال بولماي نەچچە يۈزلىگەن كىشى يىغىلدى. ساقچىلارنىڭ شۇنچە قاتتىق ۋارقىراش، دىۋەي-لەشلىرىگە، دوڭلىرىغا كىشىلەر پىسەنت قىلمىدى، ساقچىلار قوپاللىق بىلەن ۋارقىرايتتى:

— تارقىلىش رودۇپايىلار! ئۆلگۈڭ كېلىشتىمۇ، نېمانچە بىزەڭلىشىپ كەتتى بۇ خەق؟!

لېكىن، خەلق تارقالمىدى، ساقچىلار ئۇلارغا تاشلىنىپ، تاراسلىتىپ قامچا سالدى. ئادەملەر قالايمىقان قېچىشتى، پىتد-راشتى، بىرەر يۈز مېتىر يەرگىچە بېرىشىپ توختاپ قېلىشتى ۋە يەنە يىغىلىشقا باشلىدى. كوچىدا ئەنسىزلىك بىلەن ئۇياقتىن - بۇياققا چىرىقىرىشىپ ئۆتكەن ماشىنىلار، ئاتلىق چېرىكلەر كۆپىيىشكە باشلىدى. شۇنچىلىك ھەيۋەتلىك ئىشلار قىلىنىۋاتسىمۇ، كوچا - كوچىدا يۈرگەن كىشىلەر خۇددى قىياندەك ئاقاتتى. غەزەپكە كەلگەن كىشىلەرنىڭ كوچىغا چىقىشى - نى توسۇپ قالغىلى بولمايتتى. بۇنىڭدىن قانلىق يارىلارنىڭ ئېغىز ئېلىۋاتقانلىقىنى كۆرگىلى بولاتتى.

«ئازادلىق» تەشكىلاتىنىڭ يەر ئاستى خىزمىتى جىددىي-لەشكەن ۋە ئۈنۈم بېرىشكە باشلىغانىدى. ھەر كۈنى تاڭ ئالدىدىكى قاراڭغۇلۇقتا كوچىلارنىڭ تاملىرىغا، سىمىناناپ تۇرۇرۇكىلىرىگە تەشۋىقات ۋە رەقىلىرى، رەسىملىرى چاپلىناتتى، ھويلىلا-رغا تاشلىناتتى، ھەر كۈنى چېرىكلەر تەرىپىدىن يۈزلەپ ۋەرەقدە-

لەر يىرتىلىپ تۇرسا، ئەتىسى ئەتىگەندىلا يەنە يۈزلەپ ۋەرەقىلەر پەيدا بولۇپ تۇراتتى. ۋەزىيەتتىكى بۇ ئۆزگىرىشلەر قوزغىلاڭ بولىدىغانلىقىدىن شەپە بېرەتتى ۋە خەلق تەڭشەنچ پەيدا قىلاتتى. زەينىدىن سائەت تۆتكە يىگىرمە مىنۇت قالغاندا، سۈر باس-قان كوچىلارنى بويلاپ، ئالتە شوئار مەھەللىسىگە قاراپ ماڭدى. ئۇ بۈگۈن مۇنداق بىر باغاق تاپشۇرۇۋالغانىدى:

«تەكلىپنامە»

مۆھتەرەم زەينىدىن، چارشەنبە كۈنى چۈشتىن كېيىن سا-ئەت تۆتتە، ئالتە شوئار مەھەللىسىدىكى ئەللىك ئالتىنچى نو-مۇرلۇق قورۇدا ئۆتكۈزۈلىدىغان توي مۇراسىمىغا قاتنىشىپ بې-رىشىڭىزنى سورايمىز.

ئېھتىرام بىلەن: مامۇتاخۇن

1944 - يىلى 9 - ئاينىڭ 12 - كۈنى»

زەينىدىن ئويلىنىپ قالدى: بۇ ئاجايىپ ئىشقا، يا مەن ساھىبخانىنى تونۇمسام، بۇ باغاق قانداقلارچە ماڭا كېلىپ قالدى؟... بۇرۇن تېرە زاۋۇتىدا ئىشلىگەن ئىشچى مامۇتاخۇنمۇ يا؟... ياق، ئۇ مامۇتاخۇن باشقا مەھەللىدە، ئۇنىڭ مېھمان چاقىرغۇدەك ھالىمۇ يوق. ئۇنداق بولسا، بۇ زادى كىم؟... بۇ لىۋىنىڭ دېگەن جاللاننىڭ ئويۇنى بولمىسۇن يەنە؟ بۇ ئەبلەخ ئىلى ۋىلايىتىگە كەلگەندىن بېرى كوچا - بازارلاردا پۇقراچە كىيىنىپ، ئىچىگە تاپانچا ئېسىۋالغان، پىچاق سېلىۋالغان قارا كۆڭۈل لۈكچەكلەر كۆپەيدى. بۈگۈن مەن بۇ باش - ئۇچى يوق باغاقنى تاپشۇرۇۋالدىم، لىۋىنىڭ بىرەر باھانە - سەۋەب تېپىپ قولغا ئالماقچىدۇر، ھازىر يۈز بېرىۋاتقان ئىشلارنىڭ مەركىزىدە مۇشۇ سىر يوشۇرۇنغاندۇ، بەلكى؟... ھازىر سىرلىق ئىشلار ئازمۇ؟...

ئۇ شۇلارنى ئويلاپ، قولىدىكى چىرايلىق ئىشلەنگەن باغاققا سىنچىلاپ قاراپ قويۇپ يولىنى داۋام ئەتتى. ئۇنىڭ باش -



ئۈستىدىكى قارا بۇلۇتلار ھېلى يامغۇر قۇيۇۋېتىدىغاندەك ساڭگىدە.  
لاپ تۇراتتى. كوچىدىكى ئۇياق - بۇياققا ئۆتكۈچىلەر ئالدىرىدە.  
شىپ ماڭماقتا ئىدى.

نزامىدىن ئېرەنسزلىك بىلەن كېتىۋاتقاندا كۆرۈنىدە.  
مۇ، لېكىن كوچىدا كېتىۋاتقان ھەربىر كىشىگە زەن قويۇپ  
ماڭماقتا ئىدى. ئەگەر يولدا بىرەر پېشكەللىككە ئۇچراپ قالغۇ.  
دەك بولسا، قانداق قىلىش كېرەك؟ بۇنداق ئىشلار ئاز بولۇۋا.  
تامدۇ؟ كىشىلەر ھەر كۈنلۈكى ئونلاپ - يۈزلەپ تۇتۇلۇپ كې.  
تىپ بارمامدۇ؟! ھۆكۈمەت ھازىر شۇنچىلىك ۋە ھىشىلىشىپ  
كەتتىكى، ئۇنىڭ ساقچىلىرى ئۆزلىرىگە ئالىپ قاراپ قويغۇ.  
چىلاردىنمۇ گۇمان قىلىدىغان بولۇپ كەتتى. بىرەر پاكىت بىلەن  
تۇتۇش ئەمەس، ئالدى بىلەن تۇتۇش، ئاندىن پاكىت ئىزدەش،  
ياساشقا ئۆتتى. گومىنداڭ ھۆكۈمىتىنىڭ ماھىيىتى مۇشۇ.  
شۇڭا، مېنى نېمە ئاساس بىلەن تۇتسەن، دېگىلى بولمايدۇ،  
تۇتۇپلىۋالسا، پاكىتنى پەيدا قىلماق تەس ئەمەس. ياخشىسى  
تۇتۇق بەرمەسلىك! يىراقتىنلا ساقچىغىمۇ، پۇقراچە كىيىنگەن  
كىشىلەرگىمۇ سەپىلىپ ماڭغان تۈزۈك. نزامىدىن شۇنداق  
ئىش - پېشكەللىك يۈز بېرىپ قالغۇدەك بولسا، قانداق قىلىش.  
نىڭ لازىملىقىنى ئويلاپ، ئوڭ قولىنى يانچۇقىدىن چىقارماي  
كېتىپ باراتتى.

كەينىدىن بىرى ئۇنىڭغا يېتىشىپ كەلدى:

— سالام، ئەپەندى، نەگە؟

ئۇ كەينىگە بۇرۇلۇپ قاراپ:

— سالام، زەينىدىن! — دەپدى قول بېرىپ.

زەينىدىن يېقىنقى كۈنلەردىن بېرى نزامىدىن بىلەن تونۇ.  
شۇپ قالغان. بۇ ئۇچرىشىش بىلەن ھەر ئىككىسىنىڭ چىرايىدا  
چۈشكۈنلۈك ياندى.

— توپغا! — جاۋاب بەردى نزامىدىن.

— نەدىكى تويغا؟

— ئالتە شوئار مەھەللىسىدىكى تويغا.

— مۇنداق دەڭا، ئالتە شوئار مەھەللىسىدىكى توي مۇرا.

سىمغا قاتناشقىلى مېڭىپسىز - دە؟

زەينىدىن ئىشنىڭ دەل ئۈستىدىن چۈشكەندى. ئۇلار خەلىق يېقىن بولۇپ قالغان بولسىمۇ، ئەمما باسقان قەدەملىرىنى بىر - بىرىدىن يوشۇرۇپ يۈرۈشكەن. مانا ئەمدى ئىككىسىنىڭ بىر يولدا ئىكەنلىكى ئايان بولۇپ، سىر تۇتۇشقا ئورۇن قالمىغا. ئىدى. شۇڭا، ئۇ ئىشەنچلىك ھالدا ئۇنىڭ كۆزىنىڭ ئىچىگە قاراپ:

— ئەلۋەتتە، ۋاقىت يەتتى، زەينىدىن، ھەرىنىڭ زەھىرىدىن قورققان ئادەم ھەرگىز ھەسەل يېيەلمەيدۇ، — دېدى.  
— توغرا ئېيتتىڭىز، ئەپەندىم، — ئۇنىڭ بايقىغىنى ئەندىشلىرىدىن ئەسەرمۇ قالمىغاندى. شۇڭا، جىددىي ھالدا مۇنداق دېدى، — ھامىنى بىر ئۆلۈم، ئازادلىق ئۈچۈن كۈرەش قىلىشتا ئۆلۈمدىن قورقماسلىق كېرەك!

— شۇنداق، — دېدى نىزامىدىنمۇ جىددىي ھالدا، — گومىنداڭچىلار بىزنى «سىڭكۇ» دەپ كېلىۋاتىدۇ، دۇنيادا بۇنىڭدىنمۇ ئارتۇق خورلۇق بولماس. خورلۇقتىن قۇتۇلۇش ئۈچۈن كۈرەش قىلىشقا، ئۆلۈمدىن قورقماسلىققا توغرا كېلىدۇ. ئادەم ئۈچۈن ئەڭ قىممەتلىك نەرسە — ئازادلىق - ئەركىنلىك! مۇشۇ يولدا «سىڭكۇ» لارنىڭ قانداق ئىشلارنى تەۋرىتەلەيدىغانلىقىنى كۆرسىتىپ قويۇش ۋاقتى يەتتى. بىزنىڭمۇ تارىخىمىز يېزىلىۋاتىدۇ، خورلانغان ئادەملەر تارىخىنىڭ داۋامىنى: كۈرەش قىلماق، بەختكە يەتمەك، دەپ يازىدۇ. چۈنكى، خورلۇق چەكلىك بولىدۇ، كۈرەش چەكسىز بولىدۇ، شۇنداق ئەمەسمۇ؟! — نىزامىدىن توختاپ ئۇنىڭغا قارىدى، ئۇنىڭ ئۆز سۆزىدىن ئۆزى ھاياجانلىنىپ قويۇق قاشلىرى تىكلەشپ، چە-

رايى تېخىمۇ سۈرلۈك تۈسكە كىرگەندى.  
ئەلۋەتتە، — دەيدى زەينىدىن نىزامدىننىڭ سۆزلىرىدىن  
ھاياجانلىنىپ، — ھازىر ئالتە شوئار مەھەللىسىدىكى تويغا  
قاتنىشىمىز، كەچ كىرگەندە، يۆلەن تارتىمىز — دە! — ئۇ  
ھۇزۇرلىنىپ قىزىپ كەتكەن ئالىقانلىرىنى بىر — بىرىگە سۈر-  
كىدى..

نىزامدىن كۈلۈمسىرەپ:

— ھاي — ھاي يۆلەن، ھاي يۆلەن، بەخت نەدە، يارى — يار،  
ئازادلىققا بەلنى باغلاپ چىققان يەردە يارى — يار، دەيمىز  
دەڭا، — دەيدى.

ئىككىسى كۈلۈشۈپ كەتتى، بۇ كۈلكە ئىچ — ئىچىدىن  
ئۇرغۇپ چىققاندى.

ئۇلار دوقمۇشتىن قايرىلىپ، ئالتە شوئار مەھەللىسىگە  
كەلدى. ئۇلارنىڭ ئالدىدىكى بىر ھويلىدىن داپ، دۇتار، تەمبۇر  
ئاۋازى ئاڭلاندى. يەنە بىرنەچچە ھويلىدىن ئۆتسىلا، نەغمە —  
ناۋا ئاۋازى ئاڭلىنىۋاتقان ئەللىك ئالتىنچى نومۇرلۇق ھويلىغا  
باراتتى. ئىككىسى قەدەملىرىنى تېزلەتتى. ئەللىك ئالتىنچى  
نومۇرلۇق ھويلىدا توي مەرىكىسى قىزىپ كېتىپتۇ، بىرنەچچە  
ئادەملەر پۈتۈن ئىشتىياقى بىلەن ساز چېلىۋېتىپتۇ. ھويلا ئىچى  
يۈزلىرىدىن خۇشاللىق، تەبەسسۇم ئىپادىلىنىپ تۇرغان مېھمان-  
لار بىلەن تولۇپ كېتىپتۇ. زەينىدىن مامۇتاخۇن ئىسىملىك  
ساھىبخان بىلەن كۆرۈشۈشكە ئالدىرماقتا ۋە ئەتراپىغا سەپسە-  
لىپ قارىماقتا ئىدى. ناخشا — ساز، ئويۇن — تاماشا داۋام  
قىلماقتا ئىدى.

مېھمان كۈتۈۋاتقان بىرى ئۇلارنىڭ قولىغا پىچىرلىدى:  
— ساھىبخان ئىككىڭلارنى ئاۋۇ ئۆيدە بىرەر پىيالە چاي  
ئىچىشكە تەكلىپ قىلىۋاتىدۇ، قېنى مەرھەمەت.  
ئىككىسى پاكارغىنا بىر ئۆيىنىڭ ئىشىكى ئالدىغا كەلدى.

مېھمان كۈتكۈچى ئۇلارنى ئۆيگە كىرگۈزۈۋېتىپ، ئىشىكنى يېپىپ قويۇپ كەتتى.

بۇ ئۆيدە يەنە بىر مېھمان كۈتكۈچى بار ئىدى، ئۇ: — قېنى، ئىچكىرىكى ئۆيگە، — دېدى.

ئىككىسى ئىچكىرىكى ئۆيگە سالام بىلەن كىردى. ئىچكىرىكى ئۆيدە چۆرىدەپ كۆرپىلەر سېلىنغان، كۆرپىلەر ئۈستىدە لىققىدە كىشىلەر ئولتۇرۇشاتتى. نىزامىدىن بىلەن زەينىدىن ئولتۇرغان ئادەملەر بىلەن بىر مۇبىر قول ئېلىشىپ كۆرۈشتى — دە، كۆر-پىدىن ئورۇن ئالدى. ياش بىر يىگىت ئولتۇرغانلارنىڭ قولىغا سۇ ئالدى — دە، داستىخان سالدى. نان، تاتلىق تۇرۇملار سېلىنغان پەتنۇسلارنى قويدى، ئاندىن چاي تارتىلدى. زەينىدىن قولىغا چىنىنى ئېلىپ ئۆيىدىكىلەرگە سەپسالدى. ئۇلارنىڭ چىرايلىرىدا ئېغىر بېسىقلىق، خۇشخۇبلىق، كۆتۈرەڭگۈ روھىي ھالەت ئەكس ئېتىپ تۇراتتى. ئۇ تېخى گەپ — سۆز باشلانماي تۇرۇپلا كىشىلەرنىڭ نېمىشقا بۇ يەرگە يىغىلىپ قالغانلىقىنى چۈشەندى. ئۇنىڭ ياخشى تونۇيدىغان ئادىمى تۆردىكى قاتارنىڭ چېتىدە ئولتۇرۇپتۇ. ئۇ ناۋاقتا زەينىدىن گەپ، پات ئارىدا مەلۇم جايدا بىر يىغىن ئېچىلىدۇ، دېگەندى. ئۇ يىغىن مۇشۇ بولسا كېرەك، دەپ ئويلىدى.

— مېھمانلىرىمىز كېلىپ بولدى، قېنى، توي مۇراسىمىمىزنى باشلايلى يولداشلار، — دېدى تۆردىكى قاتاردا ئولتۇرغان ئابدۇكېرىم ئابباسوف كۈلۈمسىرەپ، — بۇ يىغىلىش بىز تەشنا بولۇپ كەلگەن «ئازادلىق» تەشكىلاتى رەھبەرلىكىنىڭ كېڭەيتىلگەن يىغىنى. يىغىندا ھەرقايسى چوڭ گۇرۇپپىلارنىڭ مەسئۇللىرى چاقىرىلدى. ھازىر ۋەزىيەتتە ئۆزگىرىش تېز بولماقتا. ئويغانغان خەلق تەشكىللىك بىر كۈچنىڭ رەھبەرلىكىگە موھتاج، بىز ئۇيۇلتاشتەك مۇستەھكەم ئۇيۇشتۇق. ۋاقىت پەشپ قالدى. يولداشلار، مانا ئەمدى مەڭگۈ ئۆچمەس كۈرەشچا

تارىخ يارىتىشنىڭ پەيتى كەلدى. بىز بۈگۈنكى خەلقىمىزلا ئەمەس، بەلكى كەلگۈسى ئەۋلادلىرىمىز ھۆرمەت بىلەن تىلغا ئالدىدەن ئۇلۇغ ئىشلارنى قىلىشىمىز كېرەك. بىز ھەرگىز ئۇلارنىڭ قارغىشىغا قالماسلىقىمىز كېرەك. بىز قوراللىق قوزغىلاڭ كۆتۈرۈشكە بەل باغلىدۇق، شۇڭا قوراللىق قوزغىلاڭ كۆتۈرۈشنىڭ تەييارلىقىنى پۇختا ئىشلىشىمىزگە توغرا كېلىدۇ، — ئۇ سوۋۇپ قالغان چايدىن ئىككى يۈتۈم ئىچىپ سۆزىنى داۋاملاشتۇردى، — ھازىر نىلقىدىكى قوزغىلاڭچىلارنىڭ ھەرىكىتى جىددىي، بىزنىڭ ئەۋەتكەن ئادەملىرىمىز خەلقنى تەشكىللەش ئۇيۇشتۇرۇش خىزمىتىنى ئىشلەپ، قوزغىلاڭچىلارنىڭ رەھبەرلىكىگە ياخشى ياردەم بەرمەكتە. قوزغىلاڭچىلارنىڭ بىزگە قويۇۋاتقان ئورۇنلۇق تەلەپلىرىمۇ بار...

يىغىن باشقۇرغۇچى يىغىندا ئولتۇرغانلارغا جىددىي ھەم ئېغىر ۋەزىپىلەرنى يۈكلەمەكتە ئىدى. بۇ يەردە ئولتۇرغانلار زاۋۇتلارنىڭ بوشىتىلغان ئىشچىلىرىدىن، غۇلجا شەھەر ئەتراپىدىكى دېھقانلاردىن ۋە زىيالىيلاردىن بولۇپ، يىگىرمە يېتتە تى. بۇلارنىڭ كۆپچىلىكىنى نىزامدىن تونۇمايتتى. بىرنەچچە تونۇشلىرىدىن باشقا ئابدۇكېرىم ئاباسوفنى ئەڭ ياخشى تونۇيتتى ۋە ئۇنىڭ بىلەن سىرداش دوست ئىدى. ئۇلار ئۈرۈمچىدە تونۇشقان، نىزامدىن ئۆلكىلىك دارىلمۇئەللىمىنىڭ ئەڭ بۇرۇن ئوقۇش تۈگەتكەن ئوقۇغۇچىسى بولۇپ، شۇ يەردە ئوقۇتقۇچىلىق قىلغاندا، ئابدۇكېرىم تولۇق ئوتتۇرا مەكتەپنىڭ ئوقۇغۇچىسى ئىدى. ئۇلار شۇ مەزگىلدە تونۇشۇپ قېلىن دوستلۇق ئورناتقان، كېيىن نىزامدىن ئىلى مىللەتلەر گېمنازىيىسىگە ئوقۇتقۇچى بولۇپ يۆتكىلىپ كەلگەندە، ئۇنىڭ كەينىدىن ئابدۇكېرىمىمۇ كېلىپ، شەھەرلىك مائارىپ ئىدارىسىگە تەرجىمان بولۇپ ئورۇنلاشقان.

يىغىن قاتناشقۇچىلىرى جىددىي كەيپىياتتا سۆزلىگۈچىنىڭ

ئاغزىغا قاراپ ئولتۇراتتى. ئابدۇكېرىم سىرتتىكى ئەھۋاللارنى،  
لېۋ بىندېنىڭ ئىلىغا كەلگەندىن بۇيانقى ئېلىپ بېرىۋاتقان خۇپىد-  
يانە ھەرىكەتلىرىنى، ھەر مىللەت خەلقىنىڭ گومىنداڭغا قارشى  
كەيپىياتىنىڭ ئۈستۈنلۈكىنى، خەلقنىڭ ئازادلىق، ئەركىنلىك.  
كە بولغان ئىنتىلىشنى ئۇزاق سۆزلىدى. باشقىلارمۇ ئۆز پىد-  
كىرلىرىنى بايان قىلدى.

ئابدۇكېرىم يەنە نىلقا قوزغىلاڭچىلىرىنىڭ يېقىنقى ھەرد-  
كەتلىرىنى، گومىنداڭنىڭ بەزىبىر ئورگانلىرىغا تۇيۇقسىز تې-  
گىپ قويۇپ، ئۇلارنى ئالاقزادىلىككە سېلىۋەتكەنلىكىنى بايان  
قىلىشقا باشلىدى. ئابباسوفنىڭ ئېيتقىنى ئولتۇرغانلار ئۈچۈن  
يېڭىلىق ئىدى.

— ئېلىنغان مەلۇماتلارغا قارىغاندا، — دېدى ئۇ، —

بۇ يىل يەنى 1944 - يىلى ئاۋغۇست ئېيىدا پاتىخ مۇسلىموف  
يولداشلىرىدىن ئايرىلىپ، قاچقۇن بولۇپ يۈرۈپ، ئاخىر نىلقا  
ناھىيىسىنىڭ ئۇلاستاي دېگەن تېغىغا بارىدۇ. ئۇ يەردە سوۋان-  
بېك ئىسىملىك ئاغىسىنىڭ ئۆيىدە ياتىدۇ. ئەتىسى سوۋانئېك  
جېلىلىۈزىدىكى خەمىت مۇسلىموفنى تېپىپ كېلىدۇ. شۇنىڭدىن  
كېيىن رەپىق بايچۇرىن، ھوشۇرەم مەمەتوف، ئوسمان ئىبراھىم-  
موف، نۇرۇم ئوبۇلۇفلارمۇ كېلىدۇ. بۇلار سوۋانئېكنىڭ ئۆيىدە  
ئۇچرىشىدۇ. بۇ چاغدا ئۇلار گومىنداڭ ھۆكۈمىتىگە ئۆچمەنلى-  
كى ئىنتايىن كۈچلۈك بولغان غېنى مەمەتباقيۇفنىڭ قاش  
دەرياسى ئەتراپىدا يۈرگەنلىكىدىن خەۋەر تاپىدۇ. ئۇلار غېنىنى  
تېپىپ كېلىشكە ئادەم ئەۋەتىدۇ. ئۈچ كۈندىن كېيىن غېنىمۇ،  
ئاكىسى ئەكبەر بىلەن سېيىتمۇ كېلىدۇ. ئەكبەر بۇ چاغدا يوشۇ-  
رۇنۇپ يۈرەتتى. چۈنكى، ئۇنىڭ يوشۇرۇنۇپ يۈرۈشىگە زېرەك-  
لىك ھەم چاققانلىق بىلەن قىلىنغان مۇنداق بىر ئىش سەۋەب  
بولغان، بۇنى سىلەرگە قىسقىچە ھېكايە قىلىپ بېرەي: بىر  
كۈنى گومىنداڭچىلار ئۇنىڭ ئۆيىگە تۇيۇقسىز باستۇرۇپ كىر-

گەن. ئەكبەر ئۇلارغا: «مېنى تۇتۇپ كەتسەڭلار مەيلى، قارشىدە. لىقىم يوق، لېكىن مەن ئۆمرۈمدە ئۆيۈمگە كەلگەن كىشىنى مېھمان قىلماي قايتۇرغان ئەمەسمەن. ئاۋۋال سىلەرنى ئەنە، ئاۋۇ ئوغلىقىم بىلەن مېھمان قىلىمەن، شۇنىڭدىن كېيىن چىدە. رايلىقچە ئالدىڭلارغا چۈشۈپ ماڭمەن» دەپتۇ. ئۇلار رازى بولۇشۇپتۇ. شۇ ئارىلىقتا ئەكبەر خوتۇنغا ئاتنى ئىگەرلەپ يار بويغا تەييار قىل، دېگەن گەپنى شەرەتلەپ ئۇقتۇرۇپ ئۆلگۈ-رۈپتۇ. ئەكبەر ئوغلاقنى تۇتۇشقا كىرىشىپ، ئۇنى قوغلاپ - قوغلاپ يار بويغا چۈشۈپتۇ - دە، تەييار قىلىنغان ئېتىغا مىنىپ قېچىپ كېتىپتۇ. شۇنداق قىلىپ، ئۇ تاغ ئىچىدە يوشۇ-رۇنۇپ يۈرگەن يېرىدىن كەلگەن. مانا بۇلار نىلقا قوزغىلاڭچىلىدە. رىنىڭ باشلامچىلىرى، تەشكىللىگۈچى، رەھبەرلىك قىلغۇچى كۈچلىرى، شۇنداقلا يەنە بۇلارنىڭ ھەممىسى بىرنەچچە ئون كىشىلىك ئەترەتلەرنىڭ كوماندىرلىرى. يېقىن ئارىدا ئۇلار بىر-نەچچە يۈز، بىرنەچچە مىڭ كىشىلىك ئەترەتلەرنىڭ كوماندىرلىدە. رى بولغۇسى. شۇنىڭدىن كېيىن ئۇلار ئۇلاستاي تېغىغا يىغىدە. لىپ، گومىنداڭ تۈزۈمىگە قارشى كۈرەش قىلىش ئۈچۈن قە-سەمىياد قىلىپ، ئۆزلىرىنىڭ سۆيۈملۈك خەلقىنى ئازاد قىلىشقا بەل باغلىغان. ئۇلار ئالدى بىلەن گومىنداڭچىلارنى ئالاقزادە-لىككە سېلىش، ئەنسىزلىككە چۈشۈرۈشنى ئويلاشقان. غېنى بىلەن ئەكبەر بىردىن مۇھاپىزەتچىسىنى ئېلىپ، غۇلجا شەھىرىدە-گە يوشۇرۇنچە كىرگەن. غېنى يېرىم كېچىدە گومىنداڭ قوشۇنى-لىرىنىڭ ئىلىدىكى قوماندانلىق شتابىنىڭ دەرۋازىسىدا تۇرغان ئىككى قاراۋۇلنىڭ ئالدىغا ئات چاپتۇرۇپ كېلىپ، ئۇلارنى ئېتىپ تاشلاپ، قولىدىكى قورال، بېلىدىكى ئوقدانلىرىنى ئې-لىپ ئايروودروم تەرەپكە قېچىپ كەتكەن. ئەكبەرمۇ نەق شۇ چاغدا ئايروودروم دەرۋازىسىدىكى ئىككى قاراۋۇلنى ئېتىپ، ئۇ-لارنىڭمۇ قورال، ئوقدانلىرىنى ئېلىپ قاچقان. ئۇلار تۆتى ئۈچ-

رىشىپ تاغقا يول ئالغان ۋە ئەتىسى ئۇلاستاياغا يېتىپ بارغان.  
بۇ ئىش گومىنداڭ ئۈچۈن ئاجايىپ چوڭ ۋەھىمە پەيدا قىلغان.  
گومىنداڭچىلار پايىپتەك بولۇشۇپ، خۇددى يامان چۈش كۆر-  
گەن ئادەمدەك كۆزلىرىنى پارقىرىتىپلا قالغان ۋە ئىدارە -  
ئىدارىلەردە ئەنسىزلىك يانغان. . .

ئابدۇكېرىم بىر تىنىۋالدى. يېنىدا ئولتۇرغانلارنىڭ ھايال-  
جانلانغان، تەبەسسۇم ئەكس ئەتكەن چىرايلىرىدا دېرىزىدىن چۈ-  
شۈپ تۇرغان كۈننىڭ ئاخىرقى نۇرلىرى ئوينىماقتا ئىدى. ئول-  
تۇرغانلار سۆزگە شۇنچىلىك بېرىلىپ كەتكەن ئىدىكى، ئابدۇ-  
كېرىم سۆزدىن توختىغان بولسىمۇ، قىمىر قىلماي، خۇددى  
قېتىپ قالغان ئادەمدەك ئۇنىڭغا تىكىلىپ قالغانىدى. بەزىلەر  
ئىشنىڭ بۇ دەرىجىگە يەتكەنلىكىنى تېخى بىلمەيتتى بىلگەنلەرمۇ  
ئومۇمىي كەيپىيانقا ئۆزلۈكىدىن ئەگىشىپ، جىمىپ ئولتۇرۇپ  
كېتىشكەن ئىدى. ئادەملەرنىڭ بىر ئىرادىگە كەلگەنلىكى، ئۆز-  
لىرىنى ئۇلۇغ بىر ئىشقا ئاتىغانلىقى جىددىي تۈس ئالغان قىياپەت-  
لەردىن، بەزىدە غەزەپ ئۇچقۇنلىرى يانغان، بەزىدە تەبەسسۇم  
چاقىنغان كۆزلەردىن، يىمىرىلگەن لەۋلەردىن بىلىنىپ تۇرات-  
تى. شۇ ھالدا بىرھازا ئۆتكەندىن كېيىن، ئاڭلىنار - ئاڭلان-  
ماس پىچىرلاشلار باشلاندى.

ئۇ سۆزىنى داۋاملاشتۇردى:

— يەنە خەۋەرلەرگە قارىغاندا، نىلقا قوزغىلاڭچىلىرى  
گومىنداڭچىلارنىڭ قولىدىن نۇرغۇن قورال - ياراغلارنى تارتى-  
ۋالغان. ئۇلار بىر تۈركۈملا ئەمەس، تۈركۈم - تۈركۈملەپ،  
تاغدا بىمالال ھەرىكەت قىلماقتا. پاتىخ، غېنى ئەترىتىدىن قە-  
برىق ئادەم، ئوسمان، نۇرۇملار ئەترىتىدىن ئوتتۇز ئادەم، ئەك-  
بەر ئەترىتىدىن يىگىرمە ئادەم، سېيىت ئەترىتىدىن ئون ئادەم  
بولۇپ، ھەممىسى يۈز ئادەم نىلقا ساقچى ئىدارىسىگە تۇيۇقسىز  
ھۇجۇم قىلىپ، ئۇلارنى تىرىپىرەن قىلىۋەتكەن ۋە كۆپ مىقدار-



دا مىلىتىق، ئوق - دورا غەنىمەت ئالغان. ئۆزلۈكىدىن كېلىپ  
ئەترەتلەرگە قوشۇلغانلارغا قورال - ياراغ تارقىتىپ بېرىلگەن.  
مانا بۇلار نىلقىدىكى ئاساسلىق ئەھۋاللار. . . .

يىغىن قاتناشچىلىرى ئابدۇكېرىم ئابباسوفنىڭ يەتكۈزۈۋات-  
قان مەلۇماتلىرىدىن تېخىمۇ روھلىنىپ ھاياجانلاندى. ئۇنىڭ  
سۆزىگە پۈتۈن ۋۇجۇدى بىلەن بېرىلىپ كەتكەنلەر ئۇزۇلدۈرمەي  
تاماكى چىكىشەتتى، ئۆي ئىچىنىڭ كۆپكۈك تاماكى ئىسىغا تولغان.  
لىقىنى ھېچكىم سەزمەيتتى. ئادەم دەرد تارتىپ قايغۇرسا  
ياكى خۇشال بولۇپ ھاياجانلانسا تاماكى خۇمارى قاتتىق تۇتىدۇ.  
شۇ تاپتا قوزغالغان ھاياجان ئۇلارنى ئەنە شۇنداق ھالغا كەلتۈ-  
رۈپ قويغانىدى. ئۇلار ئابدۇكېرىمدىن يەنە يېغى، ئاڭلىمىغان  
سۆزلەرنىڭ چىقىشىنى كۈتەتتى. ئولتۇرغانلار ئۆز ھاياتىدا كىر-  
مىگەن كوچىلارغا كىرگەنلىكىدىن، تاشلانمىغان قەدەملەرنىڭ  
تاشلانغانلىقىدىن سۆيۈنمەكتە ئىدى. ئادەم شۇنداق نەرسە،  
ئارزۇ - ئارمىنىڭ ئۇچقۇنلىرىنى كۆرسىلا ھېس - تۇيغۇلىرى  
قوزغىلىپ، ئۆزىنى شۇ يولدىكى پىداكار ھېسابلايدۇ. شۇنداقلا  
ئۇلار ئۆزلىرىنىلا ئەمەس، كەلگۈسىنىڭ، بالا - چاقىلىرىنىڭ  
بەخت - سائادىتى ئۈچۈن چېلىشقا ئاتلانغانلىقىدىن ئۆزلىرىنى  
بەختىيارلىق ئىلكىدە سېزىدۇ. شۇڭا، ئۇلار ئابدۇكېرىمنىڭ  
سۆزلىرىگە تەشنا، ئۆزلىرىنى قانداق ۋەزىپىلەرنىڭ كۈتۈپ تۇر-  
غانلىقىغىمۇ تەشنا.

ئابدۇكېرىم تېخى سۆزلەنمىگەن، ئەمما سۆزلەش ئۈچۈن  
كۆڭلىگە پۈككەن سۆزلەرنىڭ سالمىقىدىن ھاياجانلىنىپ مۇنداق  
دېدى:

— بىز ئۇلۇغ ئىش ئۈچۈن ئاتلىنىپ چىقتۇق، تارىخ  
يانمايدۇ، مەردلەر باسقان ئىزىدىن قايتمايدۇ! . . . گومىنداڭ  
ھۆكۈمىتى بىزنى ھېچ ئىش قىلالمايدۇ، دەپ ئويلايدۇ، راست  
شۇنداقمۇ؟ قولىمىزدىن ھېچ ئىش كەلمەيدۇ؟ — ئۇ مەردانە،

جۇشقۇن چىرايلارغا تىكىلدى، — كېلىدۇ، كېلىۋاتىدۇغۇ.  
دۇنيادىكى باشقا مىللەتلەر قىلالىغان ھەرقانداق ئىشنى بىزمۇ  
قىلالايمىز، ئۆزىمىزنى باشقۇرالايمىز، يۇرت سوريالايمىز. . .  
ئەمما بىز بۈگۈن مەھكۇم مىللەت، ئىشىنىشىمىز كېرەككى،  
پات يېقىندا ئازاد مىللەتكە ئايلىنىمىز!

كەلگۈسىگە يانغان ئىشەنچتىن كىشىلەر ئولتۇرالمىي قال-  
دى. جىددىي تۇس ئالغان چىرايلار ئوت ئالدى. داستىخان  
يىغىشتۇرۇلمىي ئۈستى — ئۈستىلەپ قايناق چاي قۇيۇلماقتا  
ئىدى. ئاندىن لېگەن — لېگەنلەردە پولۇ تارتىلدى. ئۆي ئىگىسى  
ئولتۇرغانلارنى تاماق يېيىشكە تەكلىپ قىلاتتى. لېكىن، ھەم-  
مىنىڭ يېنىپ كەتكەن كۆزلىرى سۆزلىگۈچىدە ئىدى.

— قېنى، تاماق يېگەچ ئاڭلايلى، — دېدى ئابدۇكېرىم  
سۆزىنى داۋاملاشتۇرۇپ، — چارلاپ ئىگىلىگەن ئەھۋاللارغا  
قارىغاندا، غۇلجىدىكى چوڭ — كىچىك تېرە زاۋۇتلار شېخودا  
تۇرۇشلۇق گومىنداڭ قىسىملىرى ئۈچۈن ئىگەر — توقۇم، كە-  
مەر، جۇۋا، قۇلاقچا، پىيما ئىشلەۋېتىپتۇ. دېمەك گومىنداڭ  
قوشۇنلىرى تاغ رايونلىرىغا ھۇجۇم قىلىشقا تەييارلىنىۋېتىپتۇ.  
ئۇلار شۇ جايدىكى قوشۇنلىرىنى يۆتكەپ كېلىپ، نىلقىدا يانغان  
ئوتنى ئۆچۈرمەكچى ۋە غۇلجا شەھىرىدىكى ئادەملەرنى قاتتىقراق  
يۆتسەلمەيدىغان ھالغا كەلتۈرمەكچى. . . بۇنىڭغا نىسبەتەن بىز-  
دىمۇ پۇختا تەييارلىق بولۇشى كېرەك.

ئابدۇكېرىم قىزىق چايدىن بىرنەچچە يۈتۈم ئىچتى — دە،  
تۆت يانچۇقلۇق ئەستەرلىك چاپىنىنىڭ ئىزمىلىرىنى يېشىۋەت-  
تى. قورساق ئاچىدىغان مەزگىل بولۇپ قالغان بولسىمۇ، ھېچ-  
كىم تۈزۈككىنە تاماق يېگىنى يوق. ھەممىسىنىڭ ھېسسىياتى  
دولقۇنلىنىپ، كۆز ئالدىدىكى ئېغىر ۋەزىپىلەرنى ئويلاپ تۇرغان-  
لىقى ئۈچۈن تاماققا ھېچكىمنىڭ ئىشتىھاسى تارتمايتتى. بۇ  
ئولتۇرغانلار ئۆز خەلقىنىڭ تەقدىرىنى ئۆز قولىغا ئېلىشقا رەھ-

بەرلىك قىلىش تارىخىنىڭ ئۇلارغا يۈكلىگەن مۇقەددەس ۋەزىپىدە -  
سى ئىكەنلىكىنى چوڭقۇر چۈشەنگەن ۋە شۇ كويىدا يالقۇنلىنىپ  
يېنىپ كېلىۋاتقان ئادەملەر!

ئابدۇكېرىم ھاياجاندىن سەل - پەل تىترىگەن قولىنى ياند -  
چۇقىغا سېلىپ، تۇمارچە قىلىپ قاتلانغان بىر پارچە خەتنى  
ئالدى.

— مانا بۇ خەت نىلقىدىن كەلگەن، — دېدى ئۇ  
خەتنى پۇلاڭلىتىپ. ھەممىسى خەتكە ئىنتىزارلىق بىلەن  
تىكىلدى، — خەتكە قوزغىلاڭچىلارنىڭ ئەترەت كوماندىرلىرى  
ئىمزا قويغان. ئوقۇپ بېرەي، ئاڭلاپ بېقىڭلار:

«... ئەھۋالدا تېز ئۆزگىرىش بولۇشى مۇمكىن. ھازىر -  
قى ۋەزىيەتنىڭ ئۆزگىرىشىگە ئاساسەن ئۆز ھەرىكىتىمىزنى چاچ -  
سانراق كېڭەيتىشىمىزگە توغرا كېلىۋاتىدۇ. قوزغىلاڭچىلىرىدە -  
مىز ھازىر نىلقىنى ئىشغال قىلىشقا جىددىي تەييارلانماقتا.  
ئەمما، ھازىر نىلقا تاغلىرى سوغۇق، يەنە بىر ئىككى ھەپتىدىن  
كېيىن قاتتىق سوغۇق چۈشۈپ كېتىدۇ. قوزغىلاڭچىلىرىدە -  
مىزنىڭ پاختىلىق كىيىمى يوق، بۇ ئەھۋال بىزنىڭ ھەرىكىتىدە -  
مىزگە توسقۇنلۇق قىلماقتا. ئەگەر سىلەر گومىنداڭ تىكتۈرۈۋ -  
ۋاتقان ۋە بىرنەچچە كۈندىن كېيىن شىخوغا ماڭغۇزماقچى بولغان  
قىشلىق كىيىم - كېچەكلەرنى قولغا چۈشۈرۈپ بىزگە يەتكۈزۈپ  
بەرسەڭلار ئىدى، ئىنتايىن ياخشى بولغان بولاتتى. بىزنىڭ  
قىيىنچىلىقلارنى يېڭىشىمىزگە ناھايىتى چوڭ ياردەم بولاتتى.  
بىر ئىلاجىنى قىلىشىڭلارنى ئۈمىد قىلىمىز.»

كۈن ئولتۇرۇپ كەتتى. دېرىزىدىن چۈشۈپ تۇرغان كۈن  
شولسى يىتتى. قاراڭغۇ چۈشۈپ كەتكۈچە يىغىن قاتناشقۇچىلىدە -  
رى تارقىلىپ كېتىشى كېرەك ئىدى. شۇڭا، ۋەزىيەت تەقەززادا -  
سى بويىچە ۋەزىپىلەرنى تەقسىم قىلىش مۇزاكىرىسى باشلاندى.  
بۇ ئىش ئانچە ئۇزاققا سوزۇلمىدى. ئارىدىن ئون بەش - يىگىرمە

مەنۇت ئۆتكەندىن كېيىن، يىغىن باشقۇرغۇچى قىسقىچە غۇلغۇ-  
 لىدىن كېيىن ۋەزىپىلەرنى ئورۇنلاشتۇردى:  
 بىرىنچى، شەھەر قوزغىلاڭچىلىرىنى قورال - ياراغ بىلەن  
 تەمىنلەشكە تۆت كىشى؛  
 ئىككىنچى، تەشۋىقات ۋە ياشلار خىزمىتىگە ئىككى كىشى؛  
 ئۈچىنچى، گومىنداڭنىڭ تىكتۇرۇۋاتقان قىشلىق كىيىم-  
 لىرىنى، ئېگەر - جابدۇقلىرىنى قولغا چۈشۈرۈشكە ۋە نىلقا  
 قوزغىلاڭچىلىرىغا يەتكۈزۈپ بېرىشكە تۆت كىشى؛  
 تۆتىنچى، نىلقا بىلەن داۋاملىق ئالاقە قىلىپ تۇرۇشقا  
 ئىككى كىشى مەسئۇل قىلىندى. نىزامدىن بىلەن يەنە بىر  
 كىشى يېقىن ئارىدا نىلقىغا ئەۋەتىلىدىغان بولدى.  
 يىغىن تارقالدى.

ھويلىغا چىققاندا ئابدۇكېرىم نىزامىدىنغا دېدى:  
 — خوش، نىزامىدىن ئەپەندى، ئۆيىڭىزگە قارايدىغان  
 ئادەم يوق، بالىلىرىڭىزنى قانداق قىلىشنى ئويلاۋاتىسىز؟  
 — موڭغۇل كۈرەگە ئاچقىپ قويۇش قارارىغا كەلدىم.  
 — كېچىكىپ قالامسىزكىن؟  
 — ياق، ئۇ يول بىلەن ماڭمايمەن، سۈمۈل تەرەپ بىلەن  
 ماڭمەن. ئەۋلىياھ چوققا ئارقىلىق ئۆتۈپ كەتكىلى بولىدۇ.  
 — ئۇنداقتا قاتناشنى ھەل قىپسىز - دە؟  
 — ھەئە، نۇراخۇن بۇلاقنىڭ يېنىغىچە ئاپىرىپ قويىدىغان  
 ماشىنا تاپتىم، ئۇ يېقىمغا ئۇلاغ تېپىلىدۇ، ناھايىتى يېرىم كۈن-  
 لۈك يول.  
 — ياخشى، بالىلىرىڭىزنى خاتىرجەم قىلغىنىڭىز تۈزۈك.  
 — ھەمراھىم بىلەن ئوبدان كېلىشىۋالسا، بەلكى يول  
 چىقىپ قالسا، شۇ ياق بىلەنلا كېتىپ قالارمەنىكىن.  
 — ئىشقىلىپ يول بىخەتەر بولسا، ئۇنداقتا قىلىشىڭىز  
 تېخىمۇ ياخشى بولىدۇ، — ئۇ ئويلىنىپ قالدى - دە، يەنە

مۇنداق دېدى، — ئۇنداق بولسا سىز بىلەن بەزىبىر مەسىلىلەر-  
نى ئوبدانراق سۆزلىشىۋالايلى، يۈرۈڭ، بىللە يانايلى.  
ئابدۇكېرىم بىلەن نىزامىدىن كوچىغا چىققاندا، قاراڭغۇ  
چۈشۈپ كەتكەندى. كوچا سىرلىق جىمجىتلىقى، بىرمۇ ئادەم-  
نىڭ كۆزگە چېلىقماسلىقى بىلەن سۈرلۈك تۈسكە كىرىپ قالغا-  
ندى. ئۇلار ئارامبەخش ساپ ھاۋادىن راھەتلىنىپ نەپەس ئال-  
دى. سوغۇق شامال يۈزىگە ئۇرۇلغاندا، ئابدۇكېرىم ئۆزىنىڭ  
قاتتىق چارچىغانلىقىنى ھېس قىلدى. ئەنسىزلىك پەيدا قىلىپ،  
يېقىنلا بىر يەردە تۇيۇقسىز ئىتنىڭ ھاۋشىغىنى، ئادەملەرنىڭ  
ۋاراڭ - چۈرۈڭى ئاڭلاندى. ھەر ئىككىسى ئۆز كۆڭۈللىرىدە،  
ئادەم ئوغرىلىرىنىڭ بۇ يەرگىمۇ قەدىمى يېتىپتۇ - دە، دەپ  
ئويلىدى.

ئىككىسى يانمۇ يان مېڭىپ، قەدەملىرىنى ئىلداملىتىپ  
تۇننىڭ سىرلىق قوينىدا بىرەمدىلا كۆزدىن غايىب بولدى.

## 2

غۇلجا شەھىرىنىڭ ۋەزىيىتى بارغانسېرى جىددىيلەشتى.  
ليۇ بىندېنىڭ بۇيرۇقى بىلەن ھەر كۈنى دېگۈدەك گۇمانلىق دەپ  
قارالغان ئادەملەر تۇتقۇن قىلىناتتى. ئۇزۇلدۇرمەي تۇتقۇن قى-  
لىش كىشىلەرنىڭ كۆڭلىدە ۋەھىمە - ئەندىشە پەيدا قىلماقتا  
ئىدى.

بۈگۈن توغرا كۆۋرۈك ئەتراپىدا ئەھۋال ئۈشتۈمۈتلا ئۆز-  
گىرىپ كەتتى. دۇكاندارلار دۇكانلىرىنى تاقىدى، كىرا ھارۋى-  
لىرى نەلەرگىدۇر مۆكۈنگەندەك غايىب بولدى. ھەممىلا جايدا  
مىلتىقلىرىنىڭ ئۇچىغا يالتىراپ تۇرىدىغان ئىشىكلەرنى بېكىتت-  
ۋالغان كوچا قاراۋۇللىرى تۇرۇپ كەتتى. گومىنداڭچىلار خۇد-  
دى گۇناھكارلارنى ئېلىپ ماڭغاندەك ئىدارە خىزمەتچىلىرى ھەم

پۇقرالارنى توغرا كۆۋرۈك يېنىدىكى كۈلۈبقا يىغماقتا ئىدى. مەلۇم بولدىكى، ليۇ بىندې خەلققە سۆزلىمەكچىكەن. ئەمما، كىشىلەر گۇمانسراشقا باشلىدى:

— نېمانچىلا سۈرلۈك يىغىن بۇ...

— كوچىنىڭ ئىككى يېقىدا تۇرۇپ كەتكەن ساقچىلار ليۇ بىندېنى قوغداۋاتامدۇ ياكى نىلقا پارتىزانلىرىدىن ئەنسىرەۋاتامدۇ؟

— بىزنى كۈلۈبقا يىغىۋېلىپ ئوققا تۇتامدۇ يا؟...

ئادەملەر كۈلۈبقا لىق تولغاندا، ليۇ بىندې بىلەن ئابدۇكې-زىم ئابباسوف سەھنىگە چىقتى. ئابدۇكېرىم ليۇ بىندېنىڭ سۆزىنى تەرجىمە قىلىش ئۈچۈن چاقىرتىلغانىدى. ليۇ بىندې ئىلىدا پەيدا بولغاندىن بېرى مۇنداق يىغىنلارنى كۆپ ئاچقان ۋە ئىدارىلەرگىمۇ كۆپ بارغان. ئۇ ھەر قېتىملىق چوڭ - كىچىك يىغىنلاردا خەلق كۆڭلىنى خاتىرجەم قىلىشقا ئۇرۇناتتى ۋە ئۆز كۆڭلىدىكى بىئاراملىقنى يوشۇرۇشقا كۈچەپ تىرىشاتتى. شۇڭا-لاشقا، ئۇ نىلقا بىلەن غۇلجىنىڭ قاتنىشىنى ئۈزۈپ تاشلىغان بولسىمۇ، لېكىن قوراللىق پارتىزانلارنىڭ نىلقا تاغلىرىدا نېمە ئىشلارنى قىلىۋاتقانلىقى، بۇ ئۇلۇغ تەۋرىنىشنىڭ ھۆكۈمەتنى قانداق ئالاقزادىلىككە سېلىۋاتقانلىقى توغرىسىدىكى خەۋەرلەر ئۇ-زۈلمەي كېلىپ تۇراتتى.

ليۇ بىندې سۆزىنى كۈلۈمسىرەپ تۇرۇپ، خۇددى خاتىر-جەم ئادەم قىياپىتىدە مۇنداق باشلىدى:

— ھەر بىللەت ھەر كەسىپتىكى پۇقرالار، قېرىنداشلار، ئەمدى خاتىرجەم ئۆز ئىشىڭلارنى قىلىۋېرىڭلار، يېقىندا نىلقا ۋەقەسى باستۇرۇلدى. بۇ غېنى، پاتىخ، ئەكبەر قاتارلىق ئالتە ئوغرىنىڭ ئىشى ئىدى. ئۇلار بىزگە ھەيۋە قىلىپ، تۇيۇقسىز نىلقا ناھىيىلىك ساقچى ئىدارىسىگە بېسىپ كىرىپ، ئەھمىيەت-سىز نەرسىلەرنى بۇلاپ كەتكەن. ئەمما، بۇ ئىش يامان نىيەتلىك ئادەملەر تەرىپىدىن چوڭايتىلىپ سۆزلىنىپ، پۇقرالار ئارىسىدا

ۋەھىمە پەيدا قىلغان. لېكىن، بۇ ئۇنداق ۋەھىمە پەيدا قىلغۇدەك چوڭ ئىش ئەمەس. سىلەر ئوبدان ئويلاپ بېقىڭلار، نەچچە مىليون مۇنتىزىم ئارمىيىسى، زامانىۋى قورال - ياراغلىرى بار ھۆكۈمەت بۇ ئىشقا قاراپ تۇرامدۇ، بىرنەچچە ئوغرىنىڭ پاراكەندىچىلىكىگە كۈچى يەتمەسمۇ؟ ئەلۋەتتە يېتىدۇ، يەتتى، ئۇلار. نىڭ كۈلىنى كۆككە سورۇۋەتتى. دۆلەت ئارمىيىسىنىڭ كۈچى نى سەل چاغلماسلىق كېرەك. ئەمدى بۇ ئالتە توك - توكنىڭ ئىشىغا ھەيران بولۇپ، گاڭگىراپ - تەمتىلەپ يۈرمەڭلار، مېنىڭ ئېيتقانلىرىمنىڭ ھەممىسى راست. ئۇنداق بۇزۇق پىنتە - پاسانچىلارنىڭ سۆزلىرىگە ئىشەنمەسلىك لازىم. بۇنىڭدىن كېيىن يەنە ئاڭلىساڭلار ھەرگىز ئىشەنمەڭلار، ئۇنداق يامان نەيەتلىك كىشىلەرنىڭ ئىغۋالىرىنى ۋاقتىدا ھۆكۈمەتكە مەلۇم قىلىڭلار، شۇ چاغدا سىلەرمۇ خاتىرجەم بولىسىلەر...

ئابدۇكېرىم ئابباسوفى ليۇ بىندېنىڭ سۆزىنى تەرجىمە قىلىش ئۈچۈن سەھنىنىڭ ئالدىغا كەلدى. ئۇنىڭ چىرايىدا تەنە، مەسخىرە چىقىپ تۇراتتى. ئۇ ليۇ بىندېنىڭ سۆزىنى باشقىچە سۆزلەر بىلەن تەرجىمە قىلدى: «ئالتە ئوغرى» دېگەن سۆزىنى «نۇرغۇن ئادەم» دەپ، «ئالتە ئوغرىنىڭ ئىشى» دېگەننى «خەلق ھەرىكىتى» دەپ، «ئەھمىيەتسىز نەرسىلەرنى بۇلاپ چىققان» دېگەننى «نۇرغۇن قورال - ياراغلارنى ئېلىپ چىقىپ كەتكەن» دەپ ئۆردى. ليۇ بىندې ئۇيغۇرچىنى بىلەتتى. ئۇ بۇ سۆزلەرنى ئاڭلاپ، چىرايى ئوڭدى، تېپىرلاپ ئۇياق - بۇياققا ماڭدى ۋە ئابباسوفىنى سۆزلەۋاتقان يېرىدىن ئىتتىرىۋەتتى - دە، كۆزلىرىنى ئالايىتىپ، تەرىنى تۇرۇپ ئۆزى ئۇيغۇرچە سۆزلەشكە چۈشتى. ئابباسوفى ئۇنىڭ خاپا بولۇپ غەزەپلەنگەنلىكىنى ۋە ئۇنى بوش قويۇۋەتمەيدىغانلىقىنى پەملىدى - دە، پەيتىنى غەنىيە - مەت بىلدى. ئۇ سۆزلەۋاتقان پەيتىمىن پايدىلىنىپ، تەرەت قىلدى. ۋېلىش باھانىسى بىلەن ھاجەتخانىنىڭ ئارقىسىدىكى پاكارتامدىن

ئۇياققا سىيرىلىپ چۈشۈپ كەتتى ۋە كۆزنى يۇمۇپ - ئاچقۇچە  
غايىب بولدى.

ليۇ بىندې سۆزىنى تۈگىتىپ كەينىگە، ئىككى يېنىغا قاردى.  
ئابدۇكېرىمنىڭ ئۆزى تۇرماق سايىسىمۇ كۆرۈنمەيتتى. ئۇ  
بۇلۇڭ - پۇچقاقلارنى ئىزدەشتۈردى. ئۇرۇمچىدىن ئېلىپ كەل-  
گەن ئالتە نەپەر كانوۋۇپلىرىنى ئۇياق - بۇياققا چاپتۇردى،  
لېكىن ئۇنى ھېچنەدىن تاپالمىدى. ئۇنىڭ تېزلىك بىلەن قېچىپ  
كەتكەنلىكى مەلۇم بولدى. قانداق قىلىش كېرەك؟ ئۆزى سۆز-  
لىگەن پىتنە - پاساتچى، ئىغۋاگەرنىڭ چوڭى يېنىدا ئىكەن  
ئەمەسمۇ... ئۇنى تۇتۇش كېرەك، تۇتماي بولمايدۇ، چاپساد-  
راق تۇتمىسا بالانىڭ چوڭىنى شۇ تېرىيدۇ، قاپقانغا چۈشكەن  
بۆرىنى قاچۇرۇپ قويغىنىمىزنى قارىمامدىغان، ئەستاغپۇرۇللا...  
ليۇ بىندې شۇلارنى ئويلىدى - دە، يۈرىكىنىڭ ئەلەم ئوتىدا  
كۆيۈۋاتقانلىقىنى، قەيەردۇر بىر يەرلىرىنىڭ ئېچىشۋاتقانلى-  
قىنى ھەسرەتلىنىپ ھېس قىلدى: «قارا بۇنىڭ يۈرىكىنىڭ  
چوڭلۇقىنى، مېنىڭ سۆزۈمنى تەپ تارتماي، تەتۈرسىگە تەرچە-  
مە قىلغىنىنى...» دەپ ئويلىدى ئۇ تېپىرلاپ ئۇياق -  
بۇياققا مېڭىپ، — خەپ سېنى، ئۆزۈمنىڭ كىملىكىنى ساڭا  
تونۇتۇپ قويمايدىغان بولسام، بىر قوشۇق قېنىڭنى ئىچ-  
مەيدىغان بولسام!...»

ئۇ دەرھال بۇيرۇق چۈشۈردى: شەھەرنى قورشاشلار!  
ھەممە يەرنى ئالا قويماي ئاختۇرۇڭلار! ئىزدەپ تېپىپ  
قولغا ئېلىڭلار!

### 3

چۈشتىن كېيىنكى ئىختىيارى ھەرىكەت ۋاقتىدا ئىلى  
گىمنازىيە مەيدانى ئوقۇغۇچىلار بىلەن تولغان، مەيداندا بەزىلەر



ۋالبول، ۋاسكېتبول ئوينىۋاتىدۇ، بەزىلەر تورنىكا ئېسىلىپ موللاق ئېتىۋاتىدۇ، بەزىلەر ئېرىق ياقلىرىدا ئولتۇرۇشۇپ دەرس تەييارلىشىۋاتىدۇ، پاراڭلىشىۋاتىدۇ.

مەيداندا ئىككى كۆك چاپانلىق پەيدا بولدى. ئۇلار ئىدارە تەرەپكە ماڭدى. قۇرغۇي كۆرگەن قۇشقاچلار تۇيۇقسىز جىم بولغاندەك، پورۇقلاپ قايناۋاتقان قازانغا سوغۇق سۇ قويۇۋەتكەندەك ھالەت يۈز بەردى: ئوقۇغۇچىلار كۆك چاپانلىقلارغا قاردىن شىپ بىر - بىرىگە ئاستا پىچىرلىشاتتى، يەنە بىرلىرى ئەكسىچە خۇشال بولۇپ، يەنە بىرلىرىگە ھەيۋە قىلىپ:

— ئالتە ئوغرىغا يان باسقان، كوچىلاردىكى ھۆكۈمەتكە قارشى تەشۋىق ۋە رەقىلىرىنى ئوقۇغانلارنى قويماي تۇتسا بولىدۇ! تۇتۇش، قاماش، ھەتتا ئۆلتۈرۈش كېرەك! — دەيتتى. بۇ گەپنى ئاڭلىغان تولىمۇ چىرايلىق بىر قىز نېپىز لەۋلىرىدىن چىشلەپ تىترەپ: «ۋىجدانسىز! . . .» دەپ پىچىرلىدى - دە، چەتكە بېرىپ ئېرىق بويىغا بىر كېسەك قويۇپ قولىدىكى كىتابى بىلەن يۈزىنى يېپىپ ئولتۇرۇۋالدى، بۇ رەيھان ئىسىملىك ئو-قۇغۇچى ئىدى.

ئىككى ئوغۇل ئوقۇغۇچى تورنىك ئوينىغان بولۇپ پەرۋا-سىزلا ھالدا سۆزلەشتى:

— كىمىنى تۇتار، باتىرغازى، سەن پەرەز قىلىپ باققىنا؟ — دەپ ئورۇققىنا كەلگەن تۇڭگان يىگىت ئۇيغۇر تىلىدا پىچىرلاپ.

— كۆردۈڭمۇ ئىسھاق، — دەپ بايقى باتىرغازى ئى-سىملىك قازاق بالا رەيھاننى شەرەت قىلىپ، — بۇ كۆك ئىمتلار ئۇنىڭغا قول سالمىسا بولاتتىغۇ! قارا، چىرايى تاتىرىپ كېتىپ-تۇ.

كۆك چاپانلىقلار مەكتەپ تەرتىپ مۇدىرىنىڭ شەرەتلەپ كۆرسىتىشى بىلەن مەيداندا توپ ئوينىۋاتقان ئىككى ئوقۇغۇچىنى

چاقىردى. ئىككىسى ئويۇنى تاشلاپ، ئۇلارنىڭ ئالدىغا كەلدى. مەكتەپ تەرتىپ مۇدىرى ئۆزىنىڭ ئادەتتىكى مەجەزگە يات ھالدا سىپايلىشىپ:

— بۇلارنىڭ سىلەرگە ئېيتىدىغان ئايرىم سۆزى بار ئىكەن، ئاڭلاپ بېقىڭلار، — دېدى.

كۆك چاپانلىقلار ئىككى ئوقۇغۇچىنى باشلاپ ماڭدى. بۇ يەرگە يىغىلغان ئوقۇغۇچىلار بىردىنلا غەزەپلەندى، لېكىن غەزەپ ئۇلارنىڭ تۈگۈلگەن مۇشتلىرىدا، تاتارغان يۈزلىرىدە، ياندانغان كۆزلىرىدە ئۇچقۇنداپلا قالدى، پارتلىيالمىدى، چۈنكى ۋەھىمىمۇ بار ئىدى. شۇڭا، ئوقۇغۇچىلار ۋەھىمە ئىچىدە ۋاڭ - چۇڭ قىلىشىپ، ئىككى ساۋاقداشنى چوڭ دەرۋازىغىچە ئۈزدە تىپ مېڭىشتى. مەكتەپ تەرتىپ مۇدىرى ئۇلارنىڭ كەينىدىن دۈرۈلدەپ كېلىشىۋاتقان ئوقۇغۇچىلارغا تارقىلىپ كېتىش توغرىسىدا بۇيرۇق بەردى.

شۇنىڭدىن كېيىن ئوقۇغۇچىلار پىچىرلاشقان، تىتىرىگەن ۋە بەزىلىرى ياش كۆزلىرىنى سۈرتكەن ھالدا جاي - جايلىرىغا تارقىلىپ كېتىشتى. ئەمما، ھېچكىمنىڭ قولى ئويۇنغا بارمىدى، مەكتەپ ئىچى سۈرلۈك تۇس ئالدى.

— ساپلا يۇقىرى سىنىپ ئوقۇغۇچىلىرىنى تۇتتىغۇ؟ — دېدى باتىرغازى تامدەك تاتىرىپ.

— ئۇلارنى ئىلياس ئەپەندى بىلەن نىزامىدىن ئەپەندىنىڭ شاكىلىرى دەپ تۇتۇۋېتىپتۇ!

— بۇ كۈن بىزگىمۇ بارمىدۇ؟ تۇتۇلۇشنى كۈتۈپ قاراپ تۇرامدۇق؟ ئوقۇشنى تاشلايلى، بىزنىڭ ئۆيىگە چىقىپ كېتەيلى، — دېدى باتىرغازى، — يامىنىغا كەلسە نىلقىغا كېتىمىز!

— ئۇنى ئويلىشىمىز، — دېدى ئىسھاق پەس ئاۋازدا. ئىلى مىللەتلەر گىمنازىيىسى بىنا بولغاندىن بېرى ئۆز

بېشىدىن ئېغىر يىللارنى ئۆتكۈزۈپ كەلمەكتە ئىدى. گىمنازدە -  
يىدە ئۇزاق مۇددەت تۇرۇپ قالغان ئوقۇتقۇچىلار ئاز، ئۇلاردىن  
ئۈچ يىل، ئىككى يىل، بىر يىل ھەتتا بىرنەچچە ئايلا ئىشلەپ  
يۆتكىلىپ كېتىدىغانلىرى، قوغلىنىپ كېتىدىغانلىرى، ئۆزلۈ -  
كىدىن بىر كېچىدىلا يوقىلىپ كېتىدىغانلىرى كۆپ. يۈز بېرىد -  
ۋاتقان بۇ سىرلىق ھاللاردىن ئوقۇغۇچىلار دەسلەپتە ھاڭ - تاڭ  
بولۇشۇپ يۈرگەن بولسىمۇ، كېيىنرەك بىر - بىرىگە مەنىلىك  
قارىشىدىغان ۋە قۇلاقنى - قۇلاققا يېقىپ پىچىرلىشىدىن بولۇپ  
قالدى.

كېيىنكى ئىككى يىلدىن بېرى گىمنازىيىدە مۇنداق ئۆزگە -  
رىشلەر ئىچ ئېلىپ كەتتى. ئوقۇتقۇچىلار دائىرىسىدىن چىقىپ،  
ئوقۇغۇچىلار ئىچىدىمۇ تۇيۇقسىز يوقاپ كېتىدىغان، كېچىسى  
ئۇخلاۋاتقان چېغىدىلا چاقىرتىلىپ ئېلىپ كېتىلىدىغان ئەھۋاللار  
كۆپەيدى. شۇ نەرسە ئېنىق بولۇپ قالدىكى، ھېلىقى كۆك  
چاپانلىق ناتونۇش ئادەملەرنىڭ مەكتەپتىمۇ تىلى باشقا، دىلى بىر  
يېقىنلىرى چىقىپ قالدى. شۇنىڭ ئۈچۈن مەكتەپ تۇتۇپ كې -  
تىلگەن بۇ ئوقۇغۇچىلارنى سۈرۈشتۈرمەيتتى.

رەيھان يۈزىنى كىتاب بىلەن يېپىپ ئۆپكىدەپ يىغلىۋەتتى.  
ئۇ پەرىشان ھالدا چىگىشلەنگەن خىيالىنى ئۆزىنىڭ ئوقۇتقۇچى -  
سى ئىلياس ئەپەندىگە يۆتكىدى.

ئىلياس ئەپەندىنىڭ ئۆتكۈر سۆزلىرى، تەمكىن ھەرىكەتلىدە -  
رى، ئوقۇغۇچىلارغا بولغان غەمخورلۇق - كۆيۈمچانلىقلىرى،  
يېنىكمۇ ئەمەس، ئېغىرمۇ ئەمەس مەجەزى، بىر كۆرگەندىلا  
كىشىنىڭ ئېسىدە قالىدىغان يېقىملىق قىياپىتى كىملىرىگە تە -  
سىر قىلىمىغان؟ شۇڭا ھەممىسى ئۇنى ئاغزىدىن چۈشۈرمەيتتى.  
ئۇ ۋاللىبول ئويىنىسا ئاجايىپ ماھىر، بىرەر سەھنە كىتابى ئوي -  
نالسا، چېۋەر رېژىسسور، كۆڭۈل ئېچىش پائالىيىتى بولسا،  
داڭلىق ناخشىچى ئىدى.

بىر قېتىم گىمنازىيە تەنھەرىكەتچىلىرى بىلەن گومىنداڭ لىيۇتچىلىرى پۈتۈپ مۇسابىقىسى ئۆتكۈزدى. شۇ چاغدا ئىلياس ئەپەندىنىڭ ئوقۇغۇچىلارغا قىلغان ئىككى - ئۈچ جۈملە سۆزى ئۇلارنىڭ غەيرىتىگە غەيرەت قوشتى. مۇسابىقىە ھەرەمباغ گازار - مىسنىڭ ئالدىدا — پەسلىكتىكى توپ مەيدانىدا ئېلىپ بېرىلدى. ئويۇن تازا جىددەيلىشىۋاتقاندا بىر ئوقۇغۇچى پومزەكنى ئوڭ پۇتىغا ئېلىپ شۇنداق قاتتىق تەپكەندى، پومزەك ئوقتەك ئۇچۇپ كېلىپ، لىيۇتچىلارنىڭ بىر ئويۇنچىسىنىڭ ئاغزىغا تېگىپ، ئۇنىڭ ئۈستۈنكى قېلىن كالىپۇكىنى يېرىۋەتتى - دە، قان شۇرقىراپ ئېقىپ كەتتى ۋە ئۇنىڭ ھاۋا رەڭ مايكىسىنى بۇلغىۋەتتى. لىيۇتچىك ئاغزىنى تۇتۇپ يۈگۈرگىنىچە پومزەكنى تەپكەن ئوقۇغۇچىنىڭ ئالدىغا بېرىپ:

— ئاناڭنى... لۈكچەك! سەن قەستەن قىلدىڭ، — دەپ ئۇنىڭغا دېۋەيلدى. مۇسابىقىە بۇزۇلۇپ، كىشىلەر يىغىلدى. شىپ كەتتى. لىيۇتچىك تېرىكىپ يامان تىللار بىلەن ئۇنى تىللا-شقا باشلىدى. سەپرايى ئۆرلەپ، تېپىرلاپ، سەكرەپ كەتتى، پەيلىنى بۇزۇپ، مەيداندىن چىقىپ، سېلىپ قويغان كىيىملىرى ئارىسىدىن تاپانچىسىنى ئىزدەدى. شۇ چاغدا ئىلياس ئەپەندى ئوقۇغۇچىلارنىڭ ئالدىغا بېرىپ:

— ھەممىڭلار ئالدىغا بېرىڭلار، مىختەك قادىلىپ تۇ - رۇڭلار، — دېدى.

لىيۇتچىك كىيىملىرى ئارىسىدىن تاپانچىسىنى تېپىپ، غالا-ۋارىغان ھالدا ھېلىقى ئوقۇغۇچىغا تەڭلىگەن چاغدا، مۇسابىقىگە چۈشكەن ۋە مۇسابىقىنى كۆرۈشكە بارغان ئەللىكتىن ئوشۇق ئوقۇغۇچى مۇشتلىرىنى تۈگۈپ، كۆزلىرىنى ئالايىتىپ، جىددەي قىياپەتتە ئۇنىڭ ئالدىغا مىقتەك قادىلىپ تۇرۇۋاتتى. لىيۇتچىك بۇ ھالىنى كۆرۈپ كىچىك كۆزلىرىنى چىمچىقلىتىپ كەينىگە داچىدى. قالغانلىرىمۇ بوشىشىپ قالدى. باشقا لىيۇتچىكلار كال-

پۇكى يېرىلغان ھېلىقى ليۇتچىكىنى ئارىغا ئېلىپ غودۇڭشىپ:  
— كۆرسىتىمىز، سەنلەرگە تېخى كۆرسىتىمىز! —  
دېيىشىپ توپ مەيدانىدىن چىقىپ كەتتى.  
شۇنىڭدىن كېيىن ئىلياس ئەپەندى سەپ بولۇپ تۇرغان  
ئوقۇغۇچىلارنىڭ ئالدىغا بېرىپ:

— سىلەر كىم؟ — دېدى تەمكىنلىك بىلەن، — سىلەر  
خەلقنىڭ ھەقىقىي پەرزەنتلىرى، سىلەر ئۇلاردەك لۈكچەك،  
نىيىتى قارا ئادەملەر ئەمەس، ئۇلار كىم؟ ئۇلار شۆھرەتپەرەس،  
قائىدە - تۈزۈمنى ئاياغ - ئاستى قىلىدىغان، خەلققە زورلۇق  
قىلىدىغان نىيىتى قارا، لۈكچەك ليۇتچىكلار. سىلەر ھازىر بىر  
يەڭدىن قول، بىر ياقىدىن باش چىقىرىپ ئۇلارنى يەڭدىڭلار،  
بىز مانا مۇشۇنداق ھەقىقىي ئۇيۇشقان كۈچ بولساقلا ئۇلارنى  
ئاخىرغىچە يېڭەلەيمىز!

مانا مۇشۇ ئىشلار ئۆتۈپ ئارىدىن قانچىلىك ۋاقىتلار ئۆتتىدە.  
كىن، ئىلياس ئەپەندى بىر كېچىدىلا تۇيۇقسىز يوقىلىپ كەت-  
تى.

قىزنىڭ خىيالى مانا ئەمدى ئوقۇغۇچىلارنىڭ ياخشى كۆردە.  
دىغان يەنە بىر ئادىمى نىزامىدىن ئەپەندىگە يۆتكەلدى. ئىلياس  
ئەپەندى ئىزسىزلا يوقىلىپ ئارىدىن بىرنەچچە ئاي ئۆتكەندىن  
كېيىن، ئوقۇغۇچىلار ئىلياس ئەپەندىنىڭ ئىزدەك - سورىقىنى  
قىلىپ نىزامىدىن ئەپەندىنىڭ ئالدىغا باردى. نىزامىدىن ئەپەندى  
دەسلەپتە كۈلۈمسىردى، كېيىن قاپقىنى سالغان ھالدا:  
— نەگە كېتەتتى، ئەجدىھا يۈتۈپ كەتتى! — دېدى  
غەزەپ بىلەن، — ھازىرچۇ؟ ئادەم ئوغرىلىرىنىڭ قەدىمى ئىت-  
تىكىلەپ ئوقۇغۇچىلارغىمۇ يېتىپ كەلدى!

قىزنىڭ نېپىز لەۋلىرى پىچىرلىدى: «بۇ جاللاتلار تازا  
ئەدىگىلى تۇردى... جىگەرلىك ئادەملەر، ئاق - قارىنى پەرق  
ئېتەلەيدىغانلار، ئۆز خەلقىنىڭ غېمىنى يەيدىغانلارنى قويمىدە.

غان ئوخشايدۇ! . . . » ئۇ يەنە نۇرغۇن ئىشلارنى ئويلىغان بولاتتى. بىراق شۇ چاغدا بىرى:

— رەيھان! — دەپ چاقىرىپ قالدى.

رەيھان چۆچۈپ يانغا قارىدى، ۋارىسجان ئۇنىڭغا كۈلۈمسىدە رەپ قاراپ تۇراتتى.

— رەيھان! — دەپدى ۋارىسجان قىزنىڭ نەملەشكەن چىرايلىق كۆزلىرىگە، تاتىرىپ كەتكەن، لېكىن يېقىملىق يۈزدىگە كۆز ئۈزمەي تەلمۈرۈپ، — يوقىلاڭ ئىشلارغا كۆڭۈل بۆلمەڭ. قاراڭغا، ئۇ ئىككىسىنى تۇتۇپ كەتكىنىگە ئىچ ئاغرىدەتتى. تېخى يىغلاپسىز، قورقۇپ كەتتىڭىزمۇيا؟ ھە، راست، قىز بالا دېگەن قورقۇنچاق بولىدىغان. . . .

— قورققۇنۇم يوق! — دەپدى قىز كۆزلىرىنى ۋارىسجاندىن قاچۇرۇپ نەلەرگىدۇر قاراپ.

— ئەمەسە نېمىشقا شۇنچە تاتىرىپ كەتتىڭىز؟ چوڭ ئاپام كۆرسە خاپا بولىدۇ، — دەپدى ۋارىسجان قىزغا تېخىمۇ يېقىندىلىشىپ، — رەيھان، سىز ئازابلايسىڭىز مەن. . . . راست گېپىمنى ئېيتسام مەن سىزگە قاراپلا تىتىلداپ كېتىدىكەنمەن! — يالغان گەپ قىلماڭا! — دەپدى قىز يەرگە قاراپ، — ساۋاقداشلىرىڭىز، ئوقۇتقۇچىلىرىڭىز تۇتۇلۇپ كېتىۋاتسا، ئىچ ئاغرىتىپمۇ قويمايسىز، كىم بىلىدۇ خۇشال بولۇۋاتامسىز تېخى، ماڭا قاراپ تىتىلداپ كەتكۈدەك تېخى!

— ئۇلار كىم، سىز كىم؟ — دەپدى ۋارىسجان قىزنىڭ دولقۇنلۇق، قاپقارا چاچلىرىغا، ئاپئاق بوينى ۋە غىجىم چاچلار ئارىسىدىكى ئالتۇن ھالقا ئاسقان قۇلاقلىرىغا يەۋىتىدىغاندەك ئىچ كۆزلۈك بىلەن تەلمۈرۈپ، — سىز دېگەن مېنىڭ بەختىم. . . .

ۋارىسجاندىن تولا ئاڭلىغان بۇ سۆزلەرنى قىز يامان كۆردى. رەيھان قوشۇمىسىنى تۇرۇپ ۋارىسجانغا قارىدى.

— يەنە لاۋزىلاشقىلى تۇردى. . .

ۋارسىجان گىمنازىيىگە كىرگەندىن كېيىن، رەيھاننىڭ كەينىگە كىرۋالىدىغان بولدى. دەسلەپ تارتىنىپ ئاشقىلىق دەردىنى ئىچىگە يۈتۈپ يۈردى. قىزغا بولغان مۇھەببىتىنى ئىز-ھار قىلىپ يوشۇرۇنچە ئون نەچچە پارچە خەتمۇ يازدى. لېكىن، بىرىنىمۇ بېرىشكە جۈرئەت قىلالىدى. كېيىنرەك شەھەر تۈر-مۇشى، شەھەر بالىلىرىنىڭ ئۆزىنى ئەركىن تۇتۇشى، قىزلار بىلەن بولغان مۇئامىلىدىكى ئەركىن - ئازادلىكى ئۇنىڭغا بارا - بارا تەسىر قىلىپ، ئۇلاردىن ئېشىپ كەتتى. شۇنىڭ بىلەن رەسمىي بىرىنچى خېتىنى يېزىپ رەيھانغا تۇتقۇزۇپ قويدى. جاۋاب ئالالمىغاندىن كېيىن، ئىككىنچى، ئۈچىنچى خېتىدىكى، ئۇنىڭغىمۇ جاۋاب ئالالمىغاندىن كېيىن، تۆتىنچى، بەشىنچى خېتىملىق خەتلەرنىمۇ يازدى. ئۇمۇ جاۋابسىز قالدى. بولمىسا كېيىنكى خېتىگە ئۆز مۇھەببىتىدىن باشقا، دادىسىنىڭ پۈتۈن تەئەللۇقاتىنى، ئۇ تەئەللۇقات ئاخىر ئۆزىگە قالىدىغانلىقى، توي قىلسا، رەيھان بىلەن شاھانە تۇرمۇش ئۆتكۈزىدىغانلىقى ھەققىدىمۇ يازغانىدى. شۇنىڭدىن كېيىن ئۇ خەت يېزىشنى توختىتىپ، رەيھانغا سالجىدەك يېپىشىۋالدى. كۆرگەنلا يەردە بايقىدەك تېتىقسىز گەپلەرنى قىلاتتى. ئۇرۇق - تۇغقانچىلىقنى تولا تەرىپلەپ، پات - پاتلا ئۇلارنىڭ ئۆيىگە بېرىۋالاتتى ۋە ئانىسى ئارقىلىق سوۋغا - سالاملارنى كۆپلەپ كىرگۈزۈپ تۇراتتى. يېزىغا چىقسا ئانىسىغا «گۈلسۈمخان چوڭ ئاپاملار ئۇندىن قىسىلىپ قاپتۇ» دەپ تاغارلاپ ئۇن ئەكىرگۈزۈپ رەيھاننىڭ ئانىسىغا «ئاپام سىلەرگە لەڭمەن ئېتىپ يېسۇن دەپ بىنەم ئۇندىن كىرگۈزۈپتۇ» دەيتتى. ۋارسىجان ئۆزىنى رەيھانغا قانچە يېقىن تۇتقانىنى، رەيھان ئۆزىنى ئۇنىڭدىن شۇنچە يىراق تۇتاتتى. رەيھان ئورنىدىن تۇردى، ئۇنىڭ كۆيۈشۈپ كەتكەن پۇتى ئۆزىنىڭ ئەمەستەك كۆپۈپ كەتكەندەك بىلىندى، ئۇ ئېڭىشىپ

تىزىنى ئۇۋۇلىغان ھالدا:

— باشقىلار نېمە كويدا، سىز نېمە كويدا؟ — دەيدى ۋە سىرتقا قاراپ ماڭدى، ۋارىسجان چاقىرىۋىدى، قايرىلىپمۇ قويمىدى. ۋارىسجان قاياققا مېڭىشنى بىلمەي كۆزلىرى ئىدى. مىر — چىمىر بولدى — دە، ئۆزىنى باشقۇرالمىغان ھالدا رەيھاننىڭ كەينىدىن مېڭىپ كۆچمە چىقىپ قالدى ۋە ئالدىغا كېلىپ قالغان نادەمنى بايقىمىدى.

— ھە، ۋارىسجان، — دەيدى نادەم ئۇنىڭغا ئەجەبلىنىپ قاراپ، — نېمە بېشى تەۋرەپ قالغان ئادەمدەك قىلىپ يۈردى سەن؟

ۋارىسجان چۆچۈپ كەتتى ۋە كۆزلىرىنى يوغاق ئاچتى. چۈنكى، ئۇ نادەمنى مۇنداق ئۇچرىتىپ قالمىغان دەپ ھەرگىز ئويلىمىغانىدى.

— ھە، نادەم، ھوي... قاچان چۈشتۈڭ، — دەيدى ئۇ ھەيران بولۇپ.

نادەم بۇنىڭ سەۋدايلىقى تېخى بارمۇ نېمە، دەپ ئويلىدى — دە:

— ھازىر چۈشۈشۈم، قانداق ئەھۋالنىڭ، — دەيدى ئۇنىڭغا كۈلۈمسىرەپ قاراپ.

— ياخشى، ياخشى، — دەيدى ئۇ ئۆزىگە كېلىپ، — ئاپاملارنىڭ ئەھۋالى قانداق، مەھەللە ئىچى تىنچلىقمۇ؟

نادەم قىسقىلا جاۋاب بەردى:

— سەن كۆرگەندەك.

نادەمنىڭ بىر قولىدا توغاج، قەنت — گېزەك سېلىنغان خالتا، يەنە بىر قولىدا كۆلچەكتەلىق قايماق تۇراتتى. ئۇ بايدىن شەھەرگە كىرىش ئۈچۈن بىر كۈنلۈك رۇخسەت سورىغاندا، ئەختەمباي دەسلەپتە ئۇنىمىغان، كېيىن ئوقۇۋاتقان ئوغلىغا خالتا كىرگۈزۈش ئېسىگە كېلىپ قىلىپ:



— بوپتۇ، كىرسەڭ كىر، ۋارىسجانغا خالتا ئالغاچ كىردى.  
سەن، ئەمما بۇگۈندىن قالغۇچى بولما، — دېگەندى.  
— ماۋۇ خالتىلارنى ئاپاڭ كىرگۈزدى، — دېدى نادەم  
قولدىكىلەرنى ئۇنىڭغا سۇنۇپ.

— يۈر، ياتاققا كىرمەمسەن؟  
— ياق، ئاپام ئاغرىپ قالغان، ھازىر تۇغقىنىمىزنىڭ  
ئۆيىگە بارىمەن.

نادەم ئەنۋەر ئەپەندى يېزىپ بەرگەن خەتنى ئېلىپ نىزام-  
دىن بىلەن كۆرۈشمەكچى بولۇپ، شەھەرگە چۈشكەندى. بويىنى  
كېسەك مەھەللىسىدىن چۈشۈپ كېلىپلا كىشىلەرنىڭ چىرايلىق-  
رىدىن بىر ئەندىشىلىك چىقىپ تۇرغانلىقىنى سەزدى. شۇڭلاش-  
قا، ئۇنىڭمۇ يۈرىكى سىقىلغاندەك بولدى - دە، قەدەملىرىنى  
ئىلداملىتىپ، ئۇدۇل ئىلى مىللەتلەر گىمنازىيىسىگە كەلگەند-  
دى. مانا ئەمدى ئۇ نىزامدىننىڭ ئۆيىگە قاراپ ماڭدى. ئۇ  
كوچىدىكى كىشىلەرنىڭ چىرايلىرىغا، مېڭىش - تۇرۇشلىرىغا  
سەپسىلىپ كېتىپ باراتتى ۋە ئارىلاپ پۈتىدىكى خەت قىستۇرۇل-  
غان چورۇققا قاراپ قويايتتى.

نادەم نىزامدىننىڭ ئولتۇرىدىغان ئۆيى بار كوچىغا يېقىن-  
لاپ كەلدى. ئۇ دوقمۇشقا قارىدى - دە، تېنى شۈركۈنۈپ،  
يۈرىكى بىردىنلا تېز - تېز ئۇرۇپ كەتتى. چۈنكى، بۇ پان  
كوچىنىڭ ياغاچ كۆۋرۈكىدە كۆزلىرىنى چاۋا يېگەن مۇشۇكتەك  
پارقىرىتىپ كۆك چاپانلىق بىر كىشى ئولتۇراتتى. ئۇنىڭ يادىغا  
دەررۇلا نىزامدىننىڭ ئەنۋەرگە ئېيتقان سۆزلىرى كەلدى.

نادەم ئويلىدى: «بۇ كىم ئۆزى؟ پايلاقچى بولۇپ قالمىسۇن  
يەنە، قانداق قىلىش كېرەك؟ كىرىش كېرەكمۇ ياكى كىرمەس-  
لىك كېرەكمۇ؟ بۇ بىر قىسما مەخلۇق بۇ يەردە نېمىشقا پەيدا  
بولۇپ قالدى؟ ھە، ئۇقۇلدى، بىخۇدلۇق قىلىشقا ھەرگىز بولمايدۇ،  
دېمەك ئادەم ئوغرىلىرىنىڭ قەدىمى بۇ يەرگە يېتىپتۇ - دە...»

ئۇ قەدەملىرىنى ئىلدام - ئىلدام تاشلاپ، نىزامىدىن ئول-  
تۇرغان ئۈچىنچى قورۇغا بۇرالمىي ئۆتۈپ كەتتى.

ئۇ ئايلىنىپ چوڭ كوچىغا چىقىپ، ئازراق ماڭا - ماڭمايلا  
بىر توپ ئادەمنىڭ بىر ئىستولىغا ئولشۇۋالغانلىقىنى كۆردى.

ئىستولىنىڭ كىشىلەرنىڭ بويىدىن ئېگىزرەك يېرىگە بىر پارچە  
قەغەز يېپىشتۇرۇلغانىدى: «بارايمۇ، بارمايدۇ، — دەپ ئويلى-  
دى ئۇ، — ئادەملەر نېمىشقا بۇ يەرگە يىغىلىۋالدى، ئۇلارنىڭ  
قىزىقىپ ئوقۇۋاتقىنى نېمىدۇ؟ يېرىپ باقاي، بىرەر ئىشتىن  
خەۋەردار بولارمەن.» ئۇ كىشىلەرنىڭ يېنىغا كېلىپ ھېلىقى  
قەغەزگە كۆز تاشلىدى - دە، ھەيران بولۇپ تۇرغان ئورنىدا  
تۇرۇپلا قالدى، يۈزلىرىدىن ئوت يېنىپ كەتكەندەك بولدى... .

قەغەزنىڭ يۇقىرى تەرەپ ئوڭ بۇرجىكىگە ئەنئەنەۋىي تەس-  
ۋىرلەپ بەرگەن ئادەمنىڭ خۇددى ئۆزى — نىزامىدىننىڭ سۈ-  
رىتى چۈشۈرۈلگەنىدى! ئۇ ئۆزىگە ئىشەنمىگەن ھالدا تازا زەن  
قويۇپ يېنىپ - يېنىپ قارىدى، شۇ، نىزامىدىننىڭ نەق ئۆزى.

ئادەم «ئېلان» نى ئوقۇدى. ئۇنىڭدا ئىلى مىللەتلەر گىمنا-  
زىيىسىنىڭ سابىق ئوقۇتقۇچىسى نىزامىدىننىڭ خوتۇن - بالىلى-  
رىنى ئېلىپ قايىقىدۇر قېچىپ كەتكەنلىكى، ئەگەر كىمدۇ -  
كىم ھۆكۈمەتكە سادىقلىق بىلەن خىزمەت كۆرسىتىپ ئۇنى تۇ-  
تۇپ بەرسە، ئون سەر ساپ ئالتۇن بېرىلىدىغانلىقى ئېيتىلغانىدى.

ئادەم «ئېلان» نى يەنە بىر قېتىم ئوقۇپ چىقتى - دە،  
خۇددى ھېچنېمە كۆرمىگەن ئادەمدەك، ئۆزىنى تۇتۇۋالغان ھالدا  
بىر خىل قەدەم تاشلاپ يۈرۈپ كەتتى.

«نەگە كەتكەندۇ، — دەپ ئويلايتتى ئۇ، — شەھەردە  
خۇپىيانە يۈرەلمىغاندۇ؟ بايا ئۇ قورۇغا بۇرۇلمىغانىم ئەجەب  
ياخشى بويىتكەن - دە، بولمىسا تازا تۇزاققا چۈشىدىكەنمەن.»

ئۇ شۇنداق ئوي - خىياللار بىلەن كېتىپ باراتتى. ئۇنىڭ  
خىيالغا ئەمدى ئەنئەنەۋىي ئەپەندىنىڭ ھازىر شەھەردە ئەھۋال جىد-

دې، ھۆكۈمەتكە قارشى ھەرىكەتمۇ كۈچلۈك، ھۆكۈمەتنىڭ ئا- دەم تۇتۇشمۇ يۇقىرى دولقۇنغا كۆتۈرۈلگەن، دېگەن سۆزلىرى كەلدى. «ئەنئەركام شەھەرنىڭ ۋەزىيىتىنى بايقىغاچ چىق دې - گەندى، — دەپ ئويلىدى نادەم يەنە، — بۇ توغرىلۇق ۋارىسجاندىنمۇ بەزى نەرسىلەرنى ئۇقۇش مۇمكىنمۇ، توختا، شۇنىڭ يېنىغا باراي. . .»

ئۇ گىمنازىيە تەرەپكە قاراپ ماڭدى.

ئىلى مىللەتلەر گىمنازىيىسى مەيدانىدا ئوقۇغۇچىلارنى چۆ- چۈتكەن يەنە بىر ۋەقە يۈز بەردى. مەكتەپ تەرتىپ مۇدىرىنىڭ ئىشخانىسىدىن كۆك چاپانلىق ئىككى كىشى چىقتى. يېقىندىن بېرى ئوقۇغۇچىلارغا بۇ كۆك چاپانلىقلار ئوبدانلا تونۇش بولۇپ قالغاچقا، ھەممىسى ئۇلارغا سەپسىلىپ، قەدىمىنىڭ قايىققا تاش- لىنىدىغانلىقىغا دىققەت قىلدى. شۇ چاغدا تەرتىپ مۇدىرى دېرىد- زىدىن بويىنىنى سوزۇپ قاراپ تۇراتتى. ھېلىقى ئىككىسى رې- شاتكىغا يۆلىنىپ ئولتۇرۇپ پىچىرلىشىپ پاراڭ قىلىشىۋاتقان باتىرغازى بىلەن ئىسھاقنىڭ ئالدىغا ئۇدۇل كەلدى - دە، ئۇلارغا نېمىدۇر بىرنېمىلەرنى دەپ، ئىككىسىنى ئالدىغا سېلىپ ماڭ- دى. ئويىنىلىۋاتقان ئويۇنلار چېپىدە توختاپ قالدى، ئوقۇغۇ- چىلار دۈررىدە قىلىپ ئۇلارنىڭ كەينىدىن ماڭدى. ئىككى ئوقۇ- غۇچىنى ئالدىغا سېلىپ كېتىپ بارغان ھېلىقى كۆك چاپانلىق باشقا ئوقۇغۇچىلارغا ئاڭلىتىپ تۇرۇپ دېدى:

— سىلەرنى باش ساقچى چاقىرىۋاتىدۇ، بىرنەرسىنى سو- رىماقچى، ئېنىقلاپ بولغاندىن كېيىن ھازىرلا قايتىپ كېلىسىلەر. كۆك چاپانلىق باتىرغازى بىلەن ئىسھاقنى مەكتەپنىڭ جە- نۇب تەرىپىدىكى چوڭ دەرۋازىدىن ئېلىپ چىقىپ، ئوڭ قولغا بۇرۇلدى، باتىرغازى بىلەن ئىسھاق ئۆزلىرىنى نېمىشقا ئېلىپ كېتىپ بارغانلىقىنى چۈشەنگەندەك، نۇرغۇنلىغان ئوقۇغۇچىلار- مۇ بۇ ئېلىپ كېتىشنىڭ سەۋەبلىرىنى چۈشەنەتتى. بىر ئوقۇغۇچى:

— بۈگۈن بۇلار تۇتۇپ كېتىلدى، ئەتە كىملىرى تۇتۇپ كېتىلدىكىن... — دېدى ئېغىر خورسىنىپ.

شۇ چاغدا مەكتەپ قورۇسىغا نادەم كىرىپ كەلدى. ئۇنى ياتاق دېرىزىسىدىن كۆرۈپ قالغان ۋارسىجان ئالدىغا يۈگۈرۈپ كەلدى.

— ئەمدى قايتماقچىمەن، — دېدى نادەم، — گەپ - سۆزۈڭ بارمۇ، ئالغاچ كېتەي.

— ئاپاملارغا سالام ئېيتىپ قوي، باشقا گەپ - سۆزۈم يوق، — دېدى ئۇ.

— نېمە، مەكتەپ ئىچى ئەنسىزلىغۇ، — دېدى نادەم توپلىشىپ بىر قىسىم ھالەتتە تۇرغان ئوقۇغۇچىلارغا قاراپ.

— ھازىر مەكتەپتىن بۇزۇق ئوقۇغۇچىلار ناھايىتى كۆپ چىقىۋاتىدۇ.

— بۇزۇق ئوقۇغۇچىلار؟

— ھەئە، ھۆكۈمەتكە قارشى بۇزۇق ئوقۇغۇچىلارنى تۇتۇپ كېتىپ بارىدۇ، يېڭىراقىلا ئىككى ئوقۇغۇچىنى مۇشۇ مەيداندىن تۇتۇپ كەتتى.

— قاچاندىن بېرى جىق تۇتۇۋاتىدۇ؟

— مۇشۇ بىر ھەپتىدىن بېرى.

نادەم شەھەردە تۇتقۇن قىلىشنىڭ كەڭ قانات يايدىغانلىقىدىن، ھۆكۈمەتنىڭ تازا تېپىرلاپ، ئەنسىزلىككە چۈشۈپ قالغانلىقىنى بايقىدى.

— دىققەت قىل، — دېدى ئۇ، — بۇزۇق ئوقۇغۇچىلارغا چېتىلىپ قالما يەنە.

— مەن نېمىشقا چېتىلاتتىم، — دېدى ۋارسىجان قاپقىدى.

نى تۇرۇپ، — ئۇنداق بۇزۇقلارغا قارشى كۈرەش قىلىدىغان ئادەممەن.

نورغۇن ئوقۇغۇچىلارنىڭ بېشىغا كېلىۋاتقان بەختسىزلىك.

لەردىن ۋارىسجاننىڭ پەرۋايى پەلەك ئىدى. باشقىلار يۈز بەرد-  
 ۋاتقان ئىشلاردىن غەزەپلىنىپ ياكى ئەندىشە قىلىپ يۈرۈۋاتسا،  
 ئۇ خاتىرجەم يۈرەتتى. ئوقۇغۇچىلارنىڭ كۆڭۈل بۆلۈۋاتقان،  
 قىزىقىۋاتقان نەرسىلىرىنى ئۇ ئويلاپمۇ قويمىتتى. ۋەزىيەتتىكى  
 شۇنچە تېز ئۆزگىرىشلەر ئۇنىڭ مەيلىنى قىلچىمۇ تارتالمىتتى.  
 قانچە ئونلىغان ساۋاقداشلىرىنىڭ قارا دەرۋازا ئىچىگە كىرىپ  
 كېتىشى ئۇنىڭدا تېرىقچىلىكمۇ ئېچىنىش پەيدا قىلالمىدى.  
 بەلكى شۇنداق ئوقۇغۇچىلارغا قارشى تۇرىدىغانلىقىنى سىنىپتا،  
 ياتاقتا، مەيداندا ۋە كۆرگەن ھەربىر كىشىگە ئېيتىپ يۈرەتتى.  
 نادەم ۋارىسجاننىڭ شۇ سۆزىنى ئاڭلاپ، كۆزىنىڭ ئىچىگە  
 بىر قارىدى - دە.

— ئەمىسە، مەن ياناي، — دېدى كەينىگە بۇرۇلۇپ.

— خوش.

ئۇلار سۇسلا خوشلاشتى.

#### 4

ۋارىسجان گىمازىيىگە كەلگەندىن باشلاپلا چېچىنى ئالدۇر-  
 ماي ياساتتى، ئۇ يېزىدىن كىيىپ كەلگەن ئىككى يانچۇقلۇق  
 ئاددىي ياقىلىق تىكىلگەن چاپىنىنى، قىزىل مانجىستىر دوپپىسىنى،  
 تىك ياقىلىق كۆڭلىكىنى تاشلىدى. بېشىغا شەپكە كىيىدى.  
 ئۇچىسىغا قايرىما ياقىلىق ئاق كۆڭلەك، تۆت يانچۇقلۇق ئىس-  
 كەتلىك تىكىلگەن چاپان، كەم ئۇچرايدىغان سارجىدىن شىم،  
 پۇتغا چىرايلىق پوسۇنلۇق كەرىشىنۋاي شېلىت كىيىپ، ئۆز-  
 نى ياساپ - تۈزەپ يۈرىدىغان بولۇپ قالغانىدى. ئۇ بۈگۈن نادەم  
 بىلەن خوشلىشىپ يېنىپ، مەكتەپ زالىدىكى يوغان تاش ئەي-  
 نەككە قارىدى، كېلىشكەن يىگىت! ئۇزۇن يىل كېسەل تار-  
 تىپ، شالاڭشىپ كەتكەن چېچى ئاينىپ - قويۇقلىشىپ، قويۇق

سارغۇچ قېشى بىر ئاز قارىداپ، ئۆزىمۇ سەمرىپ قالغاچقا، يو-  
غان پارقىراپ تۇرىدىغان كۆزىمۇ كىچىكلەپ، زەپىرەڭدەك سې-  
رىقداپ كەتكەن يۈزىگە قىزىللىق يۈگۈرۈپ كېلىشكەن يىگىت  
بولۇپ قاپتۇ: «پاھ... قالىتىس يىدىگىت بولۇپ قاپتە-  
مەن...» دەپ ئويلىدى ئۇ، — رەيھاننى قىزلىق نومۇسى  
شۇنداق قىلدۇرۇۋاتىدۇ، ئاسانلىقچە باش ئەگمەيدۇ، لېكىن  
ئاخىر ئىندەككە كېلىدۇ. مەن بۈگۈن ئۆيىگە بېرىپ قونۇپ  
كېلەيچۇ! چوڭ ئاپام خۇشال بولۇپ كېتىدۇ، رەيھانغا لەڭمەن  
ئەتكۈزۈپ يېمىسەم خۇمارىم بېسىلمايدىغان ئوخشايدۇ. ياق،  
ئۇنىڭ ئوقۇش پۈتتۈرۈشىنى كۈتۈپ نېمە قىلىمەن، دادامغا  
ئەلچى قويىمەن، ئانىسىنى دادام كۆندۈرسە، قىزنى زورلاپ  
بولسىمۇ ئۇناتقىلى بولىدۇ...»

ئۇ شۇ خىيال بىلەن رەيھانلارنىڭ ئۆيىگە قاراپ ماڭدى.  
ئۇنى رەيھاننىڭ ئانىسى راستتىنلا قىزغىن كۈتۈۋالدى، بىراق  
ئۆيدە رەيھان يوق ئىدى. ئۆي ۋارىسچانغا كۆڭۈلسىز تۇيۇلدى.  
ئۇ:

— چوڭ ئاپا، رەيھان يوققۇ؟ ھازىر ئەنسىزچىلىك بولۇۋا-  
تىدۇ. مەن تېپىپ كېلەيمۇ؟ — دېدى.

مۇماي ئۇنىمىدى، بىراق ئەنسىرەپ قالدى:

— ۋاي خۇدايىمەي، قانداق قىلارمەن... سەل توختا-  
لى، كېلىپمۇ قالار.

ۋارىسچان ئىلاجىسىز قاراڭغۇ چۈشكۈچە كۈتتى، ئۆي ئە-  
چىدە ئۇياقتىن - بۇياققا ماڭدى، قولىغا كىتاب ئېلىپ ۋاراقلاپ-  
مۇ كۆردى، ھويلىغا، دەرۋازا ئالدىغا چىقىپمۇ باقتى، كوچى-  
نىڭ بېشىغا ئۈمىدلىنىپ قارىدى، رەيھاننىڭ قارىسى كۆرۈنمە-  
دى. ئۇ ئېتىلىۋاتقان لەڭمەننىڭ مەزىلىك پۇراقلىرىنىمۇ سەز-  
مىدى. ئاخىر ئالدىغا كەلگەن تاماقنى ئىشتىھاسزلىق بىلەن  
يەۋاتقاندا، رەيھان كىرىپ كەلدى. ئۇنىڭ ھاپاجانلانغان، روھلاند-

غان كۆزلىرىدە شادلىق ئۇچقۇنلىرى چاقىنغاندى. قىزنى كۆ-  
رۈپ ۋارىسجاننىڭ ئاچچىقلىرى تارقاپ، خۇشال بولۇپ كەتتى  
ۋە ئۇنى - بۇنى سوراپ، قىزغا زادى ئارام بەرمىدى، قىز بولسا  
ۋارىسجاننىڭ سوئاللىرىدىن بىزار ئىدى، لېكىن ئانىسىنىڭ  
كۆڭلىنى ئاياپ ۋارىسجانغا ئوچۇق چىراي ۋە سىلىق مۇئامىلە  
قىلىشقا مەجبۇر بولدى، ئاخشىمى ئۇلار بىللە دەرس تەييارلى-  
دى، ۋارىسجان قىز بىلەن بىر جۈزىدا ئولتۇرغىنى ئۇچۇن  
ئۆزىنى چەكسىز بەختلىك ھېس قىلدى. ئۇ نە دەرسكە، نە چوڭ  
ئاپىسىنىڭ سوئاللىرىغا قىزىقمايتتى. ئۇنىڭ ۋۇجۇدى رەيھان-  
غا بولغان ئىشق - ھەۋىسى بىلەن ئۆرتىنەتتى. . . .  
ئۇنىڭدىن ئۇنى - بۇنى سوراپ كۆرۈپ تۈزۈك جاۋاب ئالال-  
مىغان گۈلسۈمخان ئاخىر قىزىنىڭ كۆڭلىدىكىنى تاپقاندەك رەي-  
ھانغا قاراپ:

— يۈگۈر، ۋارىسجان بالامغا سارايدا سىم كارىۋاتقا ئورۇن  
سىلىپ بەرگىن، — دېدى. رەيھان سارايدا كىرىپ كەتتى.  
ۋارىسجان ئىچىدە موماينى مىڭنى تىللىدى: «قاقۋاش! قارا،  
مېنى يالغۇز ئۆيگە سولاپ قويماقچى بولۇۋاتقىنىنى! . . .» دەپ  
ئويلىدى. رەيھان ئۆيدىن كۈلۈپ چىقىپ ۋارىسجانغا:  
— يېتىڭ، ئورۇن سېلىپ قويدۇم، — دېدى ۋە ئاپىسى-  
غا بۇرۇلۇپ، — بىزمۇ ياتايلى ئاپا، — دېدى.

ۋارىسجان ئىشىكلىرى ھىم يېپىلغان ئۆيدە يالغۇز يېتىپ  
ئۇخلىيالمى ئۇياق - بۇياققا تولا ئورۇلۇپ ئازاب چېكىۋاتقان  
ئاشۇ كېچىدە، يېزىغا ئاللىقاچان يېتىپ چىققان نادەم، شەھەردە  
كۆرگەنلىرىنى، نىزامىدىنىڭ نەگىدۇر قېچىپ كەتكەنلىكىنى  
ئەنئەنە ئەپەندىگە يەتكۈزۈش ئۈچۈن، ئەختەمباينىڭ چوڭ قورۇ-  
سىدىن سۇغۇرۇلۇپ چىقتى. ئۇ يول بويى بىرلا نەرسىنى —  
«نىزامىدىنكام قېچىپ كەتمىگەن بولسا چاتاق بولاتتىكەن - دە،  
نەگىمۇ كەتكەندۇ؟» دېگەنلەرنى ئويلاپ كېتىپ باراتتى.

نادەم مەكتەپ قورۇسىغا يېتىپ كېلىپ، تۆت ئەتراپقا تازا زەن سېلىپ قاراپ چىقتى - دە، ئاندىن تام ياقىلاپ قاراڭغۇ دېرىزە تۈۋىگە كەلدى. ئۇ ياق - بۇ ياققا يەنە بىردەم قاراپ تۇر- دى، ھېچقانداق تىۋىش سەزمىگەندىن كېيىن، دېرىزىنى چەكتى:

— تاك - تاك - تاك، تاك - تاك - تاك... .

— كىم، كىم سەن؟

— مەن، مەن، ئەنۋەركا، بۇ مەن... .

— ھە، نادەممۇ سەن.

ئۇ خىلىماي چوڭقۇر خىيال بىلەن ياتقان ئەنۋەر دەررۇ ئورنىدىن تۇرۇپ، چىراغنى ياقىتى - دە، ئىلغۇچنى چۈشۈرۈپ ئىشكىنى ئاچتى.

— سالامەت چىقىپسەن، خوش، ئىشلار قانداق؟ —

ئالدىراپ سورىدى ئۇ.

نادەم شەھەردە كۆرگەنلىرىنى ئەنۋەر ئەپەندىگە بىر - بىر - لەپ تولۇق سۆزلەپ بەردى.

ئەنۋەر بىردەم ئويلىغاندىن كېيىن:

— ئەمدى بىزنىڭ بۇ يەردە تۇرۇشىمىزنىڭ ئورنى قالمى -

دى، — دەپى جىددىي ھالدا، — بىزنىڭ ئەمدى جايىمىز نىلقا، شەھەردە تۇتقۇن قىلىشنىڭ ئەۋج ئېلىۋاتقانلىقى — نىلقا قوزغىلاڭچىلىرىنىڭ غەلبە قىلىۋاتقانلىقىدىن دالالەت بېرىدۇ. نادەم خۇشال بولۇپ ئەنۋەرگە قارىدى.

— ھازىرلا ماڭايلى! — دەپى ئۇ ئالدىراپ.

— گايىتكاملارغا خەۋەر قىل، ئەتە كەچقۇرۇن يىغىلايلى،

قالغان گەپلەرنى شۇ ۋاقىتتا قىلىمىز!



## ئون بىرىنچى باب

### 1

نزامىدىن مۇڭغۇلكۈرەگە چىقىپ قولغا چۈشۈپ قالدى. ئالدارباي كوجاڭ ئۇنى كۆكتۈپىدىكى ياش مالچى ئاقىلبەكنىڭ ئۆيىدە پاراڭلىشىپ ئولتۇرغان يېرىدىن ئۈچ قوراللىق چېرىك-نى يوشۇرۇنچە باشلاپ كېلىپ تۇتۇۋالدى ۋە ئىككىسىنىڭ قولى-نى كەينىگە مەھكەم باغلاپ، غۇلجا شەھىرىدىكى باش ساقچىغا ئېلىپ ماڭدى.

نزامىدىن مۇڭغۇلكۈرەگە چىقىپ، ئابدۇكېرىم ئېيتقان كىشىلەرنى تاپالمىدى، ئۇلارنى سىجىل ئىزدەپ سۈرۈشتۈرۈش-كىمۇ ئىمكانىيەت يار بەرمىدى. چۈنكى، بۇ يەردىمۇ ۋەزىيەت قالايمىقان بولۇپ، ئۆي ئاختۇرۇش، ئادەم تۇتۇش ئىشلىرىنىڭ ئەۋج ئېلىپ كەتكەنلىكىنى خوتۇننىڭ تاغىسى ھەسرەتلىنىپ سۆزلەپ بەردى. ئېھتىمال ئۇلار پاناھلىق جايلارغا مۆكۈپ كەت-كەندۇ، ئېھتىمال ئۇلار قولغىمۇ چۈشۈپ كەتكەندۇ ياكى باشقا ياقىلارغا سەپەر قىلغاندۇ. مۇشۇنداق ئەھۋالدا ئۇلارنى سۈرۈشتۈ-رۈش ئۆزىنى ئۆلۈمگە تۇتۇپ بېرىش بىلەن باراۋەر ئىدى، شۇڭا ئەتىسىلا خوتۇن - بالىلىرىنى تاغىسىنىڭ ئۆيىدە قالدۇرۇپ، ئۆزى كەتمەكچى بولدى. بىراق، كۆكتۈپىدىكى ياش مالچى يىڭىت ئاقىلبەك بىلەن تونۇشۇپ قالدى. ئاقىلبەك ئوچان، جىگەرلىك يىڭىت بولۇپ، نزامىدىن بىلەن پىكىرداش چىقىپ قالدى. نزامىدىن ئۇنىڭغا شەھەردىكى يېڭىلىقلارنى، شەھەر

خەلقنىڭ ئويغىنىپ قالغانلىقى، گومىنداڭ ھاكىمىيىتىگە قار-  
شى روھىي كەيپىياتلىرىنىڭ ئۆسۈپ كەتكەنلىكىنى، خۇددى  
بىرەر شەپنى كۈتۈپ تۇرغاندەك ھالغا كېلىپ قالغانلىقىنى  
ئۇزاق سۆزلىدى. ئاقىلبەكمۇ بۇ يەردىكى تېز ئۆزگىرىشلەرنى،  
خەلققە چۈشۈۋاتقان ئېغىرچىلىقلار قانچە ئاشقانسىمۇ قارشىلىق-  
نىڭمۇ شۇنچە كۈچىيىۋاتقانلىقىنى، شۇڭا تۈت - تۈتلارنىڭ  
باشلىنىپ كەتكەنلىكىنى سۆزلىدى.

— ئەھۋال شۇنداق، — دەدى نىزامىدىن، — ۋەزىيەت  
بىزنى كۈرەشكە چاقىرماقتا. گەپ بىزنىڭ كۈرەش پەيدانغا  
چۈشۈشنى خالاش - خالىماسلىقىمىزدا قالدى، — نىزامىدىن  
بۇ سۆزنى ھەرگىز تاسادىپىيلا ئېيتىمىدى.

— نىزامىدىنكا، — دېگەندى ئاقىلبەكمۇ ئوتتەك يال-  
قۇنلىنىپ يېنىپ، — ئەمدى نېمىسى قالدى، خەلقىمىزنىڭ  
ئۈستىدىكى قارا بۇلۇتلارنى سۈرۈۋەتمىگۈچە، كۈن يۈزىنى كۆ-  
رۈش تەسقىۋ ئەمدى، — نىزامىدىن ئۇنىڭ بۇ سۆزىدىن قانداق-  
تۇر بىر پىداكارلىقنىڭ يېنىۋاتقانلىقىنى سەزدى.

شۇنداق قىلىپ، ئىككىسى نىلقا تاغلىرىغا قاراپ يول ئال-  
ماقچى بولۇشتى. بۇنىڭ ئۈچۈن ئاقىلبەك ياراقلىق ئىككى ئات  
تاپماقچى بولۇپ كېلىشكەندى. بىراق، ئاتلىرى ۋاقتىدا كەل-  
مەي، بىر كۈن كېچىكىپ قېلىپ قولغا چۈشۈپ قالدى. چۈد-  
كى، مۇڭغۇلكۈرەگىمۇ باش ساقچىنىڭ نىزامىدىننى تۇتۇش  
توغرىسىدىكى «ئېلانى» چاپلىنىپ بولۇنغانىدى.

ئۇ يول بويى خادىك ھارۋىدا ئولتۇرۇپ قۇتۇلۇشنىڭ ئامال-  
نى ئويلاپ كەلدى. ھارۋا بارغانسېرى غۇلجىغا يېقىنلاپ كەل-  
مەكتە. بۈگۈن يامانئوغا يېتىپ بارسا ئۇ يەردىن غۇلجىغا بېرىش-  
مۇ ئاسان، ئېھتىمال ئۇ يەردىن ماشىنىغا سېلىپ ماڭار، ئۇ  
چاغدا بىردەمدىلا باش ساقچىنىڭ دەھشەتلىك قارا دەرۋازىسى  
ئالدىغا بېرىپ توختايدىغۇ. بۇنىڭ ئۈچۈن بىرەر چارە تېپىش

كېرەك. ئاقىلبەكمۇ قۇتۇلۇشنىڭ ئامالىنى ئويلاپ كېتىپ باردى.  
دىغاندۇ.

بۈگۈن سەپەرنىڭ ئۈچىنچى كۈنى، ئۇلار تېكەستىن ئاڭ قاراڭغۇسىدا بىر يۈتۈم سۈمۈ ئىچمەي يولغا چىققاندى. چۈش مەزگىلىدە سارۇچىن مەھەللىسىگە يېتىپ كەلدى. ھارۋا ئالدار-باي كۇجاڭنىڭ بۇيرۇقى بىلەن مەھەللىدىن بىرەر كىلومېتىر يىراقلىقتىكى تاغنىڭ باغرىغا كېلىپ توختىدى. ئۇلار سارۇچىندىكى كىچىك ئاشپۇزۇلنىڭ ئالدىدىن ئۆتكەندە، سەي قورۇيدىغان چوڭ ساپلىققا تېگىپ جاراڭلىغان چۆمۈچنىڭ ئاۋازى بىلەن تەڭ مەزىلىك تاماقنىڭ پۇرىقى دىماغقا ئۇرۇلدى. شۇ چاغدا ئالدارباينىڭ نەپسى ئاقىلداپ ئاغزىغا سېرىق سۇ كەلدى. ئۈچ كۈندىن بېرى ئات ئۈستىدە ئولتۇرۇپ، بەللىرى تېلىپ ئاغرىپ كەتكەن، ئۇنىڭ ئۈستىگە شۇ تاپتا قورسىقى ئىنتايىن ئېچىپ كەتكەن ئالدارباي ھارۋىكەشلىك قىلىپ كېلىۋاتقان چېرىككە قاراپ:

— ياخشى قارا، ئاتقىمۇ بوغۇز بەر، مەن كەلگەندىن كېيىن سەن بارىسەن، ئاندىن يولغا چىقىپ كېتىمىز، — دېدى ۋە نىزامىدىن بىلەن ئاقىلبەككە قاراپ، — مەن كەلگۈچە ھەممە ئىشلىرىڭنى پۈتتۈرۈۋېلىش، — دېدى.

ئۇ ئاشپۇزۇلغا قاراپ ئېتىنى يۇرۇتۇپ ئالدىراپ ماڭدى. يوللاردا نىزامىدىن بىلەن ئاقىلبەكنىڭ قورسىقىنى توپغۇزۇۋېلىش ۋە ھاجەتلىك ئىشلىرى ئۈچۈن قوللىرى بوشىتىلاتتى. ھەر ئىككىسىنىڭ بىراقلا يېشىلەتتى. كوچاڭ تاپانچىسىنى، ھارۋىدە كەش مىلتىقىنى ئۇلارغا تەڭلەپ تۇراتتى. ئۇلارنىڭ ئىشلىرى پۈتكەندىن كېيىن، قوللىرى قايتىدىن كەينىگە مەھكەم باغلىناتتى. دە، ئىككىسى نۆۋەتلىشىپ غىزالىناتتى.

ھارۋىكەش ئاۋۋال ئاقىلبەكنىڭ قولىنى يېشىپ، ئۇنىڭغا بىر پارچە ناننى تاشلاپ بەردى. ئۇ يەپ بولغاندىن كېيىن،

نزامىدىننىڭ قولىنى يەشمەكچى بولدى.

نزامىدىن كۈيۈشۈپ كەتكەن پۇتلىرىنى قاتتىق - قاتتىق بېسىپ ھارۋىنىڭ ئەتراپىدا مېڭىپ يۈرۈپ ئويلايتتى، قۇتۇلۇش-نىڭ بۇنىڭدىن ئارتۇق پەيتى بولمايدۇ. مۇنۇ رودۇپاينى ئۇجۇق-تۇرۇۋەتسىلا ئىش تامام. ئاقىلبەكمۇ قانداق قىلىمىز دېگەن مەنىدە نزامىدىنغا لىپ - لىپ قىلىپ قاراۋاتىدۇ. نزامىدىن كۆزى بىلەن ھارۋىكەشنىڭ بېلىدىكى خەنجەرنى شەرەت قىلدى. بۇ چاغدا ھارۋىكەش يەم توشقۇزۇلغان توۋرىنى ئاتنىڭ بويىغا ئېلىش بىلەن ئاۋارە ئىدى. نزامىدىن ئۆزىنىڭ بەستلىك، كۈچلۈك گەۋدىسى بىلەن يان تەرەپتىن ھارۋىكەشنىڭ مۇرىسىگە شۇنداق قاتتىق ئۇردىكى، ئۇ ئوڭدىسىغا بىراقلا يىقىلدى، نزامىدىن ئاچ بېقىنىغا ئۆتۈك بىلەن قاتتىق تېپىۋىدى، بۇ زەربىدىن ھارۋىكەشنىڭ دەمى ئىچىگە چۈشۈپ، ئۈنىنىمۇ چىقىرىۋالدى. ئاقىلبەك قولىدىكى ناننى تاشلاپ، چاققانلىق بىلەن ئۇنىڭ بېلىدىكى خەنجەرنى ئالدى، نزامىدىننىڭ ئوڭ پۇتى ئوڭدىسىغا چۈشكەن كالامپاينىڭ كېكىرتىكىنى قاتتىق باستى. ئۇ تېپىرلاپ پۇتلىرىنى يەرگە ئۇرۇپ:

— ۋاي... جا... ن... قا... قاچ... تى، —

دەيتتى.

خەنجەر ئۇنىڭ بىرقانچە يېرىگە ئۇرۇلغاچقا ئۇ ئاستا - ئاستا تېپىرلاشتىن قېلىپ خىرقىراشقا ئۆتتى.

— بول، چاققان كەس، — دېدى نزامىدىن تۆت ئەتراپقا

تېز - تېز قاراپ.

ئاقىلبەك يېڭىلا قانغا بويالغان خەنجەر بىلەن ئۇنىڭ قولىنى

چىڭ بوغقان قارا قىل ئارقاننى كېسىپ تاشلىدى.

— ئاتنى چىقار.

ئاقىلبەك ھارۋىدىن ئاتنى چىقىرىشقا تۇتۇندى. نزامىدىن

ھارۋىكەشنىڭ بويىدىن مىلتىقنى ئاۋايلاپ ئالدى. ئىككىسى

ئانقا مىنگەشتى - دە، تاغ تەرەپكە قاراپ يۈرۈپ كەتتى. تاڭ ئاتماستىنلا ھارۋىنى، ئۈچ ئادەمنى سۆرەپ كەلگەن ۋە تېخى بوغۇزغا ئەمدىلا ئېغىز تەگكەن كۈل رەڭ ئات يەنە ئىككى ئادەمنى كۆتۈرۈپ، ھۇرۇنلۇق بىلەن چاپماقتا ئىدى.

ئالدارباي كوجاڭ ئاشپۇزۇلدىن ياخشى تاماق يەپ چىقتى. ئۇ يۈزىدىكى، بويۇنلىرىدىكى تەرلىرىنى سۈرتۈپ ئېتىدىغا مىندى - دە، ھارۋا توختىغان جايغا قاراپ ماڭدى. ھاۋا ئىسسىق سىپ كەتكەندى. ئۇ ئېزىلىپ ئۇيقۇسىز كۆزلىرىنى يېرىم ئېچىپ كەلمەكتە ئىدى. ئۇ ئالدىدىكى ھارۋىنى كۆرۈپ بىردىنلا توختاپ قالدى ۋە چۆچۈپ كۆزلىرىنى يوغان ئاچتى، ئادەممۇ، ئاتمۇ كۆرۈنمەيتتى. «ئوغرىلار، ھەممىسىنىڭ تىلى بىر ئىكەن - دە. نېمىشقا بىلىمگەندىمەن. ئەجەب بىخۇدلۇق قېتىمنا، ئەستاغپۇرۇللا...» ئۇ ئېتىنى چاپتۇرۇپ كېلىپ، ھارۋىنىڭ ئالدىدا قانغا مىلىنىپ سۇنايلىنىپ ياتقان ھارۋىدەكەش چېرىكىنى كۆردى - دە، ئەرۋايى ئۈچۈپ كەتتى ۋە شۇندىلا ھەقىقىي ئىشنى چۈشەندى. ئۇنىڭ يۈرىكى ئاغزىغا تىقىلغاندەك بولدى. ئەتراپىغا ۋە يىراقلارغا سەپسىلىپ، ئوڭ تەرەپ جىرا ئىچىدە ئانقا مىنگەشپ ئىككى كىشىنىڭ كېتىپ بارغانلىقىنى ئىلغا قىلدى ۋە شۇ ھامان ئۆزىگە جان كىرگەندەك تاپانچىسىنى قېپىدىن سۇغۇرۇپ ئالدى - دە، ئېتىغا قامچا سالدى:

«تۇتالارمەنمۇ، ئەجەب ئىش بولدى، جۇپجاڭنىڭ ئالدىدا نېمە دەرەمەن، باش ساقچىنىڭ ئالدىدا نېمە دەرەمەن. ئون سەر ساپ ئالتۇننى قولۇمدىن چىقىرىپ قوبارمەنمۇ، ماۋۇ پېشكەل-لىكىنى قارىمامدىغان...» شۇنداق ئوي - خىياللار بىلەن ئېتىدىنى قامچىلاپ قاچقانلارغا يېقىنلىشىپ قالدى.

نېزەمدىن ئاتتىن چۈشتى - دە، ئاقىلبەككە:

— سەن ئۆرلەپ مېڭىۋەر! — دېدى.

بۇ جىرا ئىچى قويۇق ئارچىزارلىق ۋە تېۋىلغىلىق ئىدى.

نزامىدىن ئۆسكىلەڭ بىر تۈپ ئارچىنىڭ كەينىگە ئۆتۈپ، مىل-  
تىقىنى بەتلەپ قاراپ تۇردى. ئالدارباي ئەگرى - بۈگرى يالغۇز  
ئايغ يول بىلەن ئىتتىكلەپ كەلمەكتە ئىدى. يولغا غۇلاپ چۈش-  
كەن تاشلار ئاتنىڭ مېڭىشىغا كاشلا قىلاتتى، شۇڭا، ئۇ ئېتىنى  
تىلاپ تېرىكەپ كېلەتتى. ئەللىك مېتىر چامىسى ئالدىغا كەل-  
گەندە نزامىدىن: «ئاتايىمۇ، — دەپ ئۆز - ئۆزىگە پىچىرلە -  
دى، — كۆكسىگە ئاتايمىكىن، ياق، كىيىمى بۇلغىنىپ كې-  
تىدۇ، كىيىمى كېرەك، ياخشىسى ماڭلىيىغا ئاتاي.»

ئۇ يېقىنلاپ كەلمەكتە ئىدى. نزامىدىن ئاتتى. تاغ ئىچى  
جاراڭلاپ يىراقلاردا ئەكس سادالار ئاڭلاندى. ئوق ئاۋازىنى  
ئاڭلاپ ئاقلىبەكمۇ كەينىگە ياندى. ئالدارباي ئوق تېگىشى بىلەن  
كەينىگە بىر سىلكىنىپ ئاتتىن سىيرىلىپ چۈشۈپ كەتتى.  
— تېز ھەرىكەت قىلايلى، — دېدى نزامىدىن يېتىپ  
كەلگەن ئاقلىبەككە.

ئىككىسى ئالدارباينىڭ كىيىملىرىنى يەشتى، قان تەگكەن  
يەرلىرىنى بۇلاق سۈيىدە يۇدى.

— قېنى، كوچاڭنىڭ كىيىمىنى كىي، — دېدى نزامى-  
دىن ئالدىراپ. ئاقلىبەك كوچاڭنىڭ كىيىمىنى كىيىپ، تاپان-  
چىسىنى بېلىگە ئاستى. ئۇلار بۇلاق سۈيىدىن قانغۇدەك ئىچتى.  
كوچاڭنىڭ ئېتىنى ئاقلىبەك، ياۋداق كۈل رەڭ ئاتنى نزامىدىن  
مىنىپ بولۇشىغا چېپىپ ياماتو تەرەپكە قاراپ كەتتى.  
ئۇلار دەريانى بويلاپ چاپماقتا ئىدى. ياماتو مەھەللىسىگە  
كىرمەستىن تۇرۇپ ئاتلىرىدىن چۈشتى.

ئاقلىبەك ئارقان بىلەن نزامىدىننىڭ قولىنى كەينىگە قى-  
لىپ باغلىدى ۋە ياۋداق ئاتنىڭ ئۈستىگە مىندۈرۈپ، ئاتنىڭ  
ئارقىنىنى ئالدارباينىڭ ئېتىنىڭ بويىغا باغلاپ ئۆزى ئالدارباي  
كوچاڭنىڭ ئېتىغا مىندى - دە، نزامىدىننى ئالدىغا سېلىپ  
ياماتو كېمە بويىغا يېتىپ كەلدى. ئىلى دەرياسى يېپىلىپ ئاق-

ماقتا. دەريانىڭ ئىككى قىرغىقىدىكى كېمە بويلىرىدا قاراۋۇل.  
 لۇق پونكىتلىرى قۇرۇلغان. ئىككى ھەپتىدىن بېرى ئىلى سە-  
 لىڭبۇسىدىن چىققان بىر تۈركۈم قوراللىق قىسىم كېمە بويىنى  
 ساقلاپ ياتماقتا ئىدى. ئۇلار ئۇياقتىن - بۇياقتىن ئۆتكۈچىلەرنى  
 ناھايىتى قاتتىق تەكشۈرەتتى، سەل گۇمانلىقراق دەپ قارىغان  
 ئادەملەرنى ياكى تونۇشتۇرۇشى بولسىمۇ سورىغان سوئاللارغا  
 سەل - پەل دۇدۇقلاپراق جاۋاب بەرگۈچىلەرنى شۇ يەردە تۇتۇپ  
 قالاتتى ياكى تېگىشلىك ئورۇنغا يەتكۈزۈپ بېرەتتى. كېمە بويىدا  
 ئەنسىزلىك ھۆكۈم سۈرەتتى. قاراۋۇللۇق پونكىتى يېنىدا ئىك-  
 كى قازاق كىشىگە بىر ئەسكەر مىلتىقىنى تەڭلەپ تۇراتتى،  
 نېرىراقتا بىرنەچچە ئادەم قوللىرى باغلانغان ھالدا تۇراتتى. بۇ  
 يەردىكى ئەسكەرلەر بولسۇن، كوماندىرلار بولسۇن ناھايىتى ئە-  
 سەبىيلىشىپ كەتكەن، ئادەمگە يەۋەتكۈدەك قارايتتى، چىرايىدىن  
 دەھشەت يېغىپ تۇراتتى.

ئاقىلبەك «كوجاڭ» قاراۋۇلغا ئۆش يانچۇقىدىن ئونۇشتۇ-  
 رۇشنى ئېلىپ ئۇزاتتى. ئۇ تونۇشتۇرۇشقا بىر كۆز يۈگۈرتۈپ  
 چىقىپ ئىككىسىنى قويۇپ بەرمەكچى بولغانىدى، بىراق، نېرە-  
 قى ئۆيىنىڭ دېرىزىسىدىن كۆزىتىپ تۇرغان بىر ئوفىتسېر چى-  
 قىپ كەلدى. نىزامىدىن ئاقىلبەككە: «ئەگەر بىرەر چاتاق چى-  
 قىپ قالسا، بىرنەچچە پاي ئوق چىقىرىپ دەرياغا سەكرەش  
 كېرەك» دەپ پىچىرلىدى.

تەلەتتىن دەھشەت يېغىپ تۇرغان ئوفىتسېر ئۇنىڭغا ئۇزاق  
 قاراپ چىققاندىن كېيىن، بىر قېشىنى يۇقىرى كۆتۈرۈپ، ئا-  
 قىلبەككە سوئال بېرىشكە باشلىدى.

- جىنايەتچى ئىككى دېيىلگەن، بۇ بىرغۇ؟
- بىرى تىكەس داۋىنىدا قېچىپ كەتتى.
- قېچىپ كەتتى؟
- ھەئە قېچىپ كەتتى.

— ھارۋا قېنى؟

— داۋاندا ھارۋىنىڭ ئوقى سۇنۇپ، بىز ھارۋىنى جۇندەيمىز دېگۈچە كېچىدە قاياققا قاچقىنىنى بىلەلمەي قالدۇق. ئوفتسېر ئويلىنىپ دەيدى:

— قولى بوشىمدى؟

— ياق، باغلانغان، بىر ئادىمىمىز ھارۋىنىڭ يەنە بىر ئېتىنى مېنىپ ئۇنى ئىزدەپ كەتتى. باش ساقچى ئىدارىسى ھايال قىلماي ئەكېلىڭلار دېگەچكە، مەن دەرھال بۇنى ئېلىپ يولغا چىقتىم. ئەگەر مۇمكىن بولسا، سىلەر بىزگە ياردەم قىلىپ ئۇنى ئىزدىشىپ بەرسەڭلار، قاچقۇنىنىڭ قولى باغلاقلق بولغاچقا، ئانچە يىراغقا كېتەلمىگەن بولۇشى مۇمكىن.

— بۇ ئىشنى باش ساقچىنىڭ ئۆزىگە خەۋەر قىل!

— سارۋىچىدىن خەۋەر قىلىۋەتتىم.

— بىزنىڭ چولىمىز تەگمەيدۇ. خوش، بۇنىڭ جىنايىتى

نېمىكەن؟

— بىز بىلمەيمىز، باش ساقچى بىلىدۇ، بۇ شۇلارنىڭ

بۇيرۇقى بىلەن تۇتۇلغان، بىز پەقەت يەتكۈزۈپ بەرسەكلا بولىدۇ.

ئۇ «ئۆتۈپ كەت» دېگەن مەنىدە قولىنى شىلتىپ كېمە

تەرەپنى كۆرسەتتى. ئاقىلبەك نىزامىدىنغا قاراپ:

— ماڭ! — دەپ قاتتىق ۋارقىرىدى. نىزامىدىن ئېتىد-

دىن سىيرىلىپ چۈشۈپ كېمىگە چىقتى. كەينىدىن ئاتلارنى

يېتىلپ ئاقىلبەك چىقتى. كېمىنىڭ زەنجىر تاقىسى يېشىلدى،

پالاق ھەرىكەتكە كەلدى. ئىككىسى ئۆتۈپ كەتتى. ئۇقاتقا ئۆت-

كەندىن كېيىن كالىچى مەھەللىسىدىن چىققۇچە نىزامىدىننى

باغلاقلق ھەيدەپ ماڭدى، مەھەللىدىن ئۈزۈلۈپ چىقىپ ئىككى-

سى توختىدى.

— يارايىسەن ئاقىل!



— تازا بايلىدۇقمۇ؟  
— ئۇنىڭ سوئاللىرىغا تەمتىرىمەي قالىتىس جاۋاب بەر-  
دىڭ، ئۇمۇ راستلا دەپ ئىشەندى.  
— ئەمدى كەينىمىزدىن قوغلاپ كېلىپ قالمىغىدى، دەپ  
ئەنسىرەۋاتىمەن، — ئۇ كەينىگە بۇرۇلۇپ قارىدى.  
— تېز بولايلى!

نزامىدىننىڭ قولى يېشىلدى. ئىككىسى ئىككى ئاتقا مە-  
نىپ قاش دەرياسى بويىدىكى قويۇق جاڭگاللىققا كىرىپ كەتتى،  
بۇ جاڭگاللىق بىلەن نىلقا يولىغا چىققىلى بولاتتى.  
سارۇچىنىدا بولۇنغان ۋەقەدىن خەۋەر تېپىپ يولغا چىققان  
توققۇزتارا ناھىيىلىك ساقچىنىڭ سارۇچىن پونكىتىدىكى ئىككى  
ئاتلىق چېرىك، ئاتلىرىنى قارا تەرگە چۆمدۈرۈپ ياماتو كېمە  
بويىغا يېتىپ كەلدى. قاراۋۇلدىن ئىككىسىنى سۈرۈشتۈردى.  
ھېلىقى ئوفىتسېر چىقىپ، ئەھۋالنى ئۇقۇپ چىرايى جىمدەيدى-  
لەشتى، تېپىرلاپ ئۇياق - بۇياققا يۈگۈردى.

— ھازىر ماڭدى، ھازىر، دەرھال يېتىشىۋالغىلى بولدى.  
دۇ. قارا، بۇ ئوغرىلارنىڭ بىزنى ئالدىغىنىنى!  
كېمە بويىدا ئوپۇر - توپۇر ۋە ئالاقزادىلىك باشلىنىپ  
كەتتى. ئىككى چېرىككە يەنە ئىككى ئاپتومات ئاسقان ئاتلىق  
ئەسكەر قوشۇلدى. ئۇلار ناھايىتى ئالدىراشچىلىقتا كېمىدىن  
چۈشتى - دە، ئاتلىرىنى بولۇشىغا چاپتۇرۇپ كەينىدىن قوغلاپ  
كەتتى.

ئىز قوغلاپ چىققات ئاتلىقلار چوڭ يول بىلەن ئاتلىرىنى  
تاراسلىتىپ ئۈدۈل شەھەرگە قاراپ كېتىپ قالدى.  
ئۇلار ئىككىسى دەريانىڭ يۇقىرى ئېقىنىغا قاراپ، توقاي-  
لىق، چاتقاللىقلار ئارىسىدا يول يۈرۈپ، يېڭىئاۋات يېزىسى  
يېنىدىكى ئېرەنلىكنىڭ ئۈدۈلىگە كېلىپ توختىدى. نزامىدىن  
ئۇ قاتتىكى بۈك - باراقسان ئېرەنلىك ئىچىدە پاناھلىنىشنى

ئويلىدى - دە، ئېرەنلىككە ۋە دەريا ئېقىنىدىغا قاراپ تۇرۇپ قالدى. دەريا ئېقىنى ناھايىتى تېز، ئات سېلىش خەتەرلىكمۇ، قانداق؟ قاراڭغۇ چۈشكۈچە توقايلىق ئىچىدە يوشۇرۇنۇپ يېتىش مۇمكىنمىدۇ، كەينىدىن ئېز بېسىپ چېرىكلەر كېلىپ قالسا قېچىپ ئۆلگۈرۈش تەس بولارمىكىن، ئەگەر ئۇ قاتقا ئۆتۈپ ئېرەنلىك ئىچىگە كىرىۋالسا، قوغلاپ كەلگۈچىلەر ئۇ قاتقا ئۆتكۈچە، بۇلارمۇ كۆزدىن غايىب بولالايدۇ. نىزامىدىن خېلى ئويلانغاندىن كېيىن ئاقىلبەككە مەسلىھەت قىلدى.

— قاراڭغۇ چۈشكۈچە ئۇ قاتقا ئۆتۈپ، ئېرەنلىك ئىچىدە يانتاق قانداق؟ دەريا ئېقىنى ناھايىتى تېز ئىكەن، سۈيىمۇ كۆپىيىپ كېتىپتۇ، ئېقىتىپ كېتەرمۇ يا؟ دەريا ياقىسىدا ئۆسۈپ چوڭ بولغان ئاقىلبەك ئىككىلەنمەيلا جاۋاب بەردى:

— ئېقىتىپ كەتسىمۇ چىقىۋالغىلى بولىدۇ، ئاتلىرىمىزدىن ئايرىلىپ قالماساقلا بولىدۇ. ئىككىسى ئاتلىرىنى كېچىككە سالىدۇ. راست دېگەندەك ئاقىلبەك مىنگەن ھارۋا ئېتى سۇنىڭ تېز ئېقىنىغا بەرداشلىق بېرەلمەي مۇدۇرۇپ يىقىلدى - دە، يەنە تۇرۇپ كەتتى. يىقىلغان ئاقىلبەك ئاتنىڭ قۇيرۇقىغا ئېسىلىپ ئۇ قاتقا چىقىۋالدى. ئېرەنلىك ئىچى ھەقىقەتەن پىنھان جاي ئىدى ئىككىسى قاراڭغۇ چۈشۈشنى كۈتۈپ ياتتى.

كۈن ئاستا - ئاستا ئولتۇرۇپ قاراڭغۇ چۈشۈپ كەتتى. ھاۋا ئوچۇق بولۇپ ئاسمان بوشلۇقىدىكى سان - ساناقسىز يۇلتۇزلار قويۇق ئېرەنلىكلەر ئارىسىدىن جىمىرلاپ كىشىگە ئېيتىپ قۇسسۇز گۈزەللىك بەخش ئېتەتتى. سالقىن شامال يۈزلەرنى يەلپۈپ يۈرەككە خۇشاللىق ۋە ھاياتقا بولغان مۇھەببەت تۇيغۇسىدىن قوزغىتاتتى - دە، ئاچلىق ۋە ھارغىنلىقىنىمۇ ئۇنتۇلدۇراتتى.

تى. نىزامىدىن بىلەن ئاقىلبەك تەبىئەتنىڭ بۇ گۈزەللىكىگە مەھلىياھ بولۇپ، قوللىرىنى بېشىغا قويغىنىچە ئوڭدا يېتىشتى. نىزامىدىن كۆزىنى يۇلتۇزلار ئالىمىدىن ئېلىپ خىيال سۈرۈپ كەتتى. «ئەمدى بالىلىرىم نېمە كۈن كۆرەركىن، ساقچى ئەمەلدارلىرى ئۇلارغا نېمە كۈن كۆرسىتەركىن؟ خەير، مەيلى، نېمە كۆرسە كۆرىدۇ، بۇ ھېچ گەپ ئەمەس، ھەرقانچە كۈن كۆرسە جاپاكەش خەلقىم كۆرۈۋاتقان كۈنى كۆرىدىغۇ...» ئۇنىڭ خىياللىرى ئاخىر بېرىپ نىلقا تاغلىرىدا، قاش دەرياسى ياقىلىرىدا، توقايلىقلاردا پەرۋاز قىلىشقا باشلىدى. ئاقىلبەكچۇ؟ ھە، ئۇمۇ خىيال قىلىپ ياتىدۇ، ئۇمۇ قېرى، ئاغرىقچان دادىسىنى، ئىنىسىنى ئويلاۋاتىدۇ. «دادام، ئىنىم قالدى، ئەمدى ئۇلار قانداق كۈنگە قالار، ساقچىنىڭ ئاتارمەن - چاپارمەنلىرى ئۇلارنى نېمە كۈنلەرگە سالار، ئوغلۇڭنى تاپ دەپ قىينار...» كەچىكىگە ئىنىم كۆز ياشلىرىنى مۆلدۈرلىتىپ تەلەتتىدىن مۇز يېغىپ تۇرغان ئادەم سىياقىدىكى ۋەھشىيلەردىن قورقۇپ يىغىلار... يىغلىما ئىنىم، ئۆمرىمىز يىغلاش بىلەن ئۆتتى. بەس، ئەمدى يېتەر، مەن بۇ يولغا كىردىم، مۇشۇ يولدا كۆز ياشلىرىڭنى قۇرۇتۇشقا تىرىشىمەن، جەزمەن قۇرۇتمەن!...»

ھەممە ياق جىمجىتلىققا چۆمدى. دەريا شاۋقۇنى بىر خىل سادا بىلەن ئاڭلىنىپ تۇراتتى. ئۇلار ئاچ قالغان ئاتلىرىنى ئوتقا قويدى، ئۆزلىرىمۇ ئالدارباينىڭ خۇرجۇندىكى نان بىلەن غىزا-لاندى. قاراڭغۇ چۈشكەندىن كېيىن ئۇلار ئابرال تېغى باغرىنى بويلاپ يۇقىرىلاپ ماڭدى. ھەممىياق جىمجىت ئىدى. يىراق - يىراقلاردا ئىتلارنىڭ ھاۋشىغان ئاۋازى ۋە يېقىن ئەتراپلاردا ئاچ بۆرىلەرنىڭ دەھشەتلىك ھۇۋلاشلىرى ئاڭلىنىپ تۇراتتى. ئۇلار ئاتلىرىنى تېزلىتىپ ئەشرەپ مەھەللىسىدىن يانداپ ئۆتۈپ بەش-دۆڭگە يېتىپ كەلدى.

— مۇنۇ ئەتراپلاردا بىلىپ قىوي، — دەيدى

نيزامىدىن، — بۇ بەش دۆڭ، قازاق مەھەللىسى، ئەنە ئاۋۇ قارىيىپ كۆرۈنگەن قاراباغ مەھەللىسى، — ئۇ يەنە كۆرسەتتى، — ئاۋۇ سېپىل، سالاھەم بىز كۆرۈپ كەلگەن سامىيۈزى، يېڭىئاۋات يېزىلىرى قوشۇلۇپ قاش رايونىنى تەشكىل قىلىدۇ، بۇ يەردە بىزنىڭ قوزغىلاڭچىلىرىمىزمۇ بار. ئۇلار بەش دۆڭدىن ئۆتۈپ سولغا بۇرۇلۇپ، تاغ ئىچىگە كىرىپ بىر سائەتتىن كۆپرەك ماڭدى. ئېگىز تاغنىڭ تۆپىسىگە چىققاندا سۈبھى كۆتۈرۈلۈپ ئۇقات كۆرۈندى. قويۇق توقايلىقلار ئارىسىدا ئېقىپ كېلىۋاتقان قاش دەرياسى يىلان باغرىدەك تولغىدى. نىپ سوزۇلۇپ ياتتى.

نيزامىدىن قامچىسىنىڭ ئۇچى بىلەن تۆۋەن تەرەپنى كۆرسىتىپ مۇنداق دېدى:

— بىز دەريانىڭ ياقىسىدىكى ئەنە ئاۋۇ مەھەللىگە بېرىپ چۈشىمىز، قورساقنى، ئاتلارنى ئوبدان تويغۇزىمىز، ياخشىلاپ ئۇخلايمىز. ئۇ يەردە بىزنىڭ ئادەملەر بار. دەريادىن ئۆتىدىغان كىچىكلەرگە ئات سالدۇرۇپ، ئۇ قاتقا — ئۇلاستايغا ئۆتۈپ كېتىمىز، ئۇلاستاي بىزنىڭ مەنزىلىمىز! ئۇلار ئېتىنى دېۋىتىپ ئاقتۇبەك مەھەللىسىگە قاراپ يۈرۈپ كەتتى.

## 2

بىرنەچچە كۈندىن بېرى شەھەردىن كېلىۋاتقان ئەنسىز خەۋەرلەر ئەختەمباينىڭ ئائىلىسىگە ۋەھىمە سالدى، بولۇپمۇ باينىڭ خوتۇنى ھۆرنىساخان ئەنسىزلىككە چۈشۈپ، نېمە قىلارنى بىلمەي قالدى. ئۇنىڭ قولى ئىشقا بارماي، يۈرىكى دۈكۈلدەپ بىردەم ھويلىغا چىقاتتى، بىردەم ئۆيگە كىرەتتى. ئۇ شۇنداق دەككە — دۈككەدە كېچىچىمۇ ئۇخلىيالماي تولغىنىپ چىققاندا.

دى. ئاخىر ئاقەت قىلالماي، ئەمدىلا ئەتىگەنلىك چايغا ئولتۇر-  
غان ئېرىگە ۋاپاسقا باشلىدى:

— نېمانداق قۇدۇققا چۈشۈپ كەتكەن ئادەمدەك ئۇنىسىز  
ئولتۇرىدىلا، ۋارىسجاننى قانداق قىلىمىز، شۇنچە بالا - قازاننىڭ  
ئىچىدە يۈرۈۋاتسا.

— نېمە قىل دەيسەن، ئۇمۇ تىرىك جان بولغاندىكىن بىر  
ئىشنىڭ يولىنى قىلىۋاتىدىغاندۇ، — دېدى ئەختەمباي ئانچە  
ئېرەن قىلماي.

— توۋا قىلدىم خۇدايىم، دەۋانتقان گېپىنى، شۇنچە خەلق  
يالغان ئېيتامدۇ، كۆرۈپ چىققانلار دەۋانتامدۇ، ھەر كۈنى كې-  
چىسى ئۈزۈلدۈرمەي ئادەم تۇتۇۋېتىپتۇ، تۇت - تۇت قىلىۋاتقان-  
لار گىمنازىيىدە ئەڭ كۆپ دەيدۇ.

— يىراق يەرنىڭ گېپى ھەر ياغزا دېگەن گەپ بار،  
ئۈنچىلىكمۇ ئەمەستۇ، ئۆزۈڭنى مۇنچىلىك ئەنسىزلىككە  
سالما، — دېدى ئەختەمباي خوتۇننىڭ كۆڭلىنى تىندۈرماقچى  
بولۇپ.

— سىلى تالا ئادىمى بولغاندىكىن، شەھەردىكى ئەنسىزچە-  
لىكلەرنى مەندىنمۇ جىق ئاڭلىغانلا، — دېدى ھۆرنىساخان ۋە  
تېخىمۇ چېچىلىپ ئۆز - ئۆزىگە سۆزلەپ كەتتى، — جېنىم  
بالامنى قانداقمۇ قىلارمەن، ئالتوپىلاننىڭ ئىچىدە سەن كىم-  
نىڭ بالىسى دەپ سۈرۈشتۈرۈپ تۇراتتىمۇ، شۇنچە ئىشلار بولۇ-  
ۋاتسا، ھېچنېمە كۆرمىگەندەك يۈرۈۋاتقىنىنى قارىمايدىغان.

ئايال كۆز يېشى قىلدى. ئەختەمباي شەھەردىكى ئادەم  
تۇتۇشلارنىڭ بارغانسېرى ئەۋج ئېلىۋاتقانلىقىنى ئاڭلىغان، بى-  
راق گىمنازىيىدە ئوقۇۋاتقان ئوغلىدىن خاتىرجەم ئىدى. ئۇ  
ھۆرنىساخاندىكى ۋەھىمىگە چۈشۈپ كەتمىگەندى. خوتۇننىڭ  
ئەنسىزلىككە چۈشۈپ ۋاپىساپ كېتىشىدىن ھەم يېڭىدىن يېڭى  
خەۋەرلەردىن مانا ئەمدى ئۆزىمۇ بىر ئاز ۋەھىمىگە چۈشۈپ قالدى

ئەتىمالم، قىرقلانغان ساقلىنىنى سىلاپ تۇرۇپ:

— قانداق، ئادەمنى كىرگۈزەيلىمۇ؟ — دېدى.

— دەۋانتىنى. . . بۇ چاغىچە شەھەرگە يېتىپ بارغان بولسا بولاتتى، — دېدى ھۆرنىساخان ئاچچىقى بىلەن. ئەختەم. باي ئىچىۋاتقان چېپىنى تاشلاپ ھويلىغا چىقتى — دە، ۋارقىردى. دى:

— ئادەم، ھاي ئادەم!

ئادەم بوغۇز ئېتىۋاتتى، باينىڭ ئۇنىنى ئاڭلاپ، كېپەك يۇقى قولىنى ئۇۋىلاپ ئېغىلىدىن چىقتى.

— بول بالا، خادىكىنى قوشۇپ شەھەرگە چۈش، ۋارىسى. جاننى ئېلىپ چىق.

ئادەم كەينىگە بۇرۇلۇپ لاپاس ئاستىدىكى كىچىك ئۆيدىن شىليا — خامۇتلارنى قۇچاقلاپ كۆتۈرۈپ چىقتى ۋە لاپاس ئاستىدىكى خادىكىنى سۆرەپ ھويلىنىڭ ئوتتۇرىسىغا ئېلىپ كەلدى. ئاندىن بوغۇز يەۋانتقان قارا ئاتنىڭ بوينىدىن تۇۋۇرنى ئالدى — دە، ھارۋىغا قوشۇشقا باشلىدى.

ئەختەمباي ئۆيدىن پەقەت خادىك ھارۋىغا سېلىش ئۈچۈنلا توقۇتقان قىزىل گىلەمنى ئېلىپ چىقىپ، ھارۋىغا بىر ئات قوشۇلغانلىقىنى كۆرۈپ ئادەمگە دېدى:

— بىر ئات قوشقىنىڭ نېمىسى، ماڭ يۈگۈر، قاشقىنى ياندا.

ھۆرنىساخانمۇ سارايدىن كۆك يوللۇق ئۇزۇن يېكەندازنى كۆتۈرۈپ چىقتى، ئادەم ھارۋىغا گىلەمنى يېيىتىپ سالدى — دە، قاتلانغان كۆرپىنى كەينىگە قويۇپ قويدى.

— چېپىڭنى ئىچىپ تېز ماڭ.

ئەختەمباينىڭ گېپى ئاخىرلاشماي تۇرۇپلا، ھۆرنىساخان يەنە قاپقىنى تۇردى:

— يەنە چاي ئىچىپ دەۋاتىدىلىغۇ، مەن ئالدىرايمەن كەت.

كىلى، ئىشىكىم ئالدىرايدۇ ياتقىلى دەپ، توۋا قىلىدىم، ئادەم-  
نىڭ جېنىغا تېگىپ مۇنۇ ئادەمنىڭ گېپىنى، بىر پارچە نان  
ئېلىپ ماڭمامدۇ.

— ئەمىسە نان ئاچقىپ بەرمەسەن، — ئەختەمباي  
خوتۇنىغا گۈلەيدى.

شۇ ئەسنادا باياتىن بېرى بولۇۋاتقان گەپلەنى ئاڭلاپ تۇرغان  
گايىت جۇۋازىخاندىن چىقتى. پار ئات قوشۇلغان خادىك تەييار  
بولغانىدى. ئۇ دەۋرۋازىنىڭ ئىككى قانىتىنى ئاچتى.

— ئۇچقاندەك ماڭ، — دەپدى ئەختەمباي.

— شەھەرگە كىرگەندە ئارقا كوچىلاردىن ئۆت، يولنىڭ  
ئوي - چوڭقۇرىنى بايقا، ئادەم يىغىلغان يەرلەرگە يولما.

— ۋاي شورىمەي، ئۇنتۇپ قالغىلى تاس قاپتىمەن، —  
ھۆرنىساخان يەنە چالۋا قاپ سۆزلەشكە باشلىدى، — رەيھانئاي-  
نىمۇ بىللە ئېلىپ چىق، قىز بالا دېگەن شۇنچە قالايمىقانچىلىق  
ئىچىدە يۈرسە بولاتتىمۇ!

ئادەم ھارۋىنىڭ گىرۋىكىدە ئولتۇرۇپ بوجىنى سىلكىدى،  
خادىك دەۋرۋازىدىن چىقتى. گايىت دەۋرۋازىنىڭ قانائەتلىرىنى  
ياپتى - دە، ئۇنىڭ يېنىغا كېلىپ كۈلۈمسىرەپ پىچىرلىدى:  
— كۆردۈڭمۇ، خوجايىنلارنىڭ جېنى سىرقىراۋاتىدۇ.  
— ھە، يۆلەكچىلىرى تېپىرلاۋاتىدۇ - دە، — دەپدى  
ئادەممۇ پىچىرلاپ.

— ئەتىگەنرەك چىقىشقا تىرىش.

يېنىك ھارۋا جاراڭلاپ بىردەمدىلا مەھەللىدىن ئۇزاپ چى-  
قىپ كەتتى. ئۇ ھارۋىنى كۈتەمە ئېرىق كۆۋرۈكىدىن ئۆتكۈز-  
مەي، ئاتلارنىڭ بېشىنى بۇراپ، كۆۋرۈك يېنىدىكى كېچىككە  
سېلىپ سۇغاردى. ئاندىن ئېرىقتىن ئۆتۈپ ئوڭغا بۇرۇلدى -  
دە، بىر جۈپ مەجنۇنتال ئاستىدىكى سۈزۈك بۇلاق يېنىغا كې-  
لىپ توختىدى، خادىكتىن ئىرغىپ چۈشۈپ، بايا ھۆرنىساخان

ئاچىقىپ بەرگەن ناننى ئېلىپ، ئەتىگەنلىك ناشتا ئۈچۈن بۇلاق تۈۋىگە كەلدى.

بۇلاق سۈيى بۇلدۇقلاپ تۇرغان كىچىك قايناملاردىن ئېتىد-لىپ چىقاتتى. بۇلاقنىڭ گىرۋەكلىرىدىكى يالپۇزلار تېخىچىلا كۆكسىپ، سۈزۈك سۇدا يۈيۈلۈپ يالتىراپ تۇراتتى. سۇنىڭ تېگىدىكى قۇم ۋە ئۇششاق تاشلار ۋىلىلداپ ئاللىقانداق گۈزەل كۆرۈنۈشلىرى بىلەن كىشىنى ئۆزىگە مەپتۇن قىلاتتى. بۇلاقنىڭ ئەتراپى چىملىق بولۇپ، يولۇچىلار ھەرقاچان بۇ يەردىن ئۆتسە، بىردەم ھاردۇق ئالماي ئۆتمەيتتى. نادەم يۈزىنى چاپىنىنىڭ پېشىگە، قولىنى ئىككى قولىغا تىقىپ ئېرتتى - دە، ئاندىن نېنىنى سۇغا چىلاپ يېيىشكە باشلىدى.

ئۇ نېنىنى يەپ بولۇپ، ئوچۇملاپ بىرنەچچە قېتىم سۇ ئىچتى. ئاندىن ئۇزۇن يېكەندازنى تۆت قاتلاپ ئاستىغا سېلىپ ئولتۇرۇپ، ھارۋىنى ئىتتىك ھەيدەپ ماڭدى. ئۇ شەھەرگە مۇشۇ خادىك ھارۋىنى ھەيدەپ بىرنەچچە قېتىم كىرگەن، ھېچقا-چان مۇشۇنداق ئازادە، ئەركىن ئولتۇرۇپ كىرمىگەندى. ئۇ-نىڭ يېنىدا: «كۆزۈڭگە قارا، ئالدىرىما. . .» دەپ ئولتۇرىدۇ-غان ئەختەمباي يوق ياكى «ئىتتىك ھەيدىسەڭچۇ، نېماقداق سۆرەلمىلىك قىلسەن. . .» دەپ چاپاندەك چېقىپ ئولتۇرىدۇ-غان ھۆرىنساخانمۇ يوق ئىدى. نادەم يۇمشاق كۆرپىدە راھەتلى-نىپ ئولتۇرۇپ ئەتراپقا سەپسالاتتى. ئېتىزنىڭ ساپ ھاۋاسىدىن نەپەس ئېلىپ كېتىپ بارغان نادەمنىڭ خىيالىغا باينىڭ ھېلىلا قورۇدىكى كايىشلىرى، ھۆكۈمەتكە قارشى چىققان، چېرىكلەرگە مۇشت ئاتقان دەپ كىملىرىنىدۇر تىللاشلىرى كەلدى. «نومۇس-سىز باي، — دەپ نەپرەت بىلەن پىچىرلىدى ئۇ، — سەن تىللاۋاتقان كىشىلەرنىڭ ئاز كۈندە نېمە ئىشلارنى تەۋرىتىدىغان-لىقىنى كۆرسەن، سەن باش قويۇۋاتقان چېرىكلەرنىڭ نېمە كۈنلەرگە قالىدىغانلىقىنىمۇ كۆرسەن، ھېلىمۇ ياخشى، ياقاڭ.



دىن ئېلىپ يەرگە ئۇرغىنى، بولمىسا قانچىلىك خۇشامەتچىلىك قىلاتتىڭىكىن...»

نادەم خىيال بىلەن شەھەرگە كىرىپ قالغىنىنى تۇيماي قالدى، ئۇنىڭغا شەھەر ئادەملىرى جىددەيىلەشكەندەك، بىر - بىرىگە گۇمانسىراپ قارىشىۋاتقاندەك كۆرۈندى.

نادەم ھارۋىسىنى ھەيدەپ مەكتەپ قورۇسى ئىچىگە كىردى. مەكتەپ ئىچىدە ۋاڭ - چۇڭ، شاۋقۇن - سۈرەندىن، تۈرلۈك تەنتەربىيە ھەرىكەتلىرىدىن قىلچە ئەسەر قالمىغان بولۇپ، ئوقۇ - غۇچىلار توپ - توپ بولۇشۇپ ئەنسىزلىك بىلەن پاراڭ قىلىش - ۋاتاتتى. مەكتەپ ئىچىنى سۈر باسقان، قانداقتۇر، بىر ۋەھىمە - لىك جىمجىتلىق ھۆكۈم سۈرەتتى. بىردەم ئۆتمەيلا كۆزلىرى پارقىراپ قالغان ۋارىسجان يېتىپ كەلدى، ئامانلىق سورىمايلا: — نېمىگە چۈشتۈڭ، نېمە بولدى؟ — دېدى ئەنسىزلىك بىلەن.

— سېنى دەرھال قايتىپ چىقسۇن، شەھەردە تۇرۇش خەتەرلىك دەپ مېنى چۈشۈردى، — دېدى نادەم، — زەيھانئاي دېگەن قىزنىمۇ بىللە ئېلىپ چىقسۇن دېدى.

— ناھايىتى ياخشى، تازا ۋاقتىدا چۈشۈپسەن، — دېدى ۋارىسجان، — مەن زەيھاننى ئىزدەپ تاپاي، ساقلاپ تۇر.

ۋارىسجان شۇنداق دېدى - دە، ئالدىراپ يۈرۈپ كەتتى. نادەم مەكتەپ ئىچىدىكى ئوقۇغۇچىلارنىڭ ھەرىكەتلىرىگە سەپسەپ - لىپ قاراپ تۇراتتى. ھايال قىلماي رەڭگى ئۆچكەن ۋارىسجان ئۆتتۇرا بويۇق، زىلۋا، قاش - كىرىپكى تۆكۈلۈپ تۇرىدىغان، ئويناق قوي كۆزلۈك، ئوڭ مەڭزىدە بىر تال خالى بار بىر قىزنى باشلاپ كەلدى.

— مانا، دادام مۇشۇ ھارۋىنى چۈشۈرۈپتۇ، ئاپام قىز بالىنىڭ شۇنچە قالايمىقانچىلىق ئىچىدە تۇرۇشى ياخشى ئەمەس دەپتۇ، — دېدى ۋارىسجان ئىككىلىنىپ تۇرغان زەيھانغا. قىز

نادەمنىڭ چورۇق تارتىۋالغان پۇتلىرىغىچە سەپسىلىپ قارىدى.  
— بۇ كىم بولىدۇ؟

— بۇ بىزنىڭ نادەم دېگەن مالىيىمىز، دادام ئېلىپ چىق دەپ ئالايتىن چۈشۈرگەن، چاپسان بولۇڭ، چىقىپ كېتەيلى، باشقىلارمۇ كېتىۋاتىدىغۇ.

— ئەمىسە ئاپامدىن سوراپ ماڭايلى، — دېدى رەيھان.

— چوڭ ئاپام بەربىر ئۇنايدىغۇ.

— ئۆيگە بېرىپ چاي ئىچىپ، ئاپام بىلەن خوشلىشىپ ماڭارمىز! — ئۇلار ھارۋىغا چۈشۈپ مەكتەپ قورۇسىدىن تېز چىقىپ كەتتى. رەيھاننى ئېلىپ چىقىپ كېتىش ۋارىسجاننىڭ كۆڭلىدىكىدەك ئىش، شۇڭا ئۇ ناھايىتى خۇشال ئىدى.

ئۇلار رەيھاننىڭ ئۆيىگە كەلدى. ۋارىسجان ئۆيىگە ئالدىراپ ماڭدى، قىز نادەمگە قاراپ:

— يۈرۈڭ، چاي ئىچىپ ماڭىمىز! — دېدى.

— رەھمەت! — دېدى نادەم بايلارغا بولغان نەپرىتىنى

ئىپادىلىگۈچى قوپال ئاۋاز بىلەن، — بايا تاماق يېدىم.

قىز نادەمگە تىكىلىپ قارىدى. قويۇق قارا قاش، ئويچان كۆزلىرى تولىمۇ چىرايلىق، بۇرۇننى ئەمدىلا خەت تارتقان يىگىت قىزدىن كۆزىنى قاچۇرۇپ يەرگە قاراپ تۇراتتى.

— يۈرۈڭ، تارتىنماڭ! — قىز نادەمنىڭ كىر چاپىندى-

نىڭ يېڭىدىن چىمدىپ تۇتۇپ تارتتى.

— بولدى رەيھان! — دېدى ۋارىسجان كەينىگە بۇرۇ -

لۇپ، — نادەم ھارۋىسىنى جۈندەپ تۇرسۇن، بىز چوڭ ئاپام بىلەن خوشلىشىپ چىقايلى!

قىز نادەمگە يېنىشلاپ - يېنىشلاپ قاراپ ئۆيىگە ماڭدى.

نادەم بىر تاسمىنى يېشىش بىلەن ئاۋازە ئىدى.

ھويلىغا كىرگەندىن كېيىن ۋارىسجان:

— نېمانچە قىلىسىز، ئۇنىڭ جۈلدەرەپ تۇرغان كىيىملى-

رىنى تۇتقىنىڭىز نېمىسى؟ — دەيدى.

— مالاي بولسىمۇ ئادەمغۇ! — دەيدى قىز نارازى بو-  
لۇپ، — ئۇلار بولغاچقا بىزنىڭ نېنىمىز پۈتۈن، ۋارسىجان!  
— كىتابى گەپ! — دەيدى ۋارسىجان كۈلۈپ، —  
كىتابتا يېزىلغىنىنى تۇرمۇشقا كۆچۈرۈپ ئەكىلىشكە بولمايدۇ  
رەيھان!

— ئەمما، ھەقىقەتنى ئىقرار قىلمايمۇ بولمايدۇ!  
ئۇلار تالاش - تارتىش بىلەن ئۆيگە كىرىپ كەلدى. ئۇلارنى  
خېلىدىن كېيىن گۈلسۈمخان موماي ئۈزىتىپ چىقتى.  
ۋارسىجان بىلەن رەيھان خادىكىنىڭ كەينىگە سېلىنغان يې-  
كەندازنىڭ ئۈستىدە ئولتۇردى. نادەم ھارۋىدا ئولتۇرا - ئولتۇر-  
مايلا ئاتلار ئۆزلۈكىدىن يۈرۈپ كەتتى.

رەيھان يېنىدا ئولتۇرغانلىقى ئۈچۈنمۇ ۋارسىجان ناھايىتى  
خۇشال ئىدى. ئۇ بىردە نادەمگە، بىردە رەيھانغا چاقچاق قىلات-  
تى. ئۆزىچە يوقىلاڭ ئىشلارغا قاقاقلاپ كۈلەتتى. تۇرۇپلا غىغ-  
شىپ ناخشا ئېيتىپ قوياتتى. مانا ھارۋا جاراڭلاپ خىتاي بازىر-  
غا كەلدى. بۇ يەرمۇ ئوقەتچىلەرنىڭ قاينىغان يېرى. ئوقەتچى-  
لەرنىڭ تىلى بىلەن ئېيتقاندا، خۇدانىڭ نەزىرى تەگكەن بازار  
ئىدى. ۋارسىجان ھارۋىنى توختىتىپ، نادەمگە پۇل بىلەن قول-  
ياغلىقىنى ئۇزاتتى:

— يۈگۈر، سامسا ئېلىۋالايلى.

نادەم ئاشپۇزۇلغا قاراپ ماڭدى، كىشىلەر ھارۋىنىڭ كەي-  
نىدىكى يۆلەنچۈككە يۆلىنىپ ئولتۇرغان ۋارسىجان بىلەن رەيھان-  
غا زوقلانغاندەك قارىشاتتى، ۋارسىجان ئادەملەرنىڭ قاراشلىرى-  
دىن بەخت ۋە چەكسىز ھۇزۇر ھېس قىلاتتى.

ئاشپۇزۇلدىن مەزىلىك تاماق ۋە ھاراق ئىچىپ، چالا  
مەست بولغان بىر ئوفىتسېر سەل دەلدەڭشىگەن ھالدا چىقىپ  
كەلدى. ئۇ ھارۋىغا يېقىنلاپ كەلدى - دە، ۋارسىجان بىلەن

رەيھاننىڭ باش — ئايىغىغا قاراپ تۇرۇپ قالدى، ۋارىسجانغا يېقىن كېلىپ:

— بۇ پار ئات قوشۇلغان ئېسىل ھارۋىنى سەيسىگە تۇتد-  
مەنغۇ دەيمەن؟ — دېدى ھىجىيىپ.

ۋارىسجان:

— ياق، بۇ بازاردا كىرا قىلىدىغان ھارۋا ئەمەس، سەھرا-  
دىن كىرگەن، — دېدى.

— سەھرادىن بولامدۇ، شەھەردىن بولامدۇ، ھەممى-  
گە سەيسە بار، ئالدىغا ئۆتۈپ ھاۋىرنى ھەيدە، مېنى ئاپىرىپ  
قويسەن!

چىرايى سارغىيمىشقا باشلىغان ۋارىسجان ھارۋىدىن چۈشتى:  
— بىز گىمنازىيىنىڭ ئوقۇغۇچىلىرى، ئۆيىمىزگە چى-  
قىپ كېتىپ بارىمىز، — دېدى ئۇ.

قولىغا چىكىلگەن سامسىنى ئېلىپ كەلگەن نادەم ئو-  
فىتىسېرغا قاراپ تۇرۇپ قالدى.

ئوفىتىسېرنىڭ كۆزى رەيھانغا چۈشتى:


— ئوھ، بۇ چىرايلىق خىنىمنى قارىمامدىغان، يېنىڭىزدا  
ئولتۇرسام قارشى چىقماسسىز، چىرايلىق قىز!

— ھۆرمەتلىك ئوفىتىسېر، بىز ئۆيىمىزگە كېتىپ بارىمىز!  
— ئاپئاق قىز، شەھەردىكى لۈكچەك — ئوغرىلارنىڭ

ھەرىكىتىدىن قورقۇپ كەتكەن ئوخشىماسسىز؟ — ئوفىتىسېر  
ھاراقنىڭ كۈچى بىلەن ئەتراپتا تۇرغان ئادەملەرنى، بىرنەچچە  
كۈندىن بېرىقى ئۆزىگە يېپىشقان قورقۇنچ ۋە ئەنسىزچىلىكلەرنى  
بىراقلا ئۇنتۇپ، ھىجىيىپ قىزغا يېقىنلاپ كەلدى.

— نېرى تۇر! — دېدى قىز نەپرەت بىلەن ۋە ئۇنىڭدىن  
يۈزىنى ئۆرۈدى. ھارۋىغا ئادەملەر ئولاشتى.

— ئوفىتىسېر جانابلىرى، — دېدى ۋارىسجان ئۇنىڭغا  
يالۋۇرۇپ، — بىزنى يولدىن قويمالڭ، ئەختەمباينىڭ بالىسى



بولمىز بىز .

نادەم ئوفتسىبىرىغىمۇ ، ۋارسجانغىمۇ غەزەپلىنىپ قاراپ تۇر-  
راتتى . ئوفتسىبىر ۋارسجانغا :

— سىزنىڭ بايلىقىڭىزدىن بۇ قىز نەچچە ھەسسە ئۈس -  
تۈن ، — دەدى ۋە قىزغا قاراپ ھىجايىدى ، — ھاياتىڭىزنىڭ  
خاتىرجەملىكىگە پەقەت مەنلا كېيىللىك قىلالايمەن ، نېمانچە  
سەپرا مەجەز بولۇپ كەتتىڭىز ؟ سىزدەك گۈزەل قىزلارغا مۇندە  
داق قىلىش ياراشمايدۇ ، ماڭا قاراڭ ، ئاپئاق قىز ، — ئوفتسىبىر  
رەيھاننىڭ ئېڭىكىنى تۇتۇۋىدى ، رەيھان ھارۋىدىن ئىرغىپ چۈش-  
تى - دە ، ئۇنىڭ كاختىغا كۈچ بىلەن بىرنى سالىدى . ئوفتسى-  
بىرنىڭ كۆزلىرىدىن ئوت يېنىپ كەتتى . قىزنىڭ بۇ مەردلىكى-  
گە ئەتراپتا تۇرغان ئادەملەرمۇ ، نادەممۇ ھەيران قالدى .  
ئەمدى ئىش چوڭىشىشقا باشلىدى .

رەيھاندىن كېلىشتۈرۈپ بىر كاچات يەپ ، سەپرايى ئۆرلەپ  
كەتكەن ئوفتسىبىر :

— ياخشىلىقنى بىلمەيدىغان ھايۋان ! — دەدى - دە ،  
يېنىدىن تاپانچىسىنى سۇغۇرۇپ ئالدى ، — يۈرىكىڭنىڭ چوڭ-  
لۇقىنى كۆرسىتىپ قوياي ساڭا . . . ئالدىغا چۈشۈپ ماڭ ،  
ھىلى ئۆلسەن بولمىسا .

ۋارسجاننىڭ جان - پېنى چىقىپ كەتتى ، كۆزىنىڭ ئاق  
پاختىسىنى چىقىرىپ ، ئۇنىڭ ئالدىغا بېرىپ يېلىنىشقا باشلىدى :  
— جېنىم ئاكا ، نېمە دەپسىڭىز بېرەي ، خۇدا ھەققى ،  
بىزگە رەھىم قىلىڭ . . . — ئۇ يىغلامسىراپ ئوفتسىبىرنىڭ  
يۈزىنى سىلاشقا باشلىدى . ئوفتسىبىر ئۇنى ئىتتىرىۋېتىپ  
رەيھانغا ئېسىلدى . باياتىن بېرى غەزىپىنى ئاران - ئاران بېسىپ  
تۇرغان نادەمنىڭ ھېچ تاقەت قىلغۇچىلىكى قالمىغانىدى . ئۇ  
شۇنداق تېز كەلگىنىچە كۈچىنىپ تۇرۇپ ئوفتسىبىرنىڭ قۇلاق  
تۈۋىگە بىر مۇشت سالىدى ، تۇيۇقسىز بېرىلگەن بازغاندەك ئېغىر

زەربىدىن ئۇ ئوڭدىسىغا چۈشتى - دە، يېتىپلا قالدى، قولدىكى تاپانچىسى نەگىدۇر قاڭغىپ چۈشتى.

تېخى بايىلا ۋارسجاننىڭ كەمىتىشىگە يولۇققان بۇ مالاي يىگىتكە ئەتراپتا تۇرغان ئادەملەر ئايرىن ئېيتىشىپ كەتتى:

— يارايىسەن يىگىت، ئاتاڭغا رەھمەت!

— ئەجەب بابلىدىڭ بۇ مۇناپىقنى!

نادەم ئالدىراپ دەدى:

— بولۇڭلار، ھارۋىغا چىقىڭلار!

نادەم قامچىسىنى پۇلاڭلىتىش بىلەنلا چاپقان پار ئات ھارۋىدا.

نى خىتاي بازىرىدىن ناھايىتى تېزلا ئېلىپ چىقىپ كەتتى. توپا

دەڭنىڭ كەڭ كوچىسىغا چىققاندا ئۇ ئاتلىرىغا قامچا سېلىپ

بولۇشىغا قويۇپ بەردى. لېكىن، شۇنچە تېز چېپىپ كېتىپ

بارغان ئاتلارغا قانائەت قىلماي، ۋارسجان ئوڭسىلى ئۆچكەن

ھالدا كۆزلىرىنى ئالاق - چالاق قىلىپ:

— ۋاي... بول، كەينىمىزدىن كېلىپ قالسا ئۆلگىنىدە.

مىز شۇ! — دەپ ئولتۇرالماي قالغانىدى. دەھشەتلىك بىر

قورقۇنۇچ بىلەن بىر ئالدىغا، بىر كەينىگە قارايتتى. نادەم بولسا،

خۇددى ئۇنىڭ سۆزلىرىنى ئاڭلىمىغاندەك، ئاڭلىسىمۇ پىسەنت

قىلمايۋاتقاندەك شۇنداق تەمكىن ۋە خاتىرجەم ئولتۇرۇپ كېتىپ

باراتتى. رەيھانچۇ؟ ئۇ يېشى بىر - بىرىدىن ئانچە پەرقلەنمەيدە.

خان بۇ ئىككى يىگىتنىڭ قىلىقلىرىغا، روھىي ھالەتلىرىگە،

مىجەز - خۇلقىغا سەپسېلىپ، نېمىلەرنىدۇر ئويلاپ جىمجىت

ئولتۇراتتى. ئۇنىڭ كۆڭلىدە ئۆزىگە كەينىنى قىلىپ ئولتۇرغان

بۇ قورقۇمىسىز، مەرد مالاي يىگىتكە نىسبەتەن بىر خىل رازىمەندە.

لىك ۋە ھۆرمەت پەيدا بولغانىدى، ئۇ يىگىتكە چىن كۆڭلىدىن

رەھمەت ئېيتىشنى خالايتتى، لېكىن يىگىت قايرىلىپ قويمايتتى.

ھارۋا توپادەڭ مەھەللىسىدىن ئۇزاپ چىققاندا، نادەم ئاتلار.

نىڭ بېشىنى ئۆزى بىلىدىغان ئېتىز يوللىرىغا بۇرىدى ۋە ئاتلارنى

بىر خىل چېپىشقا چۈشۈردى. ئۇ شۇ ۋاقىتتا قىز توغرىسىدا ئويلاشقا باشلىدى ۋە قىزغا قاراپ قويدى. قىز كۈلۈمسىرەپ ئولتۇراتتى، ئۇ قىزنى قەيەردىدۇر بىر يەردە كۆرگەندەك قىلاتتى. رەبھان شەھەردىكى ئوتتۇرا دەرىجىلىك بىر سودىگەرنىڭ يالغۇز قىزى بولۇپ، ئەختەمباينىڭ خوتۇنى ھۆرنىساخانغا شىرەم تۇغقان كېلەتتى. ئۇ، دادىسى ئۆلۈپ كەتكەندىن كېيىن، ئانىسى گۈلسۈمخان بىلەن يالغۇز قالغان، ئالتە يىللىق مەكتەپنى تۈگەتە. كەندىن كېيىن، ئىلى مىللەتلەر گىمنازىيىسىگە كىرىپ ئوقۇۋاتاتتى. قىز كىچىكىدىن تارتىپلا كىتاب ئوقۇشقا، مەسىلىلەرگە يولۇقسا پىكىر يۈرگۈزۈشكە زوقمەن بولۇپ ئۆسكەن، ئۇ ھەر يىلى تەتىلدە ئەختەمباينىڭ چوڭ بېغىغا دەم ئېلىشقا چىقاتتى. نادەم باي قورۇسىغا مالاي بولۇپ كەلگەن يىلى بۇ قىزنى باغدا، ئېرىق قىرىدا كىتاب ئوقۇپ ئولتۇرغان يېرىدە كۆرگەن، ئۇ چاغدا قىزمۇ كىچىك ئىدى، شۇ چاغدا نادەم باغدا سۇ تۇتۇپ يۈرەتتى. ئاق پوپىلىنىدا ئىسكەتلىك كۆڭلەك كىيگەن، كىتابتىن بېشىنى كۆتۈرمەي ئولتۇرغان بۇ قىز نادەمگە ناھايىتى چىرايلىق كۆرۈنگەن. سۇ تاشقىنلاپ كېتىپ، قىزنىڭ ئەتراپىنى سۇ بېسىپ كەتكەن، قىز ئورنىدىن چاچراپ تۇرۇپ نازۇك ھەرىكەت بىلەن:

— ھوي بالا، قولىمنى تارتقىنا، — دېگەن. نادەم تارتىنىپراق كېلىپ قىزنىڭ قولىدىن تۇتۇپ سۇدىن ئۆتكۈزۈپ قويغان. مانا بۇ يېقىملىق ھالەت نادەمنىڭ ئېسىدىن بىرنەچچە ئايغىچە كەتمىگەن. ئۇ شۇنىڭدىن بېرى قىزنى كۆرمىگەنىدى. ئارىدىن تۆت - بەش يىل ئۆتۈپ، مانا ئەمدى كۆرۈپ تۇرۇپتۇ، ئۇنىڭ ئۈستىگە ئوفتسېرنى بىر كاچات ئۇرغانلىقى، ئۇنىڭ ۋىجدانلىق قىز بولۇپ ئۆسكەنلىكىنىمۇ كۆرسىتىپ تۇراتتى. ئاتلارنىڭ توختىماي چېپىشى بىلەن ئۇلار بىردەمدىلا مەھەللىگە يېتىپ چىقتى. ئۇلار دەرۋازىدىن كىرگەندە ھارۋىنىڭ



ئۇنىنى ئاڭلاپ ئەختەمبايمۇ، ھۆرنىساخانمۇ ئۆيدىن چىققاندى،  
ئوغلنىڭ سالامەت چىققانلىقىنى كۆرگەن ھۆرنىساخاننىڭ يۈردى-  
كى ئورنىغا چۈشتى:

— ۋاي... جېنىم بالىلىرىم، سالامەت چىقتىڭلار -  
مۇ، — دەيدى ھۆرنىساخان، — ئەجەبمۇ ئەنسىرىۋىدىم سىلەر-  
دىن، قانداق رەيھانئاي، گۈلسۈمخىندەمنىڭ ئەھۋالى ياخشىمۇ؟  
— ياخشى، ھەممىڭلارغا سالام ئېيتتى، — دەيدى رەيھان  
ھارۋىدىن چۈشۈۋېتىپ.

نادەم تەرگە چۆمۈلگەن ئاتلارنى ھارۋىدىن چىقىرىشقا باشلىدى.  
— تۆت - تۆت قىلىۋاتىدۇ دېۋىدى، جېنىم چىقاي دەيدى،  
شەھەر ئىچى قانداقراق، — سورىدى ھۆرنىساخان.

— قانداق بولاتتى، — دەيدى ۋارسجان باينى قورقۇنچى-  
لارنى ئۇنتۇپ، ھېچ نەرسىنى پىسەنت قىلمىغان قىياپەتتە، —  
يامان ئادەملەرنى، ھۆكۈمەتكە قارشى چىققانلارنى تۇتۇۋاتىدۇ.  
— ھىم... شۇنداق بولىدۇ ئەلەۋەتتە، — باي  
تەستىقلاپ سۆزلىدى، — دېگەنبىلەن بىرەر پېشكەللىككە ئۇچ-  
رىماي چىقىپسىلەر.

— نەدىكىنى، تاس قالدۇق پىيادە قالغىلى.  
— ھە، ھە... نىم بولۇپ؟ — سورىدى ئەختەمباي.  
— ھارۋا سەيسىسىگە ماڭسەن دەپ خېلى كۈننى سالىدى  
دەمەسەن تېخى.

— ئەھۋالنى چۈشەندۈرمىدىڭمۇ، — دەيدى ئەختەمباي  
ئوغلنىڭ سۆزىنىڭ ئاخىرىنى كۈتمەيلا.

— ساقچى ئەمەلدارى ئوخشايدۇ، ئۆزى مەست، تېخى  
رەيھانغا چىقىلىپ...

— ھە...؟  
— تاس قالدى بىزنى ئېتىۋەتكىلى، نادەم بىر مۇشت

ئۇرغاندى، يېتىپلا قالدى، بىز ئاران قېچىپ قۇتۇلدۇق.

— بىر مۇشت ئۇرغان ماۋۇ ئەسكىلىكىنى قاراڭلار، —  
ئەختەمباي چۆچۈپ كەتتى.

— ھەئە، رەيھانغا چاڭگال سېلىپ ئېسىلغان...  
نادەم يول بويى چېپىپ كەلگەن ئاتلارنى قاڭغۇرۇپ باغلاپ  
لاپاس ئاستىدىن چىققاندى، ئاچچىقى كېلىپ تىترەپ كەتكەن  
باي ئۇنىڭغا ۋارقىراشقا باشلىدى:

— ياخشىلىقنى بىلمەيدىغان ئەخمەق، ئاش يەۋاتقان تاۋاق-  
نى چىقىپ بۇ نېمە قىلغىنىڭ — ھە؟

گەپ قىلماي غەزىپىنى ئىچىگە يۇتۇپ تۇرغان نادەمنىڭ  
ئاغزىدىن مۇنۇ گەپ گويا ئوقتەك ئېتىلىپ چىقتى:

— ئۇنىڭ نومۇسىزلىقىغا قانداق چىداپ تۇرغىلى بولىدۇ.  
ئەگەر ئاشۇلارنىڭ تاۋىقىدا ئاش يەۋاتقان بولساق بۇ تاماقنى  
ئەمدى ئىت يېسۇن، ئۇنداق تاۋاقنى چېقىپ، كۈكۈم — تالغان  
قىلىۋېتىش كېرەك!

— نېمە! نېمە دېدىڭ ھوي تۈزكۈر، — باينىڭ كۆزىدە-  
رى چانقىدىن چىقىپ كېتىشكە تاس قالدى.

رەيھان ئەختەمباينىڭ ئەلپازىنىڭ بۇزۇلغانلىقىنى كۆرۈپ  
گەپكە ئارىلاشتى:

— باي ئاتا، بۇ نادەم ناھايىتى مەرد يىگىتكەن، بىزنى  
ئۇ نومۇسىزنىڭ تاپانچىسىدىن قۇتقۇزۇپ قالدى، بولمىسا قان-  
داق ئاقىۋەتكە قالاتتۇقكىن؟ — دېدى نادەمنى ئاقلاپ.

— ھەرھالدا، — دېدى ئەختەمباي ئاچچىقى بى-  
سىلماي، — ھۆكۈمەت ئادىمىگە مۇشت ئېتىش — ئاش  
بەرگەنگە مۇشت بەردى دېگەن سۆز. كۆرە بۇنىڭ يۈرىكىنىڭ  
چوڭلۇقىنى، بۇنىڭ ئاقىۋىتىنى ئويلاش كېرەك — دە، بۇنىڭ  
ئەختەمبايغا كېلىدىغان دەردىسىنى ھېسابقا ئېلىش لازىم —  
دە! مۇشتىسىزمۇ ياخشى گەپ بىلەن قۇتۇلغىلى بولار ئىدى.  
ھۆرنىساخانمۇ نادەمنى ئەيىبلەشتىن قالمىدى.

— ھەر بالا كېلىدۇ بۇنىڭ قاپقىدىن! — دەپدى قاپاقلد-  
رىنى سۈزۈپ.  
— سىلەر ئىشنىڭ ھەقىقىتىنى كۆرمىدىڭلار، — دەپدى  
رەيھان يەنە ئارىغا چۈشۈپ،— ئۇ لۈكچە ككە مۇشت ھالال تەگدى.  
— قېنى، ئۆيگە كىرىڭلار، بولغۇلۇق بوپتۇ، نېمە كەلسە  
ئۆزى كۆرەر، — دەپدى ھۆرنىساخان ئۇلارنى ئۆيگە باشلاپ.  
ۋارىسجان بىلەن رەيھان كىيىملىرىنى قېقىشىپ ئۆيگە كى-  
رىپ كەتتى. نادەم بولسا خادىكىنى سۆرەپ لاپاس ئاستىغا ماڭدى.  
ئۇ بۈگۈن كېچىدە ئەنۋەر ئەپەندىنىڭ ياتىقىغا يىغىلىدىغان-  
لىقىنى ئۇنتۇمىغانىدى.

### 3

ھۆرنىساخاننىڭ بۇ قىزغا يېقىنچىلىق قىلىپ، ۋاي رەيھان-  
ئاي، دەپ كېتىشلىرىنىڭ تۇغقانچىلىقىدىن باشقا سەۋەبلىرىمۇ  
بار. ئۇ ئوغلى ۋارىسجانغا مۇشۇ قىزنى ئېلىپ بەرمەكچى، بۇ  
بىرنەچچە يىلدىن بېرى ئويلاپ كېلىۋاتقان ئوي، بۇنىڭدىن گۈل-  
سۇمخانىنىڭمۇ خەۋىرى بار، بەزىبىر ئەگىتمە گەپلەرنىڭ مەنىسىد-  
ىن رەيھانمۇ خەۋەرسىز ئەمەس. بىراق، قىز ھازىرغىچە بۇ  
توغرىلۇق ئويلاپمۇ كۆرگىنى يوق، رەيھان بۇ يەرگە ھەر قېتىم  
چىققاندا، ھۆرنىساخان قىلغىلى قىلىق تاپالماي خۇش بولۇپ،  
گەپ ئەگىتىپ قىزنى چېكىپ قوياتتى. رەيھان بولسا ھېچنېمىد-  
نى سەزمەس بولۇۋالاتتى. بۈگۈن مۇنداق خۇپىيانە مەنىدىكى  
سۆزلەرمۇ بولۇنمىدى، شەھەردىكى يېڭى ئۆزگىرىشلەر ھەققىدە  
ئۇزاق پاراڭ بولۇپ، ئاخىر يېتىپ قېلىشتى.  
ئەمما رەيھان بۈگۈن تۈزۈككىنە ئۇخلىماي، تۈن قايرىلغۇ-  
چە خىيال بىلەن تولغىنىپ چىقتى. بۇ خىيال نەدىن كەلدى؟  
ناھايتى چۈشىنىشلىك، بۇ خىيالىنى مالاي يىگىت نادەم پەيدا

قىلدى. يىگىتنىڭ ساقچى ئەمەلدارغا مۇشت ئېتىشى، ئەختەم-  
 بايغا ئېيتقان سۆزى، ئۆزىنىڭ تەمكىن، خىيالچانلىقى قىزنىڭ  
 كۆز ئالدىدىن كەتمەيتتى. ياش ۋە ھېسسىياتچان قىز ئۈچۈن  
 يىگىت توغرىسىدا خىيال قىلىش ھەم كۆڭۈللۈك، ھەم ئازاب-  
 لىق. ئۇنىڭ خىيالىدا، ئەتىلا ئۇ يىگىت بىلەن پاراڭلىشىش  
 ئىستىكى بارغانسېرى ئەۋج ئېلىپ كەتتى. پۇتغا چورۇق تارت-  
 قان، ئۇچىسىغا كونا، ياماق چۈشكەن يالاڭ چاپان كىيگەن،  
 قارا قاشلىق، كەم سۆزلۈك مەردانە يىگىت ئۇنىڭ كۆز ئالدىدىن  
 بىردەمۇ ئېرى كەتمىدى، بولۇپمۇ نادەمنىڭ تەمكىن ھەرىكەتلى-  
 رى، ناھەق ئىشقا غەزەپلىنىشى، ئورۇنلۇق مەردانە سۆزلىرى  
 ئۇنىڭ خىيالىدا تەكرارلىنىۋەردى، ئۇنىڭغا زادىلا ئارام بەرمە-  
 دى. رەيھان نۇرغۇن كىتابلارنى، بەزىدە ھۆكۈمەت ئوقۇشنى  
 مەنى قىلغان ئەدەبىي كىتابلارنى ئوقۇغان، ئۇ، شۇ كىتابلاردا  
 تەسۋىرلەنگەن قەھرىمانلاردەك ئادەم بولۇشنى ئارزۇ قىلاتتى.  
 بۈگۈن خۇددى شۇنداق بىر ئادەمنى كىتابتا ئەمەس، ئۆزىنىڭ  
 ھاياتىدا — كۆز ئالدىدا كۆردى! ئۆزى ئەسكى چاپان ئىچىدە  
 تۇرسىمۇ يۈرنىكى ئالماستەك چاقناپ تۇرغان نادەمنى، سۆلەتلىك  
 كىيىم — كېچەكلەر ئىچىدىكى ۋارىسجانغا سېلىشتۇرۇپ كۆر-  
 دى: «قاراڭلار، — دەپ ئويلايتتى قىز، — قاراپ تۇرۇپ  
 زورلۇق قىلىۋاتقان ئىپلاس بىر ئەمەلدارغا ۋارىسجان نېمانچە  
 خۇشامەت قىلىدۇ، يېلىنىدۇ — يالۋۇرىدۇ، ئۇنىڭدا ھەقىقىي  
 ئىنسانلىق ۋىجدان يوق ئىكەنغۇ؟! نادەم مانا ئۇ ھەقىقىي ۋىجدان  
 ئىگىسى، مەرد — جۈرئەتلىك يىگىت، مەن ئوقۇغان كىتابلاردە-  
 كى قەھرىمانلارغا ئوخشاش. ۋارىسجاندەك قورققان، خۇشامەتچى  
 ئادەملەر بىلەن قانداقمۇ ئۆمۈرلۈك دوست — سىرداش بولغىلى  
 بولسۇن، كىشى نادەمدەك ئادەم بىلەن ئۆمۈرلۈك دوست —  
 سىرداش بولسا، ئۇنىڭدا نېمە ئارمان قالىدۇ؟...»  
 شۇنداق قىلىپ رەيھاندا بۈگۈنلا كۆرگەن نادەمگە نىسبەتەن

ئىسسىق بىر تۇيغۇ پەيدا بولۇپ قالدى ۋە شۇ تۇيغۇ دولقۇنىدا  
تەۋرىنىپ خىيال سۈردى. ئۇ ھۆرنىساخاننىڭ نەچچە قەۋەت  
قىلىپ سېلىپ بەرگەن يۇمشاق كۆرپىسىنىڭ ئۈستىدە ئەمەس،  
گويا قاتتىق تاشنىڭ ئۈستىدە ياتقانداك تولغىنىپ ئۇخلىيالماي،  
پۈتۈن تۈننى ئازاب بىلەن ئۆتكۈزدى. تەقەززا بولۇپ كۈتكەن  
تاك سۈبھىسىدىن دېرەك كەلگەندە بولسا ئۇ ئۇخلاپ قالدى.

## ئون ئىككىنچى باب

### 1

قاراقسىز قېلىپ ئوڭغۇل - دوڭغۇل بولۇپ كەتكەن بۇ تاشيولدا ئۇزۇندىن - ئۇزۇنغا سوزۇلغان ھارۋىلار كارۋىنى كەلمەكتە. تاغ ھاۋاسى سوغۇق، ئۇنىڭ ئۈستىگە يىراقتا قالغان سايرام كۆلىدىن كۆتۈرۈلگەن ئاچچىق شامال يېتىپ كېلىپ، يۈزلەرگە يېڭىندەك سانجىلماقتا. كۈن كۆتۈرۈلۈپ ئارغامچا بويى ئۆرلىگەن بولسىمۇ، سوغۇق تېخى بوشىغىنى يوق. ھەم بوشايدىغاندەكمۇ ئەمەس، ھارۋا ئۈستىدە ئولتۇرغانلارنى شۈم-شەيتىپ قويغان. سەپەرگە ئاتلانغانلار ئەتەسگەندە بىر - ئىككى پىيالە قىزىق چاي ئىچىپ ماڭغان بولسا، بەلكى مۇنچىلىكىمۇ توڭۇپ كەتمەس ئىدى. ئۇلار ئۈتەيدىن سەھەر يولغا چىققان، بۈگۈن سەپەرنىڭ ئالتىنچى كۈنى. ئۇلارنى گومىنداڭنىڭ بىر ئىزۋۇت ئاتلىق ئەسكىرى قوغداپ كېلىۋاتىدۇ. ئىزۋۇت كوماندىرى كارۋان بېشىنىڭ: «چاي ئىچىپ قورساقنى تويغۇزۇپ ماڭايلى، بۈگۈن سوغۇق ئەدەپ قايتۇ.» دېگىنىگە ئۇنىماي، ئەتىگەنلىك چايىنى داخىيەنزىدە ئىچىمىز، دەپ ھارۋىلارنى مەج-بۇرىي ماڭغۇزغان. مانا ئەمدى ئۇلارنىڭمۇ قورساقى ئىچىپ ئات ئۈستىدە ئولتۇرالمىي قالدى، يا ئۇگەپنى ئېغىزىدىن چىقىرىلمىدى. بۇ كارۋان گومىنداڭنىڭ شىخودىكى قىسىملىرىغا قىشلىق كىيىم - كېچەكلەرنى يەتكۈزۈپ بېرىشكە ماڭغان بولۇپ، تېخى يولنىڭ كۆپ قىسمى ئالدىدا ئىدى. قوماندانلىق شىخوفا ئون

كۈندە يېتىپ بېرىشنى بەلگىلىگەن. شۇڭا، ئىزۋۇت كوماندىرىدە.  
مۇ ئون كۈندە يېتىپ بارمىساق بولمايدۇ، دەپ ھارۋىلارنى  
ھەدەپ ئالدىراتماقتا ئىدى.

— ھەي رودۇ، ئۇخلاۋاتسەنغۇ، يولۇڭغا قارا!

— ئات ئۆزى يول تېپىپ ماڭىدۇ.

— ئىتتىك ماڭ، لايغەزەل!

— ھارۋا توختاپ قالغىنى يوق، مېڭىۋاتىدىغۇ.

— چۈمۈلىدەك ماڭماي ئاتنى ئۇرمامسەن، تازىمۇ ئۆلۈم.

تۈك نېمىكىنا بۇ، قارا كەينىدە قالدىڭ.

— ئاتنى ئۇرسام بولدۇرۇپ قالسا، سەن ئاستىڭدىكى

ئاتنى بېرەمسەن؟

ئۇ قولدىكى قامچىسىنى كۆتۈرگەنىدى، ئۇنىڭغىچە كارۋان

بېشى بىلەن ئىزۋۇت كوماندىرى كېلىپ قالدى. ئۇلار ئارىغا

چۈشۈپ ئىككىسىنى بېسىپ قويدى، ئەمما ئىزۋۇت كوماندىرى

ھارۋىكەشكە گۆلەيدى:

— تاكالاڭماي ھارۋاڭنى تېز ھەيدە، ئۇخلاپ قېلىپ

ھارۋاڭ كاتاڭغا چۈشۈپ ئۆرۈلۈپ كەتسە قانداق قىلسەن؟

كارۋان بېشى گەپكە ئارىلاشتى:

— ئاتلار ئۆگىنىپ كەتكەن، ھەرگىز كاتاڭغا چۈشۈرۈپ

قويمىدۇ، ئۇنداق يەرلەردىن ئەگىپ ئۆتۈپ كېتىدۇ.

كارۋان ئېغىر چامداپ يۈرمەكتە. يول بويىدىكى قاقشال

قوراي. چاتقاللار تىترەپ شىۋىرلىماقتا. كىمدۇر بىرى بوش

ئاۋازدا ناخشا ئېيتماقتا:

سايرامنىڭ كۆلى دەيدۇ،

بىز بارغۇچە توڭلايدۇ.

غەمدە قالغان بېشىمنى،

خۇدايىم ئۆزى توڭلايدۇ.

— بېشىڭنى ئوڭلايدىغانلار بىردىنلا چىقىپ قالارمىكىن، ئىلاخۇنكا، — دەدى بېلىنى قارا لەستىك پوتا بىلەن باغلىۋالغان، قارا بۇرۇنلۇق كارۋان بېشى. ئۇ مۇزلاپ كېتىپ ھارۋەدىن چۈشۈپ پىيادە ماڭغانىدى.

— ئۇنداقلار چىقىپ قالسا قالتىس خۇش بولىمىز دېگىنە، مۇنۇ تەلەتى سۈرۈن مۇز چىرايلاردىن قۇتۇلارمىزمۇ ئۇكا؟ — ئۆلمىگەن جاندا ئۈمىد بار، دەپتىكەن، — دەدى ئۇ كۈلۈمسىرەپ، — بەلكى قۇتۇلۇپ غەمدە قالغان بېشىمىز ئوڭلىنىپ كېتەر... — كارۋان بېشىنىڭ شۇنداق دېيىشىگە سەۋەب بار ئىدى. كارۋان بېشى زەينىدىنىڭ يېقىن تونۇشى ئىدى. ئۇ پەنجىم، خۇدىيار يۈزى، كېپەكىۈزى قاتارلىق يېزىلارنىڭ دېھقانلىرىغا ھارۋا سەپىسى چۈشۈپ ئۇلار ماڭماقچى بولغاندا، زەينىدىن كارۋان بېشى بىلەن كۆرۈشكەن، داخىيەنە ئەتراپىدا بىر گۈرۈپپا قوراللىق پارتىزانلارنىڭ كارۋاننى قوغداپ كېتىپ بارغان گومىنداڭ ئەسكەرلىرىگە ئوق ئېتىپ، ئۇلارنىڭ قولىدىكى كىيىملەرنى تارتىۋالدىغانلىقىنى ۋە ئۇنى ئىلىقىغا يەتكۈزۈپ بېرىدىغانلىقىنى ئېيتقان.

— ئۇنداقتا بىز نېمە ئىش قىلىپ بېرىمىز؟ — دېگەندىكى كارۋان بېشى بۇ گەپكە قىزىقىپ.

— بىز ئۇلارغا تېگىش قىلغاندا، ئۆزۈڭلەرنى دالدىلىق يەرلەرگە ئېلىپ، بىزگە ماسلىشىپ بەرسەڭلار بولدى، قالغىنىنى ئۆزىمىز بىلىمىز، — دېگەندىكى زەينىدىن چېكىلەپ. كارۋان بېشىنىڭ كۆزى ئەتراپتا، چاتقاللىقلار، ھەربىر تۈپ يۇلغۇنلارغىچە سەپىلىپ كېتىپ بارىدۇ، كېلىدىغانلارنى تۇت كۆزى بىلەن كۈتۈۋاتىدۇ. بىردەم كارۋاننىڭ ئالدىغا كېلىپ، بىردەم كەينىگە ئۆتۈپ، كۆڭلى تارتقان ئادەملەرگە بۇ خەۋەرنى يەتكۈزۈۋاتىدۇ. ئاڭلىغانلارمۇ خۇش بولۇپ، قىن - قىنىغا پاتماي قېلىۋاتىدۇ ۋە ئەتراپقا سىنچىلاپ قاراۋاتىدۇ.



كارۋانمۇ ئاسانلىقچە يولغا چىققان ئەمەس، يولغا چىقىشقا قارشىدىن. لىقىمۇ قىلغان، لېكىن قارشىلىقنى ئاقتۇرالمىغان. ئۇنداق بولۇشى بۇ يىل ئاشلىق ياخشى ئوخشىمىغان، ئۇنىڭ ئۈستىگە تۈرلۈك ئالۋاڭ - ياساقلار كۆپىيىپ ئېغىرلىشىپ كەتكەن. كۈننىڭ قاتتىقلىقىدىن ھېچ ئىلاج قىلالماي، جان ساقلاش ئۈچۈن ئۆز ئارا سۆزلىشىپ تاغدىن ياغاچ كېسىپ كېلىپ ساتساق بولارمۇ ياكى خاڭلارغا چۈشۈپ كۆمۈر تارتساق بولارمۇ ۋە ياكى شەھەرگە كىرىپ مەدىكارچىلىق قىلساق بولارمۇ دەپ تۇرغاندا، ھۆكۈمەت پەرمان چۈشۈرۈپ، ئۇلارنى شىخوغا ماڭغۇزماقچى بولغان. ئۇلار ئۆز ئارا پىچىرلىشىپ، ھارۋىلارنى كۆيدۈرۈۋېتىپ، ئاتلارنى تاغقا چىقىرىۋەتسەك قانداق بولار، دېيىشىۋاتقاندا، يېزىلارغا چىققان ھەربىي ئەمەلدار: ئاتلىرىڭلارنى تاقىدىلىتىمىز، يەم - بوغۇزنى ئاشۇرۇپ بېرىمىز ھەم پۇلىنىمۇ نۇرغۇن بېرىمىز، دەپ تۇرۇۋالغان. بۇ پەرماندىن قۇتۇلماقچى تەسكە چۈشكەن. شۇنىڭ بىلەن ئۇلار بۇ ئۇزۇن يولغا چىققان. راست، ئاتلارنى تاقىلاتتى، يەم - بوغۇزنىمۇ بېرىۋاتىدۇ، لېكىن ھازىرغىچە پۇل بەرگىنى يوق. قايتىپ كەلگەندە بېرىمىز دەيدۇ، راستتىنلا بېرەمدۇ، بەرمەمدۇ، بۇنى خۇدا بىلىدۇ.

ئىزۋۇت كوماندىرىمۇ تۆت ئەتراپقا زەن قويۇپ، دىققەت قىلىپ كېتىۋاتىدۇ. ئۇنىڭ ئەندىشىسى باشقىلارنىڭكىدىن كۈچلۈك. چۈنكى، سەپەرگە مېڭىشتىن بۇرۇن باشلىقى: يولدا پەخەس بۇلۇڭلار، ئالتە ئوغرىنىڭ ئادەملىرىگە ئۇچراپ قېلىشىڭلار مۇمكىن، ئەگەر ئۇچراپ قېلىپ سىلەرگە ھۇجۇم قىلسا، قاتتىق ئېلىشىڭلار، كىيىم - كېچەكلەرنى ئۇلارغا ھەرگىز بېرىپ قويماڭلار، دەپ قاتتىق تاپىلىغانىدى. ئەسكەرلىرىگە ئەندىشە - قورقۇنۇچ سېلىپ قويماسلىق ئۈچۈن، ئۇ بۇ گەپلەرنى باشلىقنىڭ تاپشۇرمىسى بويىچە ئۇلارغا دېمىدى. شۇڭلاشقا، ھەركۈنى كېچىسى قەيەرنى قونالغۇ قىلسا، شۇ يەرگە ئون نەپەر

ئەسكىرىنى پوستقا قويۇپ، ئۆزىمۇ ئاز ئۇخلاپ ماغدۇ. شۇ تاپتا  
 ئۇ ئەندىشىلىك خىياللارغا پېتىپ، بەش كۈنلۈك سەپىرىنىڭ  
 تىنچ ئۆتۈپ كەتكىنىگە خۇش بولۇپ، قالغان سەپىرىدىن ئەندىشە  
 قىلىپ، تۆت ئەتراپىغا يالت - يۇلت قاراپ كېتىپ بارايتتى.  
 داخىيەزىگە ئاز قالغاندا، تۇيۇقسىز چاقماق چاققانداك  
 تاڭ - تۇڭ قىلىپ ئوق ئاۋازى ئاڭلاندى. ئوقنىڭ قياقتىن  
 چىققانلىقىنى ھېچكىم سەزمەي قالدى. ئوق ئاۋازى بىلەن تەڭلا  
 ئۈچ ئادەم ئات ئۈستىدىن غۇلاپ چۈشتى. بۇنىڭ بىرى ئالدىدا  
 كېلىۋاتقان ئىزۋۇت كوماندىرى، ئىككىسى ئۇنىڭ كەينىدە كې-  
 لىۋاتقان ئەسكىرى ئىدى. جىمجىت كېلىۋاتقان كارۋان بىردىنلا  
 پاتىپاراقچىلىققا چۈشتى. زەينىدىن باشچىلىقىدىكى ئون نەپەر  
 قوراللىق پارتىزان بۇنىڭدىن بىر سائەت ئىلگىرى كېلىپ، بۇ  
 يەرگە - يۇلغۇنلۇق، چاتقاللىقلار ئارىسىغا يوشۇرۇنغانىدى،  
 تېزلىك بىلەن ئاتلانغان پارتىزانلار ئاپتومات، مىلتىقلىرىدىن  
 ئوق ئۈزۈپ قىقاس - چۇقان بىلەن ئوققەك ئۇچۇپ كەلمەكتە  
 ئىدى. تۇيۇقسىز يۈز بەرگەن ئىشتىن ئۇڭى ئۆچۈپ، كۆزلىرى  
 چانقىدىن چىقىپ كېتىشكە ئاز قالغان ئەسكەرلەر بويۇنلىرىغا  
 ئاسقان قوراللىرىنى ئالغۇچە، يەنە بىرقانچىسى يىقىلدى. ئېتىد-  
 ىدىن چۈشۈپ ئۆزىنى ھارۋىنىڭ دالدىسىغا ئېلىپ، ئالدىدا كېلىد-  
 ۋاتقان زەينىدىننى نىشانغا ئالغان يوغان باش ئەسكەر كارۋان  
 بېشىنىڭ كەينىدىن كېلىپ كۈچىنىپ تۇرۇپ ئۇرغان قامچىسىد-  
 ىدىن يىقىلدى. پارتىزانلار قىقاس - چۇقان بىلەن يېتىپ كەل-  
 دى. قىشلىق كىيىم - كېچەكلەرنى قوغداپ كېلىۋاتقان قىسىم-  
 نىڭ ھايات قالغانلىرى قوراللىرىنى تاشلاپ قولىنى كۆتۈردى.  
 ئۇلار ئەتىگەندىن بېرى سوغۇقتىن تىترىگەن بولسا، مانا ئەمدى  
 پارتىزانلاردىن قورقۇپ، ھايات قالارمىزۇ، دەپ تىترىمەكتە  
 ئىدى.

تاغ تەرەپتىن بىرنەچچە كىشىنىڭ تۆگە ۋە ياۋىداق ئاتلارنى

ھەيدەپ كېلىۋاتقانلىقى كۆرۈندى.  
 — زەينىدىن ئىكەنسىزغۇ، ئۇكامۇي... — كارۋان  
 بېشى زەينىدىننىڭ ئالدىغا كەلدى. ئۇ ئاتتىن چۈشتى:  
 — قالىتس يەردە ئۇچرىشىپ قالدۇق - ھە؟  
 — قاراڭ سىزنى... ئۇچرىشىپ قېلىشىمىزنى بىلەتتىدە.  
 ئىزكەن - دە، داخىيە نىزىدە پەيدا بولىدىغان مەن دېسىڭىز بول.  
 ماسمىدى... ئۇلۇغ ئىشلارنى تەۋرىتىپسەلەر جۇمۇ، بىزنىڭمۇ  
 جىنىمىز پىدا ئۇكا، مۇنۇ ئۆلەرمەنلەرنى ئېتىۋەتمەمسەلەر؟  
 — قول كۆتۈرگەنلەرنى ئاتساق بولمايدۇ.  
 — غۇلجىغا مۇشۇنداق قول كۆتۈرۈپ بارسا، باشلىقلىرى  
 بەربىر ئېتىۋېتەر؟  
 — ئۇلار نېمە قىلسا ئۆزلىرىنىڭ ئىشى.  
 تۆگە، ئاتلارغا ھارۋىلاردىكى قىشلىق كىيىم - كېچەكلەر  
 ئارتىلىپ مەھكەم چىگىلدى. ئەسەرلەر جىڭغا يولغا سېلىندى.  
 يۈكلەر تاغ تەرەپكە — ئاچالغا ماڭدۇرۇلدى.  
 — سىزمۇ نىلقىغا ماڭامسىز؟  
 — ئەھۋالغا قارايمەن. سىلەر غۇلجىغا قايتىڭلار، ئەمما  
 ئىككى - ئۈچ ھەپتىگىچە ھۆكۈمەتنىڭ كۆزىگە كۆرۈنمەڭلار،  
 خوش، — زەينىدىن ئەسەرلەر كۆزدىن يىتىپ، خېلى ۋاقىتقىدە.  
 چە ئۇلارنىڭ كەينىدىن قاراپ تۇردى - دە، سەپداشلىرىغا يېتە.  
 شىۋېلىش ئۈچۈن ئات سالىدى.  
 بىردەمدىن كېيىن ئۆلۈكلەر ئۈستىدە قۇزغۇنلارنىڭ ئۇ-  
 چۇپ يۈرگەنلىكى كۆرۈندى.

## ئون ئۈچىنچى باب

### 1

غۇلجا تارىخىدا سۈرلۈك، پاجىئەلىك بىر كۈن باشلاندى. تۈنۈگۈن كەچقۇرۇن چىققان شامال بۈگۈن تاغغا يېقىن بورانغا ئايلىنىپ، دەھشەتلىك ھۆركىرەپ توپىلارنى تۈزۈتتى، دەل - دەرەخلەرنىڭ بەزىسىنى يىلتىزى بىلەن قومۇرۇپ تاشلىدى. بەزىسىنى قاراسلىتىپ سۇندۇرۇۋەتتى. ئەخلەت - چاۋار-لارنى ئۇچۇرتۇپ قايىقلارغىدۇر پىرقىرىتىپ تاشلىدى. سارغاي-خان يوپۇرماقلار كوچىلاردىكى ئېرىق ۋە گوداڭلارغا تىقىلدى. ئۇچار قۇشلار، جان - جانىۋارلار ئۆچەكلىرىگە كىرىپ كېتىش-تى. كۈن يۈزىنى توسۇپ چاڭ - توزانغا تولغان ئاسماندىن توپا يېغىپ شەھەر گويا خارابىلىككە ئايلانغاندەك كۆرۈمسىز ھەم سۈرلۈك، بىر تۈسكە كىرىپ قالدى.

باش ساقچى ھەم تارماق ساقچىلاردىن تېگىشلىك ۋەزىپىلەر-نى ئۆز ئۈستىگە ئالغان چېرىكلەر ۋە پۇقراچە كىيىنگەن ساقچى ئوفىتسېرلىرى تاغنىڭ ئېتىشىنى كۈتۈپ، خۇددى چاشقانىنى ماراپ يانتقان مۈشۈكتەك تەييارلىنىپ تۇرۇشاتتى.

تاڭ ئېتىشى بىلەنلا ئۇلار ھەرىكەتكە كەلدى، قىلىچلىرىنى قېپىدىن چىقىرىپ، مىلتىق - تاپانچىلىرىنى بەتلەپ، نىشانلاند-غان ئورۇنلارغا قاراپ يۈگۈردى. «قىزىل پاچاقلار»، «ئىسيان-چىلار»، «نىلقىدىكى ئالتە ئوغرى بىلەن مۇناسىۋىتى بار» دې-يىلگەنلەرنى ۋە «گۇمانلىق ئادەملەر» نى بىراقلا تۇتۇش ئىشى

باشلاندى.

چېرىكلەر ۋە پۇقراچە كىيىنگەن ساقچىلار يۈگۈرگىنىچە كوچىلارغا كىردى - دە، ئالدىنئالا بەلگىلەنگەن دەرۋازىلارنى، ئىشىكلەرنى قاتتىق ئۇرۇشقا باشلىدى. تېز ئېچىلمىغان ئىشىكلەرنى ئۇرۇپ - سۇندۇرۇپ ئۆيلەرگە باستۇرۇپ كىردى. ھايال قىلماي ئۇلار كىرگەن ئۆيلەردىن قورقۇپ كەتكەن بالىلارنىڭ قىيا - چىيا قىلغان ئاۋازلىرى، ئاياللارنىڭ داد - پەريادلىرى ۋە بوۋاي - مومايلارنىڭ نالىلىرى كۆتۈرۈلدى.

چوڭ كوچىلاردا، تار ھەم يان كوچىلارنىڭ دوقمۇشلىرىدا ئىككىدىن - ئۈچتىن چېرىكلەر تۇرۇۋېلىپ، بىرمۇ ئادەمنىڭ ئۆيلىرىدىن، قورۇلىرىدىن چىقىشقا رۇخسەت قىلمىدى. بازاردا دۇكانلار تاقىلىپ، سودا - سېتىق توختىدى. بوش ۋە ۋاڭ - چۇڭسىز قالغان كوچىلارنى سۈر بېسىپ كەتتى.

مانا، ئۆيلەردىن قوللىرىغا كويىزا سېلىنغان ياكى قوللىرى كەينىگە قىلىپ باغلانغان ئادەملەرنى چېرىكلەر ئالدىغا سېلىپ ھەيدەپ چىقىشتى. ئۇلارنىڭ كەينىدىن يىغا - زارە بىلەن ئەگە - شىپ چىققان ئاتا - ئانىلار ۋە بالا - چاقلار خۇددى ئانىسىدىن ئايرىلىپ قالغان چۈجىلەرنى ئەسلىتەتتى.

تۇتۇلغان بالىسىدىن ئەگىشىپ بىر موماي چىقىپ كەلدى. موماينىڭ كۈمۈش رەڭ چاچلىرى چۇۋۇلغان، كۆڭلەكلىرى تىلغان، چىرايى ئاقارغان بولۇپ، بىردە ھەيدىلىپ كېتىپ بارغان قىزىغا، بىردە مىلتىق تەڭلەپ كېتىپ بارغان چېرىككە ئېسىلاتتى ۋە ئۆزىنى يوقاتقان ھالدا قاقشاپ نالە قىلاتتى. ئىككى قولى كەينىگە باغلانغان قىز ئىلى مىللەتلەر گىمنازىيىسىنىڭ ئوقۇغۇچىسى رەيھان ئىدى. قىز بېشىنى يۇقىرى كۆتۈرۈپ، مەيدىسىنى كېرىپ، گويا ئانىسىنىڭ داد - پەريادىنى ئاڭلىمىدى. خاندەك مەردانە قەدەم تاشلاپ كېلىۋاتاتتى. ئۇنىڭ چۇۋۇلغان قارا چاچلىرى يۈزلىرىگە چۈشكەن، كۈچلۈك شامال چاچلارنى

ئىككى تەرەپكە قايرىپ يەلپۈپ تۇراتتى.

— بالامنى قويۇپ بەر، قانخورلار، — دەيتتى موماي غەزەپلىك ئاۋاز بىلەن ۋارقىراپ، — نېمە گۇناھى ئۈچۈن تۇتىشىسەن، ئېيتىشە قېنى؟

رەبھان يېزىدىن تېزلا قايتىپ كىرگەنىدى. چۈنكى، ئۇ قانچە قىلىپمۇ بىرىنچى قېتىم كۆرۈپلا يۈرىكىدە ئىسسىق بىر تۇيغۇ پەيدا قىلغان مالاي يىگىت — نادەم بىلەن قايتا كۆرۈشەلمىدى. ۋارىسجاننىڭ تېتىقسىز قىلىقلىرى، ئانىسىنىڭ خۇشا-مىتى ئۇنى بىزار قىلىۋەتكەن، شۇڭا ئۇنىڭ يۈرىكى قىسىلدى، ئىچى پۇشتى، ھاياتىدا نېمىدۇر بىرىنچە كەملىك قىلدى. ئۇ ئىچ پۇشۇقىنىڭ سەۋەبىنى تېپىش، سۆيۈملۈك دوستلىرى بىلەن بىر سەپتە تۇرۇش ئۈچۈن شەھەرگە قايتىپ كىردى. ئەتىسىلا مەكتەپكە قاراپ ماڭغانىدى، ئانىسى ئۇنى توستى:

— جېنىم بالام، بارما، سەن كەتكەندىن كېيىن، دەيدىم-غۇ، مەكتەپنىڭ تېخىمۇ ئەنسىزلىشىپ كېتىۋېتىپتۇدەك.

— نېمە دېگىنىڭ بۇ ئاپا، مەكتەپتىن، ساۋاقداشلىرىمدىن ئايرىلىپ قالسام بولامدۇ، نېمە ئىشلار بولۇپ كەتكىنىنى ئۆز كۆزۈم بىلەن كۆرۈشۈم كېرەك، — دەدى قىز ئانىسىغا، ئۇ ئاخىر ئانىسىنىڭ رايىغا باقماي مەكتەپكە كەلگەنىدى.

رەبھان يېزىغا چىقىپ كىرگەن ئارىلىقتا يەنە بىرىنچە ساۋاقداشلىرىنىڭ تۇتۇلۇپ كەتكەنلىكىنى ئۇقتى. قىز ئىچى قايناپ، غەزەپتىن تىترەپ كەتتى — دە، يۈز بېرىۋاتقان بۇ ئالامەتلەرگە پەرۋاسزلىق قىلىپ يۈرۈشنى ئۆزىگە نومۇس دەپ بىلدى: «يېزىنىڭ ئادەملىرىنى نادان، ياۋاش دەيدۇ تېخى، — دەپ ئويلىدى ئۇ، — ئەنە، نادەم يېزىنىڭ بىر مالاي بالىسىغۇ، غالۋارىغان ھېلىقى ساقچى ئەمەلدارىنىڭ راسا ئەدەپىنى بەردىغۇ، ئۇ شۇنچىلىك جۈرئەتلىك، ۋىجدانلىق يىگىت ئىكەنغۇ، بىزدە شۇنچىلىك جۈرئەت، ۋىجدان، نومۇس يوقمۇ؟ شۇنچە

زورلۇق، ناھەقچىلىكلەرگە نەپرەتلەنمەي، موللا مۇشۇك بو-  
لۇپ يۈرەمدۇق؟ . . . » ئۇ كەچكى تاماق ۋاقتىدا مەكتەپ ئاشخا-  
نسىدا ئورۇندۇقنىڭ ئۈستىگە چىقىپ جۈرئەتلىك بىلەن قايناپ  
تۇرۇپ مۇنداق نۇتۇق سۆزلىگەندى:

— ساۋاقداشلار! ھازىر مەكتىپىمىزدە بىرقانچىلىغان  
ئۈستازلىرىمىز، ساۋاقداشلىرىمىز تۇتۇپ كېتىلدى، ئۇلارنىڭ  
گۇناھى نېمە؟ بىز بىلمەيمىز. مەكتەپ تەشكىلىنىڭ بۇنىڭ  
بىلەن نېمىشقا كارى بولمايدۇ، بۇ ئىشنى بىز نېمىشقا سۈرۈش-  
تۈرمەيمىز؟ بىز بىر - بىرىمىزگە نېمىشقا مەسئۇل بولمايمىز؟  
ھەممىمىزنى تۇتۇپ بولغۇچە قاراپ تۇرىمىزمۇ؟ ئويلاپ باقايلى،  
ساۋاقداشلار، گومىنداڭچىلار بىزنى نېمىشقا ئادەم قاتارىدا كۆر-  
مەيدۇ؟ نېمىشقا بىزنى خالىغانچە بوزەك قىلالايدۇ؟ گۇناھسىز  
ئادەملەرنى خالىغانچە تۇتقۇن قىلالايدۇ، ئۇنىڭ ئاغزىدىكى «بارا-  
ۋەرلىك»، «خەلقچىللىق»، «ئادىللىق» دېگەنلەر نەگە كەتتى؟  
بىز نېمە قىلسا خوپ دەپ يۈرەمدۇق؟ قاراڭلار! كوچىلاردا،  
ئۆي - ئۆيلەردە نېمە ئالامەتلەر بولۇۋاتىدۇ، بىر يەردە زورلۇق،  
بىر يەردە يىغا - زارە، بىر يەردە قان . . . بىر يەردە  
ئۆلۈم . . . بىز بۇلارنى كۆرمەسكە سېلىپ، قۇلاق يۇپۇرۇپ  
يۈرەمدۇق؟ ھېچبولمىغاندا ھۆكۈمەت ئالدىدا ھەققانىي گېپىمىز-  
نى قىلىش، ھەققانىي مەيداندا تۇرۇش بىزنىڭ قوللىمىزدىن  
كەلمەمدۇ؟ بەزى ئوقۇتقۇچىلىرىمىزنىڭ ھەققانىي گەپلىرى،  
نۇتۇقلىرى، بىزدىن كۈتكەن ئۈمىدلىرى ئېسىمىزدىن چىقتىمۇ؟  
ئۇنىڭ ئەھدىسىدىن چىققۇدەك ئىرادە، كۈچ، ۋىجدان بىزدە  
يوقمۇ؟

ئۇنىڭ كۆزلىرىدە غەزەپ ئۇچقۇنلىرى چاقناپ، يۈزىگە چې-  
چىلغان بىرنەچچە تال چېچى تىترەيتتى، چىرايى سۈرلۈك تۈس  
ئالغانىدى. ئۇ قۇرۇغان لەۋلىرىنى نەمدەپ قويۇپ سۆزنى دا-  
ۋاملاشتۇردى:

— بىز مەكتەپ تەشكىلىنىڭ ئاغزىغا قارىدۇق، ئاغزىغا قاراپ مەشەگە كەلدۇق، لېكىن ھەق سادا چىقىدى، كېيىن بىلىسەك ئۇلارنىڭ ساقچىلار بىلەن، ھېلىقى مولۇندەك قارىشىپ يۈرگەن كۆك چاپانلىقلار بىلەن تىلى بىر ئىكەن. بىز ئەمدى چۈشەندۈك، جۈرئەت قىلىپ باش ساقچى ئىدارىسىگە بېرىشە. مەز، تۇتۇلۇپ كېتىلگەنلەرنىڭ ئىز — دېرىكىنى قىلىشىمىز كېرەك. ئۇلارنىڭ گۇناھسىزلىقىنى جاكارلىتىپ، ياندۇرۇپ چىقىشقا جىددىي ھەرىكەت قىلىشىمىز كېرەك...!

شۇ چاغدا ھاياجانلانغان ئوقۇغۇچىلار چاۋاك چىلىشىپ، ئۇنىڭ سۆزلىرىنى ماقۇللاشقاندى. مانا شۇ سۆزى ئۈچۈن رەي-ھان بۈگۈن تۇتۇلدى.

بىر چېرىك مىلتىقنىڭ قوندىقى بىلەن ئالدىغا دېۋەيلەپ كەلگەن موماينىڭ مەيدىسىگە ئۇرغاندى، موماي كەينىگە سەنتۈ-رۇلۇپ يىقىلىپ چۈشتى — دە، يېتىپ قالدى. رەيھان كەينىگە بۇرۇلۇپ قاراپ:

— ئاپا! ئاپام...! — دەپ قاتتىق ۋارقىرىدى. ئۇنىڭ ئاۋازى بورانغا قوشۇلۇپ ساداسىز يوقىلىپ كەتتى.

چېرىك مىلتىقنىڭ قوندىقى بىلەن ئۇنى ئالدىغا ئىتتەر-دى، قىز تىرەجەپ تۇرۇۋېلىپ بىردىنلا ئالغا ئېتىلىپ چىقىپ ھېلىقى چېرىكىنى كۈچەپ قاتتىق تەپتى، چېرىك ئوڭدىسىغا چۈشتى — دە، ئىككى دومىلاپ بېرىپ ئېرىقنىڭ ئىچىگە تىقىلدى. قولدىكى مىلتىقى قاڭقىپ نېرىغا چۈشتى. شۇنىڭدىن كېيىن باشقا چېرىكلەر رەيھاننىڭ ئۇدۇل كەلگەن يېرىگە ئۇرۇپ ئۇنى يىقىتتى ھەم دەسسەپ كېتىشتى. قىز ھوشىدىن كەتتى، ساقچىلار ئۇنى سۆرەپ ماڭدى. ئۇ ھوشىغا كەلگەندە قاتتىق ئازاب ۋە خورلۇق ھېس قىلدى، ئۇ شۇ تاپتا ئۆزىنى قوغدايدىغان نادەمنىڭ بولۇشىنى تولىمۇ ئارزۇ قىلاتتى. نادەم... يېزىلىق شۇ مالاي يىگىت، رەيھانغا ئېسىلغان ئوفتسىرنىڭ ئەدەپىنى



راسا كېلىشتۈرۈپ بەرگەن ئەمەسمىدى، نېمىدېگەن چۈرئەتلىك، نېمىدېگەن ۋىجدانلىق، قورقماس يىگىت - ھە؟ ھازىر ئۇ بۇ يەردە بولغان بولسا، چېرىكلەرگە شىردەك ئېتىلامىدى، قانداق چېرىكلەر يەرگە ئۇرۇپ، رەيھاننى ھىمايە قىلماسمىدى. . . مانا، چېرىكلەر يەنە بىر تار كوچىدىن ئەللىك ياشلار چامسىدىكى چا ساقاللىق بىر ئادەمنى ھەيدەپ چىققاقتا، ئەمما ئۇنىڭ قولى باغلانمىغان، يېنىدا بىللە كېلىۋاتقان پۇقراچە كىيىنگەن بىرسى ئۇنىڭغا قاراپ:

— بالاڭنىڭ نەدىلىكىنى ئېيتامسەن - يوقمۇ؟ ياخشىلىق - نى ئىزدەمسەن - يامانلىقنىمۇ؟ — دېدى تەرىپى تۇرۇپ.  
— ئېيتىۋاتمەنغۇ، ئۈچ كۈننىڭ ئالدىدا چىقىپ كەتكەن دەپ، نەگە بارىدىغانلىقىنى ھازىرقى ياشلار ئاتا - ئانىسىغا ئېيتامدۇ، — دېدى چا ساقاللىق كىشى، — ئەزىرايى، مەن بىلمەيمەن.

— سەن بىلمەيسەن، شۇقداقمۇ - ھە. . . مەن سېنى ھازىر بىلىدىغان قىلىمەن، ھازىر بىلىدىغان يەرگە ئاپىرىمەن، توختاپ تۇر، — دېدى ئۇ پارقىرىغان كۆزلىرىنى ئۇنىڭغا تىككىنچە، ئۇنىڭ چىرايىدىن ۋەھشىيلىك يىغىپ تۇراتتى.  
ھەر بىر ئۆيدىن تۇتۇپ چىققان ئادەملەرنى كىچىك كوچىلار - دىن ئېلىپ چىقىپ، بوش ۋە جىمجىت قالغان چوڭ كوچىغا يىغدى. شۇ ئەسنادا ساندۇق كوزۇپلۇق قىزىل سىرلانغان ئىككى ماشىنا چىرىقىراپ كېلىپ توختىدى، پۇقراچە كىيىنگەن بىرسى ماشىنىنىڭ كەينىدىكى ئىشىكىنى جالاقلىتىپ ئاچتى. تۇتۇلغان ئادەملەرنى ئىتتىرىشىپ چىقىرىپ، ساندۇقنىڭ ئىچىگە سولدى. دى. ئىشىك ئېتىلىشى بىلەنلا ماشىنا يەنە دەھشەتلىك چىرىقتى. راپ ئۇچقاندەك يۈرۈپ كەتتى.

شامال گۈركىرىمەكتە، دەل - دەرەخلەر شاۋقۇن سالماقتا. «ھۆكۈمەتنىڭ ئالتە ئوغرى دېگىنى ئىنقىلابچىلار ئىكەن»،

«ئىنقىلابچىلار ھازىر نىلقىدا غەلبە قىلىۋېتىپتۇ»، «ئازادلىق تەشكىلاتى ھازىر قالتىس ئىشلەۋاتىدۇ»، «خەلقىنىڭ ئاھ - دادىغا يېتىدىغانلار چىقىپ قالدى» دېگەن گەپ - سۆزلەر ئېغىز - دىن - ئېغىزغا، قۇلاقتىن - قۇلاققا ئۆتۈپ، پەقەت غۇلجا شەھىرىدىلا ئەمەس، بەلكى ئىلى تەۋەسىدە قاتتىق غۇلغۇلا قوز - غىغاندىن كېيىن، گومىنداڭ ھۆكۈمىتى بۇ ئىشنى «ئىلى ۋەقە - سى» دەپ ئاتىدى. «ئىلى ۋەقەسى» دېگەن بۇ گەپ چىقىش بىلەنلا، ھۆكۈمەت ئىچىدە دەررۇ قانداقتۇر بىر ۋەھىمە پەيدا بولۇپ، ھۆكۈمەت ئەمەلدارلىرى ئەنسىزلىككە چۈشۈپ، ئول - تۇرسا - قوپسا شۇنىلا ئويلايدىغان، شۇنىلا سۆزلەيدىغان، ئوي - لىغانىبىرى تېخىمۇ قورقىدىغان، ھەتتا كېچىلىرى چۈشىدىمۇ «ئىلى ۋەقەسى» نى چۈشەپ، جۆيلۈپ ئويغىنىپ كېتىدىغان، ئۆيدىمۇ، تالادىمۇ ئۆزىنى سۈر بېسىپ تۇرىدىغان بىر ھالەت پەيدا بولۇپ قالغانىدى. يۇقىرىدا يۈز بېرىۋاتقان ئالامەتلەر مۇناسىۋەتتىكى بىلەن يېقىندا ئۆلكىلىك ساقچىدىن ئالتە نەپەر كانۇپىنى ئەگەشتۈرۈپ لىۋ بىندې ئىسىملىك ئەمەلدار كەلگەنىدى. ئۇ «ئىلى ۋەقەسى» نى تىنچىتىش ئۈچۈن نۇرغۇنلىغان تەدبىرلەرنى قوللاندى. بۈگۈنكى مۇنۇ دەھشەتلىك تۇتقۇن ئەنە شۇ تەدبىرلەرنىڭ بىرى ئىدى.

## 2

ئەختەمباي مەنسۇر شاڭيونىڭ گېپىنى تولۇق ئاڭلاپ بولغاندىن كېيىن مۇنداق دېدى:

— بۇ ئىشنى ھۆكۈمەتكە ۋاقتىدا مەلۇم قىلىش كېرەك، كېچىكتۈرۈشكە ھەرگىز بولمايدۇ، زادى بوشاڭلىق قىلما.

— تەقسىز، بىراق ئۇنىڭ ياتىقىدا پاراڭلىشىپ ئولتۇرىدىغان ئادەملەرنىڭ كىملىكىنى ھازىرچە بىلمىدۇق، ئەگەر ئۇلار

كىمىلەر دەپ سوراپ قالسا نېمە دەيمىز؟ — دەيدى مەنسۇر شاڭيو.

ئەختەمباي ئويلىنىپ قالدى.

باش ساقچى ئىدارىسى يېقىندا شەھەر، ناھىيە، رايون، يېزىلارغىچە ئۇقتۇرۇش چىقىرىپ، ھۆكۈمەتكە قارشى ھەرىكەت قىلغان، خەلقنى قۇتراتقان، كېچىلىرى ئۇخلىماي بىر يەرگە يىغىلىپ گەپ - سۆز قىلغان، «ئالتە ئوغرى» بىلەن مۇناسىۋەتتى بولغان ياكى مۇناسىۋەتتى بار دەپ گۇمان قىلىنغان ئادەملەر - نى مەلۇم قىلىشنى تەلەپ قىلغانىدى.

— سەن كىرىپ مۇنداق دېمەسەن، — دەيدى ئەختەمباي خىيالدىن بېشىنى كۆتۈرۈپ، — «ئۇنىڭ ياتقىدا بەزى كۈنلەر - رى يېرىم كېچىگىچە ھەتتاكى تاڭ ئاتقۇچە گۈدۈڭلىشىپ پاراڭ قىلىپ مەجلىس ئېچىپ چىقىدىغانلار بار، ئۇلارنىڭ كىملىكىنى بايقايلى دېگۈچە، ۋاقىت ئۆتۈپ كەتمىسۇن، ۋاقىتتا مۇشۇنى بولسىمۇ مەلۇم قىلايلى، دېدۇق. يېقىن ئارىدا ئۇلارنىڭ كىملىكىنى ئېنىقلاپ يەنە مەلۇم قىلماقچىمىز». قانداق دەيسەن؟ بەلكى شۇنىڭ ئۆزىنىلا ئەكىرىپ كەتسە، قالغانلىرىنى سوراق بىلەن بىلىۋېلىش تەس دەمەسەن. بۇ يەردە بۇقىدەك ھۆركىرىد - گىرگەنلەر ئۇ يەرگە كىرگەندە، موللا مۇشۇك بولۇپ، بۇگۈندىكىنى دەيمۇ، تۇنۇگۈنكىنى دەيمۇ، دەپ تىترەپ كېتىدۇ، ھەي ساددا شاڭيو.

— تەقىسىر، بۇ ھۆكۈمەتمۇ، ئۇنىڭ ئەمەلدارلىرىمۇ بەك ھەددىدىن ئېشىپ كېتىۋاتىدۇ. ئويلاپ ئىش قىلايلى دەيمىنا، بىز ئۇلارنى چاققان بىلەن ئەتە - ئۆگۈن ئۇنىڭ سورىقى بولۇپ قالارمىكىن. . .

— سورىقى بولسا نېمە قورقىسەن، سەن دېگەن ئاۋام خەلق سايلىغان، ھۆكۈمەت تەستىقلىغان شاڭيو، ھۆكۈمەتنىڭ ئەمىر - پەرمانلىرىنى ئىجرا قىلماسام بولامدۇ، دېمەسەن، كىم

شاڭيو بولسىمۇ دەيدىغان گەپ بۇ.

— مۇنۇ نىلقىدىكى ئىش ئالتە توك - توكنىڭ ئىشى ئەمەستەك قىلىدۇ، ئۇلار شەھەرگە بېسىپ كىرسە قانداق قىلىمىز؟ — ھەي ئەخمەق شاڭيو، ناۋادا ئۇلار شەھەرگە بېسىپ كىرسە، ساڭا، ماڭا تەگمەيدۇ، ئۇلار گومىنداڭ ھۆكۈمىتىگە قارشى. ئۇلارغىمۇ پۇقرا كېرەك، ئۇلارنى قوللاپ، دېگىنىنى قىلىپ يۈرۈۋېرسەن، «ئەل قايان، سەن شۇيان» ئەمەسمۇ. . . . بېسىپ كىرسە، مەنمۇ، سەنمۇ ئۇلارنى باقىمىز تېخى، ئەگەر ھۆكۈمەت-نى قۇرۇۋالسا، ئۇلارمۇ خەلققە سېلىق سالىدۇ، سەن يەنە كېرەك بولسىەن، بولمىسا قانداق پۇت دەسسەپ تۇرىدۇ، دەپ-سەن. ئەمما، شۇنى بىلگىنىكى، ئۇلارنىڭ سېلىقى بۇلارنىڭكىدىن يەڭگىل بولىدۇ. سېلىق ئېغىر بولغاچقا ئۇلار گومىنداڭغا قارشى قوزغىلىۋاتىدۇ. شۇنىمۇ مۆلچەرلىيەلمىدىڭما؟

— مەيلى ئەمەس، شۇنى بولسىمۇ مەلۇم قىلىپ تۇراي. — ھۆكۈمەت ئۇقتۇرۇش چىقارغاندىن كېيىن، ئۇنىڭغا جاۋاب قىلىش كېرەك ئەمەسمۇ، بۇنداق ئىشنى ھەرگىز بوش چاغلانماستىن كېرەك، بۇ ئەپەندى دېگەن خەقتىن ھەر بالا چىقىدەدىكەن. ھېلىقى ناسىرنىڭ ئوغلى نادىر دېگەنمۇ ئەپەندى ئەمەس-مىدى، ئەنە شۇمۇ، ھەممە بالانى تېرىپ ھۆكۈمەتكە قارشى چىقىپ، ئاخىر ئۆز بېشىنى يېدىغۇ. . .

ئەختەمباينىڭ شۇ سۆزلىرىدىن كېيىن، مەنسۇر شاڭيونىڭ ئالدىدا كەڭ يول ئېچىلغاندەك بولدى - دە، ئويلىنىپ ئولتۇر-مايلا شۇ كۈنى شەھەرگە ئات چاپتى. مەنسۇر شاڭيو چىقىپ كەتكەندىن كېيىن ئۆيگە ھۆرنىسا-خان ئېتىلىپ كىردى:

— نېمە؟ ئۇنى تۇتۇپ بېرەمسىلەر؟ ھۆرلىقا قانداق قىلىدۇ؟ جىم ياتقان يىلاننىڭ بېشىنى دەسسەگەندەك قىزنىڭ خىيا-لىدا يوق ئىشنى ئۆزلىرى قوزغىدىلا، ھۆرلىقا ھازىر چوقۇر

ئەپەندىگە ئوت - كاۋاپ بولۇپ كۆيۈپ يۈرىدۇ، — ئۇ ئاچچىق -  
 لاندۇ، — تۇتۇپ كەتسە ھۆرلىقا نېمە بولار؟  
 — قوي خوتۇن! — دەدى ئەختەمباي چېچىلىپ، —  
 ئۇ چاغدا شەپقەت قىلغىنىمۇ توغرا ئىدى، ھازىر بۇنداقلارنى  
 تۇتۇپ بەرگەنمۇ توغرا، لېكىن بىرىگە تىنغۇچى بولما، يامىنىغا  
 كەلسە مەنسۇر تۇتۇپ بەرگەن دەپ قۇتۇلمەن كىم بىلىدۇ، بۇ  
 «ئالتە ئوغرى» دېگىنى كېيىن يۇرت سورامدۇ تېخى!  
 ئۇلارنىڭ سارايدا قىلىشقان گېپى يان ئۆيگە ئاڭلىنىپ  
 تۇراتتى. ئۇ ئۆيىدە ھۆرنىساخاننىڭ سىڭلىسىنىڭ قىزى ھۆرلىقا  
 ئىسىملىك گۈزەل قىز ئالغانلىرى بىلەن ئېڭىگىنى تىرەپ،  
 دېرىزە يېنىدا خىيال سۈرۈپ ئولتۇراتتى. باي ئۇ قىزنى ئەنۋەر-  
 گە چېتىپ قويۇش ئۈچۈن بىرنەچچە يىل بۇرۇن بۇ يەرگە ئەكەل-  
 دۈرگەن. ھۆرنىساخان قىزنى ئەپلىك پەيتلەرنى تېپىپ ئەنۋەر  
 بىلەن ئىككى - ئۈچ قېتىم ئۇچراشتۇردى. دەسلەپكى قېتىمدا  
 قىزغا بۇ چوقۇر ئەپەندى بىر قىسما كۆرۈندى، لېكىن ئوقۇتقۇ-  
 چىنىڭ گەپ - سۆزلىرىنىڭ جايىدىلىقى، كىيىم - كېچەكلىرى-  
 نىڭ پاكىز - رەتلىكلىكى، ئەخلاقى - پەزىلىتى، ئاياللارغا  
 بولغان تەبىئىي ھۆرمىتى قىزنى تەسىرلەندۈرۈپ قويدى. شۇ  
 كۈنى كېچىسى قىز يېرىم كېچىگىچە ئويلاپ چىقتى: چوقۇرلىد-  
 قىلا بولمىسا چىرايمۇ يامان ئەمەس، چىرايغا چاي قۇيۇپ  
 ئىچكىلى بولاتتىمۇ. كەمبەغەل بولسا مەيلى ئەمەسمۇ، مېنى  
 تېخىمۇ ھۆرمەت قىلىدىغان بولىدۇ، گېپىمدىن چىقمايدۇ. باي  
 بالىلىرىغا تەگسەم، مېنى خارلاپ قويسا، ئۇنىڭدىن ئارتۇق دەرد  
 بولامدۇ، يامانلىسام، ياش تۇرۇپ تۇل قالسام تۈگىمەس ئازاب.  
 ئۇ چاغدا تۇرمۇش لەززىتى قېنى؟ «ئېيىق بولسىمۇ ئېرىم  
 بولسۇن» دېگەنلەر بىكار ئېيتىمغاندۇ، ئەڭ ياخشىسى ئاتا -  
 ئانىسىنىڭ، ئۇرۇق - تۇغقانلىرىنىڭ يوقلۇقى، ماڭا قېيناند-  
 دارچىلىق قىلىدىغىنى يوق، نېمە قىلسام شۇنى قىلىمەن، ماڭا

كۆزپە سالمىدى، چىنىنى چىنىگە ئۇردى، دېگەنلەردىن خالىي،  
ھېچنېمىسى بولمىغاندىن كېيىن، «بالا قۇل» بولۇپلا ئۆيگە  
كىرسە، بىزنىڭ يالغۇزلۇقىمىزدا ئائىلىمىزگە پاشپاناھ بولما-  
دۇ، سىڭىللىرىمىڭ بېشىنى سىلاپ ئوقۇتامدۇ. باشقا يەرگە  
ياتلىق بولۇپ كەتسەم، ئاپام، سىڭىللىرىم قانداق قىلىدۇ؟  
بىزنىڭ ئائىلىگە تازا بابكەن، باي ئاتامنىڭ ئەقلىگە ئاپىرىن،  
تازا مۇۋاپىق ئادەم تېپىپتۇ. ھۆر ھەدەمگە ئېيتاي، مەيلى دەي...  
مانا شۇنداق شېرىن خىياللار بىلەن ھۆرلىقانىڭ كۆڭلىدە  
شۇ كۈنى كېچىسىلا ئەنۋەر ئەپەندىگە نىسبەتەن ئىسسىق بىر  
تۇيغۇ پەيدا بولۇپ قالدى. ئىككىنچى قېتىم كۆرۈشكەندىن كې-  
يىن، بۇ ئىسسىق تۇيغۇ مۇھەببەت - كۆيۈككە ئايلاندى. بى-  
راق، ئېچىنىشلىق يېرى ھۆرلىقا ئەنۋەر ئەپەندىدىن مۇھەببەت-  
لىك سۆز ئاڭلىيالمىدى. ئۆزى ئويلىغانلىرىنى دەي دېسە،  
قىزلىق نومۇسى يول قويىمىدى. مانا مۇشۇ تەرىپى ئۇنى قىيىناشقا  
باشلىدى. مۇھەببەت ئوتى ئوچاقتا يانغان ئوتقا ئوخشىمايدۇ، ئۇ  
بەزىدە ياندى، بەزىدە ئۆچىدۇ، ئەمما مۇھەببەت ئوتىنى ئۆچۈر-  
گىلى بولمايدۇ. ۋاقىت ئۆتكەنسېرى ئۇ چوقۇر ئەپەندىگە ئوت -  
كاۋاپ بولۇپ كۆيۈشكە باشلىدى. ئالدىدىكى خۇشال كۈنلەرنى  
كۈتۈپ بۇ ئۆيدىن كەتمىدى.

بۇ باينى بايقىدەك قورقۇنچلۇق خۇپىيانە پاراڭ قىلىدۇ،  
دەپ ئەسلا ئويلىمىغان. ئۇ بۇ گەپنى ئاڭلىغاندا دەسلىپىدە  
پۇت - قولىدا جان قالمىدى، كېيىن ئاستا - ئاستا دەرىمىنى  
يىغىپ، ئالدىراپ ئورنىدىن تۇردى.

### 3

ئۇلارنىڭ قەدىمى شەھەر سىرتىغىمۇ تاشلاندى.  
چۈشتىن كېيىنكى مەزگىل، ھاۋا تۇتۇق، يامغۇر ياغمىغان

بىلەن ئاسماندا ساڭگىلىشىپ تۇرغان قارامتۇل كۆكۈچ بۇلۇتلار  
گويا قايغۇلۇق كۆڭۈلگە ئوخشايدۇ.

يېزا يولىدا تۆت ئاتلىق كىشى كېتىپ باراتتى. ئالدىدىراق  
ماڭغان يالغۇز بىرى ساقچى ئىدارىسىنىڭ ئەمەلدارى بولۇپ،  
پۇقراچە كىيىنىۋالغان، بېلىدىكى بەلۋاغقا ئېسىقلىق تۇرغان  
تاپانچىسىنى چاپىنىنىڭ پېشى يېپىۋالغانىدى. قالغان ئۈچى گو-  
مىنىڭ چېرىكلىرى بولۇپ، مىلتىقنىڭ بېغىنى قولتۇق ئاس-  
تىدىن ئېلىپ بوينىغا ئېسىۋالغان. ئۇلار ئەتراپقا كۆز سېلى-  
شىپ، ئۆزئارا پاراڭ قىلىشىپ باراتتى. ئالدىدىكى ئەمەلدار  
بولسا، ھېچ نەرسىگە دىققەت قىلماي ۋەھىملىك خىياللار بىلەن  
قورقۇش، ئەنسىزلىك ئىلكىدە كېتىپ باراتتى.

«ئەگەر قارشىلىق قىلسا قانداق قىلىش كېرەك؟ ئۆزى  
يالغۇز بولسىمۇ بىر نۆرى، مىلتىقلارنى بەتلەپ كىرىش كېرەك.  
قارشىلىق قىلسا ياكى بىزگە ھۇجۇم قىلسا بىرنى ئاتارمىز،  
ئىككىنى ئاتارمىز، قالغانلىرى قاراپ تۇرامدۇ، بىزگە يېپىش-  
ماسمۇ، ئۇلاردا قورال بولسىچۇ؟ ھازىر خەلقىنىڭ پەيلى  
يامان... — ئۇنىڭ خىياللىرى بارغانسېرى چىڭىش -  
لەشتى، — ئەگەر ئالدىمىزغا يېزىنىڭ پۈتۈن دېھقانلىرى  
ئارا - گۈرجەكنى كۆتۈرۈپ چىقىپ: يوقال كۆزىمىزدىن، سەن-  
لەرگە بوزەك بولىدىغان ئادەم يوق، ھېلى كۆرگۈلۈكۈڭنى كۆر-  
ستىمىز، دېسە، قانداق قىلىش كېرەك...»

ئۇنىڭ ۋەھىملىك خىياللىرى تېخى ئاخىرلاشماي تۇرۇپلا،  
يول بويىدىكى بوغان بىر تۈپ چىغىنىڭ كەينىدىن بىر توشقان  
چىقىپ قاچتى، ئەمەلدارنىڭ ئاستىدىكى ئات ئۈرۈكۈپ تۇيۇقسىز-  
لا يانغا تاشلاندى. ئۇ ئات ئۈستىدىن يەرگە موللاق ئېتىپ  
چۈشتى - دە، خۇددى كۈچلۈك دۈشمىنىگە ئۇشتۇمتۇت دۇچ  
كېلىپ قالغاندەك، يېنىدىن تاپانچىسىنى ئالدىراپ - تېنەپ  
چىقىرىپ، كۆزلىرىنى چەكچەيتىپ ئۇياق - بۇياققا قارىدى ۋە

توشقان قاچقان تەرەپكە ئىنتىكلا تاپانچا تەڭلىدى، ھەتتا ئوق ئۈزۈشكە تاسلا قالدى. قالغان ئۈچى بۇ كۈلكىلىك ھالەتنى كۆرۈپ پاراقلاپ كۈلۈپ كەتتى. بىراق، توپىغا بۇلغىنىپ بىر قىسما قىياپەتكە كېلىپ قالغان باشلىقنىڭ سوغۇق تەرىنى كۆرۈشى بىلەن كۈلكىلىرىدىن چېپىدە توختاشتى - دە، ئاتلىردىن دىن چۈشۈپ، ئۇنىڭ كىيىم - كېچەكلىرىنى قېقىشقا باشلىدى. چېرىكلەر باشلىقنى ئۈركۈپ خارتىلداپ تۇرغان ئېتىغا تەسلىك. تە مىندۈرۈپ يولىغا راۋان بولدى.

قاراڭغۇ چۈشۈپ كەتكەن مەزگىلدە ئۇلار مەنسۇر شاڭخېو بىلەن بىللە، ئەختەمباينىڭ يوغان دەرۋازىسىدىن كىرىپ كەلدى.

ئەنۋەر ئەپەندى، نادەم، گايىت، كېۋىر ۋە جامالىدىنلا ئاخىرقى ئۇچرىشىشتىن تارقالغاندا تۈن يېرىم بولغانىدى. ئۇ ياتىقىغا كىرىپ ئەمدىلا يېتىشىغا بىرى دېرىزىسىنى چەكتى، بۇ بۇرۇنقى چېكىشلەرگە ئوخشىمايتتى، ئەنۋەر ئويلىنىپ دېرىزە يېنىغا كەلدى:

— كىم؟

— بۇ مەن، ھۆرلىقا! — دېدى قىز تىترىگەن ئاۋاز بىلەن، — قېچىڭ، تېز قېچىڭ، سىلەرنى تۇتقىلى شەھەردىن چېرىكلەر چىقتى!

قىزنىڭ سۆزلىرى ئۈزۈك - ئۈزۈك چىقماقتا ئىدى. ئەنۋەر بۇنداق تۇتقۇن بولۇشنى ھېلىلا پەرەز قىلغان، لېكىن مۇنداق تېز بولۇشنى ئويلىمىغانىدى. جىددىي پەيتتە ئۆزىگە خەۋەر يەتكۈزگەن مۇنۇ باينىڭ قىزىغا يۈرىكىدە ھۆرمەت ۋە يەنە چۈشەنمىگەن بولمايدىغان يېقىملىق تۇيغۇ پەيدا بولدى - دە، ئۇ دېرىزدىن ئى ئاچتى. قىز ئۆزىنى قاچۇرمىدى، بەلكى ئۆپكىدەپ يىغلىۋەتتى. . . .

— مەن . . . مەن سىزنى . . . — قىزنىڭ ئۆپكىسى



ئۆرۈلۈپ، ئېيتماقچى بولغان سۆزىنى ئېيتالمىدى. بىراق،  
ۋۇجۇددىكى ئىشقا - مۇھەببىتى ئىككى كۆزىدىن تامچا بولۇپ  
توختىماي تۆكۈلۈۋاتاتتى. ئەنۋەرچۇ؟ ئۇ، ھۆرلىقانىڭ ئۇزۇندىن  
بېرى ئۆزىگە كۆيۈپ - پىشىپ يۈرگەنلىكىنى ياخشى بىلەتتى.  
لېكىن، ئۆزى بۇ ھەقتە ئويلىشىپ باقمىغان، ھازىرقى پەيتتە،  
ھاياتىغا مۇناسىۋەتلىك بولغان جىددىي پەيتتە، مۇھەببەت كۈچى  
بىلەن بۇ يەرگە يۈگۈرۈپ - ھاسىراپ يېتىپ كەلگەن بۇ قىزغا  
يۈرىكىدە يېقىملىق تۇيغۇ پەيدا بولغان ئەنۋەر بىرنەمە دېيىشى  
كېرەك ئىدى، قىزنىڭ ئېيتالمىغان سۆزىنى ئېيتىشى كېرەك  
ئىدى، ئەمما ھازىر ئۇنداق پەيت ئەمەس، ئۇنىڭغا ئۈلگۈرگىلى  
بولمايدۇ - دە، ئەنۋەر پەيتنىڭ جىددىيلىكىدىن ئەپسۇسلاندى.

— تېز قېچىڭ، تېز قېچىڭ، — دېدى قىز يىغلاپ  
تۇرۇپ، — ئامان بولۇڭ ئەپەندىم!

— رەھمەت سىزگە، — دېدى ئەنۋەر يېقىملىق تۇيغۇ  
بىلەن، — مەن سىزنىڭ بۇ ياخشىلىقىڭىزنى، ماڭا قىلغان  
ياردىمىڭىزنى، بىزنىڭ ئۇلۇغ ئىشلىرىمىزغا قىلغان ياردەم دەپ  
بىلىمەن! سىزنى ھەرگىز ئۇنتۇمايمەن! ئامان بولۇڭ ھۆرلىقا!  
رەھمەت سىزگە.

قىز ئەنۋەرنىڭ قولىغا بىرنەمەنى تۇتقۇزدى - دە، كەينىگە  
بۇرۇلدى. مانا ئەمدى ئۇ ئۇنىڭ ئامان قېلىشىغا ئىشەنچ قىلىپ،  
خۇشال ھالدا قاراڭغۇ كېچىدە غايىب بولۇپ كەتتى.

ئەنۋەر قىزنىڭ تۇتقۇزغىنى چۆرىسىگە گۈل ئىشلىگەن چى-  
رايلىق قولياغلىق ئىكەنلىكىنى بىلىپ، ئۇھ تارتىپ تۇرۇپ  
قالدى. ئەمما، ھازىر مۇھەببەتلىك تۇيغۇلارغا چۆمۈلۈپ ئويلى-  
نىپ تۇرىدىغان چاغ ئەمەس، قاچىدىغان چاغ، تېز قاچىدىغان  
چاغ! سەپداشلىرىنى بىللە ئېلىپ قاچىدىغان چاغ!

ئۇ تېز قېچىش ئۈچۈن جىددىي تەييارلاندى.  
ئارىدىن بىر سائەتتەك ۋاقىت ئۆتۈپ كەتتى.

مەنسۇر شاڭيونىڭ يول باشلىشى بىلەن چېرىكلەر مىلتىق-لىرىنى بەتلىشىپ، قەدەملىرىنى ئېھتىيات بىلەن بېسىپ ئەزەرنىڭ ياتىقى ئالدىغا كەلدى - دە، بىر - بىرىگە قاراپ تۇرۇپ قېلىشتى. ياتاق قاراڭغۇ ئىدى. ئىشكىنىڭ ھالقىسىدا قۇلۇپ يوق، دېمەك ئۇ بار، ئۇخلاپ قالغان بولۇشى مۇمكىن، نازا نەق ئۈستىگە چۈشكەنگە ئوخشايىمىز دەپ ئويلاشتى ئۇلار.

پۇقراچە كىيىنگەن باشلىقنىڭ ئىشارىسى ئارقىلىق بىر چېرىك ئىشكىنى تارتتى، لېكىن ئىشك ئېچىلمىدى.

— ئاچ ئىشكىنى، ئاچ!

قاراڭغۇ ياتاقىدىن ھېچ جاۋاب چىقمىدى، ئاخىر ئۇلار ئىشكىنى قاتتىق ئۇرۇشقا باشلىدى.

— ھوي ئەنۋەر، ئىشكىنى ئاچ!

ئۇلار ئىشكىنى مۇرىدىدى، مىلتىقنىڭ قوندىقى بىلەن قاتتىق ئۇرۇشقا باشلىدى. تەرەپ - تەرەپتىن ئىتلار ھاۋىشىپ كەتتى. كىشىلەر ئۆيلىرىدىن چىقىپ مەكتەپ تەرەپكە ئەنسىز-لىك بىلەن قۇلاق سالدى. ئىچىدىن دەم سېلىنغان ئىشك قا-راسلاپ ئۆرۈلدى. قاراڭغۇ ئۆي جىمجىت بولۇپ، ناھايىتى سۈر-لۈك كۆرۈنەتتى. ئۆيگە كىرىشكە ھېچكىم جۈرئەت قىلالمىدى.

پۇقراچە كىيىنگەن باشلىقنىڭ بۇيرۇقى بىلەن ئاخىر ئۈچ چېرىك مىلتىقلىرىنى تەڭلىشىپ مۇكەپكە ھالدا، بىرىنىڭ كەي-نىدىن بىرى ئۆيگە كىردى. شۇنىڭدىن كېيىن قالغانلىرىمۇ كىردى، بۇلۇڭ - بولۇڭدىن ئوق چىقىپ كېتىدىغاندەك ياكى كىملىرىدۇر بۇلارنىڭ ئۈستىگە تاشلىنىدىغاندەك بىر سۈرلۈك ھالەت ھۆكۈم سۈرمەكتە ئىدى.

پۇقراچە كىيىنگەن ھېلىقى باشلىق يېنىنى ئاڭتۇرۇپ سە-رەڭگىسىنى تەسلىكتە تېپىپ دېرىزىدىكى قارا چىراغنى ياققان-دى، ئۆي ئىچى سۇس يورۇدى. ھەممىسى ئۇياق - بۇياققا

قاراشتى. ئۆيدە ئادەم كۆرۈنمەيتتى، پەقەت ئەنۋەر ئەپەندىنىڭ  
ئورۇن - كۆرپىلىرىلا رەتلىك تىزىپ قويۇلغانىدى.  
— ئەنۋەر قېچىپتۇ! — دېدى مەنسۇر شاگىيو كۆزلىرى.  
نىڭ ئاق پاختىسىنى چىقىرىپ، ھەممىسى ھاڭ - تاڭ بولۇشۇپ  
بىر - بىرىگە قارىشىپ تۇرۇپ قالدى.  
پۇقراچە كىيىنگەن باشلىق ھەيران بولۇپ:  
— ئۇنىڭغا كىم خەۋەر قىلدى؟ ئۇ بىزنىڭ كەلگىنىمىزنى  
قانداق بىلىپ قالغاندۇ - ھە؟ — دېدى. ئۇنىڭ ئىنچىكە قارا  
بۇرۇتى تىترەۋاتاتتى.

## ئون تۆتىنچى باب

### 1

يىغىن دەريا ياقىسىدىكى قويۇق تاغ تېرىكى ئارىسىدا —  
چىملىقتا ئۆتكۈزۈلۈۋاتاتتى، ھەربىر پارتىزان ئەترىتىنىڭ مەس-  
ئۇللىرى قاتناشقان بۇ يىغىندا نىزامىدىن سۆزلىمەكتە. ئۇ دەريا  
لېۋىدىكى غوللۇق تاغ تېرىكىگە يۆلىنىپ ئولتۇرۇپ پارتىزانلار-  
نىڭ ھەرىكەتلىنىش يوللىرىنى كۆرسەتمەكتە ئىدى:

— بىز گومىنداڭ مۇستەبىت ھاكىمىيىتىگە قارشى ئۇ-  
رۇش قىلىۋاتىمىز، قىسقا ۋاقىت ئىچىدە بىرنەچچە يۈز كىشى-  
لىك قوشۇنغا ئايلاندۇق، ئەمدى نىلقا ناھىيىسىنى ئازاد قىلىشقا  
كۈچىمىز يېتىدۇ. نىلقىنى تېز ئازاد قىلىپ غۇلجا شەھىرىگە  
يۈرۈش قىلىمىز. ئۇ يەردىكى غازاب چېكىۋاتقان جان - جىگەر-  
لىرىمىز بىزنىڭ يولىمىزغا قاراپ تەقەززا بولماقتا. شۇنىڭ  
ئۈچۈن بىزنىڭ يۈكىمىز ئېغىر، سەپىرىمىز ئۇزۇن، ئەمما  
ئىشەنچىمىز زور. بۇ يولدا قۇربان بولۇش بىز ئۈچۈن شەرەپ-  
لىك. قان تۆكمەي، ئەزىز جاندىن كەچمەي بىزگە ئازادلىق  
يوق!

ئەترەت باشلىقلىرى قېلىن قەغەزلىرىگە قوپال قىلىپ ئۇ-  
رالغان تاماكىلىرىدىن پۇرقىرىتىپ قويۇق ئىس چىقىرىپ، ئۇ-  
نىڭ سۆزلىرىنى پۈتۈن ۋۇجۇدى بىلەن بېرىلىپ ئاڭلىماقتا ئى-  
دى. ئۇ يەر - بۇ يەردە قالايمىقان ھالدا ئولتۇرغان بۇ ئادەملەر-  
نىڭ بەزىلىرى ئەللىك ياشتىن ئاشقان، بەزىلىرى تېخى ئەمدىلا

ئون سەككىز ياشقا تولغان. گومىنداڭ ھاكىمىيىتىگە قارشى يانغان قەھر - غەزەپ ئۇلارنى مۇشۇ سەپكە ئۇيۇشتۇرغان. قايسى بىرلىرى قېرى ئاتا - ئانىسىنىڭ رايىغا باقماي، قايسى بىرلىرى يالغۇز ئوغۇللىقىغا قارىماي ۋە قايسى بىرلىرى بەش - ئالتىدىن بالىلىرىنى تاشلاپ بۇ يەرگە توپلانغان ئادەملەر.

ئۇلار ئەزىز جېنىنى ئالغىنىغا ئېلىپ قويغان پىدائىيلار، نىزامىدىننىڭ سۆزلىرى ئۇلارنىڭ كۆڭۈل ئارزۇلىرى ئىدى. شۇڭا، ئۇلار نىزامىدىننى باش لىڭشىتىپ قوللىشاتتى.

نىزامىدىن ئۆتكەندىكى ئۇرۇشلاردىن بىرقۇر خۇلاسىە چىقىدەرىپ كېلىپ مۇنداق دەيدى:

— بىز پارتىزانلارمىز، پارتىزانلارنىڭ ۋەزىپىسى بىر يەردە ئاز ۋاقىت تۇرۇش، قىسقا دەم ئېلىش ھەم ئوزۇقلىنىش. ھەرىكەت — پارتىزانلار ئۈچۈن ئەڭ ياخشى ئۇسۇل. قېنى ئەنئەنە، سەن سۆزلىگىنە، — دەيدى نىزامىدىن ئەنئەنەگە قا - راپ، — ئۇلاستايدا بولغان بىرىنچى قېتىملىق جەڭدە بىز نېمىشقا غەلبە قىلالماي قالدۇق؟

باشقا ئەترەت باشلىقلىرى ئەنئەنەگە قاراشتى، ئۇ سەل ئوي - لىنىيىلىپ جىددىي قىياپەتتە مۇنداق دەيدى:

— بىزدىن ئىككى خاتالىق ئۆتتى، بىرسى، ھەرىكىتىمىز تېز بولمىدى، بىر جايدا ئۇزاق ۋاقىت تىرىكشىپ تۇرۇپ جەڭ قىلدۇق، شۇڭا دۈشمەن بىزنىڭ يوشۇرۇنغان ئورۇنلىرىمىزنى بىلىپ قالدى. يەنە بىرسى، ئىنتىزامچانلىقىمىز يېتەرلىك بول - مىدى، شۇڭا قالايمىقانچىلىق يۈز بەردى، نىشانلىق ئوق ئاتال - مىدۇق.

— ئىنتايىدىن توغرا، ئەنئەنەنىڭ يەكۈنى ئىنتايىن توغرا، — دەيدى نىزامىدىن ۋە ئورنىدىن تۇرۇپ كەتتى. ئۇ ئەنئەنەنىڭ ئۇلاستايدا بولغان بىرىنچى قېتىملىق ئۇرۇشتىن چى - قارغان يەكۈنىگە قايىل بولغانىدى.

نىلقا تاغلىرىغا يىغىلغان پارتىزانلار بىرنەچچە چوڭ ئەترەت-  
لەرگە بۆلۈنۈپ، بىرنەچچە ئورۇندا ئۇرۇش قىلماقتا ئىدى.  
تۈنۈگۈن كېچىدە قوماندانلىق شتابىدا يىغىن بولۇپ، يىغىندا  
ئۇرۇش قىلىش تكتىكىسى، قورال - ياراغ يېتىشمەسلىك،  
رازۇبىدىكىنى كۈچەيتىش، ئىنتىزام ۋە ئوزۇق - تۈلۈك قاتارلىق  
مەسىلىلەر مۇزاكىرە قىلىنغانىدى، نىزامىدىن ئۆز ئەترەتلىرىگە  
شۇ يىغىندا قارالغان ئىشلارنى يەتكۈزمەكتە ئىدى.

— بىزنىڭ بىرنەچچە قېتىملىق ئۇرۇشلاردىن كېيىن  
كەلگەن خۇلاسىمىز مۇنداق، — دېدى بەستىدىن پالۋانلىق  
چىقىپ تۇرىدىغان گەۋدىلىك بىر ئوتتۇرا ئەترەت كوماندېرى سۆز  
ئېلىپ، — ھەربىر ئەترەتنىڭ رازۇبىدىكا ئىشى ئۆز ئالدىغا  
بولمىسا قاملاشمايدىكەن.

— توغرا، بىز بۇ مەسىلىنى مۇزاكىرە قىلغان، مەن  
ھازىر يەتكۈزۈمەن، — دېدى نىزامىدىن دەرھاللا، — بىرنەچ-  
چە قېتىملىق ئۇرۇش ئەمەلىيىتى ئىسپاتلىدىكى، كوماندېر قا-  
بىل ئېيتقانداك ھەربىر ئوتتۇرا ئەترەتلەردە بىر رازۇبىدىكا گۈ-  
رۇپپىسى قۇرۇلمىسا بولمايدىكەن، پارتىزانلىق ئۇرۇشتا راز -  
ۋېدىكا — غەلبە قىلىشنىڭ ئاساسى دېسەڭمۇ ئارتۇقلۇق بول-  
ماس. بىر جايدا ئۇزاقراق تۇرۇش ئۈچۈن دۈشمەن ئەھۋالىنى  
تولۇق بىلىش كېرەك، بۇنىڭدا نېمىگە يۆلىنىمىز؟ ئەلۋەتتە  
رازۇبىدىكا قىلىشقا يۆلىنىمىز، رازۇبىدىكىچىلىرىمىز كۆپچىلىككە  
يۆلىنىدۇ.

— كۆپچىلىككە يۆلىنگەندە، ھەرقاچان ئۈستۈنلۈكتە تۇر-  
غىلى بولىدىكەن ھەم ئۇرۇشنىڭ غەلبىسىنى قولغا كەلتۈرۈشتە  
پايدىسى ناھايىتى زور بولىدىكەن، — دېدى ئەنۋەر، — بىز  
تاشداۋاندا بىر ماشىنا ئوق - دورىنى ناھايىتى ئوڭۇشلۇق قولغا  
چۈشۈردۈق. دەسلەپتە تاي - تاي يۈك بېسىلغان ئىككى ماشىنى-  
نى ئۆتكۈزۈۋەتتۇق، كېيىن شۇ يەردىكى مالچىلار بۇنداق ماشى-

نىلاردا ھەرقاچان قورال - پاراغ، ئوق - دورا بولىدىغانلىقىنى بىزگە ئېيتىپ بەردى، ئۈچىنچى ماشىنىنى قولغا چۈشۈرۈپ قارساق، راست دېگەندەكلا يۈكنىڭ ئاستى پۈتۈنلەي ئوق - دورا ئىكەن.

— ئەلۋەتتە شۇنداق، — دەيدى نىزامىدىن، — ئۇرۇش قىلىشتا كۆپچىلىككە يۆلەنمەي بولمايدۇ. بىز قانداق قىلىپ پۇت تىرەپ تۇرۇۋاتىمىز؟ ئەلۋەتتە خەلق بىزنى قوللىغاچقا. يىغىن ئىككى سائەت داۋام قىلدى. نىزامىدىن ئۆز سۆزىدە رىدە پارتىزان ئەترەت كوماندىرلىرىنىڭ ئوتتۇرىغا قويغان نۇر-غۇن گۇڭگا ئىشلىرىنى يورۇتتى، باشقىلارمۇ سۆزلىدى. ئۇ نۇنۇگۈن كېچىدە بولۇپ ئۆتكەن يىغىننىڭ قارارلىرىنى تولۇق يەتكۈزۈپ بولدى. ھەممىسى ئورۇنلىرىدىن تۇردى. نىزامىدىن كەپسىگە كىرىپ كەتمەي، قولىنى كەينىگە تۇتۇپ، يېنىك قەدەم تاشلاپ ئۇياقتىن - بۇياققا مېڭىشقا باشلىدى ۋە قانداقتۇر ئۈمىدلىك ئوي - خىياللاردىن ھاياجانلىنىپ، قامەتلىك تاغلارنىڭ ئۇچما چوققىلىرىغا قارىدى. كۈننىڭ ئاخىرقى نۇرلىرى ھەيۋەتلىك تاغلارنىڭ تىك چوققىلىرىدا، دەل - دەرەخلەرنىڭ ئۈچلىرىدا تاۋلانماقتا ئىدى. دەريا ياقىسىدىكى بۇ قويۇق توقايلىقتىن ناخشا ساداسى ياڭرىدى:

ئەجدادلىرىم، سېنىڭ ناخشاڭ،  
يورۇق يۇلتۇز بولۇپ ياندى.  
مەقسىتىڭنى جەڭلەردە،  
ئوغلۇڭ يەلكىگە ئالدى.

...

ئۇھۇ! نېمىدېگەن يالقۇنلۇق، نېمىدېگەن جاراڭلىق ناخشا-  
لار بۇ - ھە! تاشتىن - تاشقا ئۇرۇلۇپ، يىراق - يىراقلاردا

ئەكس سادىلىرى جاراڭلاپ، تىنىق ئاسماندا خۇددى قىران بۇر-  
كۈتتەك پەرۋاز قىلىۋاتقان بۇ ناخشىلار زامان - زامانلاردىن  
تارتىپ، ئاتا - بوۋىلارنىڭ يالقۇنچاپ تۇرغان ئارزۇلىرىنى ئەكس  
ئەتتۈرۈپ تۇرمامدۇ؟ ئەسىرلەردىن بېرى مۇشۇ قايناق ناخشى-  
نىڭ ئىشىقىدا يانىمىغان، يۈرىكى پارە بولمىغان قايسى دەردەن  
بارئىكەن؟ پىغانلىق ئەلەملىرىنى كۆكسىگە سىغدۇرالمىي، ئە-  
زىز جانلىرىنى قۇربان قىلغانلار ئازمۇ؟! تاغ يۈرەك جەڭچىلەر  
قوللىرىغا خەنجەر ئېلىپ، ئاشۇ خۇنۇك ئالەمنىڭ باغرىغا تىخ  
ئورغاندا مۇشۇ ناخشىلارنى ياڭراتقان ئەمەسمىدى - ھە، بۇ  
ناخشىلار باتۇر ناخشىلار! باتۇر ئادەملەرلا ئېيتالايدىغان ناخشى-  
لار! تەڭلىكىنى، ئازادلىقنى چاكىلىدىغان تەشئالىق بىلەن كۈت-  
كەن ئەجدادلىرىمىزدىن، قوللىرىغا تايماق - توقماق ئېلىپ زۇ-  
لۇم بىلەن ئېلىشقان مەردانە ئوغلانلىرىمىزدىن بىزگە مىراس  
بولۇپ قالغان جەڭگىۋار ناخشىلار بۇ!

قويۇق توقايلىقتىن چىققان ئاقۇچ تۈتۈن ھاۋاغا كۆتۈرۈل-  
مەكتە، تاشتىن - تاشقا ئۇرۇلۇپ ئېقىۋاتقان قاش دەرياسى بىر  
خىل ئاۋازدا شاۋقونلايدۇ، ئورمانلاردىن گويا يىراقلاردىن كېلىد-  
ۋاتقان قىقاس - چۇقانلاردەك سادا گۈركىرەپ ئاڭلىنىدۇ، تى-  
نىق ئاسمان ئاجايىپ گۈزەل...

نزامىدىنىڭ كۆزى يىراقتىكى ئېگىز، يوغان بىر تۈپ  
دەرەخنىڭ مىدىرلاۋاتقان شاخلىرىغا چۈشتى. ئۇ شۇ ياققا زەن  
قويۇپ قارىدى. ئۇ دەرەخنىڭ ئۇششاق شاخلىرىنى مىدىرلىتىپ  
قاراۋۇللۇققا يېڭىدىن ئالمىشىپ چىققان نادەمنى كۆردى. ئۇنىڭ  
ئۈچىسىدا پاختىلىق تۇجۇركا، بېشىدا تېرە قۇلاقچا بولۇپ،  
بويىغا دۈشمەندىن ئولجا ئېلىنغان ئاپتومات ھەم دۇربۇن ئې-  
سىلغۇندى. بۇ يەردىكى جەڭگىۋار، كۆڭۈللۈك ھايات ئۇنىڭ  
تاۋىنى كۈندىن - كۈنگە ئۆستۈرۈپ بارماقتا ئىدى.

يېزىنىڭ تۈنۈگۈنكى ئاددىي يېتىم بالىسى بۈگۈن ئۈستىگە



چوڭ ۋەزىپىلەرنى ئېلىپ، دەرەخ ئاستىدا يۈزلىگەن سەپداشلىق-رىنىڭ ھاياتىغا مۇناسىۋەتلىك بولغان ئىش بىلەن كۆزلىرىنى بۇركۈت كۆزىدەك يىراقلارغا تىكىپ تۇرماقتا. بىر تالمۇ ئوق ئاۋازىنى ئاڭلىمىغان نادەم مانا ئەمدى ئۇرۇش شارائىتلىرىغا شۇنداق كۆنۈكۈپ كەتكەن، قانلىق كۈرەشكە، دۈشمەن بىلەن ئېلىشىشقا ئۆگىنىپ قالغان، ئۇ ھازىر ۋىزىلداپ ئۇچۇۋاتقان ئوقلار، پارتلاۋاتقان بومبىلارغا پىسەنتمۇ قىلمايدۇ. ئۇنىڭغا بۇ ھايات قوي - كالىلار بىلەن ھەپلىشىشتىن كۆڭۈللۈك ۋە مەنىلىك، ئۇ نادەم ئىزى كەم چۈشىدىغان بۇ قويۇق توقايلىققا ئۆز خەلقىنى ئازاد قىلىش ئۈچۈن كېلىپ سەپكە قوشۇلغان. شۇنىڭ ئۈچۈن ئۇ مۆرتى كەلسە ئۆلۈمگىمۇ ئوخشاشلا پىسەنت قىلمايدۇ. ئۇنىڭ كۆزى تۆۋەنگە — دەريانىڭ ئاراللىرىغا بۆلۈندۈگەن كېچىكلىرىگە چۈشتى، ئۈچ پارتىزان كېچىككە ئاتلىرىنى سالىدى، ئالدىدىكىسىنىڭ بېشى تېڭىلغانىدى. كەينىدىكى ئىككىسى ئۇنى مۇھاپىزەت قىلىۋاتقانداك يانداپ - يېقىنداپ ماڭاتتى. ئۈچىلىسىنىڭ بويىدا ئاپتومات، بېلىگە بومبىلار ئېسىلغان، ئۇلارنىڭ چىرايلىرىدىن ھارغىنلىق، ئاچلىق بەلگىلىرى چىقىپ تۇراتتى، چۈنكى بۇلار ۋەزىپە ئۆتەپ قاپتقانلار ئىدى. نادەم كېچىكتىن كۆزىنى ئېلىپ سول يانغا — ئېگىزگە قارىدى. تاغدىن توقايلىققا چۈشۈۋاتقان ئىككى ئاتلىق كۆرۈندى. ئالدىدىكى كەڭ يەلكىلىك ئۆتكۈر كۆزلۈك پارتىزان، ئېغىر يارىدار بولغان ھوشسىز پارتىزاننى ئالدىغا ئېلىپ قۇچاقلاپ تۇتۇۋالغان، يارىدارنىڭ ئېتىنى يېتىلىۋالغانىدى.

دەريانىڭ يېپىلىپ ياتقان ياقلىرىدا بىرنەچچە كۈندىن بېرى پارتىزانلار يوشۇرۇنۇپ تۇرماقتا ئىدى. ھەر خىل كىيىملىك ھەر بىللەتتىن تەشكىل قىلىنغان ۋە ئېقىنلار قوشۇلۇشىدىن پەيدا بولغان دەريادەك كۈندىن - كۈنگە ئۇلغىيىۋاتقان پارتىزانلارنىڭ قەلبى ئۈمىد بىلەن يالقۇنلاپ، كۆزلىرىدىن كۈرەش

ئۇچقۇنلىرى چاقنايتتى. ئۇلارنىڭ روھى كۆتۈرەڭگۈ ۋە تېتىك، خوشخۇي ئىدى. ئەنە، ئۇلارنىڭ بەزىلىرى قارىغا ئېتىش مەشەق، دۈشمەنگە ئىتتىك ئۇرۇش مەشەقى، يەر بېغىرلاپ يۈرۈش مەشەقى، ئاتلىرىنى ياتقۇزۇش مەشەقى، گىرانات ئېتىش مەشەقى... ئۆتكۈزمەكتە، بەزىلىرى كىچىك - كىچىك گۈلخانلار يېقىپ، چاي ياكى كالا گۆشى سېلىنغان چېلەكلەرنى پورۇقلىدى. تىپ قايىناتماقتا، بەزىلىرى بولسا، گۈلخانلارنى چۆرىدەپ ئولتۇرۇپ ياكى يانپاشلاپ يېتىپ ئۆزلىرىنىڭ كەچۈرمىشلىرىنى سۆزلىمەكتە ئىدى.

## 2

تاغنىڭ كۈز ھاۋاسى سوغۇق، كەچ كىرگەنسېرى ئەتراپى نەم ھاۋا قاپلىماقتا ئىدى. چاراسلاپ يېنىۋاتقان ئوت چۆرىدەپ ئولتۇرغانلارغا قىزغۇچ شولا يېپىپ، ئۇلارنىڭ يۈزلىرىنى نۇرلاندۇراتتى.

— دادام ئۆلۈپ كەتكەندىن كېيىن، — دېدى ئاراش ئىسىملىك موڭغۇل يىگىت ھېكايىسىنى داۋاملاشتۇرۇپ، — ئۆيدە ئاپام، مەن، سىڭلىم ئۈچىمىز قالدۇق، كۈن ئۆتكۈزۈش تېخىمۇ قىيىنلاشتى، دادامنىڭ قەرزى ئۈچۈن ئۆكەر ئامبالنىڭ مالچىلىقىغا تۇتۇلدۇم، ئۈستۈشىمىز جۈل - جۈل كىيىم، يەيدىغىنىمىز خاربۇرسۇك<sup>①</sup> ئىدى. تاپقىنىمىزنى ئامبالنىڭ ئالدىقىغا تۆكۈپ، ھېچ نەرسىنىڭ خوۋلۇقىنى كۆرمەيتتۇق، كۈنىمىز بوزەك بولۇش بىلەنلا ئۆتمەكتە ئىدى. سىڭلىم ئون ئالتە ياشلارغا كىرىپ قالغانىدى. باھار كۈنلىرىنىڭ بىرىدە ئۆكەر ئامبالنىڭ ئۆيىگە چىققان، ئوۋچىلىقنى ياخشى كۆرىدىغان

① خاربۇرسۇك — كېپەك ئۇنىدا پىشۇرۇلغان قارا نان.

ھەربىي ئەمەلدارنىڭ كۆزى ئۇنىڭغا چۈشۈپتۇ. ئەسلى بىزنىڭ ئادىتىمىزدە چوڭ ياشلىق كىشىلەرنىڭ كىچىك ياشلىق قىزىلارنى ئېلىشىغا يول قويۇلمايتتى.

بىر كۈنى ھەربىي ئەمەلدار ئۆيىمىزگە كىشى كىرگۈزۈپ، سۈيىنى ماڭا بەرسۇن، دەپتۇ. ئۆيىمىزگە ئەلچى ئەمەس، خۇد-دى بىر بالايىئاپەت كەلگەندەك بولۇپ كەتتۇق، ئاپام ئۇنىڭ بۇ تەلىپىنى قەتئىي رەت قىلدى. ھەربىي ئەمەلدار چىرايلىقچە بەرسە بەرسۇن، بولمىسا كۆرگۈلۈكىنى كۆرسىتىمەن، دەپ تۆمۈر تىرىنقىنى بىزگە پاتۇرۇشقا ئۆتتى. ئاپام بىلەن سۈيىننىڭ كۆز يېشى قۇرۇمدى. كۆز يېشىغا زورلىماقتىن باشقا نېمە چارە بار، بىزنىڭ ھالىمىزنى كىم ئاڭلايدۇ، كىمگە بېرىپ ئەرز قىلىمىز؟ سوراقچىلارنىڭ ئەڭ چوڭى شۇنىڭ ئۆزى تۇرسا. بىچارە سىڭلىم بىرنەچچە كۈنگىچە ھېچ نەرسە يېيەلمىدى، كېچىلد-رى ئۇخلىيالمىتتى، مۇبادا ئۇخلاپ قالسا: «ئەنە ئەمەلدار... ئەمەلدار كېلىۋاتىدۇ، ئاپا، ئاپا... مېنى قۇتقۇزۇڭلار...» دەپ جۈپلۈپ ئويغىنىپ كېتەتتى، ئۇ قورايدەك قۇرۇپ كەتتى. مەن چىشىمنى چىشىمغا بېسىپ، غەزەپلىنىپ - ئازابلىنىپ يۈرەتتىم.

مانا شۇنداق ئازابلىق كۈنلەرنىڭ بىر كېچىسى ھەربىي ئەمەلدارنىڭ بىرنەچچە ئادەملىرى كېلىپ، قارشىلىقىمىزغا قا-رىماي سۈيىنى بۇلاپ كەتتى. مەن چاڭ تۈزۈتۈپ يۈرۈپ كەتكەن بىر توپ ئاتلىق بۇلاڭچىلارغا قاراپ مۇشتلىرىمنى تۈگىتىمچە تۇرۇپ قالدىم، ئاپام بولسا ئۇلارنىڭ كەينىدىن خېلى يەرگىچە يۈگۈرۈپ بېرىپ «سۈيىن، سۈيىن... جېنىم بالام سۇ-يىن...!» دەپ ۋارقىراپ ھوشىدىن كېتىپ يىقىلدى. يىغلى-دۇق، قاقشىدۇق، ئۇنىڭدىن نېرىغا ئۆتەلمىدۇق. بىراق، خۇد-دى قاننىدىن ئايرىلغان قۇشتەك سىڭلىمدىن ئايرىلىپ قالدۇق. كىم ئۆز پەرزەنتىنى بۆرىنىڭ چاڭگىلىغا تاشلاپ بېرىشى خالايدۇ؟!

ئەمەلدار سىڭلىمىنى بۇلاپ كەتكەن كۈننىڭ ئەتىسى سۈيىمىدە.  
نىڭ ئۆلۈم خەۋىرى كەلدى. . . . بېشىمىزغا چېقىلغان چۈشكەندە.  
دەك دەھشەتلىك بۇ خەۋەر كىچىككىنە كىگىز ئۆيىمىزنى زىلزىدە.  
لىگە سالدى. تېخىمۇ قايغۇرلۇق كۈنىمىز باشلاندى. ئاپام ئې.  
سنى يوقىتىپ سۇنايلىنىپ يېتىپ قالدى. سۈيىن خورلۇققا  
چىدىماي، ۋىجدان ئازابىدا تولىغىنىپ، ئاخىرى بىر خالىي پۇر.  
سەتنى تېپىپتۇ - دە، تاغقا قاراپ قېچىپتۇ، ئانچە يىراق بولمىدە.  
غان ئېگىز خادا تاشنىڭ ئۈستىگە چىقىپ، قوغلاپ كەلگەنلەر  
يېتىپ كەلگۈچە: «خوش ئاپا، خوش ئاكا، خوش ئۇرۇق -  
تۇغقانلىرىم، خوش تاغلىرىم. . . .» دەپتۇ - دە، ئۆزىنى چوڭقۇر  
ھاڭغا تاشلاپتۇ.

يىگىرمە ياشلارغا كىرىپ قالغان قارىقۇمچاق، خۇشخوي،  
قاش - كۆزلىرىنى ئۇچۇرۇپ سۆزلەيدىغان بۇ يىگىتنىڭ كۆزىگە  
يىغا ياماشقانىدى. ئۇنىڭ ياشقا تولغان كۆزىگە ھېكايە ئاڭلاپ  
ئولتۇرغانلارمۇ، توقايلىقلارمۇ، تاغلارمۇ غۇۋا كۆرۈندى. ئوتتى  
چۆرىدەپ ئولتۇرغانلار جىددىيلىشىپ، كۆزلىرىدىن زومىگەر.  
لىككە، ۋەھشىيلىككە غەزەپ ئۇچقۇنلىرىنى چاچرىتىپ، جىدە.  
جىت بولۇشۇپ كەتكەن، قۇلاققا نە ئەتراپنىڭ ۋاڭ - چۇڭى،  
نە دەريانىڭ شاۋقۇنى، نە ئورمانلارنىڭ گۈرۈلدەشلىرى ئاڭلاندى.  
مايتتى. پەقەت سۆزلىنىۋاتقان ھېكايىنىڭ داۋامىنى ئاڭلاش  
تەقەززاسلا ھەممىنى چۇلغىۋالغانىدى.

ئاراش كىرىپكىلىرىدە ئىلىنىپ توختاپ قالغان ئىككى تامچە  
ئاچچىق ياشنى ئېرتتى - دە، قۇرۇغان لەۋلىرىنى يالاپ قويۇپ،  
ھېكايىسىنى دۆۋملاشتۇردى:

— سۈيىن ئۈچۈن ئەمەلداردىن ئىنتىقام ئېلىشنىڭ كويىغا  
چۈشتۈم. مەن يالغۇز بولغاچقا مۇۋاپىق پەيت تېپىش كىسەرەك  
ئىدى. ئاپامنىڭ پىلىلداپ قالغان نۇرسىز كۆزلىرى،  
تاتارغان لەۋلىرى مېنى ئىنتىقام ئېلىشقا ھەر كۈن، ھەر سائەت

ئۈندەيتتى .

ئىنتىقامنى قانداق ئالمەن؟ قەبەردە؟ قانداق ۋاقىتتا؟ مانا مۇشۇ خىياللار مېنى قىينايتتى . ئولتۇرسام - قوپسام ئويلايدى - غىنىم ئىنتىقام ئېلىش! كۈنلەر ئۆتكەنسېرى قەلبىمدە قىساس ئوتلىرى لاۋۇلداپ، كۆزلىرىم بۈركۈتنىڭ كۆزىدەك يېنىپ، غەزەپلىرىم كۆكسۈمگە پاتماي قالدى .  
ئاخىرى پەيت تېپىلدى .

بىر كۈنى ئۇ يالغۇز ئوۋغا چىققاندا، بېقىۋاتقان ماللىرىمنى تاشلاپ قولۇمغا چوقماقنى ئېلىپ، ئۇنىڭ كەينىگە چۈشتۈم . ئۇ ئېتىنى بىر قارىغايىنىڭ يېنىغا قويۇپ مىلتىقىنى بەتلەپ ماڭغاندا، مۆكۈپ تۇرغان يوغان، قۇچاق يەتمەيدىغان قارىغايىنىڭ يېنىدىن چىقىپ، چوقماق بىلەن ئۇنىڭ بېشىغا شۇنداق قاتتىق سالدىمكى، ئەمەلدار «ۋايجان» دېيىشكىمۇ ئۈلگۈرەلمەي نەچچە يۇمىلاپ بېرىپ يىلتىزى بىلەن قومۇرۇلۇپ چۈشكەن يوغان بىر قارىغايىنىڭ ئاستىغا تىقىلدى - دە، ئۇن - تىنسىزلا بولۇپ كەتتى .

— ئۇھ...! — دەدى ئولتۇرغانلاردىن بىرى ئىختىد -

يارسىزلا، — يارايىسەن يىگىت!

— مانا سەن ھەقىقىي بۈركۈت ئىكەنسەن! — دەدى يەنە

بىرى ئۇنىڭ دولىسىغا قېقىپ .

ھېكايە ئاڭلاۋاتقانلارنىڭ تۈرۈلگەن قاپاقلىرى، قاتلانغان ماڭلايلىرى بىردىنلا ئورنىغا كېلىپ، يۈزلىرى ئېچىلىپ كەتكە - ندى .

قاراۋۇللۇقتىن ئالمىشىپ ئاراشنىڭ دەردلىك قىسسىسىنى ئاڭلاشقا ئۈلگۈرگەن نادەم ئۇلۇغ - كىچىك تىندى - دە، كۆزلىرىنى بىر نۇقتىغا تىكىپ نېمىلەرنىدۇر ئويلاپ تۇرۇپ قالدى . ئاراش مانا ئەمدى ھېكايىسىنىڭ داۋامىنى ئۆزىنىڭمۇ چىرا - يى ئېچىلغان ھالدا ئالدىرىماستىن، تەمكىنلىك بىلەن سۆزلەشكە

كىرىشتى:

— ئەمەلدارنىڭ نېرىغا قاڭقىپ چۈشكەن مىللىتى بىلەن ئوقدانلىرىنى چاققانلىق بىلەن ئالدىم - دە، نېرىراقتا ئوتلاپ تۇرغان كۈمۈش ئېگەر توقۇملۇق داڭلىق كۆك ئېتىنى مىنىپ تاغ ئىچكىرىسىگە قېچىپ كىرىپ كەتتىم.

مانا شۇنىڭدىن باشلاپ مېنىڭ تاغلار ئارىسىدىكى يالغۇز ھاياتىم باشلاندى. مەن ئەمەلدارنى ئۆلدى، دەپ ئويلىغانىدىم، بىراق ئۇ ئۆلمىگەنكەن، بىر ئايدىن كېيىن ساقىيىپ بىرنەچچە قوراللىق چېرىكلەرنى باشلاپ چىقىپ مېنى ئىزدەپتۇ، ھەممە يەرنى ئاختۇرۇپتۇ، چېرىكلەر تاغ ئىچكىرىسىگە كىرىشتىن قور-قۇپتۇ. كىرگەن بولسا، يالغۇز بولساممۇ ئاخىرغىچە ئېلىشقان بولاتتىم. بىراق، «ئېشەككە كۈچۈڭ يەتمىسە، ئۇر توقۇمنى» دېگەندەك، چېرىكلەر ئاپامنى ئوغلۇڭنى تاپ دەپ ھارغۇچە ئۇرۇپتۇ، موما ياغاچقا باغلاپ قويۇپتۇ، لېكىن ئاپامدىن ھېچ جاۋاب ئالالماپتۇ. ئاپاممۇ مېنىڭ نەگە كەتكەنلىكىمنى ئەلۋەتتە بىلمەيتتى. مەن تاغ ئىچكىرىسىدە بولغىنىم بىلەن ھەممە خە-ۋەرلەرنى ئاڭلاپ تۇراتتىم. چۈنكى، كەمبەغەللەر ماڭا كۆز - قۇلاق بولۇپ تۇردى. تاغ ئارىسىدا يالغۇزدىن يالغۇز بەش ئايلىق ھاياتىم ئۆتتى. بۇ جەرياندا مەن خېلى ئۇستا مەرگەن بولۇپ قالدىم. ئوۋچىلىق قىلىپ ئاتقان نەرسىلىرىمنى يەپ، تېرىلىرىمنى يوتقان - كۆرپە قىلىپ كۈن ئۆتكۈزدۈم.

بىراق. يالغۇزلۇق جېنىمغا تەگدى. ئاپامنىڭ كۈنى نېمە بولۇۋاتىدىغاندۇ، دەپ ئويلايتتىم، ئۇنىڭ ئۈستىگە ئوق - دورى-لىرىمىمۇ، ئوزۇقلۇقمۇ تۈگىدى. ئەمدى قىلتاق قويۇشقا ئۆت-تۈم. قورساق بېقىشمۇ ناھايىتى تەسكە چۈشىدىغان بولدى. كۈنلەپ - كۈنلەپ ئاچ قالدىغان چاغلار بولۇپ تۇراتتى. مانا شۇنداق كۈنلەرنىڭ بىرىدە، گومىنداڭغا قارشى ئىنقىد-لابچىلارنىڭ نىلقا تاغلىرىدا ھەرىكەت قىلىۋاتقانلىق خەۋىرىنى

ئاڭلاپ قالدىم. ئىنقىلابچىلارغا قوشۇلۇپ كېتەي دېگەن ئويغا كەلدىم - دە، ئاتلىنىپ يولغا راۋان بولدۇم. كۆك ئات مېنى قانچىلىغان داۋانلاردىن ئۆتكۈزۈپ مانا بۇ يەرگە ئەكېلىپ تاشلىدى. مۇشۇ مىللىتىق ھەربىي ئەمەلداردىن ئولجا قىلغان مىللىتىق. ئاراش ھېكايىسىنى تۈگىتىپ، دەرەخقە يۆلەگىلىك تۇرغان مىللىتىقنى قولغا ئالدى. ھەممىسى مىللىتىقنى قولدىن - قولغا ئېلىشىپ، يەنە بىرقۇر كۆرۈشۈپ چىقتى.

ھېكايە ئادەمگە ھەممىدىن قاتتىق تەسىر قىلدى. ئاراشنىڭ سىڭلىسى، ئادەمنىڭ ئاكىسى، يەنە بىرلىرىنىڭ ھەدىسى، ئىندىسى... ئەڭ ئەزىز ئادەملىرى ئەنە شۇنداق بىمەھەل ئابۇت بولدى... كۆڭۈلدىكى بۇ داغلارنى مۇشۇ مىللىتىق بىلەن يۈيۈۈۋەتكىلى بولارمۇ؟

تۈن قارا پەردىسىنى ئاستا - ئاستا يايماقتا، تاغلار قارىيىپ كۆرۈنمەكتە، دەريانىڭ شاۋقۇنى بارغانسېرى تېخىمۇ قاتتىق ئاڭلانماقتا، چېبەكلەردە قايناۋاتقان كالا گۆشى شورپىسىنىڭ مەزىزلىك پۇرىقى ئەتراپقا تارقالماقتا ئىدى.

مانا ئەمدى پارتىزانلار بەدەشكاننى قۇرۇپ ئولتۇرۇپ، يۈد-شاق پىشقان گۆشنى مەزىزە قىلىپ يېگەچ، باتىرغازى بىلەن ئىسھاقنىڭ ھېكايىسىنى ئاڭلاشقا باشلىدى.

باتىرغازى بىلەن ئىسھاقنىڭ سەرگۈزەشتىلىرى، تەقدىرلىرى ئوخشاپ كېتەتتى. ئىككىسى گىمنازىيىدىن تۇتۇلۇپ كەت-كەندىن كېيىن، تۈرمىدە بىر كامېردا ياتتى. تۈرمىدە ياتقانلارنىڭ قۇلىقى ئۇزۇن بولىدۇ. تۆت تامنىڭ ئىچىدە تۇرۇپ سىرتتا بولۇۋاتقان ئەھۋاللارنى ۋاقتى - ۋاقتىدا ئۇقۇپ، كامېردىن - كامېرغا يەتكۈزۈشۈپ تۇرىدۇ. قايسى كامېردىن كىمنى سوراقتا ئاچىققانلىقىنى، ئۇنىڭ سوراقتىن قانداق قايتقانلىقىنى، ئۆزى مېڭىپ چىققانلىقىنى ياكى تاياق يەپ ھوشسىز قىلىنىپ سۆرەپ ئېلىپ چىقىلىۋاتامدۇ بۇنى قايتقۇچىنىڭ مېڭىشىدىن ۋە باشقا

ئەھۋاللاردىن بىلىپ تۇرىدۇ. قايسى كامبېردا كىملىرى ياتىدۇ، كىملىرى باشقا يەرلەرگە يۆتكەلدى، قايسى كامبېرغا يەنە كىملىرى يېڭىدىن سولاندى — مانا بۇلارنىمۇ ئۇقۇپ تۇرىدۇ، شۇنداقلا تۈرمە خىزمەتچىلىرىنىڭ قەدىمىنىڭ سانىدىن ئۇلارنىڭ قايسى كامبېرنىڭ ئالدىدا توختىغانلىقى ۋە كامبېرغا كىرگەن - كىرمىگەنلىكىنى، پوزىتسىيىسىنىڭ قانداق بولۇۋاتقانلىقىنى بەش قولىدا ئېنىق بىلىپ تۇرىدۇ.

ئىسھاق بىلەن باتىرغازى تۈرمىگە كىرگەندىن كېيىن بىر نەچچە قېتىم سوراق قىلىندى. ئۇلارنىڭ سوئالى، قانداق تەشۋىقات ئاڭلىدىڭ؟ كىملىرىگە تەشۋىق قىلىدىڭ؟ ئالتە ئوغرى بىلەن نېمە مۇناسىۋىتىڭ بار؟ دېگەنلەر ئىدى.

— ئۆلۈمنى كۈتۈپ ياتامدۇق، — دېدى ئىسھاق باتىرغا. زىغا قاراپ، باتىرغازى جەينىكىنى يەرگە تىرەپ، بېشىنى ئالدىقېنىغا قويۇپ يېنىچە ياتاتتى.

— قاچايلى، — دېدى باتىرغازى ئۇنىڭ سوئالىنىڭ تېگىگە يېتىپ.

— قانداق قاچىمىز؟

— ئۇنى ئويلىشىمىز.

كامبېرلارنىڭ ئېگىزلىكى ئۈچ مېتىر ئەتراپىدا بولۇپ، تام-لىرى قېلىن، ئۈستى بورا - چەنزىلىك ئىدى. كامبېرنىڭ كەينى تېمىنىڭ يۇقىرىراق تەرىپىدە ئەسلىدە بىر كىچىك پەنجىرە بار ئىدى. كېيىنرەك بۇ پەنجىرىلەرنى بۇزۇپ تۈرمىدە ياتقانلاردىن بىرنەچچىسى قېچىپ كەتكەندىن كېيىن، پەنجىرىنىڭ ئورنىنى يۆتكىدى. ئاۋۋالقى ئورۇننى ئېتىپ تاشلاپ، ئۆگزىدىن پەنجىرە ئاچتى ۋە ئۆگزىگە پەنجىرىلەرنى كۆزىتىدىغان قاراۋۇل قويۇلدى. شۇنىڭ بىلەن بىر مەزگىل قېچىش توختاپ قالغانىدى. باتىرغازى بىلەن ئىسھاق قېچىش ئورنىنى مۇشۇ پەنجىرە بولىدۇ دەپ قاراش تۇردى.



خوش، پەنجىرگە قانداق چىقىش كېرەك؟

— مەن سېنىڭ مۇرەڭگە دەسسەپ ئۆرە تۇرىمەن، —  
دېدى ئىسھاق يۈكۈنۈپ ئولتۇرۇپ، — سەن ئاستا - ئاستا ئۆرە  
تۇرسەن، بۇنى بىرنەچچە قېتىم مەشىق قىلىمىز. شۇ چاغدا  
مېنىڭ قولۇم پەنجىرنىڭ ئاستىدىكى ئەنە ئاۋۇ چەنزىلەرگە  
يېتىدۇ. مەن چەنزىلەرگە ئېسىلىپ تۇرغاندىن كېيىن، سەن  
ئىككى قولۇڭ بىلەن پۈتۈمنى يۇقىرى كۆتۈرسەن، مەن تېخىمۇ  
ئېگىز كۆتۈرۈلۈپ چىقىپ چەنزىلەرنىڭ ئۈستىگە چىقىۋالىمەن.  
ئۇ يەرگە چىقىۋالغاندىن كېيىن ئىش ئاسان.  
باتىرغازى ئىسھاقنىڭ بۇ قېچىش ئۇسۇلىدىن قانائەت ھا-  
سىل قىلىپ، كۆك كۆزلىرىنى بەنجىرگە تىككىنچە:  
— بولىدۇ، مۇھىمى قاراۋۇل ئۇخلاپ قالغان چاغ بولۇش  
كېرەك، — دېدى.

— ئەلۋەتتە، بۇ مۇھىم پەيت.

شۇنىڭدىن كېيىن ئىسھاق بىلەن باتىرغازى بىرنەچچە كۈن-  
گىچە تۇرمىدىن قېچىش مەشىقى ئۆتكۈزدى.  
ئۆزىنىڭ ئۈستىنى قارىسىلدىتىپ ئۇياقتىن - بۇياققا ما-  
ئىدىغان ئاۋاز بىر كېچىسى توختاپ قالدى. ئۇلار ئۆرە تۇرۇ-  
شۇپ پەنجىرگە قاراپ ئۇزاق تىڭشىدى.  
— ئۇخلاپ قالغانىمىدۇ ياكى ئولتۇرامدىغاندۇ، — دېدى  
ئىسھاق پەنجىرىدىن كۆزىنى ئالماي.

— ئەگەر ئولتۇرغانلا بولسا، — دېدى باتىرغازى  
ئويلاپ، — ئۇ ئەلۋەتتە ئۇخلاپ قېلىشى مۇمكىن.  
ئۇلار يەنە بىرھازاغچە تىڭشاپ تۇردى، ھېچقانداق تىۋىش  
ئاڭلانمىغاندىن كېيىن ئىسھاق:

— مەن چىقىپ باقاي، — دېدى، ئاندىن باتىرغازىنىڭ  
بەستىلىك گەۋدىسىنى دەسسەپ پەنجىرگە چىقتى - دە، چەنزىنى  
مەھكەم بېسىپ تۇرۇپ قۇلىقىنى ئەينەككە ياقىتى. قاراڭغۇ كېچە

جىمجىت بولۇپ ھېچقانداق تىۋىش ئاڭلانمايتتى. ئۇ تۆۋەنگە  
بوينىنى سوزۇپ تۇرۇپ پەس ئاۋاز بىلەن:

— جىمجىت، — دېدى.

باتىرغازى دەرھاللا:

— ئال، — دېدى.

ئىككىسى تۈنۈگۈن قاراۋۇل ئالمىشىش پەيتىدىن پايدىلىد.  
ئىككى پەنجىرىنىڭ ئەينىكىنى چىقىرىپ، يەنە ئورنىغا سېلىپ  
قويغانىدى. ئىسھاق رامدىن ئەينەكنى ئاۋايلاپ ئالدى - دە،  
باتىرغازغا ئېڭىشىپ تۇرۇپ سۇنۇپ بەردى. شۇنىڭ بىلەن ئو-  
چۇق كۆزىدىن بېشىنى چىقىرىپ قارىدى. قاراۋۇل ھەقىقەتەن  
مىلتىقىنى تىزىغا قويۇپ پۇشۇلداپ ئۇخلاپ قالغانىدى.

باتىرغازى پەنجىرىنىڭ ئاستىغا ئورۇن - كۆرپىلىرىنى  
قاتلاپ تىزىپ ئېگىزلىك ياسىدى. بەلۋاغلىرىدىن، كۆڭلەك -  
شىملىرىدىن ئېشىلىپ تەييارلاپ قويۇلغان ئىككى مېتىر چامى-  
سىدىكى «ئارقاندى» ئىسھاققا ئاتتى ۋە «ئارقان» غا  
ئېسىلىپ - يامىشىپ يۇقىرىغا چىقتى. ئۇلار ئېھتىيات بىلەن  
بىر - بىرلەپ كۆزىدىن ئۆزىگە چىقتى. باتىرغازى قەدەملىد-  
رىنى ئاۋايلاپ بېسىپ، قاراۋۇلنىڭ كەينىگە ئۆتتى، ئىسھاق  
ئالدىغا كەلدى.

كېچە قاراڭغۇ، ھەممە ياق جىمجىت، جىنازا يۇلتۇزى  
ساڭگىلاپ تۇرغىنىغا قارىغاندا، ۋاقىت يېرىم كېچىگە يېقىنلاپ  
قالغانىدى. بۈگۈن نېمىشقىدۇر ئەنسىزلىك بىلەن ھۇۋلايدىغان  
ئىتلارنىڭ ئاۋازلىرى، كۆمۈرگە ماڭغان ھارۋىكەشلەرنىڭ سو-  
زۇپ ئېيتىدىغان مۇڭلۇق ناخشىلىرى ئاڭلانمايدۇ، پەقەت جېنى  
تېنىدىن جۇدا بولۇشقا ئازلا قالغان قاراۋۇلنىڭ پۇشۇلدىغان  
ئاۋازىلا ئاشكارا ئاڭلىنىپ تۇراتتى. ئىسھاق ئىككى بارمىقىنى  
قىسقۇچ شەكلىگە كەلتۈرۈپ بېشىنى ساڭگىلىتىپ باتىرغازغا  
ئىشارە قىلدى. باتىرغازى كۈچلۈك قوللىرىنى قاراۋۇلنىڭ

كېكىرتىدىكىگە ئامبۇردەك سېلىپ قاتتىق قىستى. قاراۋۇل «غىق...» قىلىپ قالدى - دە، جان ئاچچىقىدا پۇتلىرىنى تېپىرلىتىپ ئۆگزىگە ئۇرۇشقا باشلىدى ئىسھاق ئۇنىڭ پۇتلىرىدىن نى تېزلىك بىلەن مەھكەم بېسىپ تۇرۇۋالدى، ھايال قىلماي قاراۋۇل جانىسىز گەۋدىگە ئايلىنىپ سۇنايلىنىپ يېتىپ قالدى. ئۇلار مىلىتىنى ئېلىپ ئۆگزىدىن سىيرىلىپ چۈشتى - دە، شۇئان كۆزدىن غايىب بولدى. تار كوچىلار ۋە ئېتىز يوللىرى بىلەن مېڭىپ سۈبھى كۆتۈرۈلگەندە ئۇچتۇن يېزىسى ئەتراپىغا كېلىپ يەتتى.

ئۇلار ئوڭغا بۇرۇلۇپ ئۇچتۇن ئەتراپىدىكى قويۇق قومۇش - لۇق ئىچىگە كىرىپ كەتتى ۋە قاراڭغۇ چۈشۈپ ئەل ئايىغى بېسىلغاندا يەنە يولغا چىقتى، تاڭ سۈزۈلگەندە سۇپتاغا كەلدى. — بىزنىڭ سەپدىشىمىز رەيھان شۇ تۈرمىدە قالدى! — دېدى باتىرغازى ھېكايىسىنى ئاخىرلاشتۇرۇپ، — ھاياتمۇ ياكى ئارمان بىلەن مەڭگۈلۈككە كۆز يۈمدىمۇ؟ بۇ تەرىپى بىزگە قاراڭغۇ، ئاجايىپ قىز ئىدى، ئىست!...

— ھېلىقى ئوقۇغۇچىلارنى ئۇيۇشۇشقا چاقىرىپ نۇتۇق سۆزلىگەن قىز شۇمىدى؟ — دېدى تىڭشىغۇچىلارنىڭ بىرى. — نەق شۇ، ئۇ قىز بولغان بىلەن ئون ئوغۇلغا بەرگۈسىز ئىدى، — دېدى ئىسھاق، — بىز دەسلەپتە ئوقۇغۇچىلارنى نۇتۇق قىلىشقا باشلىغاندا، قىزنىڭ يىغلىغانلىقىغا قاراپ، قور - قۇنچاقمىكىن دەپ ئويلايمۇ قاپتۇق، لېكىن ئۇ غەزىپىگە پايلىماي يىغلىغانىكەن.

ئۇنىڭ سۆزىنى ياش بىر پارتىزان قۇۋۋەتلىدى: — كىشى قاتتىق غەزەپلەنسەمۇ ھەقىقەتەن يىغلىۋېتىدۇ. — مانا شۇنداق نۇرغۇن جىگەرلىك ساۋاقداشلىرىمىز تۈر - مىدە. نىلىقىنى ئالساق، شەھەرگە تېزىرەك ھۇجۇم قىلىپ كىر - سەك، شۇلارنى ئازاد قىلساق، بۇ نېمىدېگەن ئۇلۇغ ئىش بولغان

بولاتتى - ھە! ئەگەر ھاياتلا بولسا، بەلكى رەيھان بىلەن تۇرمىدە  
 ئۇچرىشىمۇ قالارمىز، — دەيدى باتىرغازى ھاياجانلىنىپ.  
 ئۇ رەيھاننىڭ تەقدىرىنىڭ نېمە بولغانلىقىنى ئويلاپ، ھەس-  
 رەت بىلەن ئۇلۇغ - كىچىك تىنىدى، تىڭشىغۇچىلارنىڭ ھەممى-  
 سىلا قىزىنىڭ تۇرمىگە چۈشۈپ قالغانلىقىغا ئېچىندى، ئۆرتەن-  
 دى. لېكىن، ئۇلارنىڭ كۆز ئالدىدا رەيھاننىڭ جانلىق ئوبرازى  
 گەۋدىلەنمىگەندى، پەقەت نادەملا بۇ قىزنى بىلەتتى. شۇڭا، ئۇ  
 باشقىلارغا قارىغاندا تېخىمۇ قاتتىق ئىچىندى ۋە ئۆزىگە - ئۆزىگە  
 پىچىرلىدى: «رەيھان ھەقىقەتەن ئىسىل قىز ئىكەن ئۇ قورقۇن-  
 چاق، خۇشامەتچى ئاشۇ ۋارىسجانغا كۆڭۈل بەرگەنمىدۇ؟... مەن  
 ئۆمۈمدە ئۇنداق مەردانە، ئۇنداق ۋىجدانلىق قىزنى كۆرمىگەن.  
 ۋارىسجان ئوغۇل بالا تۇرۇپ ئوفىتىسىزغا قاتتىقراق ئىككى ئې-  
 خىز گەپ قىلالماي، ئۇنىڭغا يالۋۇرۇپ خۇشامەت قىلغاندا،  
 رەيھان قىز جېنىدا ئۇنىڭ يولسىزلىقلىرىغا چىداپ تۇرالماي  
 قورقۇمسىزلىق بىلەن بىر كاچات سالىدى، ئاجايىپ مەردانلىك  
 قىلدى. ئەتراپتا قاراپ تۇرغان ئادەملەر ئۇنىڭ مەردلىكىگە ئايد-  
 رىن ئېيتىشىپ كەتتى، مۇنچىلىك ۋىجدانلىق قىزلىرىمىزمۇ بار  
 ئىكەنغۇ، دەپىشتى... ئەگەر ئۇ راستتىنلا ۋارىسجانغا كۆڭۈل  
 بەرگەن بولسا زاپە كەتمەيدۇ... ياق، ياق، ئۇ كۆڭۈل بەرمەي-  
 دۇ، ھەرگىز كۆڭۈل بەرمەيدۇ! ۋارىسجاندىن يىرگىنىمۇ ئاتقانلىقى  
 بىلىنىپ تۇرمامدۇ، مەن ئېنىق بايقىدىم...» نادەمنىڭ چىرايىدا  
 قىزغا قايىل بولۇپ ئۇرغۇپ چىققان رازىمەنلىك ئۇچقۇندى.  
 ئۇنىڭ كۆز ئالدىدىن قىزنىڭ گۈزەل چىرايى، گومىنداڭ ئوفىت-  
 سېرىنى ئۇرغىنى، ئۆزىنى ئۆيگە تەكلىپ قىلىپ قولىدىن تارت-  
 قىنى، ئەختەمباي نادەمنى جىملىگەندە بايدىن نارازى بولغىنى...  
 بىر - بىرلەپ ئۆتتى.

ئۇلارنىڭ ھېكايىسى شۇ يەرگە كەلگەندە، تاغ كەينىدىن  
 خۇددى كۈلۈمسىرىگەندەك تولۇنئاي چىقىپ كەلدى ۋە ئۇنىڭ

كۈمۈش نۇرلىرى ئەتراپقا يېيىلدى. تولۇنئاي نۇرىدا دەريا ئەي-  
نەكتەك پارقىراپ، دولقۇن ئۇرۇپ شاۋقۇنلىماقتا ئىدى. تاغ  
شامىلى يۈزلەرنى يەلپۈپ ئۆتەتتى. دەريا ياقىسىنىڭ كەچكى  
گۈزەللىكى پارتىزانلار قەلبىدە جەڭگىۋار نۇيغۇلارنى ئويغىتىپ،  
ئۇلارنى روھلاندۇراتتى، ھاياجانلاندۇراتتى. . . .  
ئۇلار ھېكايىلىرىنى تۈگىتىپ، ئورۇنلىرىدىن قوزغالغان-  
دا، كەپىدە — چىراغنىڭ گۈڭگا يورۇقىدا ئولتۇرغان نىزام-  
دىنىنىڭ تېخىچە ئىشى تۈگىمىگەنىدى. ئۇ ئەتە ئېچىلىدىغان  
ئوتتۇرا ئەترەت كوماندىرلىرىنىڭ يىغىنىغا قويۇلىدىغان ئەترەت-  
لەرنى قايتا ئۆزگەرتىپ تەشكىل قىلىش پىلانى بىلەن ئەترەت  
كوماندىرلىرىنىڭ ئىسمىلىكى ئۈستىدە ئىشلەۋاتاتتى.

## ئون بەشىنچى باب

### 1

نىلقا ھاكىم ئىدارىسىنىڭ جۇنسى ئىسىملىك تەرجىمانى گومىنداڭنىڭ شەھەردىن چىققان ئۈچ يۈز كىشىلىك قوشۇنىنى ئۇلاستايغا باشلاپ كەلدى.

ئىسبوسىن سېيىنىڭ ئۈستىدە تۇرغان ئىككى قاراۋۇل تاڭ ئالدىدىكى قاراڭغۇدا بۇ قوشۇنى كۆرۈپ قالدى، قوشۇن ساي ئېغىزىغا كېلىپ توختىغانىدى. ئىككى قاراۋۇلنىڭ بىرى چاتقال-لىق ئىچىدىكى ئېتىنى يالغۇز ئاياغ يولغا ئېلىپ چۈشۈپ مىنىدى - دە، سايىنىڭ بېشىغا قاراپ ئۇچقاندەك چېپىپ كەتتى. كەلگەنلەرنىڭ ھەقىقەتەنمۇ دۈشمەن ئىكەنلىكى ۋە ساي ئې-غىزىغا كېلىپلا توختىغانلىقى ئۇلارنىڭ مۇشۇ ساي ئىچىگە ئىچ-كىرىلەپ كىرىدىغانلىقىدىن دېرەك بېرەتتى. قاراۋۇللار بۇنى ئېنىق بايقىدى - دە، خۇشال بولۇپ ئاتلىرىنى بولۇشىغا قويۇ-ۋەتتى. قاراۋۇللارنىڭ خۇشال بولۇشى دۈشمەننىڭ ئالدىغا كې-لىپ بەرگەنلىكى ئىدى. ھازىرقى ۋاقىتتا، بولۇپمۇ قورال - ياراغ يېتىشمەيۋاتقان پەيتتە دۈشمەننىڭ ئالدىغا بېرىپ ھۇجۇم قىلغاندىن كۆرە، ئۇلارنىڭ «مانا مەن» دەپ ئالدىغا كېلىپ بەرگىنى ياخشى ئىدى. پارتىزانلار شتابى مۇشۇنداق پەيتنى - گومىنداڭ ئەمەلدارلىرىنىڭ تىلى بىلەن ئېيتقاندا، ئالتە ئوغرى-نى قوغلاپ يۈرۈپ تۇپ يىلتىزىدىن يوقىتىمىز، دەپ ئۆزلۈك-دىن ئىزدەپ كېلىدىغان پەيتنى بىرنەچچە كۈندىن بېرى كۈتۈۋا-

تاتتى. مۇشۇنداق بىر پەيت كەلسە، قورال يېتىشمەسلىك ھەل بولۇپ كېتىدۇ، دەپ ئويلايتتى. چۈنكى، ئۆز لۈكىدىن كېلىپ پارتىزانلار سېپىگە قوشۇلۇۋاتقان پىدائىيلار نۇرغۇن ئىدى. — ئۇلار مانا مۇشۇ ساينىڭ بېشىدا، — دەپى جۇنىس گومىنداڭ قوشۇنىنىڭ باتالىيون كوماندىرىغا.

— سەن بۇ يەرلەرنى ياخشى بىلمەسەن؟ — دەپ سورىدى باتالىيون كوماندىرى.

— بەش قولىدەك ئېنىق بىلىمەن، مەن مۇشۇ ئۇلاستايلىق، سىز خاتىرجەم بولۇڭ.

— ياخشى، — دەپى كوماندىر ۋە قوشۇنىنى ئىككىگە بۆلۈپ يولغا سالدى، ئۆزى بولسا جۇنىس بىلەن بىللە ئىككىنچى قىسىمدا يولغا چىقتى.

ئات چاپتۇرۇپ كەلگەن قاراۋۇلنىڭ خەۋىرى پارتىزانلارغا يەتكۈزۈلدى. قىسقا مۇزاكىرىدىن كېيىن، دۈشمەن بىلەن ئېلىد-شېشىنى ئەنئەرنىڭ ئىككىنچى ئەترىتى ئۆز ئۈستىگە ئالدى. ئوتتۇز كىشىدىن تەشكىل تاپقان ئۈچ كىچىك ئەترەت ئۇنىڭ ئالدىدا ھازىر بولدى.

— بىز دۈشمەننى ئالداپ ساي ئىچىگە ئېلىپ كىرىمىز، — دەپى ئەنئەر جىددىي ھالدا، — بىرىنچى ئەترەت يۇقىرىدىكى يالغۇز قارىغاي يېنىدا تەييار بولسۇن، ئىككىنچى ئەترەت مۇشۇ ئورۇندا تۇرسۇن، ئۈچىنچى ئەترەت دۈشمەننى تولۇق ئۆتكۈزۈپ بولغۇچە ئوق ئاتمايدۇ، كەينىدىن ھۇجۇم قىلىش كېرەك. ئىككىنچى ئەترەت ئالدىدىن چىقىپ ھۇجۇم قىلىپ، بىر قىسىم ئادىمى بىلەن دۈشمەننى ئالداپ، يۇقىرىدىكى ئەترەت بىلەن ئۇچراشتۇرۇش كېرەك.

ئۈچ ئەترەت تېگىشلىك ۋەزىپىلەرنى ئېلىپ دەرھال قوزغالدى.

دۈشمەننىڭ ئالدىنقى قىسمى ساي بويلاپ ئىتتىكلەپ كەل-

مەكتە ئىدى. ئالدىن ماڭغان ئۈچ رازۇبىدىكى پارىزىزانلارنىڭ ئالدىدىن ئۆتۈپ كەتتى. ئۇلارنىڭ تىنچ ئامان كېتىپ بېرىشى دۈشمەن قىسمىنى بىر ئاز خاتىرجەم قىلىشىمۇ، لېكىن ئۇلارنىڭ ھەربىر ئەسكىرى قەيەردىن ئوق چىقىپ قالار، بۇلار ئازمىدۇ، كۆپمىدۇ دەپ ئويلاپ باراتتى. باتالىيون كوماندىرى: «زىۋازد-لار» ئاز، قورالنىڭ تايىنى يوق دېگەندى. شۇنداق بولسىمۇ ئەسكەرلىرى ئىشەنچسىز، ۋەھىمە بىلەن ماڭاتتى. ئۇلار قەدەم-لىرىنى ئېھتىيات بىلەن باسىمۇ تاشلارغا پۇتلىشاتتى، سايىنىڭ ئىككى تەرىپى ئۇلارغا خۇددى ھومىيىپ قاراۋاتقان دەھشەتلىك ھايۋاندىك كۆرۈنەتتى. دېمىسىمۇ ئۈستىدىكى ئېسىلىپ تۇرغان يوغان تاشلار ھېلى چۈشۈپ كېتىدىغاندەك قىلاتتى.

مەرگەن ئاراشنىڭ ئوقى گومىنداڭ قوشۇنىنىڭ ئالدىدا كېلىۋاتقان رونا كوماندىرىنى يەرگە دومىلىتىۋەتتى، مانا شۇنىڭ بىلەن ئېتىشىش باشلىنىپ كەتتى. ئەپلىك جايلارغا ئورۇنلىشىد-ۋالغان پارىزىزانلار دۈشمەننى نىشانغا ئېلىپ ئاتماقتا. تەرەپ - تەرەپتىن ئېتىلىۋاتقان ئوقلار، غولتىلىۋاتقان تاش پارچىلىرى ئىچىدە قالغان دۈشمەن قوشۇنى نېمە قىلارنى بىلمەي قالدى. دۈشمەن باشلىقىدىن ئايرىلىپ تەمتىرەپ قالغاچقا قالايمىقان ئوق ئاتماقتا، ئاتقان ئوقلىرى تاشلارغا ۋە تاش ئارىلىرىغا كېلىپ تەگمەكتە ئىدى.

نادەم باشچىلىقىدىكى «چاقماق» رازۇبىدىكىلەر گۇرۇپپىد-سى مۇشۇ ئوتتۇرا قىسىمدا ئىدى.

— ئالتە، — دېدى نادەم.

— يەتتە، — دېدى ئىسھاق.

— سەككىز، — دېدى باتىرغازى. بۇ ساناقلار يوغان كۆتەكتەك تاشلارنى ئۆزلىرىگە دالدا قىلىپ گومىنداڭ ئەسكەر-لىرىنى بىر - بىرلەپ يىقىتىۋاتقان «چاقماق» گۇرۇپپىسىدىكى رازۇبىدىكىلەرنىڭ ئاۋازلىرى. ئۇلارنىڭ ئوقى ھېچ زايە كەت-



مەي، ئېلىنغان نىشانغا دەل تېگىۋاتاتتى. ھەربىر تال ئوقنى دەل نىشانغا تەگكۈزۈۋاتقان جەڭچىلەر قارىغا ئېتىشنى ئۆگەتكەن ئۈستازى ئاراشنىڭ ماختىشىغا ئىگە بولۇپ تۇراتتى.

— سىناقتىن ئۆتتۈڭلار، ئەمدى كۆزگە ئىلىنغاننى قويۇپ مايسىلەر، — دەيتتى ئاراش خۇشال بولۇپ.

نادەم رازۇپدەكچىلىرىنى چېكىنىشكە بۇيرۇدى. رازۇپدەكچىلەر بىرپاقتىن ئېتىشىپ، بىرپاقتىن چېكىنىشكە باشلىدى. قالغانلىرى ئوق چىقارماي، قىمىر قىلماي تۇرۇشتى. گومىنداڭنىڭ ئالدىنقى قىسمى ئۇلارنى قوغلاپ ماڭدى، شۇنداق قوغلاش بىلەن گايىت باشچىلىقىدىكى بىرىنچى ئەترەتكە دۇچ كېلىپ قالدى. گايىتنىڭ بىرىنچى ئوقى ئېتىشقا بېرىلگەن بۇيىرۇق ئىدى، جامالىدىننىڭ تاش ئۈستىگە قويۇۋالغان پىلىموتىدىن ئېتىلغان ئوقلار دۈشمەننىڭ ئالدىنقى قاتارىدىكىلەرنى يىقىتتى، جامالىدىننىڭ يېنىدا كېۋىز ناخشىچى بار ئىدى.

— دۈشمەن دېگەن مانا مەن دەپ، مۇشۇنداق ئالدىڭغا كېلىپ بەرسە ئۇكا، — دەپ كېۋىز مىلىتىنى قورۇلغا ئېلىۋېتىپ، — بىر سائەتتە قانچىنى يىقىتقىلى بولار؟

— قىزىقسەن — دە، كېۋىزكا، ئۇ چاغدا ساڭا دۈشمەن توشامدۇ، — دەپ جامالىدىن ئۇدۇل قارىغىنىچە.

دۈشمەننىڭ ئالدىنقى قىسمى خېلىلا ھالسىراپ قالدى. گومىنداڭ قوشۇنىنىڭ كېيىنكى قىسمى باتالىيون كوماندىرى بىلەن جۇنىسنىڭ باشچىلىقىدا ناھايىتى تېز كەلمەكتە ئىدى. ئېتىلىۋاتقان ئوق ئاۋازىنىڭ يىراقلاپ كېتىشى ئۇلارنى شۇنداق ئالدىرىتۋەتكەنىدى. باتالىيون كوماندىرى: «زىۋازىلار» قاچتى، راستلا ئازكەن، دەپ ئويلىدى، جۇنىس: مېنىڭ يول باشلىشىم ئوڭۇشلۇق بولدى، دەپ خۇشال بولدى. يوللار ئوڭۇل - دوڭۇل بولۇپ، ئۇلارنىڭ يۈرۈشىگە كاشىلا قىلىسىمۇ، لېكىن ئۇلار سەپلىرىنى بۇزماسلىققا تىرىشىپ كەلمەكتە ئىدى.

ئۈچىنچى پارتىزانلار ئەترىتى جىمجىت، شەپسىز ھالدا ئۇلارنى ئالدىدىن ئۆتكۈزۈۋەتتى. گومىنداڭ قىسمى بەخىرامان كېتىپ بارغاندا، تۇيۇقسىزلا ئۈچ تەرەپتىن — ساينىڭ ئىككى يېقىدىن، ئارقىسىدىن ھۇجۇمغا ئۇچرىدى. ئۇلار قانداق قىلىش-نى، قاياققا قارىتىپ ئوق ئېتىشنى، قاياققا مۆكۈشنى بىلمەي قالدى. ئوق بىلەن بىللە سانسىزلىغان تاش پارچىلىرى دومىلاپ چۈشمەكتە ئىدى. گومىنداڭ قىسمى پارتىزانلارنى كۆرەلمەيتتى، ئۇلار يەرگە چاپلىشىۋالغانىدى، خېلىدىن كېيىن پارتىزانلارنى ئارانلا ئىلغا قىلالىدى، شۇنىڭ بىلەن قىنقاس - چۇقان باشلىنىپ كەتتى. پارتىزانلار تەرەپ - تەرەپتىن دۈشمەنگە يول-ۋاستەك تاشلاندى. مانا ئەمدى قورال يېتىشمەي تاياق - چوماق بىلەن جەڭگە كىرگەنلەرنىڭ ئامىتى كەلگەنىدى. باياتىن بېرى ئۇلار دۈشمەنگە تاش پارچىلىرىنى غۇلىتىپ ھۇجۇم قىلغان، ئەمدىچۇ؟ پىتىراپ قاچقان گومىنداڭ قوشۇنلىرىنى ساي ئىچىدە قوغلاپ يۈرۈپ، چوماقلىرىنى پۇلاڭلىتىپ نەچچىسىنى ئۇرۇپ يېقىتتى!

تاڭ يۈرۈپ كەلمەكتە ئىدى، گومىنداڭ قىسمى پىتىراپ قېچىشقا باشلىدى. مانا ئەمدى دۈشمەننى ساي ئىچىدە قوغلاپ يۈرۈپ قىرىش جېڭى باشلاندى.

قاچالماي ياكى مۆكۈنەلمەي قالغان بىر قىسىم دۈشمەن سارغىيىپ - تىزلىنىپ باش ئەگدى، ئۇلارنىڭ ئىچىدە سول ئايىغىدىن ئوق يەپ تىرىك قالغان جۇنىسمۇ بار ئىدى. يىراقتىن تاراسلاپ كېلىۋاتقان ئىككى ئاتلىق كۆرۈندى، ھەممىسى شۇ ياققا قاراشتى. ئاتلىقلار يېتىپ كەلدى. ئالدىدىكىسى نىزامىدىن، كەينىدىكىسى ئۇنىڭ مۇھاپىزەتچىسى ئاقىلبەك ئىدى. نىزامىدىن ئاتتىن چۈشتى - دە، تىترەپ تۇرغان، پۈتۈن نىلقا ناھىيىسىدىكى يەتتە ياشتىن - يەتمىش ياشقىچە بولغانلارنىڭ ھەممىسى ياخشى بىلىدىغان سېرىق يۈزلۈك جۇنىسنىڭ ياقىسىدە.

دىن ئالدى ۋە يەتتە ئوقلۇق تاپانچىسىنى ئۇنىڭ مەيدىسىگە تە-  
رەپ:

— سېنىڭ تەقدىرىڭ ئاخىرى مۇشۇنداق بولاتتى، لېكىن  
سەن ئويلىمىغان يەردىن بۇرۇنراق قولغا چۈشۈپ قالدىڭ،  
ئىيت، ئىپلاس! نىلقىدا يەنە قانچىلىك قوشۇن بار؟ — دەيدى  
ئۇ ۋارقىراپ تۇرۇپ.

— يوق... يوق... ھەممىسى مۇشۇ، شەھەردىن  
چىققان، — دەيدى جۇنىس تىترەپ.

— سەن بىزگە ياخشى خىزمەت قىلدىڭ، — دەيدى نىزامى-  
دىن ئۇنىڭ ياقىسىنى قويۇۋېتىپ ئاچچىق كۈلۈمسىرەپ، — بۇ  
گېزەندىلىرىڭنى ئالدىمىزغا باشلاپ كەلمىسەڭ، بىز شۇنچە قو-  
راللارغا قانداقمۇ ئىگە بولاتتۇق، — نىزامىدىننىڭ قاپىقى  
بىردىنلا تۈرۈلۈپ جىددىي تۈس ئالدى، — مانا ساڭا تارىخنىڭ  
ھۆكۈمى! — ئۇنىڭ تاپانچىسىدىن ئۈزۈلگەن بىر پاي ئوق  
جۇنىسنى ئوڭىدىسىغا ئۇچۇرۇۋەتتى. ئۇ، پارتىزانلار ئۈستى -  
ئۈستىلەپ تاشلاۋاتقان ئولجا مىلتىق، پىلىموت ۋە ئوق - دورى-  
لارنىڭ يېنىغا يېقىلغانىدى. نىزامىدىن تاپانچىسىنى تېخى قېپىد-  
غا سالماي تۇرۇپ، كېۋىز بىلەن جامالىدىن ئەسىر ئېلىنغان  
باتالىيون كوماندىرىنى ئالدىغا سېلىپ ھەيدەپ كەلدى، ئۇ قوشۇن-  
لىرى پىتىراپ قاچقاندا، ئۆرلەپ قېچىپ ئالدى - ئارقىسى  
ئوچۇق تاش كامارغا مۆكۈنۈۋالغانىكەن، كېۋىز بىلەن جامالىدىن  
ئۇنى تىرىك قولغا چۈشۈرگەنىدى. گايىتمۇ كۆك كۆزلىرىدىن  
ئوت چاقنىتىپ ئەسىرلەرنى ئالدىغا سېلىپ، بۇ يەرگە يېتىپ  
كەلدى، تەرەپ - تەرەپتىن پارتىزانلار بۇ يەرگە يىغىلىشقا باش-  
لىدى.

باتالىيون كوماندىرى ئالدىدا جانسىز ياتقان يول باشلىغۇچى-  
سى جۇنىسنى كۆرۈپ قورقۇپ كەتتى ۋە نىزامىدىننىڭ قولىدى-  
كى تاپانچىغا بىر قارىدى - دە، بېشىنى تۆۋەن سالىدى.

ھەممىسى نىزامدىننىڭ سۈرلۈك يۈزىگە قاراپ، بۇنىمۇ  
ئېتىپ تاشلىشى مۇمكىن، دەپ ئويلىغانىدى، نىزامدىن ئۇلار-  
نىڭ ئويلىرىنى بىلىۋالغاندەكلا:  
— ياق، بۇنىڭ تېخى قىلىدىغان ئىشى بار، ھازىر شتابقا  
يەتكۈزۈڭلار، — دەپدى بۇيرۇق ئاھاڭدا. ئۇنىڭ تۈرۈلگەن  
قاپاقلىرى غەلبە شادلىقى بىلەن جىلۋىلەنگەن يۈزلەرگە قارىغان  
چاغدا ئېچىلىپ كەتكەنىدى.

## 2

يولۇچىلار كەم يۈرىدىغان بۇ يوللاردا بىرنەچچە كۈندىن  
بېرى توپا - چاڭ بېسىلمايدىغان بولۇپ قالدى.  
كىچىك ھەرىبىي ماشىنىلار ئۇياقتىن - بۇياققا،  
بۇياقتىن - ئۇياققا ئۆتۈپ تۇراتتى. ماشىنىلار يوللارنىڭ شۇنچە  
ئوڭغۇل - دوڭغۇل بولۇشىغا قارىماي قاڭقىپ - سىلكىنىپ  
شۇنداق تېز يۈرەتتىكى، ئەگەر يولدىن مال - چارۋىلار ئۆتۈۋات-  
قان بولسا ئۆتۈپ بولۇشنى كۈتمەيلا بېسىپ كېتىۋېرەتتى. ناۋادا  
بىرى ماشىنىلارغا دىققەت قىلىپ قاراپ قويسا ئۇ چاغدا دەرھال  
ماشىنىنى توختىتاتتى - دە، ئۇنى شۇئان تۇتۇۋالاتتى. شۇڭا،  
بۇ يوللاردا ئادەم يۈرۈش كېمىيىپ كەتتى. يوللارنىڭ سۆرۈنل-  
شىپ ئادەمسىز بولۇپ قېلىشى ماشىنا ئىچىدىكىلەرنى ئاللىقاچان-  
داق ۋەھىمىلەرگە سېلىپ قويدى. شۇنىڭ ئۈچۈن ماشىنىلار  
ناھايىتى تېز ئۇچقان دەك يۈرەتتى.  
بۇ چاغ تاغ ئارىلىرىدا يامغۇر - يېشىن كۆپىيىپ قالغان  
مەزگىل بولۇپ، بىردەم شارلىداپ يامغۇر ياغسا، بىردەمدە قار  
ئارىلاش شامال ئۇرۇلاتتى ياكى لەپىلدەپ قار يېغىپ كېتەتتى.  
ئوت - چۆپ، دەل - دەرەخلەر سارغىيىپ كەتكەن، سوغۇق  
خېلىلا ئەدەپ قالغانىدى.

نادەم بىلەن باتىرغازى تاشداۋاندا، ھۆل چۆپنىڭ ئۈستىدە  
بېشىنى كۆتۈرۈپ - كۆتۈرۈپ قويۇپ يولغا قاراپ دۈم ياتاتتى.  
ھەر ئىككىسىنىڭ قولىدا ئاپتومات بولۇپ، بەللىرىگە قاتار قىل-  
لىپ بومبىلار ئېسىلغانىدى.

شەھەر تەرەپتىن چىقىۋاتقان ماشىنىلار يىراقتىن كۆرۈنۈش-  
كە باشلىدى. بىرىنىڭ كەينىدىن بىرى قاتارلىشىپ كېلىۋاتقان  
ماشىنىلار يېقىنلاپ كېلىپ، ئۇلارنىڭ ئالدىدىن ئاتىشىش - يەت-  
مىش مېتىر يىراقلىقتىن ئۆتۈشكە باشلىدى. ئاتلىرىنى يوشۇ-  
رۇپ قويۇپ ئەپلىك يەرگە جايلىشىۋالغان نادەم بىلەن باتىرغاز-  
نىڭ كۆزلىرى ماشىنىدا ئىدى. بۇنىڭدىن بۇرۇن شەھەردىن  
قوشۇن يۆتكەپ چىققان ماشىنىلارنىڭ ئۈستى يېپىلمايتتى، ئۇ-  
لاستايدىكى مەغلۇبىيەتتىن كېيىن بۇ ماشىنىلارنىڭ كوزۇپتىن  
ئېگىز قىلىپ ياسالغان تۆمۈر جاھازىسىغا بېرىۋېتىپ ياپىدىغان  
بولۇۋالغان، ئۇنىڭ كۆزىگە كىلىدىن تىزىلىپ ئولتۇرغان ئەس-  
كەرلىرى كۆرۈنەتتى.

ئىككىسى ماشىنىلارنى ساناۋاتاتتى:

— ئالتە... يەتتە... سەككىز... توققۇز...

ماشىنىلار تولۇق ئۆتۈپ بولدى. لېكىن، ئېيتقۇسىز ئېغىر  
دەككە - دۈككىدە ئۆتۈپ بولدى. ئېسبوسىن سېپىغا قايرىلىدى-  
غان جايغا كەلگەندە، كوماندىرلارنىڭ يۈرەكلىرى ئۇرۇپ، ئۆپ-  
كىكىسى ئاغزىغا تىقىلىپ قالدى. ساي ئېغىزىدىن سانسىزلىغان  
قوزغىلاڭچىلار قىقاس - چۇقان بىلەن ئاپتوماتلىرىدىن ئوق  
ئۈزۈپ چىقىپ كېلىدىغاندەك ياكى ئۆزلىرىمۇ سەزمىگەن ھالدا  
بۆكتۈرمىگە چۈشۈپ قالىدىغاندەك ۋەھىملىك ھالەتلەر كۆز  
ئالدىغا كەلدى. بۇ ۋەھىملىك ئۇلار يولغا چىقماستىنلا باشلان-  
غان، نىلقىغا يېقىنلاشقان سېرى كۈچىيىپ بارغان. قىسىمنىڭ  
كوماندىرلىرى ئەسلىدە كىچىك ماشىنىدا ئولتۇرۇپ ئالدىدا ماڭ-  
غان، چوڭ قارا سۇغا كەلگەندىن كېيىن، ئەسكەرلىرى چۈشكەن

قارا ماشىنىلارنىڭ بىر قىسمىنى ئالدىغا ئۆتكۈزۈۋېتىپ ئوتتۇردا ماڭغانىدى. ماشىنىلار تاش داۋاندىن ئۆتۈپ بولغاندا، كوماندىرلار ئۇھ، دەپ بىر ئاز خاتىرجەملىنىپ قالدى ۋە يۈزلىرىدە، قۇلاق چۆرىلىرى، بويۇنلىرىدا پەيدا بولغان تەر تامچىلىرىنى سۈرتتى - دە، تاماكا چېكىشكە باشلىدى.

— قەيەرگە بارىدىكىن، چۈشكەن ئورنىنى بىلىۋېلىش كېرەك، — دېدى نادەم باتىرغا قاراپ.  
— يۈر، ئاۋۇ تاغنىڭ ئۈستىدىن قارايلى، — دېدى باتىرغا قولى بىلەن جەنۇب تەرەپنى كۆرسىتىپ، — تازا ئېنىق كۆرۈنىدۇ.

ئىككى رازۇبىدىكى ئېگىز تاغنىڭ ئۈستىگە چىقىپ، ماشىنىلارنىڭ كەينىدىن قاراشتى. ماشىنىلار بۇلاردىن خېلىلا يىراقلاپ توختىدى - دە، ئادەملىرى چۈشۈشكە باشلىدى.  
نادەم تاش ئۈستىدە ئولتۇرۇپ كىچىك قويۇن دەپتىرىگە مۇنۇلارنى ئېنىق قىلىپ يازدى:

«جەمئىي يىگىرمە ئۈچ ماشىنا، بىرى پىكاپ، ئىككىسىدە ئادەم يوق (پەس يېپىلغان بىرېزېنتنىڭ ئاستىدا ئوق - دورىلار بولۇشى مۇمكىن)، ئېنىق ساناشقا مۇمكىنچىلىك بولمىدى. ئۆتكەنكى سانلارغا قارىغاندا، ھەربىر ماشىنىدا ئوتتۇزدىن ئادەم بولۇشى مۇمكىن، دېمەك ئالتە يۈز ئادەم بابىشنىڭ تېمىغا چۈش-تى دېگەن سۆز».

ئىككىسى ئاتلىرىغا مىنىدى - دە، ئالدىراشلىق بىلەن ئىس-بوسىن سېپىنىڭ يۇقىرىسىغا قاراپ چاپتى.  
دەل شۇ چاغدا، ئىلى - كۆنەس يولىدىمۇ گومىنداڭ قىسىملىرى ئۈستى بىرېزېنت بىلەن يېپىلغان ماشىنىلاردا كېتىپ باراتتى.

نىلقا پارتىزانلىرى تاغلاردا، ئورمانلىقلاردا، قاش دەرياسىدىكى بىردەم ئۇ قېتىدا، بىردەم بۇ قېتىدا ۋە بەزىدە ناھىيە

ئىچىدە يۆتكىلىپ يۈرۈپ ئۇرۇش قىلماقتا ئىدى. گومىنداڭ قىسىملىرى ئۇلارنى ھېچنەدىن تاپالمايتتى، لېكىن كۈتۈلمىگەن يەردە تۇيۇقسىزلا دۇچ كېلىپ قالاتتى ۋە شۇئان ئۆزلىرىنى تەمتىرەش، ھودۇقۇشتىن ئوڭشاپ ئورۇن تۇتۇپ جەڭ قىلىشقا تۇتۇنغىچە بىر تالاي كۈچلىرىدىن ئايرىلىپ قالاتتى. ئۇلار رۇس-لىنىپ جەڭ باشلىغاندا پارتىزانلار ئاللىقاچان كۆزىدىن غايىب بولغان بولاتتى. ئۈچ يۈز كىشىلىك قوشۇن ئۇلاستايدا تارمار قىلىنغاندىن كېيىن، گومىنداڭ ئارمىيىسىنىڭ ئىلى سىلىڭبۇ-سى بىر پۈلك ئەسكەر ئەۋەتتى. بۇ پۈلك پارتىزانلارنى ئۈچ تەرەپتىن قورشاپ پۈتۈنلەي يوقىتىش ۋەزىپىسىنى ئۈستىگە ئېلىپ چىققانىدى. ئۇلار يەنە بىر مۇستەقىل باتالىيوننى سۇلتان-ۋەيس مازار مەھەللىسىدە زاپاس قىلىپ توختىتىپ قويدى. بىر پۈلك ئەسكەرنىڭ بىر قىسمى بابىشنىڭ تېمىغا كېلىپ چۈشتى. قالغان قىسمى ئىلى - كۆنەس يولى بويلاپ يولغا چىقىپ ئىككىگە بۆلۈندى.

— گومىنداڭ قىسىملىرى ئۈچ تەرەپتىن قورشاپ بىزگە ھۇجۇم قىلماقچى، — دېدى نىزامىدىن ئەترەت كوماندىرلىرى - خا، — بىرىنچى چوڭ ئەترەت — ئەكبەر قىسىملىرى باس-گەن ئېغىزىدا ئۇلارنىڭ ئالدىنى توسۇپ زەربە بېرىدۇ، بىزنىڭ قىسىمىمىز بايشىنىڭ تېمىنى ئالىدۇ، ئۈچىنچى چوڭ ئەترەت — ئابابەكرى قىسىملىرى ناھىيىنىڭ غەربىي شىمال چېتىدىن ئۇلارنى كۈتۈۋالىدۇ.

ئەترەت كوماندىرلىرى نىزامىدىننىڭ سۆزلىرىنى تازا زەن قويۇپ ئاڭلاپ ئولتۇرۇشتى.

تاشداۋاندىن ئۆتكەندىن كېيىن، دەريا بويىدىكى كەڭرى كەتكەن چىملىقتا «بابىشنىڭ تېمى» دەپ ئاتىلىدىغان چوڭ بىر قورۇ بار، مانا شۇ چوڭ قورۇغا گومىنداڭنىڭ بىر باتالىيون ئەسكەرى كېلىپ چۈشكەنىدى. بۇلارنىڭ سىلىڭبۇغا بېرىپ

چىققان ۋە دەسى چىڭ، بۇ قېتىم پارتىزانلارنى بىراقلا تۇنجۇقتۇ-  
رۇۋېتىش ۋەزىپىسىنى ئۈستىگە ئالغان.

ئۇلارنىڭ ھۇجۇم قىلىپ كېلىشىنى كۈتۈش كېرەكمۇ ياكى  
ياتقان يېرىگە ھۇجۇم قىلىش كېرەكمۇ؟ ھۇجۇم قىلىنسا قانداق  
مەزگىلدە قىلىنىش كېرەك، ئەترەتلەر ھۇجۇمغا قايسى تەرىقىدە  
قانىنىشىدۇ؟ ئوتتۇرا ئەترەت كوماندىرلىرى مۇزاكىرىسى مۇشۇ  
مەسىلىنى ئويلىشىۋاتاتتى.

ئەنۋەر سۆز ئالدى:

— گومىنداڭ قىسىملىرى بۇ يەرنىڭ شارائىتىنى بىلمەي-  
دۇ، ئۆتكەنكى ئۇرۇشلارنىڭ تەجرىبىسىگە قارىغاندا، ئۇلار كې-  
چىدىن بەك قورقىدۇ، شۇڭا ھۇجۇم كېچىدە بولغىنى تۈزۈك.  
— ئۇلارنىڭ يىغىلىپ ياتقان يېرىگە ھۇجۇم قىلىپ بېرىش  
بىز ئۈچۈن ناھايىتى ئوبدان پەيت، — دېدى يەنە بىر ئوتتۇرا  
ئەترەت كوماندىرى قابىل، — بىز يېقىنلاپ بارغۇچە ئۇلار  
پەقەت تۇيماسلىقى كېرەك.

— ئەگەر ئۇلار مەزگىلدىن بۇرۇن تۇيۇپ قالسا، —  
دېدى ئەنۋەر ئۇنىڭ سۆزىگە ئۇلاشتۇرۇپ، — ئوچۇقچىلىق  
يەردە بىز كۆپ چىقىم تارتىپ كېتىمىز ياكى چېكىنىشكە مەجبۇر  
بولمىز. ئىككىنچى قېتىملىق ھۇجۇم تېخىمۇ قىيىنغا  
چۈشىدۇ.

ئوتتۇرىغا يېقىلغان گۈلخاننى چۆرىدەپ ئولتۇرغان ئەترەت  
كوماندىرلىرى ھەربىر جەڭلەردىن ھاسىل قىلغان تەجرىبىلىرى  
بويىچە، بابىشنىڭ تېمىدىكى گومىنداڭ قىسىملىرىنى ئوڭۇش-  
لۇق تارمار قىلىشنىڭ ئۈسۈللىرى ھەققىدە سۆزلىمەكتە ئىدى.  
نىزامدىن خېلىدىن بېرى گەپ قىلماي، ئۇلارنىڭ سۆزلىرىنى  
ئاڭلاپ ئولتۇراتتى ۋە بەزىدە سول قولىدا تۇتقان كىچىك دەپتە-  
رىگە بىرنېمىلەرنى يېزىپ قوياتتى. ئۇنىڭ يېنىدا ماۋزېر ئاسقان  
ئاقىلبەكمۇ دىققەت بىلەن گەپ ئاڭلاپ ئولتۇراتتى.



ئۇ ئورنىدىن تۇردى.

— شۇنداق، بىز ھۇجۇم قىلىمىز، — دېدى نىزامىدىن جىددىي ھالدا، — مەن بىزنىڭ رازۇپىدىكىچىلىرىمىز ئىگىلىگەن ئەھۋال بويىچە ئۇ يەرنىڭ يەر تۈزۈلۈشىنى، ئۇ يەرگە چۈشكەن قوشۇنلارنىڭ سانىنى رەھبەرلىككە مەلۇم قىلدىم. قوماندانلىق بىزگە مۇنداق يوليورۇق بەردى: بىرىنچى، بىزنىڭ ھۇجۇمىمىز تاڭ ئالدىدىكى قاراغۇلۇقتا — ئۇلار تازا تاتلىق ئۇيقۇدىكى ۋاقىتتا بولىدۇ. ئىككىنچى، بىزنىڭ ئۈچ ئوتتۇرا ئەترىتىمىز ئۈچ تەرەپتىن قىستاپ ھۇجۇم قىلىپ، بىر تەرەپنى يەنى دەريا تەرەپنى ئوچۇق قالدۇرىدۇ. ئۈچىنچى، بۇ ئۇرۇشنىڭ غەلبەسىنى قولغا كەلتۈرگىچە رازۇپىدىكىچىلىرىمىز رازۇپىدىكىچىلىرىمىزنى — بولۇپمۇ چوڭ يول بويىدىكى رازۇپىدىكى قەتئىي داۋاملاشتۇرىدۇ. شەھەردىن قوشۇمچە ياردەم كېلىپ قالسا، يولنى توسۇپ زەربە بېرىش ئۈچۈن ئالاھىدە بۆكتۈرمە قويۇلىدۇ.

شۇنداق قىلىپ، بابىشنىڭ تېمىغا تاڭ ئالدىدا ھۇجۇم قىلىش قارار قىلىندى.

ھۇجۇم باشلاندى، بابىشنىڭ تېمىغا يەر بېغىرلاپ يېقىن كېلىپ قالغان پارتىزانلارنى ئۆگزىدىكى قاراۋۇل كۆرۈپ قالدى ۋە ئەنسىز ۋارقىراپ ئوق چىقاردى، بۇنىڭ بىلەن ھەممىدىن بۇرۇن باتالىون كوماندىرى ئويغىنىپ كەتتى — دە، ئورنىدىن چاچراپ تۇردى. ئۇنىڭ خىيالىغا دەرىزۇ قومانداننىڭ تاپشۇرۇقى كەلدى. ئۇ بۇياققا ماڭىدىغان چاغدا قوماندان ئۇنىڭغا: «ئالتە ئوغرى» نى يوقىتىپ غەلبە بىلەن قايتىسىڭىز، شۆھرىتىڭىزنىڭ، مەرتىۋىڭىزنىڭ قانچىلىك ئۆرلەيدىغانلىقىنى ئېسىڭىزدە چىڭ تۇتۇڭ، دېگەندى.

ئۇ تاپانچىسىنى يالىڭاچلاپ تۇتقىنىچە، بېلىنى مۇكەچىيەتسىپ، ئوقلار ۋىزىلىداپ ئۆتۈۋاتقان چوڭ ھويلىغا چىقتى.

بابىشنىڭ تېمىغا شىددەتلىك ھۇجۇم بولۇۋاتقان چاغدا،  
نادەم، باتىرغازى باشلىق بەش نەپەر رازۇپدىكىچى تاشداۋاندا ئىدى.  
ئۇلار يولغا يېقىن يوغان تاش يېنىدا يېتىۋېلىپ يولنى ۋە  
يىراقلارنى كۆزىتىپ تۇرۇشاتتى. ئوق ئاۋازلىرى، گۈمبۈرلەش-  
لەر ئوچۇق ئاڭلىنىپ تۇراتتى.

ئۇرۇش شارائىتلىرىغا كۆنۈكۈپ قالغان ئادەملەرگە قانلىق  
ئۇرۇشلار كۈندىلىك تۇرمۇشتىكى تىرىكچىلىكتەك، ئۆلۈم پۇ-  
راپ تۇرىدىغان ھەربىر مىنۇت ئادەتتىكى بىر ئىشتەك بىلىنىدۇ.  
ئۇلار ئوقلار ئارىسىدىمۇ تىرىكچىلىك، ئۆمۈر ۋە ئۇنى قانداق  
ئۆتكۈزۈش ھەققىدە ئويلاۋېرىدۇ. . .

نادەمنىڭ كۆز ئالدىغا يېزىسى، ئانىسى، ئىنىسى، باينىڭ  
قورۇسى، ئەنۋەر ئەپەندىنىڭ ياتىقى، كېۋىرنىڭ بىر ئېغىزلىق  
كىچىك ئۆيى ۋە باشقىلار كېلىشكە باشلىدى.

«جاپاكەش يېزىلىقىلىرىم، — دەپ ئويلىدى ئۇ، —  
مېنىڭ ئاتام ھەم ئانام! ئۇلار ئاجايىپ ئادەملەرنى يېتىشتۈر-  
گەن. ئۇلارنىڭ ئىچىدە كۆپچىلىكنىڭ يىغىنىنى يىغلاپ مەيدانغا  
چىقىپ، مەردلەرچە ئۆلگەنلىرىمۇ بار؛ زاماننىڭ ئوڭشالمىغانلى-  
قىدىن ئىچى قايناپ، سەۋدەبىي - دەرۋىش بولۇپ كەتكەنلىرىمۇ  
بار، بىراق بۇنداق ئىشلار بىلەن ھېچ ئىش ھاسىل بولمىدى.  
كىشىلەرنىڭ جاپالىق تۇرمۇشى بۇرۇنقى قېلىپتا قېلىۋەردى.  
زۇلمەتلىك جەمئىيەتتىن ئىبارەت قېرى قارىياغاچنى ئەۋرەتكەن  
بولسىمۇ، يىقىتالمىدى. نېمىشقا يىقىتالمىدى؟ ئەنۋەر كامىنىڭ  
ئېيتقىنى توغرا، ئۇلار چىڭ بىرلىشەلمىدى. ئاخىر بىز ئۇيۇش-  
تۇق، جاندىن كەچمىگۈچە جانانغا يەتكىلى بولماس دەپ ئۇيۇش-  
تۇق. قولىمىزغا قورال ئالدىق. جاپاكەش خەلقىمىز بىزگە  
زور ئۈمىد بىلەن قاراپ تۇرىدۇ. ئۇلارنىڭ ئۈمىدى چۈشىنىش-  
لىك، بىز ئۇنى ئاقلايمىز. تەڭلىكىنى، ئازادلىقنى سېغىنغان،  
ئارزۇ قىلغانلارنىڭ تەشەنالىقىنى قاندۇرۇش ئۈچۈن كۈرەش قىد-

لىمىز. ئاپام مەندىن ئەنسىرىگەندۇ؟ لېكىن ئىشىمدىن رازى بولىدۇ. ھازىرچە چۈشەنمەيدۇ، بەرىبىر چۈشىنىدۇ. مەن كىم-نىڭ ئوغلى؟ ئەلۋەتتە ئاپامنىڭ. بۇ تارلىق قىلىدۇ، يېزام-نىڭ، دەۋرنىڭ، ئىنقىلابنىڭ! ئاپامنى قەدىرلەيمەن، ھۆرمەت قىلىمەن، لېكىن چۈشەنمەسلىكتىن ئايىغىمغا ئېسىلىۋالسا، بوپتۇ دەپ جەڭگىۋار سەپتىن چۈشۈپ قالادىم، ئۇنداقتا قانداق-مۇ دەۋرنىڭ، ئىنقىلابنىڭ ئوغلى بولىمەن؟! كىچىككىنە ئىنىم ئەمدى باشقىچە ئادەم بولۇپ يېتىشىدۇ، خورلۇق كۆرمەيدۇ، باشقىلارنىڭ بوزەك قىلىشىغا ئۇچرىمايدۇ، بەخۇدۇك ئوقۇيدۇ، بىز تۇتقان مىللىتىققا ۋارىسلىق قىلىدۇ. ئەنۋەر ئەپەندى ئېيتقان سوۋېت ئىتتىپاقىدىكىدەك كەمبەغەللەردىن يېتىشىپ چىققان ئالىم بولىدۇ. بىزنىڭ ئىچىمىزدىمۇ نى - نى ئادەملەر دۇنياغا كېلىدۇ. . . تېخى يېقىندىلا باينىڭ قورۇسىدا ئۇ ئىشقا بۇيرۇ-لۇپ، بۇ ئىشقا بۇيرۇلۇپ يۈرگەن مالاي ئىدىم، مەيلى بۇنىڭغى-مۇ ئۆكۈنمەيمەن، ئاچچىق - چۈچۈك ئىشلارنى بېشىمدىن كە-چۈردۈم، شۇڭا دېمەتلىكلىرىمدىن بۇرۇنراق ئويغاندىم. ئەختەم-باينىڭ بايلىقى بىلەن ئۆزىمىزنىڭ گادا يىلقىمىزنىڭ سەۋەبلىرى-نى ئويلاپ باقتىم، ئەنۋەر كامىنىڭ ياتقىدا، كېۋىر كامىنىڭ ئۆيد-دە بۇنىڭ سەۋەبلىرىنى چۈشىنىشكە باشلىدىم. ئەنۋەر كام مېنىڭ قاراڭغۇ دىلىمغا چىراغ ياقىتى. ئاق - قارىنى پەرق قىلىشقا باشلىدىم. بېشىمىزغا چۈشۈۋاتقان كۈلپەت، دەرد - ئەلەملەر-نىڭ سەۋەبلىرىنى چۈشىنىشكە باشلىدىم، بۇ ئەڭسىز جەمئىيەت بىزنى قانچىلىك بوزەك قىلىدى؟ (چېرىككىمۇ، ئەمەلدارغى-مۇ، باشقىسىمۇ بوزەك بولۇشىمىزنىڭ سەۋەبى: مۇستەبىت ھاكىمىيەتنىڭ يەلكىمىزنى بېسىپ تۇرغانلىقىدا، دېگەننى شۇ ياتاققا چۈشەندىم! ھايات دېگەن ئاجايىپ نەرسىكەن، بۇرۇن كىم ئىدۇق، ئەمدى كىم بولدۇق؟ قېنى ئەمدى پېشىمانىمىزگە بىرى «تاك» قىلىپ چېكىپ باقسۇنچۇ؟ ياق، جېنى ئون

ئەمەس! . . . »

ئۇ ئۆز خىياللىرىدىن ئۆزى ھاياجانلىنىپ كۆزلىرى ئوتتەك يېنىپ كەتتى ۋە ئالدىدىكى كەڭ كەتكەن بوشلۇققا نەزەر سالدى. ئۇنىڭ دىققىتى ئەمدى دەريا ياقىسىدىكى توقايلىققا مەركەز-لەشكەندى. دەريانى بويلاپ ئۇزۇندىن ئۇزۇنغا سوزۇلغان توقاي-لىق كېچىنىڭ قارا پەردىسى ئاستىدا ئاجايىپ سۈرلۈك كۆرۈنەتتى. ئۇ ياقتا ئېتىشىش بولۇۋاتاتتى، ئارىلاپ - ئارىلاپ ئاسماندا يالت - يۇلت قىلىپ ئوت پەيدا بولاتتى. تۇرۇپلا قاتتىق گۈل-دۈرلەش، پارتلاش ئاڭلىناتتى، ئاسماندىن يىلانلەك كۈشۈلداپ ئوق ئۇچۇپ ئۆتەتتى، نېمىدۇر تۈتەپ كۆپەتتى. . . .

— بىزمۇ ئاشۇ ئۇرۇشقا قاتناشقان بولاتتى، قوللىرىم قىچىشىپ كېتىپ بارىدۇ، — دېدى باتىرغازى ئۇ تەرەپكە قاراپ، — مېنىڭچە ئەمدى دۈشمەن ئۆتمەيدۇ، ياتقىنىمىز بىكار.

نادەم كۈلۈمسىردى:

— بۇ گەپلىرىڭ توغرا ئەمەس، ھەرقايسىمىز ئۆز ئورنىمىزدا تۇرمىساق بولامدۇ، بىر يەرگە يىغىلىۋالساق كۈچلۈك دۈشمەننىڭ بۆكتۈرمىسىگە چۈشۈپ قالغىمىز. بىزنىڭ ۋەزىپىمىز ئۇ يەردە جەڭ قىلىۋاتقانلاردىن كەم ئەمەس، بىز ئەترىتىمىزنىڭ كۆزى، قۇلقى، مۇشۇنداق ھەر خىل كۆزگە كۆرۈنمەس ۋەزىپىلەرنى ئادا قىلالىساق، كۈچىمىزنى ساقلاپ قالالايمىز، كۈچ-لىۈك دۈشمىنىمىزنى يېڭەلەيمىز ئەمەسمۇ، — نادەم شۇ سۆز-لەردىن كېيىن، كۆزىنى قويۇق توقايلىقلاردىن ئېلىپ قىزغۇچ تاملار باغرىغا تاشلىدى. باتىرغازى خېلى جىمجىتلىقتىن كېيىن ئويلىغان ھالدا يەنە گەپ باشلىدى:

— تۇرمۇشتا كىشىگە نۇرغۇن نەرسىلەر، ھادىسىلەر دۇچ كېلىدىكەن، شۇنىڭغا قاراپ كىشىنىڭ تونۇشى، كۆزقاراشلىرى ئاستا - ئاستا ئۆزگىرىدىكەن، مەن گىمنازىيىگە كىشىلەر بى-

لىملىك بولسىلا، باشقىلارغا بوزەك بولمايدۇ دېگەن قاراش بىلەن ئوقۇشقا كىرگەن. لېكىن، ئىككى يىللىق ھايات مېنى ئۆزگەرتىۋەتتى. ئىستىبات ھاكىمىيەت ھەربىر بىلىملىك ئادەملەرنىمۇ بوزەك قىلالغانلىقىنى ئۆز كۆزۈم بىلەن كۆردۈم. نۇرغۇن تەجرىبىلەردىن قوللىنىمىزدا مۇشۇ قورال بولسىلا، ھېچكىم بىزنى بوزەك قىلالمايدىغانلىقىنى ئاستا - ئاستا بېلىپ يەتتىم، — ئۇ نادەمگە قاراپ دېدى، — ئەلۋەتتە سەندىمۇ شۇنداق قاراشلار، ئۆزگىرىشلەر بولغاندۇ؟!

— مېنىڭمۇ سېنىڭكىگە ئوخشاپ كېتىدۇ، — دېدى نادەم ئويچان كۆزلىرى بىلەن ئۇنىڭغا قاراپ، — بالىلىق چېغىمدا، بىزنىڭمۇ يەرلىرىمىز، ئاتا - ھارۋىلىرىمىز بولسا، ئاپام ئىككىمىز كىشىلەرگە سارغايماي كۈن ئۆتكۈزەتتۇق، دەپ ئويلايتتىم. كېيىنرەك بايلارنىڭ خورلىشى ماڭا بەك تەسىر قىلىدىغان بولدى. شۇ چاغدا، مۇشۇلار يوقالسا، جاھان كەمبەغەللەرگە كەڭتاشا قالىدىكەنغۇ دەپ ئويلىدىم. لېكىن، ئۇلار ھەرگىز ئۆزلۈكىدىن يوقالمايدىكەن، ئۇلارنىڭ ئۆزىنى قوغداپ-دىغان قورالى، ھۆكۈمىتى بولىدىكەن، شۇڭا ئۇلارنى يوقانماي بولمايدىكەن. مانا قارا باتىرغازى، ئاتا - بوۋىلىرىمىز، قېرىنداشلىرىمىز دەرد - ئەلەم، ھەسرەت - نادامەت بىلەن ئالەمدىن ئۆتتى. بىزنىڭ ئىشىمىز ئۇلارغا يىغلاش، ئېچىنىش، ئۇلارنى ئەسلەپ خاتىرىلەپ تۇرۇش ئەمەسكەنغۇ، بۇنىڭ ئۈچۈن قول-مىزغا قورال ئېلىپ، ئاشۇلارنى بوزەك قىلغانلارنى يوقاتساق، ئۇلارغا ھەقىقىي ئېچىنغان، ئۇلارنى ھەقىقىي خاتىرىلىگەن بولىمىزكەنغۇ؟ مانا بىز ھازىر ئۇرۇش قىلىۋاتىمىز، ئېھتىمال ھايات قالارىمىز ياكى ئۆلەرمىز، ئۆلسەك ھېچقانچە ئىش ئەمەس، ئېغىرى بىرەر مەقسەت - ئارزۇنىڭ بولماسلىقىدا. قىسقىسى، ھەربىر پارتىزان بىر كىچىك ئۇرۇشتىمۇ مەن نېمە قىلىمەن، ۋەزىپىنى قانداق ئىجرا قىلىمەن، دۈشمەننى قانداق يوقىتىمەن؟

دېگەننى ئويلىغىنى تۈزۈك .

ئىككىسى جىمجىت ھالدا كۆزلىرىنى بىر نۇقتىدىن ئالماي تۇرۇپ قېلىشتى . ئادەمنىڭ سۆزىدىن باتىرغازى ھاياجانلىنىپ مۇنداق دېدى :

— مەن ھازىرغىچە بەش گومىنداڭچىنى ئاتتىم ، يەنە ئوننى ئېيتىپ ئۆلسەم ئارمىنىم يوق .

— مەن ھايانقا توپىمايمەن ، — دېدى ئادەم جىددىي ھالدا ، — مېنىڭ ئارمىنىم ناھايىتى كۆپ . قېنى سەن ئېيتقىدەن ، ئادەمنىڭ كۈچى نېمىدە ؟

ئۇ سەپىدىشىغا يېنىچە قارىدى .

— ئادەمنىڭ كۈچى ، — دېدى باتىرغازى دەرھاللا ، — بىر مەقسەت ئۈچۈن ئىرادە تىكلەشكە .

— شۇنداق ، — دېدى ئادەممۇ ، — ئىرادە ئادەمنىڭ قىلغان ئىشلىرىدا كۆرۈلىدۇ . سەن دۇنياغا كېلىپ قانچىلىك ئىش قىلالىدىڭ ؟ بۈگۈنكى خەلقىمىزلا ئەمەس ، كەلگۈسى ئەۋلادلىرىمىز سېنى ئەسلىگۈدەك ئىش قىلالىدىغۇمۇ ، يوق ؟ بۇنىڭ ئۈچۈن تېخى نۇرغۇن ئىشلارنى قىلىشقا توغرا كېلىدۇ . كۈندىلىرىمىزنى مەنىلىك ئۆتكۈزەلسەك ، كېيىن پۇشايمان قىلمايدىغان بەختلىك ئادەم بولىمىز . بىز ھازىر بەختلىك ئادەملەرمىز ، چۈنكى قوللىمىزغا جۈرئەت بىلەن قورال ئېلىپ ، دۈشمەنلىرىمىزنى ئېتىۋاتىمىز . ئۇرۇش تۈگىگەندىن كېيىن ، يەنە نۇرغۇن ئىشلارنى قىلىمىز ، ئارمانلىرىمىز بەك كۆپ ، باتىرغازى !

تۈيۈقسىزلا قىمقاس — چۇقان كۆتۈرۈلۈپ كەتتى ، ئۇلار شۇ تەرەپكە باشلىرىنى سوزۇشۇپ قاراشتى .

— قاچتى ! — دەۋەتتى باتىرغازى ھاياجانلىنىپ ، — دەريا تەرەپكە قاچقان بولۇشى مۇمكىن .

— ھە ، ئەمدى قالغىنى سۇدا ئۆلىدۇ ، — دېدى ئادەممۇ ھاياجانلىنىپ .

قىماس - چۇقان تېخىمۇ قاتتىق ئاڭلانماقتا ئىدى. بۇ  
قىماس - چۇقانغا تەنتەنە قىلىۋاتقانداك دەريامۇ قەھر بىلەن  
شارقىرىماقتا ئىدى.

سۈبھى كۆتۈرۈلۈپ ئەتراپقا ئاجايىپ گۈزەل، ئاقۇچ نۇر  
تارالماقتا، سوغۇق تاغ شامىلى يېنىك گۈركىرىمەكتە. بىر  
پەستىن كېيىن ئېتىشىشلارمۇ، قىماس - چۇقانلارمۇ بېسىلىپ  
قالدى. ئەتراپ ئاستا - ئاستا يورۇپ كەتتى - دە، ھەممە نەرسە  
ئوچۇق كۆرۈنۈشكە باشلىدى. ئۇلارنىڭ قىمىرلىماي دۈم ياتقىدە  
نىغا بىر ساڭەتتىن ئاشقان، ئۇلار ئەمدى مۇزلاشقا باشلىغانىدى.  
باتىرغازى ئەنە شۇ چاغدا ئۆزلىرىنىڭ خېلىدىن بۇيان بىرنېمە  
يېمىگەنلىكىنى ئېسىگە ئالدى.

— مۇزلىدىڭمۇ؟ — دېدى ئۇ، — قېنى ئەمەسە،  
قورساقلىرىمىزغا ئازراق بىرنېمە بېرەيلى.

ئۇ تۈنۈگۈن بېلىگە تۈگۈۋالغان پىششىق كالا گۆشىنى  
ئالدى - دە، ياغلىقىنى يېشىپ ئوتتۇرىغا قويدى.

— مايلىق يېرىنى ماڭا قويۇپ بەۋەرگىن، — دېدى ئۇ.

— مايلىق گۆش بىزگە ياقمايدۇ دەمسەن؟ — دەپ چاقچاق

قىلدى نادەم بىر پارچە مايلىق گۆشنى قولغا ئېلىپ.

ئۇلار گۆش بىلەن قورساقلىرىنى يېرىم - پارتا تويغۇزۇدۇ.

شۇپ ئورۇنلىرىدىن تۇرۇشتى - دە، بابىشنىڭ تېمى ئوچۇق

كۆرۈنىدىغان يەرگە كەلدى. بويۇنلىرىنى سوزۇشۇپ شۇ ياققا

قارىشىپ، بابىشنىڭ تېمى ئەتراپىدا ۋە دەريا ياقلىرىدا ياتقان

ئۆلۈكلەرنى ھەم ئۆلۈكلەر ئۈستىگە ئولىشىۋالغان سان - ساناقدا.

سىز قاغا - قۇزغۇنلارنى كۆرۈشتى.

نادەم بۇ ئەتراپقا ئۈچ رازۇپدىكىچىنى قالدۇرۇپ، باتىرغازى

بىلەن بىللە تېپىلغاق تاغ باغرى بويلاپ يۇقىرىغا ماڭدى.

## ئون ئالتىنچى باب

### 1

قاش قارايدان مەزگىلدە «چاقماق» گۈرۈپپىسى يولغا چىقتى ۋە تاغ ئارىسىدىكى يالغۇز ئاياغ يول بىلەن يۈرۈپ كەتتى. نادەم تاپشۇرۇققا ئاساسەن ئەتراپقا تازا زەن قويۇپ، كۆرگەنلىرىنى ئەستە قالدۇرۇشقا تىرىشىپ كېتىپ باراتتى. ئۇ جىددىي پەيتلەردىمۇ ئانىسىنى، يالغۇز ئانىسىنى پات - پات ئويلاپ قوياتتى، ئۇلار قاچقاندىن كېيىنكى ئانىسىنىڭ ئەھۋالى ئۇنىڭغا قاراڭغۇ ئىدى. . . .

ئەنئەنە ئەپەندىنىڭ نادەم، گايىت، كېۋىز، جامالىدىنلارنى باشلاپ قاچقانلىقى مەلۇم بولدى. ئوفتسبېر مەنسۇر شاڭيونى: «سامان قورساق! — دەپ تىللىدى ۋە، — سېنى سولتىنۇپتە-مەن!» دەپ ھەيۋە قىلدى. ئۇ غەزىپىنى بېسىش ئۈچۈن بىردە شاڭيونى، بىردە چېرىكلەرنى تىللىدى، سىلكىدى. ئەختەمباي-نىڭ كەچكى مەزىلىك غىزاسىدىن كېيىنلا ئاچچىقى بىرئاز ياندى.

ئۇلار شۇ ئاخشىمى ئەختەمباينىڭ ھەشەمەتلىك سارىيىدا قونۇپ قالدى. ئەمما، يېرىم كېچىگىچە پاراڭ قىلىشىپ چىقتى. ئوفتسبېر ۋەزىيەتتىكى تېز ئۆزگىرىشلەرنى، نىلقا تاغلىرىدا پەيدا بولغان ۋەقەلەرنى سۆزلىدى. ئەختەمباي بىلەن مەندى سۇر شاڭيو ئاڭلىغان مىش - مىش گەپلەرنىڭ ھۆكۈمەت ئاددى-مىنىڭ ئاغزىدىن چىقىۋاتقانلىقىدىن، ئۇنىڭ راستلىقىغا مانا



ئەمدى ئىشەندى. ئۇ، ھازىر نۇرغۇن ئادەملەرنىڭ نىلىقىغا قىيىنچىلىق بېرىپ قوزغىلاڭچىلارغا قوشۇلۇپ، ھۆكۈمەتكە قارشى ھەرىكەت قىلىۋاتقانلىقى، شۇڭا كېچىلىرى توپلىشىپ پاراڭ قىلىشىدىغان پەيلى يامان ئادەملەرگە دىققەت قىلىشنىڭ لازىملىقى، ئەنئەنەلەرنىڭ يوقاپ كېتىشى نىلىقىغا كەتكەنلىكىنىڭ بەلگىسى ئىكەنلىكى ھەققىدە سۆزلىدى. مانا بۇ ئىش ئوفىتسېردىلا ئەمەس، باشقىلاردىمۇ بىر خىل ۋەھىمە قوزغاپ قويدى.

ئوفىتسېر شۇ ئىشلارنى ئويلاپ باشقىلار قاتتىق ئۇيقۇغا كەتكەن چاغدىمۇ ئۆزى قورقۇپ ئۇخلىمىدى ۋە ئۇخلىماي دېگۈدەك بىر كېچىنى ئۆتكۈزۈۋەتتى. تاڭ ئالدىدا ئۇ ئۇيقۇسى كەلمىگەنلىكى ئۈچۈن ئاشخانىنىڭ ئىشىكىنى قاقتى. ئۇ يەردە ھۆرلىقا ياتاتتى. ئاخشام ئوفىتسېر ئۇنى كۆرۈپ قالغانىدى. ھۆرلىقا ئىشىكىنى ئاچتى ۋە ئوفىتسېرنى تونۇدى - دە، ۋۇجۇدى غەزەپ ھەم نەپرەتتىن تىترەپ، ئۇنى پۈتۈن كۈچى بىلەن مەيدىدىن ئىتتىرىۋەتتى. بۇنى كۈتمىگەن ئوفىتسېر تېخىمۇ رەلى بولۇپ سەپرىلىشىپ كەتتى، بىر كۈندىلا ئۇنىڭ كۆزلىرى ئولتۇرۇشۇپ كەتكەنىدى. ئەتىسى ئەتىگەنلىك چايدىن كېيىن ئۇ گۈلپەمخانىنى بۇ يەرگە چاقىرىپ كېلىشكە ئادەم ئەۋەتتى. ئەسلىدە ئۇ پەقەت ئەنئەنە پەندىنىلا تۇتۇشقا چىققانىدى، لېكىن ھازىر ئۇنىڭغا تۆت كىشى قوشۇلۇپ قېچىپ، ئىش تېخىمۇ چوڭىيىپ كەتكەن، «ئەمدى شەھەرگە قايسى يۈزۈم بىلەن كىرىمەن، قېنى دېسە، نېمە دەيمەن، بەشەيلەن بىراقلا قېچىپتۇ دەيمەنمۇ» دەپ ئويلايتتى ئۇ. شۇ ئەسنادا چاقىرىلغان گۈلپەمخان نەۋرىسىنى يېتىلەپ يېتىپ كەلدى. ھويلىدا سوراق قىلىش يەنە باشلىنىپ كەتتى.

گومىنداڭ ئوفىتسېرنىڭ ئۇخسۇلى ئۆچكەنلىكى. ئەمما، ئەختەمباي چىرايىنى ئېچىپ مومايغا چۈشەندۈرۈپ سۆزلىدى: — بۇلار ھۆكۈمەت ئادەملىرى، ئەسلىدە بۇلارغا ھېلىقى

ئەنۋەر ئەپەندى كېرەك ئىكەن، بىراق ئۇ بىزنىڭ نادەمنى بىللە ئېلىپ كېتىپتۇ، سىلى ئۇلارنىڭ نەگە كەتكەنلىكىنى ئېيتىپ بەرسىلە بولدى. نادەمنى ھېچنېمە قىلمايدۇ، ئاخشام ئۇقۇشماس. لىق بولغانغان ئوخشايدۇ.

گۈلپەمخاننىڭ ئاچچىقى تارقالمىغاندى، ئاخشامقى سوراقتا يېگەن تايىقى ئۇنىڭ غەزىپىنى كەلتۈرۈۋەتكەن، «دەردنى بەرگەن خۇدايىم دەرماننىمۇ قوشۇپ بەرمەمدىكەن، نېمانچىمۇ قورققان بولۇپ كەتتىم. . .» دەپ ئويلانغاندى. ئۇ شۇنىڭ ئۈچۈن يۈرەكلىك سۆزلەشكە باشلىدى:

— مەن بالىنى سىلىگە تاپشۇرغان، ھەپتىلەپ — ھەپتىلەپ ئۆيگە كەلمەيدۇ، كىچىككىنە جېنى بىلەن چوڭ ئادەمنىڭ ئىشىنى قىلىۋاتىدۇ، بالىنىڭ نەگە كەتكەنلىكىنى سىلەر بىلمەي، مەن نەدىن بىلەي؟

ئەختەمباينىڭ تەرى تۈرۈلدى:

— مەن كۆزەتچى ئەمەس ئۇنى ساقلاپ ئولتۇرىدىغان، بالىنى قاپچۇرۇۋېتىپ ماڭا ئېسىلىۋاتقىنىنى قارىمامدىغان.

— مېنىڭ بالام نېمە گۇناھى ئۈچۈن قاپچىدۇ، بالامنى يوقىتىۋېتىپ، ئەمدىزە، ماڭا دۆڭگىمەكچىمۇ، بالامنىڭ ئۆلۈ-

كىگىمۇ، تىرىكىگىمۇ سىلى ئىگە، مەن ئۇنى ساق تاپشۇرغان. — سېنىڭ بالاك، — دەيدى ئەختەمباي ھەيۋە

قىلىپ، — ھايۋان ئەمەس بويىنىدىن باغلاپ قويىدىغان، ئىككى پۇتى بار، كۆزى بار، نېمە ئىشلارنى قىلىپ يۈرگىنىنى بىلمە-

سەن؟ ئۇ ھارمى ھۆكۈمەتكە قارشى چىقىش ئۈچۈن قاچقانلىقىدىن سەن بىلمەمسەن؟

گۈلپەمخاننىڭ مانا ئەمدى قېنى قىزىپ، غەزىپى تېخىمۇ ئۆرلىدى:

— سەن بىلمەيدىغان بولۇپ قالدىڭمۇ، ئۆلگۈدەك ئىشلىدىشىغۇ خوي بىلمەسەن، سەندە ئىنساپ بارمۇ، ئادەم بالىسى

سەندەك قۇۋ، ھىلىگەر بولامدۇ، — ئۇ پۈتۈن دەردلىرىنى تۆكۈشكە باشلىدى، — ۋاي ئەختەمباي رەھىمدىل دەپسە ئىشيدى. نىپ يۈرۈپتىمەن، سەن رەھىمدىلما، بالامنى ئىشلىتىپ قۇرۇق ئۈستىخان قىلىپ قويدۇڭغۇ. ۋۇي، كىشىنىڭ تەشمەي قېنىنى شورايدىغان ياۋۇز بۇرى! تاپ بالامنى، نەگە يوقاتتىڭ!

باي تېپىرلاپ، تېرىكىپ گۈلپەمخاننىڭ ياقىسىدىن ئالماق. چى بولۇپ كەلگەندى، ئۇنىڭغىچە ئوفتسىپەر گۈلپەمخاننىڭ ئالدىغا دېۋەيلەپ كەلدى:

— ھەي، جەددال قېرى، سەن بالاڭنى قاچۇرۇۋېتىپ، يەنە باشقىلارغا تۆھمەت قىلسەنغۇ، — دەپدى — دە، موماينىڭ ياقىسىدىن ئالدى، — ئېيتامسەن — يوقمۇ، ھازىر جېنىڭنى ئالمەن، — ئۇ تاپانچىسىنى قېپىدىن سۇغۇرۇپ ئالدى، گۈلپەمخاننىڭ نەۋرىسى ئادىلجان قورقۇپ يىغلاپ كەتتى.

— ۋاي موما، جېنىم مومام... جۈيى كېتىمىز.

— ئېيت، بالاڭ نەدە، مەن سېنى باغلاپ ئېلىپ كېتەمەن!

موماينىڭ كۆزىگە ھېچ نەرسە كۆرۈنمەي قالغانىدى:

— ئات، قانخورلار، ئات، نادىر بالامنىمۇ سەنلەر ئاتقان ئىدىڭ، مېنىمۇ ئات، بۇ دۇنيانىڭ خورلۇقلىرىنى ئەمدى كۆر-مەي كېتەي، ئاتە مېنى!... — موماي ئۇلارنىڭ ئالدىغا ئىككى قەدەم چامىدى، ئىككى ئەسكەر بۇيرۇق بويىچە موماينى باغلاش ئۈچۈن ئالدىغا يۈگۈرۈپ باردى. نەق شۇ چاغدا كۈتۈلمىدى. گەن بىر ئىش بولدى، ھۆرلىقا پېشايۋانغا يۈگۈرۈپ چىقتى — دە، ئەسكەرلەرنىڭ ئالدىنى توراپ:

— مومايدا نېمە گۇناھ، ئۇلارنى مەن قاچۇرۇۋەتتىم، — دەپدى ئۇ ئوفتسىپەرغا غەزەپ بىلەن تىكىلىپ، ھېچ ئويلىمىغان يەردىن چىققان بۇ گەپكە ئوفتسىپەرنىڭ زەردىسى ئۆرلەپ، مو-مايغا تەڭلىگەن تاپانچىسىنى ئەمدى ھۆرلىقاغا تەڭلىدى. بۇنى

كۆرۈپ ھۆرنساخاننىڭ جان - پېنى چىقىپ كەتتى ۋە سۇغۇر - دەك چىرقىراپ ئوفتسىپىغا ئېتىلدى. ئەختەمباي نېمە قىلارنى بىلمەي، داڭقىتىپ تۇرۇپ قالدى ۋە تەسلىكتە ئايالنى تۇتۇۋالدى. ئوفتسىپىر ئىشەنچلىك بۇ ئادەملەردە، ئىشەنچلىك بۇ ھوي - لىدا يۈز بېرىۋاتقان بۇ غەلىتە ئىشلاردىن قاتتىق چۆچۈدى. ئۇ ئويلىدى: «ئەمدى ئىش چوڭىيىپ كەتسە، ئاخشامقى موماينىڭ ھويلىسىدىكى سوراقتىكىدەك ئادەملەر دۈكۈرلىشىپ كىرسە، ئۇلار ھومىيىپ قاراشسا، بەلكى ھەممىسى بىزگە بىراقلا يېپىشسا قانداق قىلغۇلۇق، بۇلارنىڭ چاڭگىلىدىن ئامان قۇتۇلۇپ كەتكىلى بولامدۇ؟ بۇ نادان، ۋەھشى خەق تېرىمىزنى تەتۈر سويمىسۇن يەنە» ئۇ ئۆزىنىڭ خىيالىدىن ئۆزى چۆچۈپ چىرايدا قان قالمىدى ۋە ئەختەمبايغا بىر ئالايدى - دە، قولىنى قاتتىق سىلكىپ ئۆيگە كىرىپ كەتتى. . . .

مانا بۇ ئىشلار ئادەمگە قاراڭغۇ، ئۇ ئانىسىنى ئويلايتتى، ئۇنىڭ كۆز ئالدىدا پەرىشان ئانىسى دائىم گەۋدىلىنىپ تۇراتتى. ئۇ ئۆز - ئۆزىگە يەنە پىچىرلىدى:

— ئاپا، مېنى نەگە كەتكەندۇ دەپ ئويلاۋاتىدىغانسەن، تىرىكىمدۇ، ئۆلگەنىمدۇ دەۋاتىدىغانسەن، ياق ئاپا، مەن ئۆلمىدىم، ئوغلۇڭ ئۆلمەيدۇ، ئۇ قولىدا قورال ئېلىپ دۈشمەنگە قارشى كۈرەش قىلىۋاتىدۇ، سېنى ۋە جاپاكەش خەلقىنى ئازاد قىلىش ئۈچۈن ۋىزىلىدىغان ئوقلار ئىچىدە ئالغا ئىلگىرىلەۋاتىدۇ. خاتىرجەم بول ئاپا، پات يېقىندا ئاپئاق تاڭ ئاتىدۇ، شۇ چاغدا سەن بىلەن قۇچاقلىشىپ كۆرۈشمەن.

ئۇنىڭ قەلىمى ھاياجانغا تولغان، ئاشۇ تاڭغا بولغان تەقەززائىق ۋە ئىشەنچ ۋۇجۇدىنى چۇلغىۋالغانىدى، ئۇنىڭ كۆزلىرىدىن ئوت چاقناپ كەتتى.

رازۇبەكچىلار چوڭ قارا سۇغا يېقىنلاپ كەلدى، مانا، ئىتلارنىڭ ھاۋشىغان ئاۋازى ئاڭلىنىشقا باشلىدى. ئۇلار ئاتلىد.

رىنى تاراسلىتىپ چاپتۇرۇپ ئېگىز دۆڭ ئۈستىگە چىقتى ۋە مەھەللىگە كۆز تىككىنىچە تۇرۇپ قېلىشتى.

كۆمۈردەك قاراڭغۇ كېچە، پەسلىككە جايلاشقان مەھەللى تېخى يېڭىلا ئۇيقۇغا چۆككەن، مەھەللى گويا تاغ سۈيىنىڭ بىر-خىل شارقىرىشىدا يېنىك تەۋرىنىۋاتقانداك كۆرۈنەتتى.

رازۇبېدكىچىلار ئاتلىرىنى مەھەللىنىڭ چېتىدىكى بىر ئەسكى تاملق ئىچىگە باغلاپ قويۇشتى - دە، ئۆزلىرى تۆت ئەتراپ-نى ياخشى كۆزەتكەندىن كېيىن ئۈستەڭ بويىغا كەلدى. ئۇس-تەڭنىڭ ئىككى يېقى قىيۇق دەل - دەرەخلەر ۋە ئۆسكىلەڭ ئوت - چۆپلەر بىلەن قاپلانغانىدى.

نادەم رازۇبېدكىچىلىرىنى ئەتراپىنى كۆزىتىپ كېلىشكە ئەۋەتتى، ئۆزى بولسا باتىرغازى بىلەن تاغ تەرەپكە كەتكەن بىر كىچىك كوچىغا كىردى. ئۇلار كوچىنىڭ ئاخىرىدىكى بىر قورۇ-نىڭ ئالدىدا توختىدى - دە، ئاستا شەپە چىقارماي ئىككى بالداق-لىق غورۇدىن ئېڭىشىپ چۈشتى، ئۇ يەر - بۇ يەرلىرى ئۆرۈ-لۈپ كەتكەن پاكار تاملق بۇ كىچىك قورۇ جىمجىت ئىدى. ئۆگزىگە بېسىلغان ئوت - چۆپ، ئاچا ياغاچتىن ياسىلىپ بۇلۇڭ-غا تىكلەپ قويۇلغان ئارا، كىچىك ئەينەكسىز پەنجىرىگە توراپ قويۇلغان تەڭنە بۇ قورۇدا ئادەم بارلىقىدىن دېرەك بېرەتتى. ئىككىسى تۆت نەرەپكە بىردەم قاراپ تۇردى، ئۆي ئىچى جىم-جىت، پەقەت يېنىك پۇشۇلدىغان بىر خىل ئاۋاز ئاڭلىنىپ تۇراتتى. نادەم باتىرغازغا ئىشكىنى شەرەت قىلدى. باتىرغازى ئىشكىنى ئاستا چەكتى. ئۆي ئىچىدىكى پۇشۇلدىغان ئاۋازمۇ يوقالدى. ئۇ خۇددى شەرتلىك بەلگىدەك ئىشكىنى يەنە چەكتى:

تاق - تاق - تاق، تاق - تاق - تاق...  
— كىم، كىمسەن؟

كىمىنىڭدۇر بىرىنىڭ ھاسىرىغانلىقى تاشقىرىغا ئاشكارا ئاڭ-لاندى، بىردەمدىن كېيىن پىچىرلىشىش باشلاندى. ئۆي ئىچىد-

دىن چىققان ئاۋاز بوۋاينىڭ ئاۋازىدەك قىلدى.  
— بىز، بىز، — دەپدى باتىرغازى، — بىز، قورقماڭ.

— بىز دېگەن كىمدۇ بۇ كېچىدە، — بوۋاينىڭ قورقۇش كەيپىياتى ئىچىدىكى غۇدۇڭشىغان ئاۋازى ئاڭلاندى، ئۇنىڭ مۇنداق دەككە — دۈككىگە چۈشۈپ قېلىشى سەۋەبىسىز ئەمەس ئىدى. چۈنكى ئۇ تۆنۈگۈن چۈشتىن كېيىن مەھەللىدە كىشى قورققۇدەك ئىشلار بولۇپ ئۆتكەن:

گومىنداڭنىڭ بۇ يەرگە چۈشكەن قوشۇنلىرى كېلىپلا مەھەللىنى بېشىغا كىيىدى، پۈتۈن ئۆيلەرنى ئاختۇرۇپ، چىنە — قاچىلارنى ئۇرۇپ — سۇندۇرۇپ، ھەممىنى تىرىپىرەن قىلىۋەتتى. قېرىلارنىڭ ساقىلىدىن تۇتۇپ، «بالاڭنى تاپ!» دەپ يۈزلىرىگە تۈكۈردى، ئوردى؛ مومايلارنىڭ ئاپئاق چاچلىرىغا چاڭگال سېلىپ، نوقۇدى، دۈشكەلدى؛ قارشىلىق قىلغان ياشلارنى شۇ يەردىلا ئېتىپ تاشلىدى؛ بەزىلەرنىڭ ماللىرىنى بۇلاپ ئاچقىپ سويدى؛ توخۇ، ئۆردەك — غازلارنى كالىسىنى ئۈزۈپ تاشلاپ يۇڭۇزلىدى؛ بوۋاي، مومايلارنىڭ ئاللىرىگە، بالدۇرلارنىڭ يىغا — زارىغا، ئاياللارنىڭ ئېچىنىشلىق داد — پەريادىغا قارىمىدى، بۇ مەھەللە بىنا بولغاندىن بېرى مۇنداق خورلۇق، ۋەھشىيلىك، ياۋۇزلۇقنى ھېچكىم كۆرمىگەنىدى.

— قورقماڭ، ئاتا، بىز نىزامدىننىڭ ئادەملىرى، — دەپدى باتىرغازى ئېغىزىنى ئىشىكنىڭ يوپۇقىغا يېقىپ تۇرۇپ. قاراسۇلۇقلار ئۈچۈن نىزامدىننىڭ ئادەملىرى كىملىرى ئىدى. كەنلىكى ئاپان ئىدى، بوۋايغا قايتىدىن جان كىرگەندەك بولدى ئەتىمالىم، «چىراغ ياقساڭچۇ» دېگەن ئاۋاز ئاڭلاندى ۋە ئۆي ئىچى سۇس يورۇدى. بوۋاي ئىشىكنى ئاچتى، ئادەم بىلەن باتىرغازى ئۆيگە كۈلۈمسىرەپ كىرىپ كەلدى، ھەر ئىككىسىدىن بىرىنىڭ بوينىدا ئاپتومات، بەللىرىدىكى تاسمىسىغا ئۈچ دانىدىن

قاتار قىلىپ گىراناتلار ئېسىلغانىدى. شالاڭ ساقاللىق ئورۇق بوۋاي ئىككىسىنى كۆرۈپ تېخىمۇ جانلىنىپ كەتتى، موماينىڭمۇ قورقۇنچى تارقىلىپ كەتكەنىدى.

— ئەھۋالىڭىز ياخشىمۇ ئاتا، — دېدى نادەم بوۋاينىڭ قولىنى تۇتۇپ ئىللىق كۈلۈمسىرەپ.

— يا ئاللا، سىلەرنىمۇ كۆرىدىغان كۈن بولىدىكەنغۇ، قېنى يۇقىرىغا چىقىڭلار، يۇقىرىغا، — دېدى بوۋاي ئېچىلىپ، موماينى پايىپتەك بولۇپ ئورۇن - كۆرىپلەرنى يىغىشتۇرۇشقا باشلىدى.

— ئاۋارە بولماڭ ئاپا، — دېدى باتىرغازى، — بىز ئالدىرايمىز، سىلەر بىلەن بىر ئاز سۆزلەشكىلى كەلدۇق. — نېمە، يەنە كېتەمسىلەر؟

نادەم دېدى:

— مەشەگە گومىنداڭچىلارنى كەلدى دەپ ئاڭلىدۇق، بىز شۇنى بىلگىلى كەلگەن، بىز... .

بوۋاي ئىتتىكىلا سۆزلەپ كەتتى:

— كەلدى بالام، كەلدى، بىر بالا - قازا كەلدى، ئاشۇ دۆڭدىكى ئاكا - ئۇكا باينىڭ چوڭ ئىككى قورۇسىغا چۈشتى، شۇ يەرگە جايلاشتى.

— شۇنداقمۇ؟

— شۇنداق بالام، كېلىپلا ئالتە ئوغرىغا قوشۇلغانلار بارمۇ، دەپ سۈرۈشتۈرۈپ كۆرمىگەن كۈننى كۆرسەتتى بىزگە. مىڭباي زەڭگە ئۇلارنى كەينىگە سېلىپ، ئۇدۇل مەھەممەت چا - لىنىڭ ئۆيىگە ئاپاردى، ئۇنىڭ بالىسى سىلەرگە قوشۇلۇپ كەت - كەن ئەمەسمىدى، بىلىدىغانسىلەر ئۇنى، ھېلىقى ئوغلاقچى جا -

ئات شۇ!

ئۇلار ئۇنىڭ كىملىكىنى بىلمىسىمۇ، بوۋاينىڭ كۆڭلى

ئۈچۈنلا:

— ھەئە، بىلىمىز، — دېيىشتى.

— دۇنيادا مۇنداقمۇ تاش يۈرەك ئادەملەر بولىدىكەن، — دەيدى بوۋاي سۆزىنى داۋاملاشتۇرۇپ، — چالنى بالاڭنى تاپ، ئۆيگە قاچان كەلگەن، نېمە دېگەن؟ دەپ ئېسىپ قويۇپ ئۇرۇپ، باش — كۆزىنى قىپقىزىل قانغا بويىۋەتتى، جاننىڭ چىقىمىمۇ تەسكەن، ئۇرۇلغان تاياقنىڭ ھەددى — ھېسابى يوق، بىچارىنى چالا ئۆلۈك قىلىپ تاشلىۋەتتى.

مۇماي كۆز يېشى قىلىشقا باشلىدى، بوۋاينىڭمۇ كۆڭلى بۇزۇلۇپ كۆزلىرىدىن ياش ئەگىدى.

— شۇنداق ئاتا، — دەيدى نادەم قاپقىنى سېلىپ، — بۇ جالالتلارنىڭ خەلققە كۆرسەتمىگىنى ئاز قالدى، ئۇلارنىڭ قىلمىش — ئەتمىشلىرىنى نەچچە كۈن سۆزلەيمۇ ئۈگە - تەلمەيمىز، — بۇلار بوۋاي بىلەن مومايغا تەسەللى بېرىپ، ئۇلارنى خاتىرجەم قىلىشقا ئۆتتى، — بىز سىلەرنىڭ ئۆز پەرزەنتىڭلار بىز، ئاشۇ زۇلۇمغا، خورلۇققا چىدىماي ئاتلىنىپ چىقتۇق، بۇ قانخورلارنى ئەمدى چوقۇم يوقىتىمىز.

— بارىكالا بالىلىرىم، شۇنداق قىلىڭلار، بىزنىڭ كۆز يېشىمىز قۇرۇيدىغان چاغلار كېلەر ئەمدى!

— ئەلۋەتتە كېلىدۇ، — دەيدى نادەم كۆتۈرەڭگۈ ئاۋاز بىلەن، — ئاتا، ئۇلار ماشىنىدا كەلمىمۇ؟

— ماشىنىدا كەلدى.

— قانچىلىك ماشىنىدۇ؟

— ۋاي بالام، ئۇنى سانغىلى بولامدۇ، ئادەم يەيدىغاندەك قىلىپ تۇرسا، نۇرغۇن ماشىنا، نۇرغۇن.

نادەم بىلەن باتىرغازى ئورنىدى تۇردى، باتىرغازى: — سىلەر خاتىرجەم يېتىڭلار، ئۇلار بۇ يەردىن يۆتكىلىپ كەتكۈچە بىز كۈلنى كۆككە سورۇۋېتىمىز، — دەيدى. شۇ سۆزلەر بىلەن كۆڭۈللىرىدە قانداقتۇر بىر ئىشەنچ پەيدا



بولغان بوۋاي بىلەن موماي ئىككى رازۇبدىكىچىنى كوچىغىچە  
ئۇزىتىپ چىقماقچى بولدى، ئادەم كەينىگە بۇرۇلۇپ شەرەت  
بىلەن ئۇلارنىڭ يولىنى توردى - دە، ئۇنىسىز چىقىپ كەتتى.  
يېقىن ئەتراپتا ھاۋشىغان ئىتنىڭ ئاۋازى ئاڭلاندى. ئىتنىڭ  
ئاۋازى بىلەن تەڭ قايسىدۇر بىر قورۇدىن ئاتنىڭ پۇرقىغىنى  
ئاڭلاندى. تۈنۈگۈنلا ساي ئىچىدىكى بۇ يېزىدا قايغۇلۇق، ھەس-  
رەتلىك تۈگۈچلەر تۈگۈلگەن، شۇ سەۋەبتىنمۇ ئۇيقۇسى قاچقان  
ئادەملەرنىڭ ئۆيى - ئۆيلەردە بوش ئاۋازدا گۇدۇڭلىشىۋاتقانلىقى  
تازا دىققەت قىلغان ئادەمگە ئاڭلىناتتى. بۇلا ئەمەس، ئۇلاستايغا  
يېقىن يېزا - مەھەللىلەردە قوزغىلاڭچىلارغا قوشۇلۇپ كەتكەن-  
لەر كۆپرەك بولغىنى ئۈچۈن، قايغۇ - ئازابتا قالمىغان ئائىلە-  
لەر ئاز ئەمەس ئىدى. تاغ تەرەپتىن كېلىۋاتقان ئاچچىق شامال  
ئۇرۇلماقتا، ئۆگزىلەرگە ئوت - چۆچ بېسىلغان قورۇلار مۇڭ-  
لۇق جىمجىتلىققا چۆمگەندى. گومىنداڭ قىسىملىرى كوما-  
دىرلىرىنىڭ قورقىدىغىنى دەل مۇشۇنداق سىرلىق جىمجىتلىق.  
كىم بىلىدۇ، مۇشۇنداق جىمجىتلىقتا كىملىر نېمە ئىشلارنى  
قىلىۋاتىدۇ، بۇ خەققە ئىشەنگىلى بولمايدىكەن، دەپ ئويلايتتى  
ئۇلار. كۆڭۈللەرگە ئەندىشە سېلىپ تۇرۇپلا ئىتلار ھاۋشىپ  
كەتسە، تۇرۇپلا شىۋىرلاۋاتقان شامال گۈركىرەپ كېتەتتى. شا-  
مالنىڭ تۇبۇقسىزلا گۈركىرەپ كېتىشى تېخىمۇ ئەندىشىلىك  
ئىدى.

مەيلى جىمجىتلىق بولسۇن، مەيلى شامالنىڭ تۇيۇقسىزلا  
گۈركىرىشى بولسۇن رازۇبدىكىچىلار ئۈچۈن ئەڭ ياخشى  
پەيت. ئۇلار ناھايىتى ئەركىن، بىمالال ھەرىكەت قىلالايدۇ.  
دۇ، ئەنسىرەش - ئەندىشىدە بولمايدۇ. ئۇلار قەيەرگە بارمىسۇن  
كېچىلەرنىڭ جىمجىت، تىنچ بولۇشىنى ياكى ئۇ يەرنىڭ شامال-  
لىق بولۇشىنى تىلەيتتى.

ئادەم بىلەن باتىرغازى بايىقى «چاقماق» گۈرۈپپىسى مۇ-

كۈنۈپ تۇرغان جايغا كەلدى.

— بۇلار ھازىر ئۆستەڭ ئۈستىدىكى ئىككى چوڭ قورۇدا  
ئىكەن، — دەپى نادەم، — بۈگۈن كېچىنى ئۆتكۈزۈۋالسا،  
ئەتە يەنە چوڭ يولغا چىقىشى مۇمكىن.

باتىرغازمۇ قوشۇمچە قىلدى.

— ياكى بولمىسا، چالنىقول ئارقىلىق بىز تۇرغان يەرگە  
ھۇجۇم بىلەن بېرىشمۇ مۇمكىن.

بابىشنىڭ تېمىدىكى جەڭدە يېڭىلگەندىن كېيىن، سۇلتان-  
ۋەيىستىن چىققان بۇ قوشۇن ئۆستەڭ ئۈستىدىكى ئاكا - ئۇكا  
ئىككى چارۋىدارنىڭ چوڭ - چوڭ ئىككى قورۇسىغا چۈشكەن-  
كەن، دەرۋەقە ئۇلار بۈگۈن كېچىنى تىنچ - ئامان ئۆتكۈزۈۋال-  
سا، ئەتە يولغا چىقماقچىدى.

ئىسھاق يەر بېغىرلاپ بېرىقى قورۇغا يۈز مېتىردەك يېقىن-  
لىشىپ بېرىپ، قورۇنىڭ ئۈستىدىكى قاراۋۇلنىڭ ئۇياق -  
بۇياققا مېڭىپ يۈرگەنلىكىنى بايقىدى ۋە شۇ چاغدا قورۇدىن  
بىرى چىقىپ ئۆزى تەرەپكە ماڭغانلىقىنى كۆردى - دە، دەرھال  
كەينىگە ياندى.

— تىرىك تۇنۇۋالايمۇ؟ — دەپى ئۇ نادەمگە ھاسىراپ  
تۇرۇپ، نادەم دەرھال:

— يوشۇرۇنۇڭلار، تېز، تېز... — دەپى.

رازۋېدىكىچىكلار سارغىيىپ كەتكەن قويۇق ئوت - چۆپلەر  
ئارىسىغا يوشۇرۇنۇپ ماراپ تۇردى. گومىنداڭ ئارمىيىسىنىڭ  
بىر ئەسكىرى چېلەك كۆتۈرۈپ تار يول بىلەن رازۋېدىكىچىكلار  
تۇرغان تەرەپكە كېلىۋاتاتتى. ئۇ يېتىپ كەلدى - دە، ئۆستەڭ-  
نىڭ قىرىنى دەسسەپ، ئېڭىشىپ تۇرۇپ چېلىكىنى سۇغا چۆ-  
كۈردى. شۇ ھامان نادەمنىڭ شەرىتى بىلەن باتىرغازى كەينىدىن  
چىقىپ كۈچلۈك قولىنى ئۇنىڭ كېكىرتىكىگە سالدى، چۆچۈپ  
كەتكەن گومىنداڭ ئەسكىرى بوغۇلۇپ قاتتىق ۋارقىراپ ئۆزىنى

سۇغا ئاتتى، شۇ ھامان باتىرغازمۇ سۇغا بىللە سەكرەپ چۈشتى - دە، كېكىرتىكىدىن بوغۇۋالدى ۋە قىرغاققا سۆرەپ ئاچىقتى. قالغانلار تېزلىكتە ھەرىكەتكە كېلىپ ئۇنىڭ ئاغزىغا لاتا تىقىپ تاغدى، بەلدىكى ئارقان بىلەن پۈت - قوللىرىنى ماتا پ قاتتىق چىگدى. لېكىن، شۇ چاغدا بېرىقى قورۇدىن ئۇلار تۇرغان يەرگە قارىتىپ ئوق ئېتىلىپ قالدى ھەم ۋارقىراشقان، تىللاشقان ئاۋازلار كۆتۈرۈلدى، بىرنەچچىسى قوراللىرىدىن ئوق ئۈزۈشۈپ ئۆستەڭ تەرەپكە قاراپ يۈگۈرۈشتى.

كۆزلىرىدىن ئوت چاقىنغان نادەم ئالدىراپ:

— باتىرغازى، سەن مۇنۇ مەخلۇقىنى ئاتقا ئارتىپ شتابقا تېز يەتكۈز، قالغانلىرىمىز دۈشمەننىڭ ئالدىنى چاپسان توراي - لى، — دەدى ۋە ئەسىرىنى سۇدىن ئۆتكۈزۈشۈپ بەردى. باتىر - غازى ئۇنى يۈدۈپ ئۆستەڭنى بويلاپ تۆۋەنگە ئېلىپ كەتتى. قىيا - چىيا قىلىشىپ كېلىۋاتقان يىگىرىمىدىن ئوشۇق گومىنداڭ ئەس - كىرى يېقىنلاپ قالغانىدى، رازۇپدىكىچىلارنىڭ گىرانات، ئوق - لىرى ئۇلارنى ئىلگىرىلەشتىن توختىتىپ، بىرنەچچىسىنى دو - مىلىتىۋەتتى ۋە چېكىنىشكە مەجبۇر قىلدى.

مۇشۇ ئېتىشىشتىن كېيىن، پۈتۈن قاراسۇ دېگۈدەك ئويغىد - نىپ كەتتى. ئىتلار ھاۋىشىدى، ئاتلار كىشىنەپ بىر ئورۇندا تۇرالماي تېپىرلاشتى. كىشىلەر ئورۇنلىرىدىن تۇرۇشۇپ، چى - راغلىرىنى ياقماي ئەندىشىلىك بىلەن پىچىرلىشىشقا باشلىدى. ئۇلارغا بۇ نېمە ئىش ئىكەنلىكى چۈشىنىشلىك: مۇشۇ قاراسۇ - دىن بىرنەچچە ئادەم پارتىزانلارغا قوشۇلۇپ كەتكەن. گومىنداڭ قىسمىنىڭ بۇ يەرگە يېتىپ كېلىپ ئىككى چوڭ قورۇغا بۆلۈنۈپ ياتقانلىقىدىن پارتىزانلارنىڭ خەۋەر تېپىپ كەلگەنلىكى ۋە ئۇلار - غا ھۇجۇم قىلىۋاتقانلىقى ئايان.

گومىنداڭ ئەسكەرلىرى ئۇۋىسىدىن يامراپ چىقىشقا باشلى - دى. تۇيۇقسىزلا رازۇپدىكىچىلارنىڭ كەينىدىن ئوق چىقىپ قال -

دى، رازۇپدكىچىلار بىرنەرسىنى چۈشەنگەندەك بىر - بىرىگە مەنلىك قاراشتى.

— ئەمدى قورشاۋدا قالغان ئوخشىمىز، — دەپدى ئاراش پەس ئاۋاز بىلەن.

— شۇنداق، ئەمدى بىر ئورۇندا تۇرۇشقا بولمايدۇ، يۆت-كىلىپ ھەرىكەت قىلىشىمىز كېرەك، — دەپدى نادەم رازۇپد-كىچىكلىرىغا بۇيرۇق بېرىپ.

رازۇپدكىچىلار كەينىگە سىلجىپ سۇغا چۈشتى ۋە ئىككىگە بۆلۈنۈپ ئۆستەڭنىڭ ئېقىشىغا ھەم يۇقىرىسىغا كەتتى. گومىند-داڭ ئەسكەرلىرى ئىز قوغلاپ، رازۇپدكىچىلارنى تاپالماي، قا-ياققا يۈزلىنىشىنى، نەگە قارىتىپ ئوق ئېتىشىنى بىلەلمەي تۇر-غاندا، نادەملەر كەتكەن تۆۋەن تەرەپتىن بىرنەچچە پاي ئوق ئېتىلدى، دۈشمەن ئەسكەرلىرى ئوق چىققان تەرەپكە قاراپ يۈگۈردى، ئۇلارنىڭ سۆزلىرى ئاڭلىنىشقا باشلىدى: «ئاختۇ-رۇڭلار، جەنۇبقا... دىققەت قىلىپ مېڭىڭلار، قورقماڭلار...»

نادەم جىددىي ھالدا: «قورشاۋدا قالدۇق، بۆسۈپ چىقىپ كېتىش تەس، ئەمدى ئېلىشماي بولمايدۇ» دەپ ئويلىدى.

ئۇ ئۇلاستايدا قولغا تىرىك چۈشكەن ئوفىتسېرنىڭ سوراققا بەرگەن مەلۇماتىدىن خەۋەردار ئىدى. ئۇنىڭ ئىنقىرار قىلىپ ئېيتىپ بېرىشىچە، گومىنداڭ قوشۇنلىرى ئىچىدە مۇنداق بىر تۈزۈم بار ئىكەن: بىر قىسمى ئۇرۇشتا ھالسىراپ قالسا ياكى ئۇرۇشقا بەرداشلىق بېرەلمەي قېچىپ كەتسە، ئىككىنچى قىسمى ئۇنى ئۇقماسلىقى كېرەك ئىكەن. «دېمەك بۇنىڭدىن پايدىلىنىش كېرەك» — دەپ ئويلىدى ئۇ، — بۇلارنىڭ ئىككى قورۇغا جايلاشقانلىقى بىز ئۈچۈن ناھايىتى ياخشى شارائىت.

نادەم ئىسھاقنى يېنىغا تارتىپ مۇنداق دەپدى:

— سەن دەرھال يۇقىرىغا بېرىپ ئاراشقا ئېيت، ئۇلار نېرىقى قورۇغا يېقىنلاپ بېرىپ بېرىقى قورۇغا ئوت ئاچسۇن،

بىز بۇياققا ئوت ئاچمىز، قانداق چۈشەندىمۇ؟  
— چۈشەندىم، — ئۇ سۇ ئىچى بىلەن يۇقىرىغا ماغدۇ.  
ئاز ئۆتمەي رازۇپىدىكىچىلار بېرىقى قورۇغا قارىتىپ ئوق ئاتتى.  
قورۇدىنمۇ بۇلار تەرەپكە ئوقلار ئۇچۇپ كېلىشكە باشلىدى.  
بېرىقى قورۇدىكىلەر بولسا، يۈز بېرىۋاتقان بۇ ئېتىشىشلارنىڭ  
تازا تېگىگە يېتەلمەي جىمجىت ھالدا تۇرۇشاتتى. لېكىن، تىنچ  
تۇرغان بىلەن ئۇلارنىڭ قوراللىرى بەتلەكلىك، مىنامىوتلىرى  
تىكلەكلىك ئىدى.

نادەمنىڭ بۇيرۇقىنى ئاڭلىغان ئاراش ئۆزى باشلىغان بەش  
نەپەر رازۇپىدىكىچى بىلەن ئاۋۋال سۇنىڭ ئىچىدە، كېيىن سۇدىن  
چىقىپ، يەر بېغىرلاپ بېرىقى قورۇغا يان تەرەپتىن يېقىنلاپ  
كەلدى. ئۇلارنىڭ كىيىم - كېچەكلىرى ھۆل، سۇ سوغۇق،  
كۈزنىڭ زەھەردەك ئاچچىق شامىلى جاندىن ئۆتەتتى، لېكىن  
ئۇلار ھېچ نەرسە سەزمىگەندەك شەپسىز ئالغا سىلجىماقتا ئىدى.

شۇ ئەسنادا بېرىقى قورۇغا پارتىزانلارنىڭ ئوقلىرى ۋىزىلەپ  
داپ يېغىشقا باشلىدى.

— جايدا، ئىنتايىن جايدا، — نادەمنىڭ كۆزلىرىدە  
گويىا غەلبە ئۇچقۇنلىرى چاقنىغاندەك بولدى، — ئەمدى بۇلار -  
نىڭ ئۆز يېغى بىلەن ئۆز گۆشىنى قورۇشىمىز كېرەك! ئېتىڭلار!  
ئۇلارنىڭ ئوقلىرى بېرىقى قورۇغا ئۇچۇشقا باشلىدى ھەم  
ئۆستەڭ ياقلىرىدا ئەلەڭسىز يۈگۈرۈشۈپ يۈرگەن ئەسكەرلەر -  
نىڭ ئۈستىگە مۆلدۈردەك ياغدى.

ئويلىمىغان يەردىن چىققان بۇ ئېتىشىش ھەر ئىككى قورۇ -  
دىكى گومىنداڭ قوشۇنلىرىنى ھاڭ - تاڭ قالدۇردى. ئەنسىز -  
لىك ۋە قورقۇنچقا سالىدى.

«قورققانغا قوش كۆرۈنۈپتۇ» دېگەندەك، بېرىقى قورۇددە -  
كىلەر بېرىقى قورۇنى «ئالتە ئوغرى» ئىگىلەپ بولۇپ، ئەمدى

ئۇلار بىزگە ھۇجۇم قىلىۋاتىدۇ دەپ ئويلىدى. شۇنداق قىلىپ، ئىككى قورۇدىكى گومىنداڭ قوشۇنلىرى ئۆلەر - تىرىلىشىگە قارىماي بىر - بىرى بىلەن ئېتىشىپ كەتتى، ھەتتا مىنناميونلار رىنىمۇ ئىشقا سېلىشقا باشلىدى.

توختاۋسىز ئوقلار ئېتىلىپ مىنناميون ئوقلىرى گۈمبۇر - لىپ چۈشەتتى. شۇنداق ئېتىشىش داۋام قىلىۋاتقان چاغدا، قورۇنىڭ كەينى تېمىدىن ئون نەچچە گومىنداڭ ئەسكىرى ئارتىلىپ چۈشتى - دە، ئادەملەر يېڭىلا كېلىپ، ئۆزلىرىنى دالدىغا ئالغان يوغان بىر تۇپ قارىياغاچ تۈۋىگە يېقىنلاپ كېلىشكە باشلىدى، ئۇلار كەپقالدى، ئاتماسلىققا بولمىدى، رازۇپىدىكىچە - لارنىڭ ئوقلىرى بىرنەچچىسىنى يىقىتتى. بىراق، بۇ ھالنى كۆرۈپ، چوڭ قورۇ تېمىدىن ئارتىلىپ چۈشۈۋاتقانلار كۆپىيىپ كەتتى ۋە قالايمىقان ۋارقىرىشىپ ئىلگىرىلەپ كېلىشكە باشلىدى.

ئادەم جىددىي ھالدا ئويلاندى: «ئەھۋال قىيىنلاشتى، بۇ يەردىن ھەممىمىزنىڭ قۇتۇلۇشىمىز ناتايىن...»

ئۇ رازۇپىدىكىچىلىرىغا دېدى:

— چېكىنىڭلار، تېز چېكىنىڭلار!

— سەنچۇ؟

— ماڭا قارىماڭلار، پەيتىنى قولدىن بەرمەڭلار، بولۇڭلار

چاپسان!

— ئادەم!

— بۇيرۇق قىلىمەن! تېز چېكىنىڭلار!

ئادەم كېلىۋاتقان دۈشمەنلەرگە ھەم ئاپتوماتىن ئاتاتتى، ھەم گىرانات تاشلايتتى. ئادەمنىڭ ئوقىنىڭ پاناسىدا رازۇپىدىكىچىلەر چېكىنىپ كەتتى. لېكىن، دۈشمەن باستۇرۇپ كېلىۋەردى، بىردىنلا ئادەمنىڭ ئۈستىگە بىر گەۋدە تاشلاندى، ئادەم ئۇنى موللاق ئاتتۇرۇپ يەرگە ئۇرۇشىغا، يەنە ئىككىسى تاشلاندى.

دى، ئۈستىلەپ يەنە تاشلاندى ۋە ئۇنى مىدىرلىغۇسىز قىلىپ باغلىۋالدى. ئارىدىن ئون مىنۇت ئۆتە - ئۆتمەيلا، چوڭ قورۇ-نىڭ غەربىدىكى كىچىك ئىشىكتىن ئادەمنى يالاپ بىر گۇرۇپپا ئەسكەر چىقتى ۋە تېزلىك بىلەن ئۇنى ماشىنىغا سالدى - دە، سۇلتانئۆەيسكە ئېلىپ كەتتى.

«چاقماق» ئۆز باشلىقىدىن - قابىل يول باشچىلىغۇچىسىدىن ئايرىلىپ قالدى. ئۇ قانداق كۈنلەرگە قالار، تەقدىرى نېمە بولار، گومىنداڭ تۇتقان ئادەملەرنىڭ تىرىك قالغىنى ئاز. ئۇنى بىر ئىلاجى قىلىپ قۇتۇلدۇرۇش كېرەك ئىدى. قۇتۇلدۇرۇشمۇ ئاسان ئەمەس. قۇتۇلدۇرۇش ئۈچۈن ئۇنىڭ نەدىلىكىنى بىلىش كېرەك. يامان يېرى، نەدىلىكىنى ھېچكىم بىلمەيدۇ. ئۇنىڭ نەدىلىكىنى بىلىش ۋە ئۇنى قۇتۇلدۇرۇش «چاقماق» گۇرۇپپىسىنىڭ ئۈستىگە چۈشكەن ئېغىر ۋەزىپە ئىدى.

تاك ئېتىشىقا ئاز قالغاندا، باتىرغازى باشلاپ كەلگەن ئەنئەنە باشچىلىقىدىكى ئىككىنچى پارتىزانلار ئەترىتى بىر - بىرى بىلەن تازا ئېلىشىپ ھالدىن كەتكەن گومىنداڭ قوشۇنلىرىنىڭ ئۈستىگە شىددەت بىلەن باستۇرۇپ كەلدى ۋە ئۇلارنى تىرىپىرەن قىلىۋەتتى. ئەتىسى بىرنەچچە ئادەملىرى ئېغىر يارىدار بولغان «چاقماق» گۇرۇپپىسىنى ئادەمنىڭ يوقلۇقى ئېيتقۇسىز چوڭقۇر قايغۇغا سالدى. ئۇنىڭ يا ئۆلۈكى، يا تىرىكى تېپىلمىغانىدى. ئۇلۇغ مەقسەت يولىدا تېزلا سىرداش دوست بولۇپ كەتكەن باتىرغازى، ئىسھاق، ئاراش... لارنىڭ ياشلىق كۆزلىرى مۇلا-دۈرلەپ ئەنئەنەگە قارايتتى. بۇ ئىش ھەممىدىن كۆپرەك ئەنئەنە-گە ئەلەم قىلغانىدى. ئۇلار بىرنەچچە يىل بىللە بولغان، ئۇلار-نىڭ قايغۇسى، مۇڭلىرى، سەرگۈزەشتىلىرى ئورتاق بولۇپ قال-غان ئەمەسمىدى؟ ئەمدىلىكتە ئىلاجى يوق دەپ قاراپ تۇرۇشقا بولامدۇ، ئۇنىڭ ئىز - دېرىكىنى قىلىش كېرەك!

ئەنئەنە ئەلەملىك ھەم ئازابلىق چوڭقۇر ئويغا پاتقاندى:

«ئۇنىڭ ئىز - دېرىكىنى قىلىش ھەقىقەتەن قىيىن، — ئەنە  
ۋەرنىڭ كۆزلىرىدە قەھەر - غەزەپلىك ئۇچقۇنلار ياندى، —  
ئادەم بىر تال توخۇسىنى يىتتۈرۈپ قويسىمۇ ئۇنىڭ ئىز -  
دېرىكىنى قىلىدۇ، بىر قەيسەر جەڭچىمىزنى، يولدىشىمىزنى  
قۇتۇلدۇرۇش ئۈچۈن مەردلىك قىلغان سەپدىشىمىزنى ئىزدەپ  
تاپمىساق ھەم ئۇنى قۇتۇلدۇرمىساق قانداق بولىدۇ؟...»  
قاپقى تۇرۇلگەن ئەنۋەرنىڭ ئالدىدا قايتىدىن سەپلەنگەن  
«چاقماق» رازۋېدكىچىلار گۇرۇپپىسى قاتارلىشىپ تۇراتتى.  
ئەنۋەر ئويلىدى: «دېمەك ئادەمنى سۇلتانۋەيسكە ئېلىپ كەتكەن،  
ناھايىتى تېز ئېلىپ كەتكەن، ئۇ يەردە ئۇنى ئەلۋەتتە توختاتماي-  
دۇ، پارتىزانلار سېپى ئىچىدىكى ئادەم، دەپ دەرھال شەھەرگە  
يەتكۈزىدۇ. شۇڭا، ئالدىنى توراپ، ئۇنى جەزمەن قۇتۇلدۇرۇش  
كېرەك.»

— «چاقماق» گۇرۇپپىسى دىققەت! — دەپ ۋارقىرىدى  
ئەنۋەر، — سىلەرگە بۇيرۇق قىلىمەن:  
بىرىنچى، «چاقماق» رازۋېدكىچىلار گۇرۇپپىسىنىڭ ۋا-  
قتىلىق باشلىقى باتىرغازى بولىدۇ!  
ئىككىنچى، «چاقماق» گۇرۇپپىسىنىڭ بىر قىسمى ئادەم-  
نى قۇتۇلدۇرۇش ئۈچۈن ھازىر دەرھال ئاتلىنىپ قوش كۆۋ-  
رۈككە ماڭسۇن!

ئۈچىنچى. «چاقماق» گۇرۇپپىسى تېخى تۈگەتمىگەن ۋەزى-  
پىنى داۋاملىق ئىجرا قىلىش ئۈچۈن، بۈگۈن كېچىدە سۇلتان-  
ۋەيسكە قاراپ يولغا چىقسۇن!  
پارتىزانلار ئىككىنچى ئەترىتىنىڭ كوماندىرى ئەنۋەرنىڭ  
بۇيرۇقى بىلەن ئىسھاق باشلىق ئۈچ نەپەر رازۋېدكىچىغا گايىت-  
نىڭ ئەترىتىدىن بىرنەچچە پارتىزانلار قوشۇلۇپ دەرھال قوش  
كۆۋرۈككە يۈرۈپ كەتتى.

ئەنۋەر ئۆز ئەترىتىنى باشلاپ جالىنقۇل تەرەپكە يۈرۈپ



2

ئايىسىز كېچە، ئايىسىز كېچىلەر ئۇلار ئۈچۈن ناھايىتى قىممەتلىك! ئۇلار ئۆزلىرىمۇ، مىنگەن ئاتلىرىمۇ مۇنداق كېچىلەر. دە يول مېڭىشقا كۆنۈكۈپ كەتكەن. مۇنداق كېچىلەردە رازۇبدىكىغا چىقىشنىڭ كۆڭۈللۈك ئىكەنلىكىنى ۋە بۇنىڭ قەدرىنى ئۇلار باشقىلارغا قارىغاندا ناھايىتى ياخشى بىلىدۇ. باشقىلار ئاتلىق ئۇيقۇنىڭ پەيزىنى سۈرگەندە، ئۇلار يوشۇرۇنۇپ يۈرۈپ دۈشمەن ئەھۋالىنى ئىگىلەشنىڭ ياكى دۈشمەن ئىچىگە كىرىۋېلىپ، ئويلىمىغان يەردىن چىقىپ، تۇيۇقسىز زەربە بېرىشنىڭ پەيزىنى سۈرىدۇ. ئادەتتە كىشىلەر مۇنداق ئايىسىز كېچىلەردە بايقالمىغان نۇرغۇن نەرسىلەرنى ئۇلار تېزلا بايقىۋالىدۇ. يىراق-تىن قارىيىپ كۆرۈنگەن نەرسە ئادەممۇ، دەل - دەرەخمۇ، يوغان تاشمۇ ياكى باشقا نەرسىمۇ، بۇنى ئۇلار باشقىلاردىن ھەر-قاچان ياخشىراق بىلىدۇ. . . شۇنىڭ ئۈچۈن دۈشمەننىڭ ئايىسىز كېچىلەردىن ھەددى - ھېسابسىز دەرىجىدە قورقۇشىمۇ ھەرگىز سەۋەبسىز ئەمەس.

رازۇبدىكىچىلار سۇپىتاي ① نىڭ ئىچى بىلەن ماڭماي، ئۇنىڭ جەنۇبىدىكى بىنەملىك بىلەن توپتوغرا سۇلتانۋەيس مازار مەھەللىسىگە ئۆتۈپ كەتتى.

ئۇلار ئېغىر يانتقۇدا سۇلتانۋەيسكە يېقىنلاپ كەلدى ۋە ئاتلىدىكىنى يۇرۇتۇپ ناغرىخانا دەپ ئاتىلىدىغان ئېگىز ئۇچما چوققىدىكىلىق تاغقا چىقتى. - دە، ئاتلىرىدىن چۈشمەي قامچىلىرىغا تايانغان ھالدا ئەتراپقا كۆز تاشلىدى.

① سۇپىتاي - يەر ئىسمى، يېزا.

ئۇزۇندىن - ئۇزۇن سوزۇلۇپ كەتكەن ئابراھام تېغى ھەيۋەتە -  
لىك شىردەك بېشىنى كۆتۈرۈپ قارىيىپ ياتماقتا، غول ئىچىدە -  
كى بۇ يېزا جىمجىت ئۇيقۇدا، مەھەللىنىڭ ئوتتۇرىسىدىن ئې -  
قىپ ئۆتمىدىغان مىڭ مارال تاغلىرىدىن كېلىدىغان سۇ، بىر  
خىل شارقىراپ ئاقماقتا ئىدى. ئۇلار ناغرىغاندىن قايتىپ چۈ -  
شۈپ، بىر ئاز ماڭغاندىن كېيىن مەھەللىگە يېتىپ كەلدى.  
لېكىن، مەھەللىگە كىرمەي، كەلكۈن سۇلىرى يالاپ - ئۇرۇپ،  
بەزى يەرلىرىدە ئۈچ - تۆت مېتىر چوڭقۇرلۇقتا يارلىق پەيدا  
قىلىپ ئېقىۋاتقان سۇ بويىغا چۈشتى، ئاتلىرىنى شۇ يەرگە  
باغلىدى - دە، ئۆزلىرى مەسلىھەتكە ئولتۇردى:

— مانا، مەنزىلىمىزگە يېتىپ كەلدۇق، — دېدى با -  
تىرغازى، — مۇشۇ يارلىق بىزنى مەھەللىنىڭ ئوتتۇرىسىغا  
ئېلىپ بارىدۇ. بىز ئالدى بىلەن ئادەمنىڭ نەدىلىكىنى ئۇقۇشىدە -  
مىز زۆرۈر.

ئاراش سۆز قىستۇرۇپ دېدى:

— توغرا، ئۇ مەشەدىمۇ ياكى شەھەرگە ئېلىپ كەتتىمۇ،  
بۇنى ئۇقماساق بولمايدۇ، بۇ يەردىكى كىشىلەر بەلكى بىلەر.  
— مەن ئۇقۇپ كېلەي، — دېدى چوڭ قاراسۇدىكى  
جەڭدىن كېيىن، رازۇبەدىكىلەر سېپىگە قوشۇلغان  
جامالىدىن، — بۇ يەردە مېنىڭ تونۇشلىرىمۇ بار.  
— بولىدۇ، سەن بار، ۋاقىت قىس، تېز قايتىشنىڭ  
كېرەك، — باتىرغازى ئۇنىڭغا يەنە بىر رازۇبەدىكىنى قوشۇپ  
ماڭغۇزدى.

— ئەجەب ھە، — دېدى ئاراش، — ئىسھاقلاردىن  
تېخىچە دېرەك يوق، ئۇلار قوش كۆۋرۈككە بارغۇچە ئادەمنى  
ئېلىپ كەتتىمۇ يا؟

— ياق، ئۇنداق بولۇشى مۇمكىن ئەمەس، ئۇنى بۇ يەردە  
سوراق قىلمايدۇ، دەمەن، ماڭغان بولسا بۈگۈن كېچىدە ماڭ -

غاندۇ، — باتىرغازى شۇنداق دەيدى — دە، شۇك بولۇپ قالدى، قالغانلارمۇ شۇك بولۇپ كەتتى. ئۇلار ھەممىسىلا نادەم-نى ئويلاشماقتا ئىدى.

جىمجىت كېچە، پەقەت رازۇپدەكچىلارنىڭ ئاتلىرىنىڭ ئا-رىلاپ - ئارىلاپ پۇرقۇپ قويۇشلا ئاڭلىنىپ قالاتتى، بولمىسا مەھەللە ئىچىدە خۇددى ھاياتلىق ئۆچۈپ قالغاندەك ھېچقانداق تىنۇش ئاڭلانمايتتى.

تۇيۇقسىز ئىتلارنىڭ ھاۋشىشى ئاڭلىنىپ قالدى. ھايات قالماي جامالىدىنلار يېتىپ كەلدى.

— يوق، — دەيدى ئىتتىك كەلگەن جامالىدىن، — بۇنىڭدىن ئىككى - ئۈچ سائەت ئىلگىرى قولى باغلانغان بىرىنى گومىنداڭچىلار ماشىنىغا سېلىپ شەھەر تەرەپكە ئېلىپ كەتكەن. لىكىنى بەزى كىشىلەر كۆرۈپتۇ.

رازۇپدەكچىلار قايغۇ بىلەن بېشىنى ئەگدى، ئېغىر خور-سىندى. ئۇلار ئۈمىدىنى ئەمدى قوش كۆۋرۈككە كەتكەنلەرگە باغلاشتىن باشقا چارە تاپالمىدى.

### 3

قاراڭغۇ چۈشۈپ ھەممە ياق جىمىغاندىن كېيىن، ئىشىك ئالدىدا توختىغان ماشىنىغا قولى باغلانغان نادەم ئولتۇرغۇزۇلدى. ئىككى يېنىغا مىللىق تۇتقان ئىككى ئەسكەر ئولتۇردى. ماشىنا گۈرۈلدەپ ئوت ئالدى. قاراسۇدىكى ئۇرۇشتا جېنىنى ئاران قۇتقۇزۇپ قېچىپ كەلگەن باتالىيون كوماندىرى شوپۇرنىڭ يېنىدا ئولتۇرغان ئوفىتسېرغا:

— سىلىڭغا ئېيت، بۇ، «ئالتە ئوغرى» نىڭ مۇھىم ئادىمى ئىكەن، بۇنى جاۋيىڭجاڭنىڭ ئۆزى تۇتتى، دەپ ئېيت، ئۇقتۇڭمۇ. يولدا پەخەس بولۇڭلار، يوللاردىمۇ «ئوغرى» لار-

نىڭ ئادەملىرى بولۇشى مۇمكىن، ئالدىنقىلاردىن ئوراپ چىقىدۇ. سا، بوشاڭلىق قىلماي، دەسسەتىپ ئۆتۈپ كېتىڭلار، تېز مېڭىڭلار، — دەيدى.

ماشىنا قىزىلكۆتەل<sup>①</sup> گە چىقىپ يامىشىپ چىقتى — دە، تۆۋەنگە — دۆڭمازارغا<sup>②</sup> ئۇچقانداك يۈرۈپ كەتتى. كېچىنىڭ سوغۇق شامىلى يۈزنى ھەرىدەك چېقىپ ئۆتەتتى. ئادەم ئاسماندىكى سانسىزلىغان يۇلتۇزلارغا قاراپ خىيال بىلەن كېتىپ بارماقتا ئىدى: «مېنى ئەلۋەتتە ئىلى قوماندانلىق شتابىغا ئاپىردىدۇ، ئۇ يەردە سوراق قىلىدۇ. سوئاللىرى چۈشىنىشلىك، ماڭا سوئاللار بېرىلمىدىمۇ؟ قىيىن ئازابلىمىدىمۇ؟ ئەمدى ئۇ يەرگە ئاپىرىپ مېنىڭدىن جاۋاب ئالغۇدەكمىش، ئۇخلىماي چۈشكۈرۈشمە، ھېلىغۇ ئۇرۇپ باشلىرىمنى ياردىڭ، يۈزلىرىمنى كەرتتىڭ، كۆزلىرىمنى قانغا تولدۇردۇڭ، ئەمدى بەدەنلىرىمنى قىيما — چىيما قىلىشساڭمۇ باش ئەگمەيمەن! باش ئېگىش — نەسلى — پۇشتۇمغا يات! مەيلى، ھامان بىر ئۆلۈم، لېكىن ئۆلتۈرگەن دۈشمەننىم بەك ئاز بولۇپ قالدى — دە، ئىست...»

دۆڭمازاردىن ئۇزاق چىققان ماشىنا بەزى كاتتاڭلىق يەرلەردە ئاستىلاپ، تۈز يەرلەردە ئىتتىكىلەپ كېتىپ باراتتى. ئادەمنىڭ خىياللىرى داۋاملاشماقتا ئىدى: «شەھەرگە يېقىنلاپ كېتىپ بارمەن، بىكاردىنلا ئۆلۈپ كېتىمەنمۇ؟ بۇلارنىڭ قولىدىن ساق قۇتۇلۇشقا بولماسمۇ؟»

ئادەم ئىككى يېنىغا كۆزىنىڭ قۇيرۇقىدا قاراپ قويدى. بىر يېنىدىكىسى ئۇخلاپ قالغان، ئوڭ يېنىدىكىسى بولسا تېخىچىلا ئويغاق ئىدى: «جۈرئەت قىلىش كېرەك، — دەپ ئويلىدى ئۇ يەنە، — مەن قويمىدىم باغلاپ قويسا تىپتىنچىلا ياتىۋېرىدۇ.

① قىزىلكۆتەل — يەر ئىسمى، داۋان.

② دۆڭمازار — يەر ئىسمى، يېزا.

خان، ھەرىكەت قىلىش كېرەك. »

ئۇ ماشىنىنىڭ ئېغىر سىلكىنىشىگە ماسلىشىپ تەۋرىنىشكە باشلىدى. بۇ تەۋرەش ئۇنىڭ جىددىي ئېلىپ بېرىۋاتقان ھەرىكەت-تىنى چاندۇرماسلىق ئىمكانىيىتى ياراتقانىدى. ئۇ قولنى مەھ-كەم باغلاپ تۇرغان ئارغامچىنى ماشىنىنىڭ يان تۆمۈرىگە كۈچ بىلەن سۈركىمەكتە. ئادەمنىڭ يەلكىلىرى تېلىپ چېكىسىدە تەر تامچىلىرى يالتىرىدى. لېكىن، ئارغامچا ھېچ بوشايدىغاندەك ئەمەس ئىدى. «ماشىنا شەھەرگە يېقىنلا قالدى، غەيرەت قىلىش كېرەك» دەپ ئويلىدى ئۇ ۋە چىشىنى چىشىغا مەھكەم بېسىپ تېخىمۇ كۈچەندى. توختىماي سۈركىدى، ئۇشتۇمتۇت قولنىڭ بوشاپ قالغانلىقىنى سەزگەندە كۆزلىرىدە غەلبە شادلىقى چاق-ناپ كەتتى. «سەنلەر مېنى ئۆز ئىرادەڭگە بويسۇندۇرالىشىڭ ئەسلا مۇمكىن ئەمەس، — دەپ ئويلىدى ئۇ ئاۋۋالقى ھالىتىنى قىلچە ئۆزگەرتىمەستىن قولنى ئارقىسىغا تۇتۇپ تەۋرىنىپ ئولتۇرۇپ، — ئەمدى ئەپلىك بىر پەيت كەلسۇنچۇ قېنى؟» دەل شۇ پەيتتە ماشىنا يەنە بىر قېتىم قاڭقىپ ئۇلارنى ئورنىدىن سەكرىتىۋەتتى. ئادەم كۆردىكى، ماشىنا كۆۋرۈككە يېقىنلاپلا قالغانىدى. بۇ قىسقىغىنا ۋاقىت ئىچىدە ئۇ تەييارلاندى. قاتتىق سىلكىنىشتىن زىڭىلداپ كەتكەن بېشىنى چاڭگاللىد-ۋالغىنىچە ۋاي - ۋاپلاپ ئولتۇرغان ئىككى دۈشمەن ئېسىنى يىغىپ ئۆلگۈرگۈچە، ئادەم چاقماق تېزلىكىدە شۇنداق چاققان ھەرىكەت قىلدىكى، توپتەك قاڭقىپ پەستە شارقىراپ ئېقىۋاتقان چوڭ ئۆستەڭگە ئۆزىنى ئاتتى. ئالاقزادىلىك ئىچىدە نېمە قىلارد-نى بىلمەي قالغان دۈشمەنلەر ئالدىراشلىق بىلەن سۇغا قارىتىپ قالايمىقان ئوق ئۆزدى. . . .

ئادەم ئوڭ پۇتىنى سۆرەپ دەسسەپ دەريا بويىدىن يولغا چىقتى ۋە قاياققا ماڭسام بولار، دەپ ئويلىنىپ قالدى. ئۇ خىيال قىلىپ كېتىپ باراتتى: «ئەسلىدە بىزنىڭكىلەر-

نىڭ بۈگۈن كېچىدە سۇلتانۋەيسىگە كېلىدىغان كۈنى، قاراسۇدىكى ئىشلار قانداق بولىدىكىن ياكى ۋەزىپە ئۆزگىرىپ قالىدىمىكىن؟ نېمىلا بولسا، سۇلتانۋەيسىگە كىرىش كېرەك. » نادەم ئېغىر ياتقۇدا قىزىلكۆتەلگە يېتىپ كەلدى ۋە ئۇنى ئەگىپ سۇلتانۋەيسى- نىڭ جەنۇبىدىكى مەھەللىگە چۈشتى. ئېرىقنىڭ قىرىغا چۆكۈپ ئەتراپنى كۆزەتتى، ھېچقانداق تىۋىش ئاڭلانمىغاندىن كېيىن: «ئۇلار كەلسە ئەلۋەتتە يارلىقنىڭ ئىچى بىلەن كېلىدۇ» دەپ ئويلىدى - دە، ئۆرلەپ مېڭىپ يارلىققا يۇقىرى تەرەپتىن چۈش- تى ھەم شەپە بېرىپ ماڭدى:

— چاقماق... چاقماق...

ئۇ قەدەملىرىنى يېنىك تاشلاپ، ئاشۇ سۆزىنى تەكرارلايتتى:

— چاقماق... چاقماق...

— ھوي... نادەمنىڭ ئۇنىغۇ بۇ! — باتىرغازى ھەممىدىن بۇرۇن بۇ ئاۋازنى ئاڭلىغانىدى.

— راست، شۇنىڭ ئۇنى!

نادەم يېقىنلاپ كەلدى:

— چاقماق...

— نادەم!

— نادەم!...

سەپداشلىرىنىڭ ئاۋازىنى نادەممۇ تونۇغانىدى:

— يولداشلار!...

نادەمنىڭ قايتىپ كەلگەنلىكىنى كۆرۈپ، سەپداشلىرىنىڭ

ھەممىسى ئېيتقۇسىز خۇشال بولۇپ ئۇنى ئورنىۋېلىشتى:

— قانداق قۇتۇلدۇڭ، نەلەردە يۈردۈڭ؟ بىز قاتتىق قاي-

غۇدا قالغاندۇق.

— ئاستىراق، ئاستىراق، — دېدى نادەم ئۆز ھاياجىنىد-

نى باسالماي كەتكەن رازۋېدىكىچىلارغا، — بۇ قىزىق ھېكايىنى

كېيىنرەك سۆزلەپ بېرەي، ئاۋۋال مېنىڭ قورسىقىمغا بىرىمە

بېرىنچىلار .

باتىرغازى قوينىدىن بىر پارچە گۆش ، جامالىدىن بىر پارچە نان ئېلىپ ئۇنىڭغا ئۇزاتتى . ئادەم مەزىلىك پىشقان گۆشنى تېز - تېز چايناپ يۇتۇشقا باشلىدى .

— ئاشپاقنىڭ ئۆزى بويسەن - دە؟

— شۇنداق ، سادىر پالۋاننىڭ «قورساق ئىچى يامان ئىد-

كەن ، شالۋۇرنى كاۋاپ قىلدىم» دېگىنى بىكار ئەمەسكەن ، — دېدى ئادەم قاتتىق ناننى چايناپ ، — خوش ، ۋەزىپە ئۆزگەرمىد-گەن ئوخشايدۇ - ھە؟

— ئۆزگەرمىدى ، دەل ۋاقتىدا كەلدىڭ ، — دېدى باتىر-

غازى خۇشاللىق بىلەن .

ئۆز باشلىقىغا ئىگە بولغان بۇ «چاقماق» گۇرۇپپىسى ۋەزىد-

پىنى ئىجرا قىلىشقا كىرىشتى .

«چاقماق» رازۋېدكىچىلار گۇرۇپپىسى چوڭقۇر يارلىق ئىد-

چىدىكى سۇدىن چىقماي ، مەھەللە ئىچىگە ئىلگىرىلىدى . بۇ سۇ

ئېقىپ بېرىپ مەھەللىنىڭ ئوتتۇرىسىدىكى چوڭ سۇغا قوشۇلات-

تى . ئۇلار شۇ سۇ بىلەن چوڭ سۇغا چىقتى ۋە بىر ئاز مېڭىپ

خېلىلا ئېگىز قىلىپ ياسالغان كۆۋرۈك ئاستىغا كىردى . كۆۋ-

رۈك ئاستىدىن چىقىپ ئۆزلىرىدىن يۈز - يۈز ئەللىك مېتىردەك

يىراقلىقتا تۇرغان گومىنداڭ قوشۇنلىرىنىڭ پوتىنىنى كۆزەتتى .

غۇلجا شەھىرى بىلەن نىلقا ناھىيىسى ئوتتۇرىسىدا مۇھىم

بېكەت بولۇپ تۇرۇۋاتقان بۇ مەھەللەدە گومىنداڭنىڭ بەزىدە بىر

كېچىدىلا بىر پولىك ئەسكىرى پەيدا بولۇپ قالاتتى ، بەزىدە ئازىد-

يىپ بىر باتالىيونغا ، بىر روتىغا چۈشۈپ قالاتتى . ئەڭ بولمىغاند-

دا بىر ئىزۋۇت ئەسكىرى داۋاملىق تۇراتتى . بۇ يەر نىلقىغا

ئەسكەر ئەۋەتىشنىڭ بىر ئوڭۇشلۇق كۆۋرۈكىگە ئايلىنىپ قال-

غان ، نىلقىنى ئازاد قىلىش ئۈچۈن بۇ يولنى كېسىپ تاشلاش

زۆرۈر ئىدى . گومىنداڭ ئەسكەرلىرى بۇ يەردىكى خەلقنى

ئۆلگۈدەك قورقاتتى. شۇنىڭ ئۈچۈن بۇ يەردىكى خەلقلەرنىڭ ئۇلاردىن يېمىگەن ئازابى، تارتىمىغان كۈنى قالمىدى. ئاشۇلار - نىڭ ئوزۇق - تۈلۈكى، تۇرار جايى، ئاتلىرىنىڭ يېم - خەشى - كى، ئوتۇن - ياغىچى، سۇلتاننۇەيس خەلقىنىڭ بېشىغا سېلىق بولۇپ چۈشۈپ تۇراتتى. ئىككى ئايدىن بېرى ئۈستى - ئۈستىدە - لىپ چۈشۈۋاتقان بۇ سېلىقلارغا قارشى نۇرغۇن كۆتۈرۈلۈشلەر بولدى. لېكىن، بۇنداق كىشىلەردىن ئون نەچچىسىنىڭ پۇت - قولى باغلىنىپ شەھەرگە ئېلىپ كېتىلدى، بىرنەچچىسى ئېتىپ تاشلاندى، بىرنەچچىسى پۇت - قولىدىن ئايرىلىپ مەڭگۈلۈك مېيىپ بولۇپ قالدى. لېكىن، گومىنداڭنىڭ خەلققە سېلىۋاتقان كۈلپەتلىرىگە قارشى كۈرەش توختاپ - ئۆچۈپ قالغىنى يوق. شۇڭا، بۇ يېزىدا ھەر كۈنى ئېلىشىش بولۇۋاتاتتى. رازۇپدىكىچە - لار تازا سەپسىلىپ قارىغاندىن كېيىن، ئەسكەر تۇرۇۋاتقان قورۇنىڭ ئىككى قاناتلىق دەرۋازىسى ئوچۇق ئىكەنلىكىنى، ئىككى كى قاراۋۇلنىڭ دەرۋازىدىن كىرىپ - چىقىپ تۇرغانلىقىنى كۆردى.

نادەم دەرۋازىدىن كۆزىنى ئېلىپ مۇنداق دەيدى:

— ئاۋۋال ئاۋۇ ئىككى مەخلۇقنى جايلايلى، بىرەر «تىل» نى قولغا چۈشۈرۈپ قانچىلىك ئادىمى بارلىقىنى ئېنىقلايلى، بەلكى باشقا يەردە يەنە ئادەملىرى باردۇر، ئۇنىمۇ ئۇقۇپ، ئاندىن ئەنۋەركامغا ئات سالدۇرۇش كېرەك، قانداق دەيسىلەر؟ نادەمنىڭ دېگىنى بويىچە ئىش ئېلىپ بېرىلدى. باتىرغازى بىلەن جامالىدىن ئوڭ تەرەپ ياندىن، ئاراش بىلەن نادەم سول تەرەپتىن دەرۋازىغا شەپسىز يەر بېغىرلاپ ماڭدى، قالغان رازۇپدىكىچىلەر سۇدىن چىقماي ئۆز ئورۇنلىرىدا تۇرۇشتى. . . . تاڭ قاراڭغۇسىدا قاتتىق ئېتىشىش بولدى. قىقاس - چۈ - قان، تاڭ - تۇڭ، گۈلدۈر - گۈمبۈرلەر يېزىنى تىترىتىۋەتتى. پۈتۈن يېزا ئويغىنىپ كەتتى. ئىتلارنىڭ ھاۋشىشلىرى، بالىلار -



نىڭ يىغلاشلىرى، ئادەملەرنىڭ غەم - ئەندىشىلىرى سۈبھى كۆ-  
تۈرۈلگەندىلا توختىدى.

تاك ئاتى، مەھەللە جانلاندى. ئۇششاق بالىلار، قىز -  
يىگىتلەر، ھاسا تاياقلىق بوۋاي - مومايلار ئۆي - ئۆيلەردىن،  
كوچا - كوچىلاردىن ئېقىپ كېلىپ يىغىلىشقا باشلىدى. ئۇلار  
تەقەززا بولۇپ كۈتكەن بۇ پارتىزانلارنى ھاياجان بىلەن تەبرىك-  
لەشتى. قىن - قىنىغا پاتماي كۈلۈشتى.

ئۈچىسىغا پاختىلىق تۇجۇركا، بېشىغا ئاق تېرە قۇلاقچا  
كىيىپ، بېلىنى تاسما بەلۋاغ بىلەن باغلىغان ۋە بەلۋاغىغا يال-  
خاچلانغان تاپانچا قىستۇرۇلغان ئەنۋەر نادەم بىلەن بىر مەيدانغا  
يېتىپ كەلدى. غەلبە شادلىقى بىلەن يايىرىغان كىشىلەرگە  
قاراپ ھاياجانلاندى. ئەنۋەر يوغان قارىياغاچ كۆتۈكىگە چىقتى.  
پۈتۈن مەيدان گويا چىۋىن ئۇچسا ئاڭلانغۇدەك جىمىپ ھەممەيلەن  
ئەنۋەرنىڭ ئاغزىغا قاراشتى.

— ئاتا - ئانىلار، ئاكا - ئۇكىلار، ھەدە - سە -  
ئىللار! — دەدى ئۇ ئايرىپ - ئايرىپ سۆزلەپ، — بىز  
گومىنداڭ جالالتىرىدىن سۇلتانۋەيس مەھەللىسىنى ئازاد قىل-  
دۇق! بىز گومىنداڭنىڭ زۇلۇمىدىن قۇتۇلدۇق! ئەمدى پۈتۈن  
خەلقىمىزنى بۇ زۇلۇمدىن قۇتۇلدۇرىمىز! ...

مەيداندا قىقاس - چۇقان ياڭرىدى. . . .  
— ئالدىمىزدىكى توسالغۇلار سۈپۈرۈپ تاشلاندى، —  
دەدى ئەنۋەر نادەمگە كەڭ مەيداندىن يېنىپ چىقىۋېتىپ، —  
گومىنداڭ پۈتۈن ئەسكىرىنى نىلقىغا ئاچقىدۇ، بىز نىلقا تاغلى-  
رىدىكى پۈتۈن پارتىزانلار غۇلجا شەھىرىگە يۈرۈش قىلىمىز،  
سېنىڭ «چاقماق» گۈرۈپپاڭ ئاۋۋال مېڭىشى مۇمكىن، تەييار-  
لىنىپ تۇرۇڭلار.

— بىز تەييار! — دەدى نادەم خۇشاللىق بىلەن ئەنۋەرگە  
قاراپ.

## ئون يەتتىنچى باب

### 1

بىرنەچچە قېتىملىق ئېغىر مەغلۇبىيەتتىن كېيىن گومىنداڭ پۈتۈن كۈچى بىلەن نىلقىغا تاشلاندى. مانا شۇ چاغدا — 1944 - يىلى 7 - نوپابىر كۈنى «ئازادلىق» تەشكىلاتى قوزغىدى. لالاڭ كۆتۈرۈشىنى قارار قىلدى.

بۇ تەشكىلات يازغان تەشۋىقات ۋە رەقەبلىرى كوچىلارنىڭ كۆرۈنەرلىك جايلىرىغا چاپلاندى. كۆزلىرىدىن ئوت يانغان كىشىلەر قىزىق - قىزىق پاتماي گويا قېلىن يەر قاتلاملىرى ئارىسىدىن پارىتلاپ چىقىشقا يول ئىزدىگەن ماگمىدەك چاپقىلىپ، كويچىلاردا دۈر - دۈر يامراۋاتقان دەك كۆرۈنەتتى. ئۇلار قىستىلىدىشىپ ۋە رەقەبلىرى چاپلانغان يەرلەرگە ئولمىشاتتى. ئۆز ھاياجىنىنى باسالمايغانلاردىن، بىرى كىشىلەرنى خۇددى كۈرەشكە چاقىرغاندەك تەشۋىقات ۋە رەقەبىسىنى ئۈنلۈك ئوقۇشقا باشلىدى:

«قېرىنداشلار!

گومىنداڭنىڭ شەپقەتسىز زۇلۇمى چىداپ تۇرغۇسىز دەردىگىچە يەتتى. بېشىمىزنى كۆتۈرۈپ زوراۋانلىققا قارشى تۇرىدىغان ۋاقىت كەلدى! باشنى كۆتۈرۈش — قوزغىلىش دېمەك - تۈر. قولغا قورال ئېلىپ قانلىق كۈرەش قىلماي ئازادلىققا چىققىلى بولمايدۇ. دۈشمەندىن قورقما - ساسلىقىمىز كېرەك. ئاتا - بوۋىلىرىمىز ۋە ئەجدادلىرىمىزنىڭ قەھرىمانلىقى ۋە ئەر - كىنلىكىنى سۆيۈش روھى بىزنى ئىلھاملاندۇرماقتا. . . ھەر مىل -

لەت خەلقى بىر نىيەت، بىر ئارزۇ يولىدا كۈرەشكە ئاتلىنىپلى. . . .»  
بۇ سۆزلەردىن ئىلھاملانغان ئوقۇغۇچى تەشۋىق ۋەرەقىنى  
ئاغزى - ئاغزىغا تەگمەي ئىتتىك ئوقۇماقتا ئىدى. كىمدۇر  
بىرى ئۇنىڭغا ۋارقىردى:

— ئالدىرماي دانىمۇ دانە قىلىپ ئوقۇ!

ئۇ داۋاملاشتۇرۇپ ئوقۇدى:

« . . . دۈشمەن مەغلۇبىيەتلىك كۈنلىرى قانچە يېقىنلاش-  
قانسىرى شۇنچە تېپىرلىماقتا، ياۋۇزلۇقنىڭ كۈندىن - كۈنگە  
ئېشىۋاتقانلىقى ياۋۇزلارنىڭ يوقىلىشىدىن بېشارەت بەرمەكتە.  
نىلقا قوزغىلاڭچىلىرىنىڭ گومىنداڭ قوشۇنلىرىنى تۈركۈم -  
تۈركۈملەپ يوقىتىشى بۇنىڭغا ئىسپات! دۈشمەن ھالاكەتلىك  
تەقدىردىن ھەرگىز قېچىپ قۇتۇلالمايدۇ! بىز چوقۇم غەلبە  
قىلىمىز!

قوزغىلايلى قېرىنداشلار!

ئازادلىق سېپىگە ئۇيۇشايلى قېرىنداشلار!

قوللىمىزغا قورال ئالايلى قېرىنداشلار!

يوقالسۇن گومىنداڭ!

ياشسۇن ئىنقىلاب!

توپلاشقان كىشىلەرگە قاراپ بىر توپ قوراللىق چېرىكلەر  
يىراقتىن يۈگۈرۈشۈپ كەلدى. كىشىلەر گويا ئۇلارنى كۆرمىد-  
گەندەك پەسەنت قىلماستىن ئۆز ئورۇنلىرىدا تۇرۇشاتتى. كوچا  
تاملىرىغا، سىم تاناپ تۆۋرۈكلىرىگە مۇنداق تەشۋىقات ۋەرەقىلىد-  
رى چاپلىنىۋاتقىنىغا ئىككى ئاي بولۇپ قالدى. بۇ ۋەرەقىلەر  
قانچىلىك يىرتىلىپ تۇرسا، شۇنچىلىك چاپلىناتتى، كۆپىيىپ  
تۇراتتى. ھۆكۈمەت قانچىلىك چارە - تەدبىرلەرنى قوللىنىپمۇ  
ئۇنى توختىتىپ قالالمىدى. بۇ ھال خەلقنىڭ ئارزۇلىرىنى ئىد-  
شەنچكە ئايلاندۇردى. ھازىرقى خەلق بىر ئاينىڭ ئالدىدىكى  
خەلق ئەمەس ئىدى. ئۇ چاغلاردا چېرىكلەر كىشىلەرنى قوغلىسا



قاچاتتى ياكى قېچىپ كېتىپ، يەنە قايتىپ كېلىپ توپلىشاتتى. ھازىرچۇ؟ قاچمايدۇ، چېرىكلەرگە نەپرەتلىك سۆزلەرنى ياغدۇ-راالايدۇ، قۇرۇق قوللىرىغا قارىماي ئۇلارغا ئېسىلىدۇ، ئېلىشىدۇ. بۇ ھال پۈتۈن شەھەر كوچىلىرىدا ئومۇملىشىپ قالدى. شۇڭا، قوزغىلاڭچىلار رەھبەرلىكى ھەرىكەتنى جىددىيلەشتۈرۈش، تېزلەشتۈرۈشكە كىرىشتى.

چوڭ ئۆينىڭ ئوتتۇرىسىغا قويۇلغان ئۈستەلنى چۆرىدەپ يەتتە كىشى ئۆرە تۇراتتى. ئۇلارنىڭ ئوتتۇرىسىدىكى بۇغداي ئوڭلۇك، قىرغىما قارا بۇرۇتلۇق، خۇشخۇي كىشى — ئەخمەت-چان قولىدىكى قېرىنداش بىلەن ئۈستەلگە يېيىلغان غۇلجا خەردە-تىسىگە قىزىل ئىستىرىپلىكلارنى قويماقتا ئىدى. ئۇنىڭ يېنىدا ئابدۇكېرىم ئابباسوف خەرىتىگە كۆز ئۈزمەي قاراپ تۇراتتى. ئۇلار بىر سائەتتىن بېرى مۇزاكىرە قىلىپ، شەھەرنىڭ ئەڭ دەسلەپ ھۇجۇم قىلىدىغان نۇقتىلىرىنى بەلگىلەۋاتاتتى. كۈننىڭ خېلىلا سوغۇقلىقىغا قارىماي، ئۇلار چاپىنىنىڭ ئىزمىلىرىنى يېشىۋەتكەن، بىردەم ئۇياقتىن — بۇياققا ماڭاتتى، بىردەم خەردە-تىگە قارايتتى. ئۇلار ھەممىسى جىددىيلەشكەندى. ئېلىنغان مەلۇماتنىڭ تازا ئېنىق بولۇشىنى قايتا تەكشۈرۈشكە كەتكەن كىشى ئۆيگە كىردى — دە، دوكلات قىلدى.

— مەلۇمات تۈنۈگۈنكىگە ئوخشاش: گومىنداڭ قوشۇنىلىرىدىن نىلقىغا يۈرۈش قىلىپ كەتكىنى بەش مىڭ ئۆپچۆرىسىدە، غۇلجىدا قالغىنى 382 — پولىكنىڭ ئىككى باتالىيىنى، 4 — پولىكنىڭ بىر باتالىيىنى، ئاۋىئاتسىيە مەكتىپىنىڭ ئوقۇغۇچىلىرىدىن بولۇپ جەمئىي بىر مىڭ بەش يۈز — بىر مىڭ ئالتە يۈز ئەتراپىدا، بۇلار ئايرودروم، باش ساقچى ۋە شەھەرنىڭ شەرقىي شىمالىدىكى گازارمىغا توپلاشقان، ئاز بىر قىسمى ئىلى قوماندانلىق شىتابىدا تۇرۇۋاتىدۇ.

دوكلات قىلغۇچى كىشى ئالدىرىماي، رەقەملەرنى ناھايىتى

ئېنىق قىلىپ مەلۇم قىلدى.

— دېمەك، مەلۇمات ئىشەنچلىك بولدى، — دېدى ئەخ-  
مەتجان قاسىمى، ئۇ قولدىكى قېرىنداش بىلەن خەرىتىنىڭ  
بىرقانچە يېرىگە كۆرسەتكۈچ بەلگىسىنى قويدى - دە، مۇنداق  
دېدى:

— غۇلجىدىن بىر قىسىم قوزغىلاڭچىلار نىلقىغا كەتكەن،  
بىز تېخى ئاجىز، نىلقا قوزغىلاڭچىلىرى ھازىرغىچە يېتىپ  
كېلەلمەيۋاتىدۇ. ئۇلار يول بويى مۇشەققەتلىك جەڭلەرنى قىل-  
ۋاتىدۇ، — ئۇ دۈشمەنلەر بىلەن كۈچ سېلىشتۇرمىسى جەھەت-  
تە بىرنەچچە ھەسسە تۆۋەن تۇرغان قوزغىلاڭچىلارنىڭ ھەرىكەت-  
لىنىش يوللىرىنى كۆرسىتىپ سۆزلىمەكتە ئىدى، — بىز  
گومىنداڭچىلار توپلاشقان چوڭ ئورۇنلارغا ھازىرچە ھۇجۇم قىل-  
مايمىز، ئاساسى ئاجىز ئورۇنلارغا، كېيىنكى چوڭ كۆلەملىك  
ھۇجۇملىرىمىزغا يول ئاچىدىغان ئورۇنلارغا ئاۋۋال ھۇجۇم قىل-  
لىمىز. قېنى، بىز مۇشۇنداق ھۇجۇملارنى باشلايلىچۇ،  
ئويغانغان خەلقىمىز خۇددى ئۇلغايدىغان قىياندەك سېپىمىزگە  
كەينى - كەينىدىن كېلىپ قوشۇلىدۇ. چۈنكى، خەلقىمىز ئىن-  
قىلاب قىلىشنىڭ زۆرۈرلۈكىنى ھېس قىلدى. چۈشەندى، بى-  
شىغا چۈشۈۋاتقان كۈلپەتلەرنى مۇشۇنداق ئىنقىلاب بىلەن يەر  
بىلەن يەكسان قىلىدىغانلىقىنى بىلدى. بىز ئىنقىلاب قىلىشقا  
ھەقىقىتىمىز، بىز ھەققانىي ئىش قىلىۋاتىمىز، جاندىن كەچسەك  
كېچىمىزكى، بۇ يولدىن ئەمدى يانمايمىز! چۈنكى بىز زۇلۇمغا  
قارشى ئىنقىلاب قىلىشقا جۈرئەتلىك خەلق! يولداشلار مەن  
ھازىر ۋەزىپىلەرنى تەقسىم قىلىمەن.

ئۇ خەرىتىدىكى كۆرسەتكۈچ بەلگىلىرى قويۇلغان ئورۇنلار-  
نى ئېنىق كۆرسىتىپ تۇرۇپ، تەقسىملەنگەن ۋەزىپىلەرنى  
بىر - بىرلەپ ئېلان قىلدى:

— ئابباسوف گۈرۈپپىسى ليۇ بىندېنى تىرىك تۇتۇشقا

ماڭىدۇ. مەن بىر ئىشنى قىستۇرۇپ ئۆتەي: ئابدۇكېرىم قاتار-  
 لىق بىرنەچچە كىشىلىرىمىزنى گومىنداڭ ھۆكۈمىتى قولغا ئال-  
 ماقچى بولغاندا، چەت ئەلگە قېچىپ چىقىپ كەتكەندى. ئۇلار  
 ئالتىنچى نوپا بىر كۈنى كېلىپ، شەھەرنىڭ سىرتىدىراق ھەم  
 ئاھالىسى شالاڭ ئالتە شوئار مەھەللىسىدىكى روزاخۇننىڭ قورۇ-  
 سىغا چۈشتى. روزاخۇننىڭ قورۇسى بىزنىڭ ھازىرقى مەخپىي  
 شتابىمىز. ئېلىنغان مەلۇماتلارغا قارىغاندا، ليۇ بىندې ئۆيىگە  
 ئوغرىلىقچە بارىدىكەن، ئۇ ھازىر بۇرۇنقىدىن نەچچە ھەسسە  
 قۇۋلىشىپ كەتكەن، ئاشكارا يۈرەلمەيدىغان بولۇپ قالغان. بىر  
 كۈن باش ساقچى ئىدارىسىدە ياتسا، بىر كۈن ۋالىي مەھكىمىسىد-  
 ە ياكى بولمىسا يېرىم كېچىدە ئۆيىگە بېرىۋېلىپ ئۆزىنى كۆر-  
 سەتمەي يوشۇرۇنۇپ يۈرىدىكەن، ئۇ ئەندىشىلىك، ۋەھىمىلىك،  
 ئالاقىرادىلىك ھالغا چۈشۈپ قالغان. خەلق ئالدىدا گۇناھقا بوغۇل-  
 غان ئادەملەرلا مۇشۇ ھالغا چۈشۈپ قالىدۇ ھەم ئۇنىڭ خاتىرجەم  
 كۈنىمۇ بولمايدۇ. ئۇنى ئىمكانقەدەر تىرىك قولغا چۈشۈرۈش،  
 خەلقنىڭ سوتلىشىغا تاپشۇرۇش كېرەك! شۇنى چۈشىنىش كې-  
 رەككى، تىرىك قولغا چۈشسە، خەلقنىڭ قوزغىلاڭغا بولغان  
 ئىشەنچى ئاشىدۇ. ئەگەر ۋەزىيەتتە باشقا ئۆزگىرىش بولمىسا،  
 ئابباسوف گۇرۇپپىسى يەنە تېزلا توپادەڭ تۇرمىسىنى ئازاد قى-  
 لىپ، مەھبۇسلارنى بوشتىدۇ. ئۇ يەردە نىلقا قوزغىلاڭچىلىرىد-  
 ىنىڭ ئادەملىرى بار. سىز، — دەيدى ئۇ يېنىدىكى بىر كىشىگە  
 بۇرۇلۇپ، — شەھەرلىك ساقچىغا سېپىل ياقىسى تەرەپتىن  
 كېلىپ تېگىپ تۇرىسىز، قارشىلىق كۈچلۈك بولمىسا، ئىشغال  
 قىلىشىڭىز مۇمكىن، ئاۋۋال ئۇنىڭ ئىچىدىكى ئەھۋاللارنى كۆزد-  
 ىنىش كېرەك. سىز، — دەپ ئۇ يەنە بىر كىشىگە ئېيتتى، —  
 دۈشمەننىڭ چارلاش قىسىملىرىنى ئىسكەنجىگە ئالسىز ۋە يوق  
 قىلىسىز. بىز ئۇچ دەرۋازا مەھەللىسىنى ئىشغال قىلىپ، كەل-  
 گۈسىدە گومىنداڭنىڭ قوماندانلىق شتابىغا ھۇجۇم قىلىشنىڭ

يولىنى ئاچمىز .

بىرنەچچە كۈندىن بېرى بۇيرۇق كۈتۈپ تۇرغان بۇ كىشىلەر  
يۈكلەنگەن ۋەزىپىلەرنى ئىجرا قىلىش ئۈچۈن بۆلۈمدىن بىر -  
بىرلەپ چىقىپ كېتىشتى .

## 2

مەغلۇبىيەت گومىنداڭ ئەمەلدارلىرىنى ئالاقزادىلىككە سې-  
لىپ قويدى . گومىنداڭنىڭ غۇلجىدا تۇرۇشلۇق قىسىملىرىنىڭ  
قوماندانى تېلېفون يېنىدىن نېرى كەتمىدى . ئۇ ئۈرۈمچىدىن  
ياردەم كېلىشىنى تەقەززالىق بىلەن كۈتمەكتە ئىدى .  
گومىنداڭ ئەمەلدارلىرىنىڭ ئۇڭسۇلى ئۆچۈپ ، دەپمى ئى-  
چىگە چۈشۈپ تېخىمۇ سەپرالىشىپ كەتتى . ئادەم تۇتىدىغان  
كۆك ماشىنىلارنىڭ ئۇنى ئۆچمەيدىغان بولدى . بۇنداق ھەرىكەت  
قايسى كۈنى قوزغىلاڭچىلار توپادەڭ تۈرمىسىنىڭ بىرنەچچە چې-  
رىكلىرىنى يوشۇرۇن ئۆلتۈرۈپ ، ئۆز ئادەملىرىنى قۇتقۇزۇپ  
ئېلىپ كەتكەندىن كېيىن تازا ئەۋج ئالدى . ئۇنىڭ ئۈستىگە  
قوزغىلاڭچىلار كېچىلىرى شەھەر ئىچىدىكى بەزى گومىنداڭ  
ئورگانلىرىغا تەگكەندىن كېيىن ، بىردەمدىلا غايىب بولۇپ كې-  
تىپ ، ھۆكۈمەتنى ئالاقزادىلىككە سېلىۋەتكەندى . شۇڭا ، گو-  
مىنداڭنىڭ بىر كۆزەتچى ئايروپىلانى ئۇلارنى كەينىدىن قوغلاپ ،  
ھېچ يەردىن ئىز - دېرىكىنى ئالالمىدى . شۇ ئاچچىقىغا پايلى-  
ماي ، جىرغىلاڭدا پادا - پادا بولۇپ ئوتلاپ يۈرگەن كالىلارنى  
ئوققا تۇتۇۋېتىپ ياندى . يۈز بېرىۋاتقان بۇ ئالامەتلەرگە قاراپ  
كىشىلەر : « توۋا ، مۇنداقمۇ ھۆكۈمەت بولىدىكەنە ، بۇلارنىڭ  
بېشى ئايلىنىپ قالغانمۇ نېمە . . . » دېيىشتى .  
كوچىلاردا ئەسكەرلىق چۈشكەن ماشىنىلار چىرقىرىشىپ  
ئۇياقتىن - بۇياققا چېپىشاتتى . « توپلانماڭلار ، تارقىلىڭلار ،



كوچىلارغا چىقماڭلار. . . » دېگەن تەشۋىقاتلار قۇلاقنى ياراتتى. كۈلۈبلاردا يىغىن ئېچىش، بازارلاردا توپلىنىش، مەسچىتلەرگە كىرىپ ناماز ئوقۇش مەنى قىلىندى.

لېكىن، كىشىلەر كەينى - كەينىدىن كېلىپ، ئۆزلىرىنى ئىنقىلابقا بېغىشلىغانلىقىنى، قولىغا قورال ئالمىغۇچە يانمايدى. خانلىقىنى بىلدۈرمەكتە ئىدى. ئۈچ دەرىۋازنىڭ چوڭ كوچىسىدا، ھەرقايسى يان كوچىلارنىڭ دوقمۇشلىرىدا گومىنداڭنىڭ سۈر كىيىملىك ئۆلۈكلىرى ياتاتتى. ھەر خىل كىيىملىك قوراللىق قوزغىلاڭچىلار كوچىنىڭ ئىككى تەرىپىدىكى دەرەخلەرنى دالدا قىلىپ، يوشۇرۇن ھەرىكەت بىلەن ساي تەرەپكە ئاقاتتى. شۇ چاغدا بىردىنلا قىقاس چىقىپ كەتكەندەك گۈرۈلدىگەن ئاۋاز ئاڭلاندى. قىزىق ئىش، بۇ نېمە ئاۋازدۇر؟ ئۇ يەر - بۇ يەردە ئېتىشىشلار بولۇۋاتقان، كوچىلاردا خاتىرجەم ئىشەنچلىك ماڭدى. خىلى بولمايدىغان پەيتتە، گومىنداڭچىلار تەرىپىدىن مەجبۇرىي ئەسكەرلىككە ئېلىنغان يەرلىك بالىلاردىن ئىككى يۈزدىن ئۈچۈن شۇ قىراقى رەتلىك تىزىلىپ تاش يول بويلاپ قورالسىز ھالدا مەشىق قىلىپ كەلمەكتە ئىدى. ئۇلارنىڭ ئۈچىسىدا سوغۇقنىڭ خېلى قاتتىقلىقىغا قارىماي، غەلۋىردەك ماتانى كۈلدە بويلاپ تىكتۈرۈلگەن شىم - تۇجۇركا، پۈتتە خەي بولۇپ، گومىنداڭنىڭ ئىككى ئوفىتسېرى ئۇلارنى باشقۇرۇپ كوماندا بېرىپ كېلىۋاتاتتى. كوچىنىڭ ئىككى تەرىپىدىن تاراسلاپ ئېتىلغان ئاپتومات ئوقى ئىككى ئوفىتسېرنى شۇ ئان يىقىتقاندا، يېڭى ئەسكەرلەر نېمە قىلارنى بىلمەي ھودۇقۇپ قالدى.

بۇ ھالەتلىق پەيت ئىدى. پۇرسەتنى غەنىمەت بىلگەن قوزغىلاڭچىلاردىن بىرى چاققانلىق بىلەن ئۇلارنىڭ ئالدىغا كەلدى:

— قېرىنداشلار! قورقماڭلار، ھودۇقماڭلار، بىز ئۆز ئادەملىرىمىز، — بىر قولىدا ئاپتومات تۇتقان، بېلىدىكى كەس-

مەرگە بومبىلار ئېسىلغان كىشى جاراغلىق ئاۋازدا سۆزدى.  
مەكتە ئىدى، — گومىنداڭغا قارشى ئىنقىلاب باشلاندى، خەلق  
تەۋرەپ كەتتى! . . . ئەگەر خالساڭلار مەن بىلەن شتابقا مې-  
خىڭلار!

ئۇلار ئابباسوفنىڭ قىسقا سۆزىنى ئاڭلاپلا خۇددى شۇ سۆز-  
نى كۈتۈپ تۇرغاندەك ۋارقىرىشىپ كەتتى:

— ھۇررا! ھۇررا! . . .

— جېنىمىز پىدا، ھۇررا! . . .

— بۇ كىيىمىڭلار بولمايدۇ، بىزنىڭ يىگىتلىرىمىز سە-  
لىرنى دۈشمەندىن پەرقلەندۈرەلمەيدۇ، يۈرۈڭلار، شتابقا باراي-  
لى، — دەيدى ئابدۇكېرىم كۈلۈمسىرەپ.

ئىنقىلابقا قوشۇلۇۋاتقان قورالسىزلارغا قورال تارقىتىپ  
بېرىش — شتابنىڭ بېشىغا چۈشكەن چوڭ غەم ئىدى. ئۇلارنى  
قوراللاندىرماي بولمايتتى، بىراق قورال يېتىشمەيتتى. قوزغى-  
لاڭچىلار بۇيرۇق بويىچە كوچا - كوچىلارغا تارقالدى. چوڭ  
كوچىلارنىڭ، يان كوچىلارنىڭ دوقمۇشلىرىدا، كۆۋرۈك باشلى-  
رىدا قاراۋۇللۇق قىلىۋاتقان دۈشمەنلەرگە يوشۇرۇن زەربە بې-  
رىپ، ئۇلارنىڭ قوراللىرىنى تارتىۋالماقتىن ئۆزگە ئامال يوق  
ئىدى، ھەم بۇ ئاسان ئىدى.

دەل مۇشۇ ۋاقىتتا نىلقا قوزغىلاڭچىلىرى غۇلجىغا ھۇجۇم  
قىلىپ كىرىش بۇيرۇقىنى ئېلىپ ماڭغاندا، يولدا گومىنداڭنىڭ  
بىر بۆلۈك قىسىملىرى تاغدىن چۈشۈپ ئۇلارنىڭ ئالدىنى تورد-  
ۋالغانىدى. دۈشمەن بىلەن ئاۋۋال ئەكبەر باتۇر ئەترىتى ئۇرۇش-  
قا كىردى. لېكىن، كۈچ سېلىشتۇرمىسى جەھەتتە دۈشمەن  
ئۈستۈن ئىدى، شۇڭا ئوڭۇشلۇق جەڭ قىلالىدى. ئارقىدىن  
غېنى باتۇر ئەترىتى، ئوسمان ۋە نۇرۇملار ئەترىتى ياردەمگە  
كېلىپ، قاتتىق جەڭ بولدى. دۈشمەن نۇرغۇن ئۆلۈكلىرىنى  
قالدۇرۇپ چېكىنىپ كەتتى. ئەمدى قانداق قىلىش كېرەك؟

ئۇلارنى قوغلاپ ئۈزۈل - كېسىل يوقىتىش كېرەكمۇ ياكى بولدى قىلىش كېرەكمۇ ۋە ياكى بىر قىسىم ئەترەتلەر قېلىپ، قالغانلىرى شەھەرگە يۈرۈش قىلىش كېرەكمۇ؟ شەھەرگە بەلگە - لەنگەن ۋاقىتتا كىرىش زۆرۈر ئىدى. كېچىكىپ قالماسلىق ئۈچۈن، ئەترەتلەر تولۇق يولغا چىقتى.

بۈگۈن تاغغا يېقىن نۇپۇقسىز ئېتىلغان ئوقلار پۈتۈن شە - ھەر خەلقىنى ئۇيقۇسىدىن ئويغىتىۋەتتى. ئۈندەرىشىپ ئويغانغان كىشىلەر ئېتىلىۋاتقان ئوق ئاۋازىغا قاراپ خېلىدىن بېرى كوچە - لارغا چاپلانغان تەشۋىقات ۋە رەقىسىدىكى گەپلەرنىڭ بۈگۈن ھە - قىمەتكە ئايلانغانلىقىغا ئىشەندى.

تاڭ ئاتقاندىن كېيىن ئېتىشىشلار بىرئاز پەسلەپ قالسىمۇ، دۇكانلار ئېچىلماي، سودا - سېتىق توختىدى. ھەر كۈنلۈكى ئىش ئىزدەپ چوڭ كۆۋرۈككە كېلىدىغان مەدىكارچىلار كۆرۈن - مىدى. ئىشچى - خىزمەتچىلەر ئىش ئورۇنلىرىغا ماڭالمىدى. ئوقۇتقۇچى - ئوقۇغۇچىلار مەكتەپلىرىگە بارمىدى. ھەر كۈنى ئەتىگەنلىكى ئوقۇغۇچىلارنىڭ ئالدىدا چىقىرىلىدىغان گومىنداڭ - نىڭ ئون ئىككى بۇرچەكلىك بايرىقىمۇ ئۈزۈن موما ياغاچنىڭ ئۇچىغا چىقالماي قالدى.

نېمە ئەھۋال بولغانلىقىنى ئادەملەر ئەتىسى بىلىۋېلىشتى. كېچە نىلقا پارتىزانلىرى غۇلجا شەھىرىگە ئىككى تەرەپتىن ھۇ - جۇم قىلىپ كىرگەن. غېنى باتۇر، پاتىخ مۇسلىمۇف، سېپىت ھەم ئوسمان ئىبراھىموف، نۇرۇم ئوبۇلوف، ھۇشۇرەم مەمەتوف - لار رەھبەرلىكىدىكى ئەترەتلەر غۇلجا شەھىرىنىڭ غەربىي ھەم شەرقىي تەرىپىدىن كىرىپ غۇلجا قوزغىلاڭچىلىرى بىلەن قو - شۇلغاندى. جاسارەتلىك ئىككى قوزغىلاڭچى قوشۇننىڭ قوشۇ - لۇشى گويا ئىككى ھەيۋەتلىك دەريانىڭ قوشۇلۇشىدىن ھاسىل بولغان ئۇلۇغ ئېقىنغا ئايلاندى. ئەمدى شتابنى ئالتە شوئار مەھەللىسىدىكى مەخپىي ئورۇندىن شەھەر ئىچىگە يۆتكەش زۆ -

رۇر بولۇپ قالدى. شتابنى يۆتكەش، ئارقا سەپ خىزمىتى ھەم پارتىزانلارغا كىيىم - كېچەك، ئوزۇق - تۈلۈك يەتكۈزۈپ بېرىش زەيىنىدىن تاپشۇرۇلدى. ئالتە شوئار مەھەللىسى بىلەن ئۈچ دەرۋازا مەھەللىسى ئارىلىقىدىكى ئۆستەڭ بويىدىكى چوڭ قورۇغا پارتىزانلارنىڭ ۋاقىتلىق شتابى جايلاشتى. كىشىلەر تېخىمۇ جانلاندى، پارتىزانلارغا ئاتاپ داش قازانلار ئېسىلدى، خىزمەت قىلغۇچىلار پۈت - پۈت، پۇتغا، قول - قولغا تەگمەي يۈگۈرۈشمەكتە ئىدى. بىرى ئوتۇن ياراتتى، بىرى سۇ توشۇپتى. تى، بىرى قازان - قومۇچلارنى يۇياتتى؛ بىر ياقتا قازاقلار ئەكىرىگەن ئۆكۈز - قويلار سۇيۇلسا، بىر ياقتا شىۋەلەر ئەكىرىگەن تاغار - تاغارلاپ گۈرۈچلەر يۇيۇلماقتا ئىدى؛ يەنە بىر تەرەپتىن ماشىنىچىلار، تۇماقچىلار ئېلىپ كەلگەن پاختىلىق چاپان، كالتە جۇۋا ھەم قۇلاقچىلار بىر ئۆيگە توشۇلۇۋاتاتتى؛ بەزىلەر ئۆزلىرىنىڭ مىنىشلىك ئاتلىرىنى پارتىزانلارغا ھەدىيە قىلماقتا ئىدى. بۇلا ئەمەس يېقىن مەھەللىلەردىن، ھەتتا گو- مىنداڭ ئىشغالىيىتىدىكى جايلاردىن پارتىزانلار ئۈچۈن چېلەك - چېلەكلەپ سۇيۇقئاش، چۈچۈرىلەر، قازان - قازانلاپ پۇلۇلار ئېلىپ كەلگۈچىلەر كۆپەيمەكتە ئىدى. شۇ تاپتا كىشىلەر ئۆزىنىڭ پۈتۈن تەئەللۇقاتىنى مۇشۇلارغا سەرپ قىلىۋاتقانداك قىلاتتى.

ئابدۇكېرىم ئابباسوفنىڭ چاقىرىشى بىلەن بۆلۈمگە كىرىپ گەن نىزامىدىن ئۈستەل يېنىدىكى يۆلەنچۈكلۈك ئورۇندۇققا ئولتۇردى. ئابدۇكېرىم تېز - تېز يېزىۋاتقان خېتىنى تۈگەتتى - دە، ئۇنىڭغا قاراپ دەيدى:

— كۆردىڭىزمۇ خەلقنىڭ تەۋرەپ كەتكىنىنى، ئۇلارنىڭ بۇ قوللىشى جەڭچىلىرىمىزگە كۈچ، ئىلھام ۋە زور مەدەت بولماقتا. نىزامىدىن ئەپەندى، مۇشكۈل ۋەزىپىلەر ئالدىمىزدا تۇرۇپتۇ، سىزنىڭ قىسىملىرىڭىزنىڭ ۋەزىپىسىمۇ ئېغىر.

— ئەلۋەتتە، — دەدى نىزامىدىن جىددىي ھالدا، —  
تاغلاردا قىلىنغان ئۇرۇشتىن بۇ يەردىكىسى قىيىنراق بولۇشى  
مۇمكىن.

— شۇنداق، تاغدىكى ئۇرۇشلاردا دۈشمەنلىرىمىز بىزنى  
ئىزدەپ ئالدىمىزغا مانا مەن دەپ كېلەتتى، ئەمدى بىز ئالدىغا  
بارىمىز. ئاساسىي ئىشقا كېلەيلى، — دەدى ئابدۇكېرىم جىد-  
دىي تۈردە، — ھازىر بىز ئالدىغان ئىككى قورغان بار.  
بىرى، ۋىلايەتلىك باش ساقچى، يەنە بىرى، سىلىڭبۇ، مۇشۇ  
ۋەزىپىنى ئوڭۇشلۇق ئورۇندىساق، قالغانلىرىنىڭ ئىشى ئاسان -

راق، — ئۇ قوشۇمىسىنى تۈرۈپ نىزامىدىنغا قارىدى. نىزا-  
مىدىن خىيالچان كۆزلىرىنى بىر نۇقتىغا تىكىپ جىم ئولتۇرات-  
تى. ئابدۇكېرىم سۆزىنى داۋاملاشتۇردى، — ئالدى بىلەن  
باش ساقچىغا ھۇجۇم قىلىش قارار قىلىندى، تۈرمىدىكى مەھ-  
بۇسلارنى تېزلىك بىلەن ئازاد قىلىش كېرەك. لىۋىنىدى ھازىر  
ئاساسەن باش ساقچىدا تۇرۇۋاتىدۇ، ئۇنى تىرىك تۇتۇشقا مۇم-  
كىنچىلىك بولمىدى، ھۇجۇمدىن بۇرۇن ئۇنى ئېتىش لازىم.  
ئەگەر ئاتقان ئوقىمىز زايە كەتمەسە بۇ باش ساقچى ئۈچۈن  
قاچقاتقۇچ زەربە بولىدۇ، ئۇلار پۈتى كۆيگەن توخۇدەك بىر ھالغا  
چۈشىدۇ - دە، بىزنىڭ ئۇ يەرنى ئېلىشىمىز ئاسانلىشىدۇ.

— توغرا، — دەۋەتتى نىزامىدىن چارىدىن قانائەتلىنىپ  
جىددىي ھالدا، — ئۇ چاغدا باش ساقچى چوڭ تىرىكىدىن  
ئايرىلىپ بىر قانئىتى سۇنىدۇ - دە.  
— شۇنداق، بۇ ھەم بىزنىڭ ھۇجۇمىمىزنىڭ بىرىنچى  
غەلبىسى بولۇپ قالىدۇ.

شەھەرگە كىرگەن پارتىزانلارنىڭ قىلىۋاتقان ئۇرۇشلىرى  
ئۆزىنىڭ تېزلىكى، جىددىيلىكى بىلەن تاغلاردىكى ئۇرۇشلاردىن  
پەرقلىنىپ تۇراتتى. بۇ يەردە مىنۇت - سېكۇنتنىمۇ قولدىن  
بېرىپ قويۇشقا بولمايتتى. چۈنكى، ھازىر شۇ نەرسە ئايان

بولۇۋاتاتتىكى، بىر مىنۇتنىڭ بىھۈدە ئۆتۈپ كېتىشى تۈرمىلەر-  
دىكى قانچىلىغان مەھبۇسلارنىڭ ئەزىز جانلىرىغا بېرىپ تاقىلىد-  
ۋاتاتتى.

— رازۇپىدا ئىشىدا سىزنىڭ رازۇپىدا كىچىلىرىڭىز مۇش-  
كۈل ۋەزىپىلەرنى ئىجرا قىلىپ، خېلىلا تەجرىبىلىك  
بولۇپ قالدى، — دەدى ئابدۇكېرىم ئويلىنىپ، — ھېلىقى  
يېزىلىق يىگىتنىڭ ئېتى نېمىدى؟  
— نادەم.

— ھە، نادەمنىڭ «چاقماق» گۇرۇپپىسىغا ئىككى ۋەزىپە  
تاپشۇرماقچىمەن. بىرى، ئالدى بىلەن ليۇ بىندېنى ئېتىش، يەنە  
بىرى، ۋىلايەتلىك باش ساقچىغا ھۇجۇم قىلىشنىڭ ئەپلىك ئور-  
نىنى كۆزىتىش، قانداق دەيسىز؟  
— تولۇق ئورۇنداشقا بولىدۇ! — دەدى نىزامىدىن  
قەتئىي ھالدا.

— ئۇنداق بولسا، دەرھال ئورۇنلاشتۇرۇڭ!

نىزامىدىن ئابدۇكېرىم ئابباسوفنىڭ بۆلۈمىدىن چىقتى -  
دە، ئىككىنچى ئەترەتنىڭ كوماندىرى ئەنۋەرنى چاقىرىپ، ئابدۇ-  
كېرىم بىلەن كېلىشكەن ئىشلارنى ئۇنىڭغا ئۇقتۇردى.

— ۋەزىپىنىڭ جىددىيلىكىنى تولۇق چۈشەندىڭمۇ؟

— تولۇق چۈشەندىم.

نىزامىدىن ئويلىنىپ دەدى:

— سەن ليۇ بىندېنىڭ كىملىكىنى بىلمەسەن؟

— ئازراق ئاڭلىغان.

— ھە، ليۇ بىندې خەلقىمىز ئالدىدا قاتمۇ قات جىنايەتكە  
بوغۇلغان بىر قانخور! ئۇ بىزنىڭ ئىنقىلابىمىزنى «ئىلى ۋەقە-  
سى» دەپ ئاتىۋالغان. ئۇ ئىنقىلابىمىزنى بۆشۈكىدىلا تۇنجۇقتۇ-  
رۇۋېتىش ئۈچۈن ئۈرۈمچىدىن ئالاھىدە يارلىق بىلەن كەلگەن.  
ئۇ، ئۆلكىلىك ساقچىنىڭ مۇئاۋىن باشلىقى، يېقىندىن بېرى

ئىلىدا يۈز بېرىۋاتقان ئادەم تۇتۇش، قىيناش، ئۆلتۈرۈش - چېپىش، ئېتىشىشلارنىڭ پىلانلىغۇچىسى ھەم ئاتامانى!  
 ئەنۋەر بېلىدىكى كەمىرنى چېگىتىپ، قەددىنى رۇسلاپ قويدى. ئۇ ھازىرلا ھۇجۇمغا ماڭدىغاندەك جىددىيلەشكەندى.  
 — ئاۋۋال ليۇ بىندېنىڭ يېتىپ قوپىدىغان، ماڭدىغان كوچىسىنى، ئاندىن باش ساقچىغا ھۇجۇم قىلىشنىڭ بىز ئۈچۈن قۇلايلىق، ئەپلىك ئورنىنى رازۇپ قىلىش كېرەك.  
 — رازۇپكىچىلىرىمىز ھەممىگە تەييار، — دېدى ئەنۋەر بېشىنى ئىشەنچلىك سىلكىپ.  
 — قېنى ئەمەس، چاقماق گۇرۇپپىسىنى چاقىر - دە، ۋەزىپىلەرنى بىر - بىرلەپ تاپشۇرۇپ دەرھال يولغا سال.

### 3

نادەم، باتىرغازى، ئىسھاقلار تاڭ ئالدىدىكى قاراڭغۇلۇقتا، باش ساقچىغا ئېلىپ چىقىدىغان يان كوچىلارنىڭ بىرىدە ئەپلىك جايغا ئورۇنلاشتى، تاڭ ئېتىشى ۋە ليۇ بىندېنىڭ چىقىشىنى كۈتۈپ تۇردى.  
 ۋاقىت ئۆتمەكتە ئىدى.

— بىز ئاتىدىغان ئادەم كىچىك ئادەم ئەمەس، — دېدى نادەم ئاستا پىچىرلاپ، — ئۇ چوڭ ئەمەلدار، لېكىن چوڭ ئەمەلدارنىڭ ئەجىلى بىزنىڭ قولىمىزدا، شۇنچىلىك چوڭ ئەمەلدارنى بىز ئاتىمىز، بىزگە شۇنچە چوڭ ھوقۇقنى كىم بەردى؟ خەلق قوللاۋاتقان ئىنقىلاب بەردى! شۇنداق ئەمەسمۇ؟!  
 ھاياجانلانغان ئىسھاق دەرھال سۆز قىستۇردى:  
 — گومىنداڭنىڭ ھەرقانچە چوڭ ئەمەلدارىمۇ، ھازىر بىزنىڭ ئالدىمىزدا ھېچقانچە نېمە ئەمەس، ئۇ ھازىر چىرىلىدىغان ھاشارات، ئۆلەرمەن قۇرت!

— مانا بۇ ئىنقىلابنىڭ كۈچى، بۈگۈن شۇنچە چوڭ ئەمەل.  
دارمۇ بىزگە ھېچقانچە نېمە ئەمەس بولۇپ قالدى. تۇنۇگۇنلا بىز  
يامان قورساق شاڭخيوغا قاپاق كۆتۈرۈپ قارىيالمىتتۇق، گالۋاڭ  
خوتۇنلىرىنىڭمۇ ئېغىزىدىن چىققان بىر ئېغىز گەپ بىزنىڭ  
يۈرۈش - تۇرۇشىمىزنى بەلگىلەيتتى، ھەتتە دەلدۈش بالىلىرىمۇ  
بېشىمىزدا ياڭاق چاقتى، گەجگىمىزگە مەنەتتى، ئىرغىتىپ  
تاشلىيالمىتتۇق. ھازىرچۇ؟ ئۇلارنىڭ دۈمبىسىدىن ئىس چىقىدۇ.  
رىشقا جۈرئەت قىلىپ تۇرۇپتىمىز، مانا بۇ ئىنقىلاب بەرگەن  
ھوقۇق! — دەدى نادەم ھاياجان بىلەن.  
— شۇنداق، مىلىتىق قولىمىزدا، ئەمدى ئۇنىڭدىن چوڭدۇر.  
نىمۇ ئاتالايىمىز، — دەدى باتىرغازى.

تاڭمۇ ئاتتى. بىرھازا ئۆتكەندىن كېيىن، ئۇزۇن قارا  
خۇرۇم پەلتوسىنى يېپىنىۋالغان، كۆزىگە قارا كۆزەينەك تاقىدۇ.  
خان ليۇ بىندې ئۇرۇمچىدىن ئۆزى بىلەن بىللە ئېلىپ كەلگەن  
ئالتە نەپەر كانىۋېينى ئەگەشتۈرۈپ ھويلىدىن چىقىپ كەلدى - دە،  
كوچىنىڭ باش - ئايىغىغا سەپىلىپ قارىدى. نادەم ئۇنى قارىغا  
ئالدى.

— ئىككى قېشىنىڭ ئوتتۇرىسىغا ئاتايلى، — دەدى  
باتىرغازى ئاستا پىچىرلاپ.

— ياق، ئەگەر تەگمەي قالسا، ئىككىنچى ئوقنى ئېتىشقا  
ئۈلگۈرەلمەي قېلىشىمىز مۇمكىن.

— ئەمىسچۇ؟

— يۈرىكىگە ئاتايلى.

— بول چاپسان!

ليۇ بىندې ساقچى تەرەپكە بۇرۇلماقچى ئىدى، شۇ چاغدا  
دەرۋازىغا قارىمۇ قارشى بولغان دېرىزىدىن ئېتىلغان نادەمنىڭ  
بىر تال ئوقى ئۇنى ئوڭىسىغا ئۇچۇرۇۋەتتى. ئوق دېگەندەك  
يۈرىكىگە تەگكەندى. ئالتە نەپەر كانىۋېينى باشلىقىنىڭ ئۆلۈكى.



نى تاشلاپ، شۇ ھامان ئۆلەر - تىرىلىشىگە قارىماي قورۇنىڭ ئىچىگە قاچتى.

ليۇ بىندې ئۆلگەندىن كېيىن، باش ساقچى ئۇنىڭ ئۆلۈمىدىن دەرھال خەۋەر تاپتى. بىراق، ئۆلۈكنى ئەكىرىپ كېتىش ئۈچۈن ھېچقايسىسى ئۇنىڭ يېنىغا كېلىشكە جۈرئەت قىلالىمىدى. ئۇنىڭ يېنىغا كېلىشكە ئەڭ دەسلەپ بىر ئالا ئىت جۈرئەت قىلدى. قۇيرۇقىنى دۈپ - دۈڭلەك قىلىپ كەينىگە قايرىۋالغان بۇ ئىت كېلىپ، ئۆلۈكنىڭ ئۇ يەر - بۇ يېرىنى پۇرىدى ۋە ئۇ ياق - بۇ ياققا قاراپ قويۇپ، ياتقان يېرىدە يېيىشنى ئەپسىز كۆردىمۇ ئەتىمالىم، ئۆلۈكنىڭ مۇرىسىدىن چىشلەپ، ئېرىق ئىچىگە سۆردى. شۇ ئەسنادا يەنە بىر قارا ئىت كېلىپ قالدى، بۇ تەييار ئۆلجىدىن قىزغانغان ئالا ئىت قارا ئىتقا خىرىس قىلدى، ئۇنىڭمۇ نەپسى تاقىلداپ كەتكەن بولسا كېرەك، قارا ئىتمۇ بوش كەلمەي، ئۇزۇن ئۆتكۈر چىشلىرىنى پارقىرتىپ ئۆلۈككە ئېغىز سېلىشقا باشلىدى. شۇ چاغدا باش ساقچى تەرەپ - تىن ئىتلارغا قارىتىپ بىرنەچچە پاي ئوق ئېتىلىپ قالدى. بىراق، ئېتىلغان ئوقلار ئىتلارنىڭ بىرىگىمۇ تەگمىدى.

نەق شۇ پەيتتە نىزامدىننىڭ تەقەززالىقى بارغانسېرى ئېشىپ ھېلىدىن - ھېلىغا ھويلىغا چىقاتتى. ئىشخانىسىغا كىرەتتى ۋە دەممۇ دەم سائىتىگە قارايتتى، ۋاقىت ئۆتكەنسېرى ئۇنىڭ ئىچى تىتىلدايتتى، قويۇق قارا قاشلىرى تىك كۆتۈرۈلۈپ، ئۆتكۈر كۆزلىرى يالت - يۇلت قىلاتتى. بۇ ھالىنى كۆرۈپ، ئۇنىڭ مۇھاپىزەتچىسى ئاقىلبەك دەرۋازا يېنىغا كېلىپ كوچىنىڭ بېشىغا سەپسېلىپ قارىدى.

— كۆرۈنەمدۇ، — ئالدىراپ سورىدى نىزامدىن.

— ياق، كۆرۈنمەيدۇ.

— نىكەم كېلىدىغان ۋاقتى بولغىلى، نېمە بولغاندۇ -

ھە، — دېدى ئۇ ئۆز - ئۆزىگە ھويلا ئىچىدە ئۇياقتىن - بۇياققا

مېڭىپ.

زەينىدىن شتابتىن چىقىپ كېلىپ، نىزامىدىننى كۆرۈپ  
تۇرۇپلا قالدى:

— نىزامىدىن!

— ھوي... زەينىدىن!

ھەر ئىككىسىنىڭ كۆزلىرىدە ھەيرانلىق ئوتلىرى ياندى،  
بىردەم داڭقىتىپ تۇرۇپ قالدى - دە، ئۆزلىرىنى بىر - بىرىگە  
ئاتتى. قوللىرىنى سىقىپ، قۇچاقلىشىپ كەتتى.

— قانداق ئەھۋالىڭىز... سىز مۇڭغۇلكۈرەگە چىقىپ  
كەتكىنىڭىزدىن كېيىن كۆرۈشمىدۇققۇ دەيمەن؟

— شۇنداق، ئۇزاق بولدى. ئۇ چاغلاردا ئىككى ئېغىز  
گەپ ئۈچۈن يان - يېنىمىزغا قارىشاتتۇق، ئەنسىرىشەتتۇق، مانا  
ئەمدى ئوچۇق - ئاشكارا سۆزلىشىدىغان ۋاقىتتا كۆرۈشۈپ قال-  
دۇق، نېمىدېگەن زور ئۆزگىرىشلەر بۇ - ھە؟

— شۇنداق بولدى، — دەيدى زەينىدىن كۈلۈپ، —  
بىزنى مۇشۇنداق ئاشكارا سۆزلىتىۋاتقان ھەم بىزنى قورقماس  
ھالغا كەلتۈرۈپ قويغان نەرسە، بەللىرىمىزدىكى مۇشۇ قورال!  
ھەر ئىككىسىنىڭ بېلىدىكى كەمەردە — بىرىنىڭكىدە يا-  
لىڭاچلانغان ماۋزېر، يەنە بىرىنىڭكىدە قاپلىق تاپانچا ئېسىقلىق  
ئىدى.

— خوش، ئۇياققا نېمانچە قاراپ كەتتىڭىز؟

— يىگىتلىرىم ليۇ بىندېنى ئېتىشقا كەتكەن، شۇلارنىڭ  
يولىغا قاراپ كۆزلىرىمىز تېشىلەي دەيدى.

— ئۇنى تىرىك تۇتىمىز دېيىشكەن، مۇمكىن بولماپتۇ -

دە؟

— مۇمكىن بولمىدى، ھەم ۋاقىتمۇ ئۆزىراپ كەتتى. باش  
ساقچىغا ھۇجۇم قىلىشتىن بۇرۇن ئۇنى ئېتىپ تاشلاش زۆرۈر  
بولۇپ قالدى. خوش، ئۆزىڭىز قايسى قىسىمدى؟ سىزنى گومىن-

داڭنىڭ شىخوغا ئېلىپ ماڭغان قىشلىق كىيىم - كېچە كلىرىنى  
قولغا چۈشۈردى، دەپ ئاڭلىۋىدىم؟  
— ھە، ئۇ بۇرۇنقى ئىشلار.

— ئەمما، جېنىمىزغا ئەسقاتقان ئىشلار... ھازىرچۇ؟  
— ئارقا سەپ خىزمىتىنى ئىشلەۋاتىمەن.

— بىزنى كىيىم - كېچەك بىلەن قامدايدىغان، قورسىقىمىزنى  
بېقىۋاتقان ئەسلىدە سىز ئىكەنسىز - دە، ياخشى، ھەر -  
قايسىمىز ئىنقىلابنىڭ ئېھتىياجى چۈشكەن ئىشلارنى قىلىۋاتىمىز.

— خوش، نىزامىدىن، ئالدىرايمەن، كۆرۈشكىچە ئامان  
بولۇڭ.

ئىككىسى قول سىقىشىپ ئايرىلىشتى.

— ئەنە، كېلىۋاتىدۇ! — دېدى ئاقىلبەك بىردىنلا ھايا.  
جانلىنىپ ئۇ تەرەپنى كۆرسىتىپ.

ئوچۇق دەرۋازىدىن بويۇنلىرىغا ئاپتوماتلىرىنى ئېسىشقان  
نادەم، باتىرغازى، ئىسھاقلار كىرىپ كەلدى. ئۈچ رازۇپىدىكىچە -  
نىڭ كۈلۈمسىرىگەن چىرايلىرىنى كۆرگەن نىزامىدىننىڭ تۈ -  
رۈلگەن قاپاقلىرى ئورنىغا چۈشۈپ، كۆزىنىڭ ئەتراپىدىكى ئۈش -  
شاق قۇرۇقلار تارقىلىپ كەتتى.

— كېلىڭلار، ئەزىمەتلەر، — نىزامىدىن قولىنى ئۇلارغا  
ئۇزاتتى، — ئىشلار قانداق؟

— تولۇق ئىجرا قىلدۇق.

— يارايىسىلەر، يۈرۈڭلار، — نىزامىدىن ئۈچەيلەننى  
باشلاپ ئۈچ پەلەمپەيدىن بىرراقلا ئاتلاپ، كالتە پېشايۋانغا  
چىقتى - دە، كەينىگە بۇرۇلۇپ ئاقىلبەككە دېدى:

— ئەنۋەرنى چاقىر!

— مانا ھازىر.

ئۇلار تۆتى نىزامىدىننىڭ ئىشخانىسىغا كىرىپ كەتتى.

«چاقماق» گۈرۈپپىسى يەنە يېڭى ۋەزىپىلەرنى كۈتۈپ تۇراتتى. شەھەر ئىچىدە كوچا جەڭلىرى قىزىپ كېتىپ باراتتى، جەڭ ھېلى بۇ كوچىدا بولسا، بىردەمدىلا ئۇ كوچىدا بولاتتى، ھويلىلاردىن پەرىشانلىققا چۈشكەن ئادەملەر ۋە ئۇششاق بالىلار چىقىپ قايىقلارغىدۇر قاچاتتى ۋە ئەنسىز ۋارقىراشلار كۆتۈرۈۋالەتتى. تاملار، ئىشىكلەر، يالالىڭاچلانغان دەرەخ غوللىرىدا ئوق ئىزلىرى كۆپەيمەكتە ئىدى. ئەنسىزلىك ئۈستىگە ئەنسىزلىك سېلىپ، ئەتىگەندىن بېرى ئۇن زاۋۇتىنىڭ گۈدۈكى توختىماي غۇڭۇلداپ ۋارقىرىماقتا ئىدى.

نادەمنىڭ «چاقماق» گۈرۈپپىسى يېڭى ۋەزىپە بىلەن يۈرۈپ كەتكەن چاغدا، نىزامىدىن ئۆزى بىر گۈرۈپپا پارتىزانلارنى باشلاپ ئۇن زاۋۇتى تەرەپكە ماڭغانىدى. ئۇ كوچىدىكى دۈشمەن قاراۋۇلىنى ئېتىپ تاشلاپ، ئۇن زاۋۇتىغا دوختۇرخانا تەرەپتىن يېقىنلاپ كەلدى.

گۈدۈك توختىماي ۋارقىرايتتى، پىلىموتمۇ توختىماي چا-ئىلىداپ ئېتىلىۋاتاتتى. نىزامىدىن قۇلاقچىسىنى كەينىگە سۈرۈپ قويۇپ ئېگىزگە قارىدى. ئەڭ ئۈستۈنكى قەۋەتتىكى ئۆينىڭ دېرىزىسىدىن ئېتىلىۋاتقان پىلىموتنىڭ ئۈچى كۆرۈندى. نىزامىدىن گۈرۈپپىسى بىناغا بېسىپ كىردى. گۈدۈك تېخىچىلا غۇڭۇلدايتتى. ئۇلار كىرگەندە گۈدۈك تارتىدىغان خادىغا بىر ئۆلگەن گومىنداڭ ئەسكىرى ئېسىلىپ قالغانىكەن. پارتىزانلار نىزامىدىننىڭ كەينىدىن يۇقىرىغا ئۆرلىمەكتە ئىدى. لېكىن، ئۇلارنىڭ ئۈستىدە ئېتىلىۋاتقان پىلىموتنىڭ ئاۋازىدىن باشقا، تاپانچا ئونى ئاڭلاندى ۋە بىرىنىڭ چىرقىرىشى ئاڭلىنىپ شۇ ئان ئۆچتى. تاپانچا ئانغان كىمدۇ، ئۇلار بىر - بىرىنى ئېتىۋاتامدۇ ياكى باشقا بىرى بارمىدۇ، دەپ ئويلىدى نىزامىدىن. كەينىدىنلا ئىشىكنىڭ جالاقىدە تېپىپ ئېچىلغانلىقى ئاڭلاندى. ئىشىكنى تېپىپ ئاچقان نىزامىدىن گۈرۈپپىسىدىن بۇرۇن بۇ يەرگە يېتىپ

چىققان غېنى باتۇر ئىدى. ئىشكىنىڭ ئېچىلىشى بىلەن كەينىگە چۆچۈپ قارىغان گومىنداڭ پىلىموتچىسى ئۇلۇغ ئېچىلغان ئىدى. شىكتىن كىرىۋاتقان گەۋدىلىك، كۆزلىرىدىن ئوت يانغان، گويا يولۋاستەك قەھرىلىك، زور ئادەمنى كۆرۈپ، قارا باسقانداك دەھشەت بىلەن چىرقىراپ كەتتى. . . . غېنى باتۇر قولىدىكى يالىڭاچلانغان تاپانچىسىدىن ئوق ئۈزۈلدى، ئۇ قەھرى بىلەن كەلپ پىلىموتچىنىڭ گەجگىسىدىن كۆتۈرۈپ ئالدى - دە، دېرىدىن يەرگە بىراقلا چۆرۈۋەتتى. ئۇنىڭ سەت چىرقىراشلىرى «گۈپ» قىلغان ئاۋاز بىلەن تەڭلا ئۆچتى. ئۇلار تۆتىنچى قەۋەتكە چىقىدىغان پەلەمپەيدە ئۇچرىشىپ قالدى:

— ھە، سەنمىدىڭ، — دېدى غېنى باتۇر. ئۇنىڭ چىرايىدىن ھېچ ئىش بولمىغاندەك بىر خىل روھىي ھالەت ئىپادىلەنپ تۇراتتى، — سەنمۇ توشقان تۇتۇشقا چىقىپتەنمەن - دە، كېچىكىپ قاپسەن، توشقانى مەن تۇتۇپ بولدۇم. — سىزنىڭ كەلگەنلىكىڭىزنى ئۇقماپتەنمەن، ئۇقسام كەل-مەيتتىم.

— مېنى خەقتىن سوراپ ئىش قىلىدۇ دەمسەن، يۈر ئەمدى، پەستكى ئۆلۈك توشقانى چۆرۈۋېتەيلى.

#### 4

ۋاقىت يېرىم كېچىدىن ھالقىغان مەزگىلدە باش ساقچىغا قىلىنىدىغان ھۇجۇم باشلاندى.

بۇ پارتىزانلارنىڭ غۇلجا شەھىرىگە كىرگەندىن كېيىنكى بىرىنچى قېتىملىق چوڭ ھۇجۇمى بولۇپ، ھۇجۇم ئادەم باشچىسىلىقىدىكى «چاقماق» رازۋېدكىچىلار گۇرۇپپىسىنىڭ كۆزىتىشىگە ئاساسەن باش ساقچىنىڭ ئارقا تەرىپىدىن باشلاندى. ھەر

ئىككى تەرەپ ئېتىشماقتا ئىدى، ئېتىلغان ئوقلار ۋال - ۋۇل قىلىپ ئوت بولۇپ كۆرۈنەتتى، دەل - دەرەخلەرنىڭ شاخلىرىنى قاراسلىتىپ سۇندۇراتتى، توپىلارنى توزىتاتتى. تاڭ ئاتقۇچە باش ساقچىنى ئېلىش بەلگىلەنگەن بولسىمۇ، ئىلگىرىلەش بولمىدى. مۇستەھكەم قىلىپ ياسالغان كۆزىتىش پونىيىدىكى پىد-لىموت پارتىزانلارنىڭ بېشىنى كۆتۈرگۈزمەيتتى. تاشلانغان قول بومبىلىرى كۆزىتىش پونىيىگە يەتمەي، قېلىن تام ئەتراپىغا چۈشەتتى.

گايىتنىڭ كىچىك ئەترىتى ساقچىنىڭ ئارقىسىغا غەربىي جەنۇب تەرەپتىن ھۇجۇم قىلماقتا ئىدى. تاغلاردا، ئوچۇقچىلىق كەڭرى يەرلەردە تېز ھەرىكەتلىنىپ نۇرغۇن ياخشى جەڭلەرنى قىلغان ئۇنىڭ ئەترىتى بۇ يەردە تىقىلىپ قالغاندەك ھۇجۇمنى ئەپلەشتۈرەلمەيۋاتاتتى.

گايىت ئېڭىشىپ مېڭىپ، پاكار تامغا پىلىموتنى قويۇۋېتىپ لىپ ئېتىۋاتقان كېۋىرنىڭ يېنىغا كەلدى. ئۇلارنىڭ بېشىدىن دۈشمەن ئوقلىرى ۋىڭىلداپ تۇراتتى. ئۇ قولدىكى تاپانچىسىنى خۇددى كېۋىرغا تەڭلەۋاتقان ئادەمدەك قىلىپ دەيدى:

— نۆشۈككە، دەل ئالۋاستىلارنىڭ كۆزىگە ئات، —  
ئۇنىڭ سېرىق ساقاللىرى تىك - تىك بولۇپ كەتكەنىدى.

كېۋىر ھازىر ئۇستا پىلىموتچى بولۇپ قالغانىدى.  
— نىشانلىق ئېتىڭلار... — گايىت جەڭچىلىرىنى ئارىلاپ يۈرۈپ شۇنداق دەيتتى.

— ھەممىسىنەم... — دەيتتى كېۋىر چاڭ باسقان كۆزدە-نى يېڭى بىلەن سۈرتۈپ، — ئوقلىرىمنىڭ كۆزى بولغان بولسا، بۇ چاغقىچە بۇ رودۇپايلىرىنى قويىمىغان بولاتتى.  
باش ساقچىنىڭ ئارقا تاملىرى قېلىن ھەم ئېگىز ئىدى. ئىچى تەرەپتىن بۇ تاملارغا يېپىشىۋېلىپ ئېتىلىۋاتقانلارمۇ نۇر-غۇن، تام ئۈستىدىن بىرەرنىڭ بېشى كۆرۈنىدىمۇ، ئۇنىڭغا دەر-

ھال ئەجەل يېتەتتى .

— تاڭ ئېتىشقا ئاز قېلىۋاتىدۇ، تاڭ ئاتقۇچە ساقچىنى ئېلىش كېرەك، تۈرمىدە ياتقان ئادەملەرنى ئازاد قىلىش كېرەك، — دەيتتى نىزامىدىن نېز - نېز بېرىۋاتقان بۇيرۇقلارغا قوشۇمچە قىلىپ. نىزامىدىن ساقچىنىڭ ئارقىسىغا ئۇدۇل چىقىدىغان كوچىنىڭ ئىككىنچى قورۇسىدا تۇرۇپ ئۇرۇشقا قورماندانلىق قىلماقتا. ئۇ پېشانىسىدىن پۇرۇلداپ چىققان تەرنى يىغى بىلەن سۈرتتى - دە، ئۇياقتىن - بۇياققا مېڭىشقا باشلىدى. ئۇنىڭ چېكە تومۇرلىرى لىپىلداپ تۇراتتى. پېشانىسىدىكى قورۇقلار يول - يول بولۇپ چوڭقۇرلاشقان، يۈزى خۇددى يانغاندەك قارىداپ كەتكەن، چىشلىرى كىرىشكەندى. ئاقىلبەك نىزامىدىننى ھېچقاچان مۇنداق قىياپەتتە كۆرمىگەندى. نىزامىدىن تۈرمىدە ياتقانلارنىڭ شۇ تاپتا نېمە كۈنلەرنى كۆرۈۋاتقانلىقىنى ئويلايتتى. باش ساقچىنىڭ يوغان ھويلىسى ناھايىتى قالايمىقان، ئۇياق - بۇياققا پەرىشان ھالدا يۈگۈرۈش، قاتتىق ۋارقىراش - جارقىراشلار، ئوق ئاۋازلىرى بىلەن قوشۇلۇپ، بىر سۈرلۈك سادا پەيدا قىلىپ تۇراتتى. بەزى بۆلۈملەردە قولدىرى تىترەپ، كۆزلىرى چانقىدىن چىقىپ كېتىشكە ئازلا قالغان ئوفىتسېرلار مۇھىم ھۆججەتلەرنى كۆيدۈرۈش بىلەن ئاۋاز ئىدى، ئۇلار بىر - بىرىنىڭ گېپىگە قۇلاق سېلىشماي، ئەسەبىي - لەرچە ۋارقىرىشاتتى. تىللىشاتتى. . . باش ساقچى ئەمەلدارلىرى، گۈندىپايىلار كامېرلاردىن قوللىرى باغلانغان ئادەملەرنى ئېلىپ چىقىپ، ھاجەتخانا ۋە چوڭقۇر قۇدۇقنىڭ ئاغزىغا ئەكەپلىپ ئېتىپ ئىتتىرىپ تاشلاۋاتاتتى. ئەنە، ئورۇق، كىيىملىرى جۇل - جۇل بىر ئادەمنى ئېلىپ چىقتى، بۇ ئادەم ئەسلىدە قورايچى ئىدى. بىر كۈنى ئۇ شەھەر ئەتراپىدىكى ئېرىق ياقىلىرىدىن بىر قۇچاق قوراي ئۇرۇپ كىرىپ، توغرى كۆۋرۈككە كەلگەندە ھېرىپ كېتىپ، سىمىتاناپ تۇرۇشكە يۈلىنىپ

ئولتۇردى. شۇ ئەسنادا بىر چېرىك كېلىپ، ئۇنىڭ نېمىشقا بۇ يەردە ئولتۇرغانلىقىنى سورىدى. ئۇ ھېرىپ كەتكەنلىكىنى ئېيتتى. چېرىك: «يالغان، سەن قورايچى قىياپىتىگە كىرىۋېلىپ، خەۋەر ئوغرىلاۋاتقان ئادەم» دەپ ئۇنى تۈرمىگە تاشلىدى، بىر ئايدىن بېرى بىر قېتىم سوراقتا تارتىلماي، مانا ھازىر ئۇ ھاڭ - تاڭ قالغان ھالدا ئۆلۈم ئاغزىغا كېلىپ قالدى. ئۇ ئېتىپ تاشلانغاندىن كېيىن، يەنە بىر گەۋدىلىك ئادەم قۇدۇق ئاغزىغا كەلتۈرۈلدى. . . بۇ يەردە ئېتىلىپ ياكى چېپىلىپ قۇدۇققا تاشلىنىۋاتقان ئادەملەرنىڭ تەڭدىن تولىسى مۇشۇنداق سەۋەبلەر بىلەن تۈرمىگە ئېلىنىپ، ھېچقانداق سۈرۈشتۈرۈلمەي بىئەجەل ئۆلۈۋاتقانلار.

كامېرلار يېتىشمەي يوغان لاپاسنى سولاقخانا قىلغان بۇ ئۆيدە ئەللىكتىن ئوشۇق ئادەم بولۇپ، ئۇلارنىڭ ئىچىدە رەيھانمۇ بار ئىدى. ئۇ تۈرمىگە كىرگەندىن بېرى ئۆزىنى قىلچە يوقاتمىدى، بەزىلەردەك ناھەقچىلىكتىن قاقشاپ، كۆز يېشى قىلمىدى، بەزىلەردەك ئۇنى ئىچىگە چۈشۈپ، كېسەل تارتقان ئادەم. دەك سارغىيىپ بېشى ساڭگىلاپ كەتمىدى. باشقىلارغا چىداملىق بولۇش، ئۈمىدلىك بولۇش توغرىسىدا سۆزلەپ تۇردى. شۇڭا، ئۇنى بەزى تۈرمىداشلىرى، ھېلىمۇ قىز بولۇپ قاپتەن كەن، ئوغۇل بولغان بولسا، قانچىلىك چوڭ ئىشلارنى تەۋرىتتەن تىكىن، قىز بالا تۇرۇپ ھېچنېمىدىن قورقمايدۇ، دېيىشەتتى. رەيھان ئورنىدىن تۇردى. ئۇنىڭ قوي كۆزلىرىدىن ئوت ئۇچقۇنلىرى چاچراپتتى.

— قېرىنداشلار! — دېدى ئۇ قاتتىق ۋارقىراپ، — بولۇۋاتقان ئالامەتلەرنى ئاڭلاۋاتامسىلەر، بۇ يەردە ئۆلۈمنى كۈتۈپ ياتامدۇق، قېنى، جۈرئەت قىلايلى، ئىشىك - پەنجىرىلەرنى چاقايلى!

رەيھاننىڭ جاراڭلىق ئاۋازى بىلەن تەڭ كىشىلەر خۇددى



باياتىن شۇ بۇيرۇقنى كۈتۈپ تۇرغاندەك ئىشك - پەنجىرىلەرگە  
ئېتىلدى...

ئوق ئاۋازلىرى كۈچەيمەكتە ئىدى.  
كۈچلۈك پارتلاش قېلىن تامنى تىترىتەتتى، تۈرمە ئۈستىدە.  
دىن ئوقلار ۋىزىلداپ ئۇچاندى.  
نىزامىدىننىڭ تاقىتى تاق بولۇپ ئاقىلبەككە ۋارقىردى:  
— ئەنۋەرنى دەرھال چاقىر!  
— ھازىر.

كىيىم - كېچەكلىرى چاڭ - توزاندا بۇلغانغان ئەنۋەر  
يالىڭاچلاپ نۇتۇۋالغان تاپانچىسىنى بېلىگە قىستۇرۇپ، ئۇنىڭ  
ئالدىغا كىردى.

نىزامىدىن ئويلاپ تاپقان چارىسىنى ئەنۋەرگە ئېيتتى:  
— ئىككى تەرەپتىن بېرىپ، تام كەينىگە بومبا تاشلاش  
كېرەك!

— مېنىڭچە، — دېدى ئەنۋەر ئالدىراپ، — ھەم ئالدى  
تەرەپتىن ھۇجۇم قىلىش كېرەك ئىدى.

— ياق! — نىزامىدىن بېشىنى قاتتىق سىلكىدى، —  
دۈشمەننىڭ تېز بوشىتىشى ئۈچۈن ئۇياقنى ئوچۇق قالدۇرۇش  
كېرەك. ئەمما، دۈشمەن قېچىپ چىققاندا، يوشۇرۇنغان جەڭ-  
چىلىرىمىز ئالدىدىن توسۇپ ئوت ئاچسۇن!

— دەرھال ئورۇندايمىز! — دېدى ئەنۋەر جىددىي قىيا-  
پەتتە ۋە ئالدىراپ چىقىپ كەتتى.

— بومبىلار تاشلاندى! — قاتتىق ۋارقىردى ئەنۋەر.

— بومباڭ بىلەن بۇ سېپىل ئۆرۈلۈپ چۈشمەيدۇ.  
ئۇلار كەينىگە قاراپ غېنى باتۇرنى كۆردى. ئۇنىڭ بىر  
قارىساڭ جىددىيلەشكەندەك، بىر قارىساڭ غەم تارتماي تۇرغان-  
دەك قىياپىتىدىن بىرەر ئۈنۈملۈك ئەقىل - چارە تېپىپ قويغان-  
لىقى بىلىنىپ تۇراتتى. قارىغايىدەك ئېگىز بويى، تاغدەك بەستى

ئۇنىڭ كۈچ - قۇۋۋىتىنىڭ يېتىلگەنلىكىدىن دالالت بېرەتتى  
ھەم ئۇ كىشىگە سۈرلۈك كۆرۈنەتتى.

— سادىر بوۋام <sup>①</sup> سېپىلىنى قانداق ئۆرگەن، بىلەمسەن  
ئەخمەق؟ — دەپدى باتۇر دۈشمەننىڭ ئوت توچكىسىدىن كۆز  
ئۆزمەي.

— لەخمە كولاپ، پىلتە يېقىپ ئۆرگەن، — دەپدى  
ئەنۋەر دەرھاللا جاۋاب بېرىپ.

— شۇنى بىلىدىكەنسىەن، نېمىشقا شۇنداق قىلىش.  
مايسەن - ھە! . . .

قىلىن سېپىل ئەتراپىغا تاشلانغان بومبىلار قويۇق چاڭ -  
توزان كۆتۈرۈۋەتتى.

— سېپىلنىڭ يېنىغا بارغىنى بولمايۋاتسا. . .

— بارغىلى بولىدۇ، ئاكاڭ قارىغاي بىكارغا تام تەشمىد-  
گەن، يەنە بومبا تاشلا، سېپىل ئۈستىدىكى ئاۋۇ ئۆلەرمەنلەرگە  
توختىماي ئوت ئاچ! ھېلى كارامىتىمنى كۆرسەن.

ئۇ شۇنداق دەپدى - دە، ئۇچى ئالغاندەك ياپىلاقلانغان لوم  
تۆمۈرنى ئېلىپ، كۆتۈرۈلگەن چاڭ - توزان ئارىسىدا سېپىل  
ئاستىغا يېتىپ باردى. پارتىزانلار توختىماي ئوق ئۆزمەكتە  
ئىدى. ئۇ سېپىل ئاستىنى كولاپ، كولانغان يەرگە پورۇخنى  
كۆمدى ھەم ئۇنىڭ بىر چېتىگە پىلتىنى تۇتاشتۇرۇپ، پىلتىگە  
ئوت ياقىتى - دە، ئۆزى سېپىلگە چاپلىشىپ دېگەندەك يەر  
بېغىرلاپ نېرىگە كەتتى.

ھايال قىلماي كۈچلۈك پارتلاش ئەتراپىنى نىترىتئۆتتى،  
سېپىلنىڭ ئۆيدەك ئورنى غۇلاپ چۈشكەندى. قىقاس - چۇقاند-  
لار، ھۇررا سادالىرى دېڭىز دولقۇنىدەك بىردىنلا كۆتۈرۈلۈپ  
يەر - كۆكنى لەرزىگە سالدى. پارتىزانلار قول بومبىلىرىنى

① سادىر بوۋام — سادىر پالۋانى دېمەكچى.

ئۈزۈلدۈرمەي ئېتىپ، ئېچىلغان يوغان تۆشۈكتىن قورۇ ئىچىگە  
كەلكۈندەك بېسىپ كىرمەكتە ئىدى.

قېلىن تام ئەتراپىغا تاشلانغان بومبىلار قويۇق چاڭ -  
توزان كۆتۈرۈۋەتتى. ئون ئىككى نەپەر جەڭچى كۆتۈرۈلگەن  
قويۇق چاڭ - توزاندىن پايدىلىنىپ ساقچى تېمىغا ئوڭ ۋە سول  
ياقتىن يېپىشىپ كەلدى. كەينى - كەينىدىن تاشلانغان بومبا  
تەسىرىدىن بىر مېتىردەك تام گۈمۈرۈلۈپ چۈشتى.

— شوتلار دەرھال قويۇلسۇن! — دەپ ۋارقىردى  
نزامىدىن ئاقىلبەككە.

ئونلىغان شوتلار تامغا قويۇلدى. تۈتەكلەر ئارىسىدىن يۈز-  
لىگەن ئادەملەر شوتلارغا ياماشتى ۋە قول بومبىلىرىنى قورۇ  
ئىچىگە ئۈزۈلدۈرمەي ئاتتى. قىنقاس - چۇقانلار، ھۇررا سادالى-  
رى دېڭىز دولقۇنىدەك بىردىنبىلا كۆتۈرۈلۈپ، يەر كۆكىنى لەرزە-  
گە سالدى. ئاخىر ئۇلار تام ئۈستىگە چىقتى ۋە قورۇ ئىچىگە  
سەكرىدى.

گومىنداڭچىلار قېچىشقا باشلىدى.

— ئېتىڭلار! . . . — قاتتىق ۋارقىردى گايىت.

تېخى يېڭىلا كېلىپ، ئۆگزىلەرگە، ئېرىق ئىچىلىرىگە،  
يوغان دەرەخلەر كەينىلىرىگە مۆكۈنگەن گايىتنىڭ پارتىزانلىرى  
قېچىپ چىقىۋاتقان دۈشمەنگە مۆلدۈردەك ئوق ياغدۇرۇشقا باش-  
لىدى. كېۋىرنىڭ پىلىموتى توختىماي سايراپ كەتتى.

— ياراپسەن كېۋىر!

قورۇ ئىچىگە سەكرەپ چۈشۈۋاتقان پارتىزانلار ھەرىس بۆ-  
لۈملەرگە دېرىزىلەردىن بومبا تاشلاپ، ئىشىكلەردىن ئوت ئې-  
چىپ كىرىپ كەلدى. گومىنداڭ ئەسكەرلىرى تەسلىم بولدى،  
ئۇلار خۇددى قورۇ ئىچىدە شامال ئۇچۇرۇپ يۈرگەن غازالڭ  
يوپۇرماقلاردەك سارغىيىشقان، باشلىرىنى ئېگىشكەندى.

كامېر ئىشىكلىرى پاچاقلىنىپ تاشلاندى. ھايات قالغان

مەھبۇسلار ۋارقىرىشىپ چىقىپ كېلىشتى.  
رەيھانمۇ ئۆزلىرى چاققان ئىشىكتىن يۈگۈرۈپ چىققاندى.  
ئۇ بويۇنلىرىغا ئاپتومات ئاسقان باتىرغازى ھەم ئىسھاقلار بىلەن  
قىزغىن كۆرۈشتى، مۇشۇنداق غەلبە سادالىرى ئىچىدە ئۇچىردى.  
شىپ قالغاچقا خۇشاللىقتىن قىن - قىنىغا پاتماي كېتىشتى.  
نىزامىدىن قاپاقلىرىنى تۈرگەن ھالدا، مەھبۇسلارنى ئې-  
تىپ، چېپىپ تاشلىغان قۇدۇق بېشىدا تۇراتتى. ئۇ ئەلەم بىلەن  
مۇنداق دېدى:

— خەير... بىز كېچىكتۇق قېرىنداشلار...  
سۈبھى كۆتۈرۈلدى، يېڭى تاڭ باش ساقچى قورۇسى ئىچىد-  
دىكى مىڭلىغان ئادەملەر ئۈستىگە ئۆزىنىڭ ئاقوچ نۇرلىرىنى  
سېخىملىق بىلەن تۆكۈشكە باشلىدى.

## 5

مانا ئەمدى خەلقنىڭ قەلبىدىكى ئۇچقۇن يالقۇنغا ئايلاندى.  
خەلق قوللىرىغا چىققاندىكى نەرسىلەر بىلەن قوراللىنىپ ھۇ-  
جۇمغا ئىنتىلمەكتە ئىدى. ھەقىقەت رەۋىشتە ئالغا تاشلانغان  
مەردانە قەدەمنى توسۇش مۇمكىنمۇ؟! پارتىزانلار قوشۇنغا تە-  
رەپ - تەرەپتىن، يېقىن - يىراقلاردىن كىشىلەر كېلىپ قوشۇ-  
لۇشقا باشلىدى.

بىرنەچچە كۈندىن بېرى جۆلدەرەپ كەتكەن كوچىلار ئادەم-  
لەر بىلەن تولۇشقا باشلىدى. ئۆي - ئۆيلەردىن، شەھەر ئەتراپى-  
دىكى يېقىن يېزىلاردىن چىقىپ كېلىپ، بارغانسېرى ئۇلغىيدى-  
ۋاتقان خەلق توپى سىلىڭبۇ تەرەپكە ئاقماقتا، ئۇلار سىلىڭبۇنىڭ  
قانداق ئېلىنغانلىقى توغرىسىدا بىر - بىرىگە ھېكايە قىلىشماقتا.  
كوچىلار ئاۋاتلىشىپ، شاۋقۇن - سۈرەنلەر ئاۋۋالقىدىنمۇ كۈچەيمەكتە  
ئىدى.



بىرنەچچە كۈندىن بېرى ئانىسىنىڭ رايىغا بېقىپ ئۆيىدە تۇرغان رەيھان بۈگۈن ھېچ چىداپ تۇرالمىدى. ئەتىگەنلىك چېيىنى ئالمان - تالمان ئىچىپلا سىلىڭبۇغا ماڭماقچى بولدى. ئانىسى ئۇنىڭ يولىنى يەنە توستى.

— ئۇنداق قىلما بالام، قىز جېنىڭ بىلەن بۇ يولغا ماڭساڭ بولامدۇ؟ يان كەينىڭگە.

— جېنىم ئاپا، يولۇمنى تورما، ۋەتەننىڭ بېشىغا كۈن چۈشكەندە ئوغۇللار باسقان قەدەمنى قىزلار نېمىشقا باسالمايدى. كەن، مەن چوقۇم بارىمەن، ئاپا!

— نە كاشكى ئوغۇل بولساڭچۇ جېنىم بالام.

— ئاپا، ئويلىغىنا، قانخورلاردىن قىساس ئالماي قانداقمۇ تۇرالايمىز؟ ئۇلار بىزگە نېمە كۈنلەرنى سالمىدى، بىزنى قانچىلىك خورلىمىدى، قېرىنداشلىرىمىزنىڭ تۈرمىدىكى ئازابلىرىدىن، بىئەجەل ئۆلۈملىرىنى ئاڭلىدىڭغۇ؟ شۇلارنى كۆرۈپ تۇرۇپ ئۆيگە سولىنىپ ئولتۇرسام قانداق چىدايمەن، سەنمۇ قانداق چىدايسەن؟

رەيھاننىڭ كۆزلىرىدىن غەزەپ ئۇچقۇنلىرى چېچىلىپ، يۈزى ئوت بولۇپ يېنىپ كەتكەن، پۈتۈن ئەزايى - بەدىنى غەزەپتىن تىترەيتتى. بولۇپمۇ تۈرمىدە ياتقاندىن بېرى كۆكسىگە پاتماي قالغان غەزەپ - نەپرەتلىرىنى، ئېغىر ھەسرەت، ئاچچىق ئەلەملىرىنى توختىماي تۆكمەكتە ئىدى:

— قوللىمىزغا خەنجەر ئېلىپ بىزنى بوزەك قىلغانلارنىڭ، بىزنى خارلىغانلارنىڭ، بىزنى ئادەم قاتارىدا كۆرمىگەنلەرنىڭ باغرىنى تىلىدىغان چاغ كەلدى، جېنىم ئاپا.

— جېنىم بالام، مېنىڭ يالغۇزلۇقۇمدا...

— ياق، — دەيدى رەيھان كۆتۈرەڭگۈ ئاۋاز بىلەن، — مەن ئۆزۈمنى ئۆلۈمگە تۇتۇپ بەرگىلى كېتىۋاتقىنىم يوق، ئىدى. تىنچام ئېلىشقا كېتىۋاتمەن، قولىغا قورال ئالغان ئوغۇل -

قىزلارنىڭ ھەممىسى سېنىڭ بالىلىرىڭ. ئەمدى نۆۋەت بىزنىڭ!  
رەيھان شۇنداق دېدى - دە، ئانىسىنى چىڭ قۇچاقلدى ۋە  
ئۆزىنى تالاغا ئاتتى.

ئۇ كوچىغا چىقىپ شتابقا قاراپ ئېقىۋاتقان ئادەملەر توپىغا  
قوشۇلدى. ئۇ قەدەملىرىنى ئىلدام - ئىلدام باساتتى، شۇ تاپتا  
ئۇنىڭ كۆزىگە ھېچنېمە كۆرۈنمەيتتى. ئۇ پەقەت پارتىزانلار  
جايلاشقان ئورۇنغا بېرىپ، قولىغا قورال ئېلىشنىلا ئويلايتتى.  
رەيھان كارىدورنىڭ ئىچىدىكى بىرىنچى ئىشىكىنى ئېچىپ  
ئۆيگە كىردى. ئۆيگە پارتىزانلار سېپىگە قوشۇلۇشنى ئىلتىماس  
قىلىشىۋاتقانلار تولغانىدى. ئۈستەلنىڭ يېنىدا ماۋزېرىنى مۈرد-  
سىدىن تۆۋەنگە چۈشۈرۈپ ئېسىۋالغان بىر ھەربىي كىشى ئولتۇ-  
راتتى. باياتىن بېرى پىدائىي بولۇپ، سەپكە كىرىش ئۈچۈن  
ئىلتىماس قىلىۋاتقان بوۋاينىڭ سۆزلىرى باشقىلارنى ھەم كۈل-  
دۈرۈۋاتاتتى، ھەم تەسىرلەندۈرۈۋاتاتتى.

— باشقىغا سۆزىڭىزنى قويۇپ، مېنى خەتلەپ قويۇڭ  
بالام، — دەيتتى بوۋاي قايتا - قايتلاپ، — پۈتۈن ئۆمرۈم  
باشقىلارغا تەرمىنى ئاققۇزۇش بىلەن ئۆتتى، ئەمدى ئۆمرۈمنىڭ  
ئاخىرقى كۈنلىرىنى قانخور گومىنداڭغا ئوق ئېتىش بىلەن ئۆت-  
كۈزەي. قېرى دەمسىزا، «بۆرە قېرىسا، قويلۇقى بار» دېگەننى  
ئاڭلىمىغانىدىڭىز، قېرى بولساممۇ ئىككى گومىنداڭچىغا تې-  
تىيمەن!

بوۋاينىڭ سۆزلىرى ئۆيدە تۇرغانلارنى كۈلدۈرۈۋەتتى.  
— سىزنىڭ تەلپىڭىز ئورۇنلۇق بوۋا، — دېدى ئۇس-  
تەلدە ئولتۇرغان ھەربىي كىشى، — بىراق سىز ياشىنىپ  
قالغان كىشى، گومىنداڭنى مانا مۇشۇ تۇرغان ياشلارمۇ يوقىتا-  
لايدۇ، سىزگە رەھمەت.

— قېرىلار گومىنداڭنى يوقىتالمىدىكەن، بۇ قانداق

گەپ!؟

— گومىنداڭنى يوقىتىمەن دېسىڭىز ھەسسە قاتىدىغان  
ئىشلار كۆپ، بوۋا.

— ياق، بۇ قانخورلارنىڭ يۈرىكىنى چەنلەپ تۇرۇپ ئاتىمەن.  
خۇچە يانمايمەن، باشقا گەپنى قويۇپ ماڭا مىلتىق بېرىڭلار،  
مىلتىق ئالغىنىم ئالغان، مېنىڭ!

بوۋاي بىلەن بولۇنغان سۆزلەر خېلى ئۇزۇن داۋاملاشتى.  
باشقىلارمۇ گەپ قىلىپ باقتى، لېكىن بوۋاي ھېچقايسىسىغا  
كۆنمىدى، ئۇنىڭ رايىنى ياندۇرۇش مۇمكىن بولمىغاندىن كېيىن  
يىن ئاخىر تەلپىنى قاندۇرۇشقا توغرا كەلدى. ھەربىي كىشى  
قىرىق بەش، ئەللىك ياشلار چامىسىدىكى بىر كۆزى قارىغۇ  
ئادەمگە قاراپ:

— بولىدۇ، سىزنىڭمۇ تەلپىڭىزنى قاندۇرايلى، سىز  
ئارقا سەپتە ئىشلەڭ، — دېدى.

— سىز مېنى ئۇرۇشقا قاتناشسا، قارىغۇ كۆزىنىڭ كاشىدە.  
لىسىغا ئۇچرايدۇ، دەمسىز؟ ھەي، سىز مېنىڭدىن ئەنسىرەۋا.  
تسىزغۇ دەيمەن، ھېچبولمىغاندا مەن دۈشمەنلەرنى چەنلەشتە  
بىر كۆزۈمنى قىسىپ ئاۋارە بولمايمەن.

ھەممەيلەن كۈلۈشۈپ كەتتى ۋە بىرى گەپ قىستۇرۇپ  
قۇۋۋەتلەپ چاقچاق قىلدى:

— توغرا، دۈشمەننى چەنلەپلا تۇرغان كۆز — دە، بۇ.  
تېخىمۇ قاتتىق كۈلكە كۆتۈرۈلدى.

— ئالدىنقى سەپ بولسۇن، ئارقا سەپ بولسۇن، —  
دېدى ھەربىي كىشى كۈلكىدىن توختاپ، — ھەممىسى ئازاد-  
لىق، ئەركىنلىك ئۈچۈن ئەمەسمۇ؟

— مەن بۇ بىر كۆزۈمدىن قانداق ئايرىلغان،  
بىلەمسىز؟ — دېدى ھېلىقى ئادەم ئۇلۇغ — كىچىك تىنىپ،  
ئۇنىڭ ئاۋازى بىردىنلا تىترەپ، يۈزى ئاقىرىپ كەتكەندى.  
ھەممىسى بۇ ئادەمنىڭ ئېيتقان سۆزىگە قاراپ، ئۇنىڭدا قانداق-



تۇر بىر پاجىئەنىڭ بارلىقىنى چۈشەنگەندەك ئەلەملىك قاراشتى .  
ئەسلىدە بۇ ئادەم ھارۋىنىڭ بولۇپ، بۇنىڭدىن بىر يىل  
ئىلگىرى گومىنداڭنىڭ شىخودىكى قوشۇنلىرىغا ئوزۇق - تۈ-  
لۈك يەتكۈزۈپ بېرىش سەپىسىگە تۇتۇلغانىكەن . ئۇ يولدا زور-  
لۇققا چىدىماي چېرىكلەرگە يېنىپ قويغىنى ئۈچۈن، چېرىكلەر  
سىم قامچا بىلەن ئۇرۇپ بىر كۆزنى قۇيۇۋېتىپتۇ .  
باياتىن بېرى تاقەتسىزلىنىپ تۇرغان رەيھان ئۈستەلنىڭ  
يېنىغا كەلدى:

— مەنمۇ ئىنقىلابچىلار سېپىگە قوشۇلۇش ئۈچۈن كەل -  
دىم، — دەيدى ئۇ ھەربىي كىشىگە قاراپ ئاۋازىنىڭ قاتتىق  
چىقىپ كەتكىنىنى سەزمىگەن ھالدا .

ماۋزېر ئاسقان ھەربىي كىشى رەيھانغا تىكىلىپ قاراپ قويدى -  
دى - دە، جىمجىت ھالدا تۇرۇپ قالدى . باشقىلارمۇ قىزغا  
قارىشىپ تۇراتتى . ھەربىي كىشى: «بۇ قىز بالا ئىكەن، يېشىمۇ  
ئون سەككىز - ئون توققۇزلاردا بولۇشى مۇمكىن، كۈرەشلەرگە  
بەرداشلىق بېرەلەرمۇ» دەپ ئويلاپ قالغانىدى، شۇڭا:

— سىز قىز بالا ئىكەنسىز، ئۇرۇشتا قىيىنلىپ قالسىز -  
غۇ دەيمەن، — دەيدى .

رەيھان سەل تېرىكتى ئەتمەلىم، چىرايى تاتاردى ۋە ئۆز  
تەلىپىنى قويۇپ سۆزلەپ كەتتى:

— ئوغۇللار قىلالىغان ئۇرۇشنى قىزلارمۇ قىلالايدۇ،  
ئوغۇللار ۋەتىنىم، خەلقىم، ئازادلىق دەپ قولغا قورال ئالغان  
يەردە، بىز قىزلار چەتتە قاراپ تۇرايلىمۇ؟

ھەربىي كىشى كۈلۈمسىرەپ قويدى، باشقىلار قىزنىڭ سۆ-  
زىدىن تەسىرلىنىپ بىر - بىرىگە مەنىلىك قاراشتى .

— بولىدۇ سىڭلىم، بىزگە ھەربىي سانىتار كىلار كې-

رەك، سىزنى شۇ يەرگە ئەۋەتەيلى، قانداق دەيسىز؟

— ياق، — ئېتىراز بىلدۈردى قىز، — قولىمىزغا

قورال ئېلىپ، ئالدىنقى سەپكە بارمىغۇچە بىزنىڭ غەزىپىمىز  
ھەرگىز بېسىلمايدۇ!

ئوچۇق ئىشىكتىن كالتە خۇرۇم چاپان كىيگەن، چىرايى  
سۈرلۈك نىزامىدىن كىرىپ كەلدى. ئولتۇرغان ھەربىي كىشى  
ئونىدىن تۇردى. نىزامىدىن قوي كۆزلىرىدىن ئوت يېنىپ تۇر-  
غان. قىزغا قاراپ:

— ھوي... بىزنىڭ ئوقۇغۇچىمىزغۇ سىز، — دېدى  
ھەيران قېلىپ.

— نىزامىدىن ئەپەندى...! — رەيھان ھاياجانلىنىپ  
نېمە قىلارنى بىلمەي تۇرۇپ قالدى.

— مانا، بىزنىڭ ۋىجدانلىق قىزلىرىمىز بۇ، — دېدى  
ئۇ رەيھانغا زوقلىنىپ، — قولىڭىزغا قورال ئالغىلى  
كەپسىز - دە؟

ھەربىي كىشى بىرنېمە دەي دېگۈچە، رەيھان ھاياجانلىنىپ  
ئالدىراپ سۆزلەپ كەتتى:

— شۇنداق، قورال ئالمىغۇچە غەزىپىمنى باسالمايمەن  
ئەپەندىم!

— توغرا ئېيتىسىز سىڭلىم، — دېدى نىزامىدىن ئۇنىڭ  
مۇرىسىگە قېقىپ، — قوشۇنىمىز غەلبە بىلەن غۇلجا شەھىردە  
گە بېسىپ كىردى. ھازىر خەلقىمىز دېڭىزدەك دولقۇنلىنىپ  
تەۋرەپ كەتتى. ئىنقىلابىمىز ھەممىمىزنى — ياشلارنى، قېرىد-  
لارنى، ئوغۇللارنى، قىزلارنى... ھەربىي سەپكە چاقىرماقتا،  
ئالدىنقى سەپ بولسۇن، ئارقا سەپ بولسۇن ھەممىسى شەرەپ-  
لىك! ئالدىنقى سەپكە بېرىشنى تەلەپ قىلىشىڭىز بېرىك سىڭ-  
لىم، ئالدىنقى سەپكە بېرىك. قىيىنچىلىق بىلەن، مۇشەققەت  
بىلەن، ئۆلۈم بىلەن ھېسابلاشساق، ئىنقىلابىمىز ئالغا ئىلگىردە-  
لىيەلمەيدۇ. بېرىك سىڭلىم، ئالدىنقى سەپتىكى ئۇرۇش، نۇر-  
غۇنلىغان شەپقەت ھەمىشەرىلەرگە موھتاج!

نزامىدىننىڭ يالقۇنلۇق سۆزلىرى رەيھانىمۇ، ھەربىي كىشىنىمۇ، باشقىلارنىمۇ ئىلھاملاندۇرۇپ ھاياجانغا سالدى، رەيھانىنىڭ «ۋەتىنىم، خەلقىم» دەپ تەپكەن يۈرىكى كۈچلۈك دولقۇنلىنىپ ئۇرۇپ كەتتى، ئارزۇ - تىلەكلىرى قاناتلاندى. كىشىلەر كۆز قىرىنىمۇ سېلىشقا ئەيىمىدىغان شتاب ئىچى ئەمدى مېڭىغان ئىنقىلابچىلار ۋە خەلقلەر بىلەن تولۇپ كەتكەندە. ئەنە ئەنۋەرمۇ يوغان بىر تۈپ دەرەخ تۈۋىدە كىملىرى بىلەندۇ پاراڭلىشىپ قوللىرىنى شىلتىپ كۈلمەكتە ئىدى. شۇ چاغدا نادەم ۋارىسجان بىلەن ھېچ كۈتۈلمىگەندە ئۇچرىشىپ قالدى. نادەم ئۇنىڭ قولىغا مىلتىق ئالغانلىقىغا ھەيران قالدى.

— ئىنقىلاب باشلانغاندىن كېيىن، پۈتۈن خەلق تەۋرەپ كەتتى. دادام «مانا ئەمدى قانات قاقىدىغان ۋاقىتلىقلار كەلدى، گومىنداڭغا قارشى ئوق ئات» دېدى. مەنمۇ ئۆيىدە تۇرالمىدىم، تۈنۈگۈندىن باشلاپ سىلەرنىڭ سېپىڭلارغا قوشۇلدۇم، — دېدى ۋارىسجان.

ئۇ راستىنلا تۈنۈگۈن غۇلجا شەھىرى ئازاد بولۇش ئالدىدا قولىغا قورال ئالغانىدى. ئۇنىڭ دادىسى «ماڭ بالام، ئىنقىلابقا قاتناش، بۇ ئىنقىلابتىن بىزمۇ ئۆز ئۈلۈشىمىزنى ئېلىشىمىز كېرەك، بۇنداق توپىلاڭدا كىشىنىڭ بېشىغا ئويلىمىغان يەردىن تاج كىيىلىپ قالدۇ، ئامەت كېلىپ قالسا ئەجەب ئەمەس، ھېچبولمىغاندا توپىلاڭنىڭ ئىچىدە تۇرغىنىڭ ياخشى» دېدى. شۇ چاغدا ئانىسى ئوغلىغا يىغلاپ ئېسىلىۋالغاندا، ئەختەمباي «ھەي كەم ئەقىل كالتە پەم خوتۇن، قويۇپ بەر، ھازىرچە بېرىپ تۇرسۇن، سەل كېيىن ئۆزۈم بېرىپ ئوق ئاۋازىدىن يىراقراق يەرگە ئەپلەپ ئورۇنلاشتۇرۇپ قويىمەن» دېگەندى. نادەم قەلبىدە يانغان ئۆچلۈكىنى قوغۇشۇندەك ئېغىر سۆز-لەر بىلەن ئىپادە قىلماي تۇرالمىدى:

— گومىنداڭغا قارشى ئاتلىنىپ چىققانغا ئوخشايسەن،

ئەجەب دەپتە، ئەسلىدە داداڭ گومىنداڭغا قالتىس ئامراق ئىدى.  
غۇ؟

— دادام ئامراق بولسا، مەن ئۆچ، — ۋارىسجاننىڭ  
يوغان كۆزلىرى پارقىردى.

— ھەرھالدا داداڭنى نارازى قىلىپ قويما، سېنى بەك  
ئەتىۋارلاپ چوڭ قىلغان ئەمەسمىدى.

ۋارىسجاننىڭ سېرىق يۈزى تىترىدى، ئۇنىڭ ئاچچىقى يۈزدە.  
گە تېپىپ چىققانىدى.

— سېنىڭچە، مېنىڭ گومىنداڭنى يوقىتىشىمغا يول قو-  
يۇلمايدىكەن — دە، ئويلاپ گەپ قىلىۋاتامسەن يا... .

— خەلىق دۇشمەنلىرىنى يوقىتىش ئۈچۈن مەيدانغا  
چىقىش — ئالقىشلاشقا تېگىشلىك زور ئىش، — دېدى نادەم  
مەنلىك قىلىپ.

شۇ ئەسنادا رەيھان ھېلىقى تېزىملاش بۆلۈمىدىن چىقىپ  
تۆۋەنگە چۈشۈپ كەلدى، ئۇنى ئەڭ دەسلەپ ۋارىسجان كۆردى:

— ھوي... رەيھان! رەيھانغۇسىز، قانداق شامال ئۇچۇ-  
رۇپ كەلدى سىزنى؟ — دېدى ۋارىسجان.

رەيھان تەمكىن قىياپەتتە تۇرۇپ دېدى:

— ھە، ھەيران قېلىۋاتامسىز؟ قانداق شامال بولاتتى،  
شامال ئەمەس، ئىنىقلاپ بورىنى!

نادەم رەيھاننىڭ بۇ ئورۇنلۇق جاۋابىدىن رازى بولۇپ قىزغا  
تىكىلىپ قارىدى.

رەيھان نادەمنى تونۇغانىدى ۋە نېمىشقىدۇر يۈزلىرى ھۇپ-  
پىدە ئوت ئېلىپ كەتتى.

— نادەم ئەمەسمۇ سىز، تونۇماي قاپتىمەن.

— مەن تونۇدۇم سىزنى، — دېدى نادەم كۈلۈمسىرەپ.

رەيھان ئىللىق كۈلۈمسىرەپ يۈرىكىدىن قوزغالغان ئىس-  
سىق تۇيغۇ بىلەن نادەمگە زوقلىنىپ قارىدى. ئۇنىڭ قەلبىدە

قوزغالغان تۇيغۇ بۇنىڭدىن ئىككى ئاي بۇرۇن قوزغالغان ئەمەس. —  
مىدى، شۇ تاپتا بويىغا ئاپتومات ئاسقان، يۈزلىرى قارىداپ  
يېرىلغان، تالاي ئۇرۇشلارنى بېشىدىن ئۆتكۈزگەن بۇ يىگىتكە  
قىزنىڭ مېھرى قايتىدىنلا يانغانىدى. ئۇنىڭ كۆز ئالدىغا نادەم.  
نىڭ ھېلىقى ساقچى ئەمەلدارىنى بىر مۇشت بىلەن يىقىتقان  
مەنزىرە كەلدى.

— مەن سىزنى مۇنداق يەردە ئۇچرىتىمەن، دەپ زادىلا  
ئويلىمىغانىدىم، — دەپدى ۋارسىجان رەيھانغا قاراپ. ۋارسىجان  
نىڭ يۈزلىرىگە سەكرەپ چىققان ھەيرانلىقى تېخىچە بېسىلمىغا.  
ئىدى.

— مېنى قورال تۇتالمايدۇ، دەپ ئويلىمىسىز، قىزلار  
زۇلۇمغا قارشى ئىنقىلاب قىلالمايدۇ، دەپ قايسى تارىختا ئېيتىدۇ.  
ئىپتىكەن؟!

— دۈشمەنلەرگە قارشى غەزەپكە كەلگەن ئادەم، مەيلى  
قىمىز، مەيلى ئوغۇل بولسۇن، ھەممىسى قولغا قورال  
ئالالايدۇ! — دەپدى نادەم قەتئىي ھالدا.

— ئاڭلىدىڭىزمۇ، مانا بۇ ھەقىقىي ئىنقىلابچىنىڭ سۆزى.  
— دەپدى قىز چىن دىلى بىلەن نادەمنى قوللاپ.

قىزىرىپ كەتكەن ۋارسىجان ئوسال ھالغا چۈشۈپ قالدى.

— مانا ئەمدى بىر سەپتە ئىشلەيدىكەنمىز، بۇ ناھايىتى

ياخشى بولدى، — دەپدى ۋارسىجان خىجىللىقتىن قۇتۇلۇش  
ئۈچۈن گەپ يۆتكەپ، خۇددى ئۇ گەپلەرنى ئاڭلىمىغاندەك.

رەيھان ئويىناق قوي كۆزلىرى بىلەن نادەمگە قاراپ - قاراپ

قويدى. ئۇ نىزامدىننىڭ بايا ئېيتقان كەسكىن، يالقۇنلۇق

سۆزلىرىگە قانداق قايىل بولغان بولسا، نادەمنىڭمۇ ھېلىلا ئېيتىدۇ.

قان ھەققانىي سۆزلىرىدىن ئىنتايىن رازى بولغانىدى.

ئۇلارنىڭ يېنىغا كۈلۈمسىرەپ ئەنۋەر كەلدى، نادەم ئاپتو-

ماتىنى تۇتقان قولىنى تۆۋەن چۈشۈرۈپ، ئۇنىڭغا ھۆرمەت بىل-

دۈردى.

— مانا ۋارسجانمۇ بىزنىڭ سېپىمىزگە قوشۇلدى، —  
دېدى ئەنۋەر، — بۇ ئالقىشلايدىغان ئىش، بىزنىڭ سېپىمىز  
گومىنداڭغا قارشى تېخىمۇ نۇرغۇن ئىنقىلابچىلارغا موھتاج.  
ئەنۋەر باياتىن بېرى نادەم بىلەن ۋارسجان ئوتتۇرىسىدا  
بولۇنغان گەپلەردىن خەۋەردار ئىدى..  
— قېنى، يۈر، — دېدى ئەنۋەر نادەمگە، — ئىشىمىز-  
غا ماڭايلى.

ئۇ كېتىپ بېرىپ مۇنداق دېدى:

— كىمدە كىم بولسۇن، ئۇ گومىنداڭغا قارشى تۇرسىلا،  
بىز ئۇنى قارشى ئېلىشىمىز، ئالقىشلىشىمىز كېرەك.  
— بىزگە قىلمىغان ئەسكىلىكى، كۆرسەتمىگەن كۈنى  
قالغانمۇ ئەنۋەرگا، سىز بىلىسىزغۇ، تېخى دادىسى سىلەرنىڭ  
قانات قاقىدىغان ۋاقتىڭلار كەلدى، دەپتىمىش.  
ئەنۋەر كۈلدى:

— ئۇ ئىنقىلابچى بولمىەن دېسە، مانا كەڭرى يول،  
ئېھتىمال، ئۇلارنىڭمۇ ئىنقىلابقا قاتنىشىشتا ئۆز مۇددىئاسى  
باردۇر. لېكىن، ھازىر ئۇنىڭ پەيتى ئەمەس، ھېساب ئالدىغان  
كۈنلەر ئالدىمىزدا، كەلگۈسىدە قىلىدىغان ئىشلارنى ھازىر قى-  
لىمىز دېسەك ئىنقىلابىمىز خاتالىققا ئۇچرايدۇ. نىزامدىنكام-  
نىڭ سۆزلىرىنى ئۇنتۇپ قالساق تېخىمۇ بولمايدۇ، ئۇ: بىزنىڭ  
ئىنقىلابىمىز باسقۇچلارغا بۆلۈنۈپ ئېلىپ بېرىلىدۇ، ھەر بىر  
باسقۇچنىڭ ئۆز ئالاھىدىلىكى بار، دېگەن ئەمەسمىدى؟  
— ئۇغۇ شۇنداق...

ئۇلار ئىككىسى شتاب ئىچىدىكى قايسىدۇر بىر بۆلۈمگە  
كىرىپ كەتتى.

## ئون سەككىزىنچى باب

### 1

گۈلپەمخاننىڭ قولى ئىشقا بارماس بولۇپ قالغىنىغا ئۇزۇن بولدى. ئوغلى بىر كېچىدە يوقاپ كەتكەندىن كېيىن ئەندىشىسى كۆپىيىپ، ھەر كۈنى قالايمىقان چۈشلەرنى كۆرۈپ چىقاتتى. ئۇنىڭ ئۈستىگە نىلقىدا قوزغىلاڭ كۆتۈرۈلگەندىن تارتىپ ھازىر-غىچە، يىراق يەرنىڭ گېپى ھەر ياڭزا دېگەندەك، تارقالغان ھەر خىل گەپلەر ئۇنىڭغا ھېچ ئارام بەرمىدى. ئانا كۈندە كېلىپ تۇرىدىغان ياخشى خەۋەرلەر بىلەن يەنە: «ئۇلاستايدا گومىنداڭ-چىلار ئىككى پارتىزان بالىنى تۇتۇۋېلىپ، تېرىسىنى تەتۈر سو-يۇپتۇدەك»، «بىر تۇل خوتۇننىڭ يالغۇز ئوغلى گومىنداڭچىلار-دىن ئونى ئېتىپ بولۇپ، بىرتال ئوقىدا ئۆزىنى ئۆزى ئېتىۋاپ-تۇ»، «ساقچىنىڭ قارا دەرۋازىسىغا يەتتە - سەككىز ئادەمنى قولىقىدىن مىخلاپ ئېسىپ قويۇپتۇ»، «چېرىكلەر نۇرغۇن پار-تىزانلارنى تۇتۇۋاپتىكەن، ئۇلارنىڭ قېرىلىرىنى شۇ يەردىلا ئې-تىپ تاشلاپ، ياشلىرىنى ماشىنىغا بېسىپ شەھەرگە ئەكىرىپ كېتىپتۇ»... دېگەندەك ئەنسىز خەۋەرلەرنىمۇ ئاڭلاپ تۇراتتى. ئىككى ھەپتە ئىلگىرى ئۇ مۇنداق دەھشەتلىك بىر چۈش كۆردى: ئۇرۇش ئاياغلاشقان قانلىق مەيدان، قانچىلىغان ئۆلۈكلەر قانغا پېتىپ يېتىپتۇ. بەزىلىرى ئاران - ئاران مىدىرلايدۇ، بەزىلىرى قولىنى سوزىدۇ، لېكىن بېشىنى كۆتۈرەلمەيدۇ ۋە بەزىلىرى سۇس ئاۋازدا ئىغرايدۇ... گۈلپەمخان مۇشۇ مەيداندا قان كې-

چىپ ئوغلىنى ئىزدەپ يۈرگۈدەك. شۇ چاغدا يىراقتىن بىر ئات كۆرۈنۈپتۇ، ئات تىنماي بېشىنى سىلكىپ، ئاستا - ئاستا ئۇنىڭغا يېقىنلاپ كەلگەنمىش، قارىغۇدەك بولسا، كۈمۈش ئېگەر توقۇلغان شۇنداق چىرايلىق ئېگىز تورۇق ئات. قوش باش ئېگەرنىڭ قېشىغا قانغا بويالغان قىلىچ ئېسىقلىق تۇرغان، ئاندىن ئىككى يۈرىكى ئېچىشىپتۇ - دە، ئۆزىگە ھۆرمەت بىلدۈرۈپ تۇرغان ئاتنىڭ بېشىنى سىلاپ، يايلىرىنى تاراپتۇ. شۇ چاغدا ئات زۇۋانغا كەپتۇ: «ئەي قورقۇمسىز ئەرلەرنىڭ ئانىسى، سېنىڭ بالاڭ نەچچە يۈز دۈشمەننى مۇشۇ قىلىچ بىلەن چاناپ، ئاخىر ماغدۇرسىزلىنىپ يىقىلدى، مەن سېنى ئىزدەپ كېتىپ بارايتتىم، سېنى يىغلىمايدۇ دەپ ئويلىغانىدىم، مۇنداق يىغلىغىدىن ئىككى نېمىسى؟ سېنىڭ ئېرىڭ زالىم بايلار بىلەن ئېلىنىپ ئۆلدى، چوڭ ئوغلۇڭ زالىم ھۆكۈمەتنىڭ قىلمىشلىرىنى پاش قىلىپ ئۆلدى. مۇنداق شەرەپلىك ئۆلۈملەرگە يىغلىساڭ خۇدا سېنى كەچۈرمەيدۇ، خەلقىمۇ كەچۈرمەيدۇ. ئال، قىلىچنى ئال! ئۇنى ئەمدى نەۋرەڭ تۇتسۇن...»

گۈلبەخان ئۇندەرەپ ئويغىنىپ كەتتى. ئىككى - ئۈچ كۈنگىچە ئۆزىنى بىر بىلىپ، بىر بىلمەي يۈردى. ئاخىر «چۈش - كە نېمە كىرمەيدۇ؟» دەپ ئۆز - ئۆزىگە تەسەللى بېرىپ بىر ئاز خاتىرجەملىنىپ قالسىمۇ، لېكىن ئوغلىنىڭ تىرىك - ئۆلۈكى توغرىسىدا خەۋەر ئالالماي بۇرۇقتۇرما بولۇپ يۈردى. پارتىزانلار غۇلجا شەھىرىگە بېسىپ كىرگەندىن كېيىن، ئاخىرى ئۇ شەھەرگە كىرىپ چىققانلاردىن ئوغلىنىڭ سالامەت ئىكەنلىكىنى ئۇقتى. شۇنىڭدىن كېيىن خۇشاللىقتا بېشى ئاسمانغا يەتكۈدەك بولدى. ئوغلىنى كۆرۈشكە ئالدىراپ نېمە قىلارنى بىلمەي قالدى. دى ۋە تۈنۈگۈن تەۋەككۈل قىلىپ نەۋرىسىنى يېتىلەپ شەھەرگە ماڭغانىدى، قولىم - قوشنىلىرى يولدىن توسۇۋالدى.

— قويسىلا، ئۇرۇش تېخى بولۇۋاتسا، بۇ نېمە



قىلغانلىرى.

— كىچىك بالىنى سوغۇقتا يېتىلەپ ئاۋازە بولمىسلا، ئەمدى ئۆزىمۇ كېلىپ قالار، شەھەر دېگەن مانىغۇ.  
— بىر - ئىككى كۈن قاراپ باقايلى، ئەگەر كەلمىسە، سىلنى بىز ئەكىرىپ چىقايلى.

ئۇ ئاخىر قولۇم - قوشنىلىرىنىڭ مەسلىھىتىگە كۆندى. ئۇ بۈگۈنمۇ ئەتىگەنلىك چاي ئىچىپ بولۇپ، قاچا - قۇچىلارنى يىغىشتۇرماي، ئەتكەنچىنىڭ شامىسىنى چايناپ، جوزىغا تايىنىپ خىيال بىلەن ئۇزاق ئولتۇردى. ئادىلجان چېيىنى ئىچىپ بولۇپ ھويلىدا ئويناۋاتاتتى. كىچىك دېرىزىدىن كۈن نۇرى غۇۋا چۈشۈپ تۇراتتى. ئۆي ئىچى خېلىلا ئىللىپ قالغانىدى.

«كىشى ئۆز ئۆمرىدە ھادىس نۇرغۇن ئىشلارنى كۆرىدىكەن، — دەپ ئويلايتتى ئانا، — بۇ نېمىدېگەن مالا مەتچىلىك - ھە، ئۆلگەنلەر ئارماندا كەتتى، تىرىك قالغانلار بۇنى كۆرۈۋاتىدۇ. مۇبادا نادىر بالام ھايات بولغان بولسا ئۆزىنى ئاتاتتىكەن - دە. مانا، نادەم جېنىدا قولغا مىللىتىق ئاپتۇدەك، توۋا، بۇ بالا مېنىڭ يالغۇزلۇقۇمنى نېمىشقا ئويلىمىغاندۇ؟...»

گۈلپەمخاننىڭ ئوي - خىياللىرى تېخى ئاخىرلاشماي تۇرۇپلا، ھويلىغا ئاتلىق بىر كىشى كىرىپ كەلدى. ئادىلجان ئويناۋاتقان ئويۇننى تاشلاپ ئۇنىڭغا ئەجەبلىنىپ قارىدى. ئاتلىق كىشى بالىغا كۈلۈم-سىرەپ قارىغانىدى، ئۇ بىردىنلا تونۇپ قالدى - دە، كەينىگە قايرىلىپ ئۆيگە قاراپ پىڭلىداپ يۈگۈرگەنچە ۋارقىرىدى:

— ۋاي موما، ئاكام كەيدى... ئاكام كەيدى...  
يول بويى: «ئاپام نېمە دەيدىكەن، قانداق قارشى ئالىدىكەن، ئاللا - توۋا سېلىپ ئۆزىنى يەرگە ئاتارمىكەن» دەپ ئويلاپ كەلگەن نادەم ئاتتىن چۈشۈپ، ئۇنى يازلىق چايخانا

تۇۋرۇكىگە باغلىدى. گۈلپەمخان ئۆيدىن ئالدىراپ چىقىپ كەلدى - دە، ئوغلىغا قاراپ يۈگۈردى:

— ۋاي جېنىم بالام، بارمۇ سەن؟ سېنىمۇ كۆرىدىغان كۈن بولىدىكەنغۇ... .

ئانا يۈگۈرۈپ كەلگىنىچە نادەمنى باغرىغا باستى، ئۇنىڭ پېشانىسىدىن سۆيىدى، سوغۇقتا يېرىلغان يىرىك يۈزىنى سىلىدى. باياتىن تارتىنىپ تۇرغان ئادىلجانمۇ ئاكىسىغا ئوقتەك ئېتىلدى، ئاكىسى ئۇنى ئىككى قولىتىقىدىن كۆتۈرۈپ ئالدى. — ئۆيگە كىر بالام، ئۆيگە كىر.

گۈلپەمخاننىڭ ئوغلىنى كۆرۈپ كۆڭلى بۇزۇلدى. ئولتۇرۇشۇپ كەتكەن كۆزلىرىدە ياشلار مۆلدۈرلەشكە باشلىدى. نادەم ئادىلجاننى كۆتۈرگىنىچە ئۆيگە كىردى ۋە ئۆي ئىچىگە سەپسالدى. ئۆيدە ھېچقانداق ئۆزگىرىش يوق. ئوچاق باشلىرى، تام چۆرىلىرى سېغىز لاي بىلەن سۇۋالغان، دېرىزىدىكى بىر جۈپ قاچا گۈل كۆكسىپ تۇراتتى، بىساتسىز بۇ ئۆي چىنىدەك پاكىز ۋە ئىللىق ئىدى.

— قانداق ئاپا ئەھۋالنىڭ، تېنىڭ تازىمۇ؟

— ياخشى بالام، ئىشقىلىپ ئايىغىمدىن شامال ئۆتۈپ

تۇرۇۋاتىدۇ، — دەدى ئانا ئارانلا.

نادەمگە قىشلىق كىيىم سىڭىشقان: ئۇ تاشلانمىغان ئۇزۇن ئاق جۇۋا كىيىپ، بېلىنى تاسما بەلۋاغ بىلەن مەھكەم باغلىغان، پۈتۈندىكى بوز پېيىمنىڭ قونجىنى قايرىۋالغان، ئاق قۇلاقچىسىدىن ئى ئوڭ قېشىغا سەل سىڭايان قىلىپ كىيىۋالغان.

ئادىلجان تامغا تىكلەپ قويۇلغان مىلتىقنى تۇتۇپ كۆرۈپ، ئاكىسىغا سوئال ياغدۇرۇشقا باشلىدى:

— ئاكا، بۇ يىمە؟

— بۇ مىلتىق، مىلتىقنى بىلەمسەن؟

— يىمە قىلسەن ئۇنى؟

- دۈشمەنلەرنى ئاتىمەن .
- مەنمۇ ئاتايىمۇ؟
- سەنمۇ ئاتىسەن .
- ئەگەر ئاتىمەن .
- سەن چوڭ بولغاندا ئاتىسەن .
- ياق، ھازىر ئاتىمەن .
- نادەم قاقاقلاپ كۈلۈپ كەتتى .
- چوڭ بولغاندا چوقۇم ئاتىسەن .
- ئاكىسىنى كۆرۈپ ياپراپ كەتكەن ئادىلجاننىڭ كەينى - كەينىدىن بېرىۋاتقان سوئاللىرى پات - پات ئۆزگىرىپ تۇراتتى:
- ئاكا سېنىڭ ئېتىڭ چاچامدۇ؟
- چاچىدۇ .
- زىكىيىلارنىڭ ئالا موزىيى تازا چاچىدۇ .
- ئادىلجاننىڭ كىچىككەنە كۆزلىرىنى ئويىنىتىپ كەينى - كەينىدىن بېرىۋاتقان سوئاللىرى كىشىنىڭ ئامراقلىقىنى كەلتۈرەتتى . نادەمنىڭ ئىنىسىغا زوقى كېلىپ ئۇنى ئەركىلىتىپ سۆيىدى .
- باياتىن بېرى ئىككىسىنىڭ گەپلىرىگە زوقلىنىپ ئولتۇرغان ئانا ئەمدى گەپ باشلىدى:
- توۋا بالام، بۇ نېمە قىلغىنىڭ، مېنى تىرىك ئۆلسۇن دېدىڭمۇ؟ — دېدى يىغلامسىراپ .
- نادەم ئانىسىنىڭ سېغىنىش ۋە مېھرى - مۇھەببەت بىلەن نەملەنگەن كۆزىگە بالىلىق ئەركىلەش بىلەن تەلمۈردى - دە، ئانىسىنىڭ قاتمال قوللىرىنى تۇتتى ۋە كۈلۈمسىردى:
- خاپا بولما ئاپا! — دېدى ۋە جۇۋىسىنى يەشتى، — مېنىڭ تۇيۇقسىز يوقاپ كېتىشىم ساڭا ئېغىر بىلىنگەندۇ، ساڭا دەپ قويۇشقا ئۈلگۈرەلمىدىم . كۆرۈۋاتىسەن، باشقىلارمۇ كۆپ - چىلىكىنىڭ بەخت - سائادىتى ئۈچۈن قولغا قورال ئېلىۋاتىدۇ .

خۇ، مەن قاراپ تۇرسام بولامدۇ، مەنمۇ ئوغۇل بالىمەن دەپ بېلىمنى باغلاپ يۈرۈپتەنمەنمۇ، شۇنداق ئەمەسمۇ، ئاپا؟ گۈلپەمخان مۇرا ئوچاقنىڭ كۈللىرىنى تازىلاپ قۇم چۆگۈندىنى چوغقا قويدى.

— ھېچبولمىسا ماڭا دەپ قويۇپ كەتسەڭ بولمامدۇ، بالا دېگەن ئاتا - ئانىنىڭ ئاغزىغا قارايدىغانغۇ، سەن كەتكەندىن كېيىن مېنىڭ قانچىلىك سەكپارە بولۇپ كەتكىنىمنى بىلەم. سەن، «ئۆلمەكنىڭ ئۈستىگە تەپمەك» دېگەندەك ھېلىقى ھارام-تاماق دەيۈزلەرنىڭ قىلىپ كەتكىنىچۇ تېخى.

— ئۇ ۋاقىتتا شۇنداق نۇيغۇزماي قېچىشقا توغرا كەلدى، كەتمەسم شەھەرگە ئەكىرىپ سولاپ قويايتتى.

— ۋاھ، نېمىشقا سولايدىكەن سېنى، سەن ئۇلارنىڭ ئارپىسىنى خام ئورغانمىدىڭ؟

— ئۇنداق دېگىنىڭ بىلەن ئاپا، رەببىڭگۈلگە بولۇشۇپ ھۆكۈمەت ئەمەلدارىنى ئۇردۇم، — دەپى نادەم ئۆتكەن ئىشلار. نى ئانىسىغا بىرمۇ بىر چۈشەندۈرۈپ، — ئەنئەنە ئەپەندىمىنىڭ چاقىرىقى بىلەن بىر خۇپىيانە تەشكىلات قۇردۇق، ئاخىر نىلىقىغا بېرىپ ئىقىلاپچىلارغا قوشۇلدۇق، گومىنداڭ ھۆكۈمىتىنى يو-قىتىپ، ئېزىلىۋاتقان ئەمگەكچىلەرنى ئازاد قىلىشقا جېنىمىزنى تىكىپ قولىمىزغا قورال ئالدۇق! بوزەك بولۇۋېرەتتۇقمۇ ئاپا، ئاكام ئۈچۈن قىساس ئالىدىغان چاغ مۇشۇ ئەمەسمۇ؟

مانا ئەمدى ئانىنىڭ چىرايى باشقىچىرەك تۇس ئالدى، يۈزلىرى تاتىرىپ، لەۋلىرى تىترەشكە باشلىدى، يۈرىكى سىقىد-لىپ دەم ئالمايۋاتقان ئادەمدەك، كېكىرتكىگە ئۆتكۈر ۋە ئە-لەملىك ئاغرىق تىقىلغاندەك بولدى. ئۇنىڭ كۆز ئالدىغا خىيال-چان مۇئەللىم ئوغلى نادىر كەلگەندى!

ئەنە ئۇنىڭ ئوغلى، قاراڭغۇ كېچىلەردە ئانىسىغا مۇڭداش بولۇپ، چوڭقۇر خىيال بىلەن قاپاق تۇرۇپ ئولتۇرماقتا. . .

ئەنە ئۇنىڭ ئوغلى، ئاپسىنىڭ كۆڭلىنى تاغدەك ئۆستۈ-  
رۇپ، بىزنىڭمۇ قەد كۆتۈرىدىغان كۈنىمىز پات يېقىندا كېلىدۇ،  
ئاپا! دېمەكتە...

ئەنە ئۇنىڭ ئوغلى... ئەمدى ئۇنىڭ ئوغلى يوق ئىدى،  
غۇيۇلداپ ئۆتكەن يىللار ئانىغا قىرودەك ئاپئاق چاچلارنى چوڭ-  
قۇر قورۇقلارنى، مۇڭ - قايغۇلارنى سوۋغا قىلىپ ئۆتۈپ،  
ئۇنىڭ كۆيۈمجان تاغ يۈرەك ئوغلىنى بىللە ئېلىپ كەتكەنىدى.  
ئۇ ئەمدى يېنىپ كەلمەيتتى.

ئانا مانتىدا ئولتۇرۇپ خۇددى ئېسەدىگەن ئادەمدەك بىردىنلا  
يىغلىۋەتتى.

— ئون گۈلىنىڭ بىر گۈلى ئېچىلمىغان بالام!...  
ئانا قاتتىق ئۆكسۈشكە باشلىدى، ئۇنىڭ پىلىدراپ قالغان  
كۆزلىرىدىن ياش تامچىلىرى مۇنچاقتەك تىزىلىپ چىقىپ، قو-  
يۇق قورۇق بېسىپ كەتكەن يۈز ۋە ئېڭەكلىرىنى بويلاپ تېمىشقا  
باشلىدى. ئانىنىڭ قەلبىدە نادىر ئۈچۈن نەچچە يىللار چوغ  
بولۇپ يانغان، ئەمما مۇنۇ نادەم چوڭ بولغاندا ئۆچۈشكە باشلىغان  
بىر پارچە ئوت ھازىر مانا باشقىچىلا لاۋۇلداپ يېنىشقا باشلىدى.  
ئانىنىڭ ئەلەملىك يىغىسىغا قاراپ نادەمنىڭمۇ كۆڭلى بۇزۇلدى.  
لېكىن، ئۇ غەيرەت قىلىپ ئۆزىنى تۇتۇۋالدى ۋە ئانىسىغا تەسەل-  
لى بېرىشكە، كۆڭلىنى كۆتۈرۈشكە باشلىدى:

— قوي ئاپا، سەۋر قىل، ئاكام ئازادلىق ئۈچۈن كۈرەش-  
كەندى، مانا ئۇ ئويلىغاندەك زامان كېلىۋاتىدۇ، ئەمدى ھەممى-  
مىز خۇشال بولىمىز.

نادىرنىڭ ئىزىنى بېسىپ قالغان ئادىلجان كىچىككەنە كۆز-  
لىرىنى پىلىدراپ ھەيرانلىق بىلەن بىر ئاكىسىغا، بىر مومى-  
سىغا قاراپ - قاراپ قويايتتى. ئانا بېشىدىكى ئاقىرىپ - ئۆڭۈپ  
كەتكەن ياغلىقىنىڭ ئۇچى بىلەن كۆز ياشلىرىنى ئېرتتى، ئۆز-  
ى بىر قۇر ئوڭشىدى، ئۇنىڭ دىلىدىكى دەرد - ئەلەملەر باياتىن

بېرى ئاققان ياشلىرى بىلەن چىقىپ كەتكەندەك، گويا يەلكىسە-  
نى بېسىپ تۇرغان ئېغىر تاغ ئاغدۇرۇلۇپ تاشلانغاندەك ئۆزىنى  
خېلى يېنىك سەزدى، ئۇ چوڭقۇر ئۇھ تارتتى.

— بوپتۇ بالام، — دېدى ئانا بىردىنلا غەيرەت -  
لىنىپ، — سەن ئېيتقاندەك، مەندىن سورىدىڭ نېمە، سورى-  
دىڭ نېمە، ھەق يولغا ماڭغان بالامسەن، ئەر يۈزەك جەڭچى  
بول، قولۇڭدىن مىلتىقنى تاشلىما، ئاكاڭنىڭ ئىنتىقامىنى  
ئال، زالىملارنى شەپقەت قىلماي يوقات! سېنى بىرىنچى خۇدا-  
يىمغا، ئىككىنچى كۆپچىلىككە تاپشۇردۇم، — ئانىنىڭ تۈرۈل-  
گەن قاپاقلىرى، يىمىرىلگەن لەۋلىرى ئاستا - ئاستا ئورنىغا  
كەلدى. ئانىسىنىڭ شۇنچىلىك غەيرەتلىك سۆزلىرىدىن نادەم-  
نىڭ يۈرەك - باغرى دولقۇنلاندى. چىرايى ئېچىلىپ، لېۋىتى-  
تەبەسسۇم يۈگۈردى.

چاي قاينىدى، ئادىلجان قوشنىلاردىن ئەكىرگەن قايماقلىق  
سۈت بىلەن گۈلپەمخان ئۆرۈكتەك ساپسېرىق ئەتكەنچاي ئەتتى.  
ئانا - بالا دەرەقمەتە ئولتۇرۇپ چاي ئىچىشكە باشلىدى. ئانىمۇ،  
بالىمۇ بىرنەچچە ئايدىن بېرى مۇنداق مەزىلىك ئەتكەنچاي ئى-  
چىشىمگەندى. ئۇنىڭغىچە نادەمنىڭ كەلگەنلىكىنى ئاڭلىغان  
قولۇم - قوشنىلار ئۆيگە كەينى - كەينىدىن كىرىپ كېلىشتى.  
نادەم ئورنىدىن تۇرۇپ ھەممىسىگە ھۆرمەت بىلدۈردى:  
— ۋەئەلەيكۇم ئەسسالام، تىنچلىقمۇ نادەم بالام، مانا  
قاراڭلار، يوغانلا يىگىت بولۇپ كەتكىنىنى بۇنىڭ، ئانا بالىسى -  
دە، ئانا بالىسى، — دېدى قاسىم بوۋاي زوقلىنىپ قاراپ.  
— پاه... پاه... ئەسكەرلىك تازىمۇ يارىشىپتۇ بۇنىڭ-  
غا، چىرايى سەل قارىداپ قالغان بىلەن، بويىمۇ ئۆسۈپ سەم-  
رىپلا قالغانمۇ نېمە، — دېدى ئۆيگە كىرگۈچىلەرنىڭ ئەڭ  
چوڭى جانارىخان موماي.

— ئاكىسىنىڭ ئىنتىقامىنى ئالىدۇ - دە، ئەمدى مىلتىق-

نى مەھكەم تۇتۇڭلار بالىلىرىم، — دەدى يەنە بىر بوۋاي، —  
يائاللا، نېمىلەرنى كۆرمىدۇق!  
ئۆيگە نادەمنىڭ تەڭتۇش دوستلىرىمۇ دۈكۈرىشىپ كىرىپ  
كېلىشتى.

ئۇزۇندىن بۇيان مۇڭلۇق، شاۋقۇن سۈرەنسىز بولۇپ كەل-  
گەن بۇ ئۆي بۈگۈن ئىلھامبەخش، ئۈمىدلىك تىلەكلەرگە باي  
سۆزلەر، خۇشال كۈلكىلەر، شادلىق تەنتەنىلىرىگە تولۇپ كەت-  
تى. گۈلپەمخانمۇ ئېچىلىپ - يېيىلىپ قالدى.  
نادەم ئۆيگە كىرگۈچىلەرگە پارتىزانلارنىڭ نىلقىدىن شە-  
ھەرگىچە بولغان سەپەرلىرى، قىزىق - قىزىق جەڭلەر توغرىسى-  
دا سۆزلەپ بەردى. قېرىلار ياشلارنىڭ ئامان - ئېسەنلىكى  
ئۈچۈن دۇئا قىلىشتى، ياشلار بولسا ئازادلىق جەڭچىلىرى سې-  
پىگە تېزىرەك قوشۇلۇشقا تەقەززا ئىكەنلىكىنى ئېيتىشتى. ئۆيگە  
چوڭ ئۈمىد بىلەن كەلگەن نادەم ئوخشاشلا چوڭقۇر ۋەدە بىلەن  
ئۆيىدىن چىقتى.

نادەم مەھەللىسىدىن چىقىپ بىر قىزغا ئۇچرىدى، قىز  
ئەختەمباينىڭ بېدىلىك بېغىنىڭ غورۇلانغان ئىشىكىگە يۆلىنىپ  
تۇراتتى. ئۇ پوكۇڭاي ياغلىق بىلەن تۇمشۇقىنى ئورنىۋالغان،  
تىزىغا كېلىدىغان نىمكەش مەخمەل چاپان كىيگەن بولۇپ، نا-  
دەمنىڭ يولىنى توراپ تۇراتتى.

— نادەم! — دەدى قىز ئاتنىڭ ئالدىنى توراپ، —  
مېنى ئېتىڭغا مىنگەشتۈرۈۋالغىنە!

— نەگە بارسىز؟ سىز ھۆرلىقاغۇ؟

— ھەئە، مەن ھۆرلىقا، تونۇغان بولساڭ مىنگەشتۈرۈ-  
ۋال، — دەدى قىز ئاتنىڭ ئۆزەڭگىسىنى تۇتۇپ تۇرۇپ.

— نەگە بارماقچىسىز؟

— سىلەر بارغان يەرگە! — دەدى قىز نادەمگە تىك  
قاراپ تۇرۇپ، — ئېيتقىنا، ئەنۋەر ئەپەندى سالامەتمۇ؟

— سالامەت .

ھۆرلىقا شۇنداق جاۋابنى كۈتكەندى، كۈتكەن جاۋابى ئېيى-  
تىلدى! ئۇنىڭ يۈرەك - باغرى دولقۇنلىنىپ ئوتلۇق ھېسسىيات  
ئىچىدە ئادەمنىڭ تۇرقىغا سەپسالدى: «تېخى يېقىندىلا باي قو-  
رۇسىدىكى بۇ مالاي بالا، مانا ئەمدى تازا ياراشقان ھەربىي كىيىم  
ئىچىدە بەردەم يىگىتكە ئايلىنىپتۇ، مۇرىسىدىكى بەشئاتار مىل-  
تىق گەۋدىسىگە نېمىدىگەن سىڭشكەن! ئەنۋەر ئەپەندى شۇ تاپتا  
قانداق بولۇپ كەتكەندۇ؟ ئۇ مۇشۇلارنى باشلاپ كەتكەن، تاپىد-  
لىق، ھازىر ئۇ كوماندىر، ئۇنىڭ ئۇچىسىدا ئادەمنىڭكىدەك  
ئۇزۇن جۇۋا ئەمەس، ياقىلىرىغا، پەشلىرىگە جىيەك تۇنۇلغان  
كالتە جۇۋا، بېلىدە تاپانچا، مىنگەن ئېتى تۇم قارا، پېشانىسىدە  
قاشقىسى باردۇر، ئادەمدەك نەچچە يۈزلىگەن ئەسكەرلەر ئۇنىڭ  
ئالدىدا تاق تۇرىدىغاندۇ. ھېلىقى كېچىسى ئۇ «مەن سىزنى  
ئۆلسەممۇ ئۆتۈمايمەن، دېگەندى، ئەپەندى دېگەن يالغان ئېيتى-  
مايدۇ، راست ئۆتۈمىغاندۇ. . .» قىز ئويلىغانىبىرى يۈرەك  
ئۇرۇشى ئىتتىكىلەپ، يېقىملىق تۇيغۇلارغا چۆمۈلۈشكە باشلى-  
دى، كۆرۈش تەشنىلىقى كۈچىيىپ، كۆزلىرىنى خۇمارلاشتۇر-  
دى. شۇ تاپتا ئەگەر قاننى بولغان بولسا ئۇچقان بولاتتى،  
ئاستىدا ئادەمنىڭكىدەك ئېتى بولسا چاپقان بولاتتى. بىراق،  
ئامال قانچە، ھازىرمۇ ئادەم ئېتىغا مىنگەشتۈرۈۋالسا، ئەنۋەر  
ئەپەندى تۇرغان يەرگە كۆزنى يۈمۈپ ئاچقۇچە يېتىپ بارالايدىغۇ؟  
— ئەكە ئېتىڭنى، غورۇغا يېقىنراق كەل، — دېدى  
ھۆرلىقا ئالدىراپ.

— ئاۋارە بولۇپ قالسىز .

— ئاۋارىچىلىكتىن سەن قورقساڭ مەن قورقمايمەن .

— ئېتىم شاش، مىنگەشتۈرمەيدۇ!

— ئۇنداق بولسا يول بولسۇن، پىيادە كېتىۋېرىمەن .

ئادەم قىزغا قاراپ كۈلۈمسىرەپ قويدى - دە، ئېتىنى



دېۋىتى. ئات قۇيرۇق تەرىپىدە قار قۇيۇن پەيدا قىلىپ، ئاق داستىخاندىك كۆرۈنىدىغان چەكسىز ئېتىزلار ئارىسىدا يۈگۈرۈپ كەتتى. ئادەم ئات ئۈستىدە كېتىۋېتىپ: «كۆڭۈل دېگەن - ھە، قارا مۇنۇ باي قىزى قەھرىتان دېمەي ئەنۋەر مۇئەللىمنى ئىزدەپ مېڭىپتۇ» دەپ ئويلىدى. شۇ چاغدا ئۇنىڭ خىيالى رەيھانغا يۆتكەلدى، قىزنىڭ كۈلۈپ تۇرىدىغان كۆزلىرى ئادەمگە ھامان ھەۋەس، ھۆرمەت ۋە نۇمۇسچانلىق بىلەن تىكلەتتى...

## 2

ئال قولۇڭغا قىزىل تۇغنى،  
بەرمە دۈشمەنگە ھېچ ئۇنى.  
دۈشمەن سوزسا بىزگە قولىنى،  
يانجىپ تاشلايمىز بىز ئۇنى!

...

جەڭچىلەر ياتاقتا بۇ ناخشىنى خور قىلىپ ئېيتقاچ ھەر خىل مەشغۇلاتلار بىلەن بولۇۋاتاتتى. ئادەم كىرىپ كەلگەندە ئۇلار خۇشال بولۇپ، ئۇنىڭ ئەتراپىنى ئورنىۋالدى.  
— قانداق بولدى، — دېدى ئىسھاق قارا كۆزلىرىنى ئۇنىڭغا تىكىپ، — ئاپاڭ غوۋغا كۆتۈرۈپ ئۆيىنى بېشىغا كېتىدىمۇ؟

— ياق، بىز ئويلىغاندىك بولمىدى، — دېدى ئادەم مىلتىقىنى تامغا يۆلەپ قويۇپ، — ئاپام مېنى كۆرۈپ دەسلەپ قاتتىق يىغلىدى، كېيىن بوپتۇ بالام، ئەسكەر بول، ئاكاڭنىڭ، داداڭنىڭ ئىنتىقامىنى ئال، دېدى. بىراق، ئىز - دېرەكسىز يوقىلىپ كەتكىنىمگە بەك خاپا بولدى، ئاخىر قولۇم - قوشنىلار بىلەن خۇشال ئۆزىتىپ قويدى.

— ياخشى بوپتۇ، — دەدى ئىسھاق، — ئانىلار شۇنداق بولمىدۇ، بالىنىڭ سۆزىگىمۇ ئەڭ دەسلەپ ئانا كىرىدۇ، جامال-دىننىڭ ئانىسىدەك غوۋغا كۆتۈرسە تەس بولاتتى - دە.

ئۇ خۇددى كۆپنى كۆرگەن ئادەمدەك سۆزلەپ كەتتى. بەداشقانى قۇرۇۋېلىپ تازا بېرىلىپ ئاپتومات تازىلاۋاتقان باتىرغازىمۇ گەپ قىستۇردى:

— بايقۇش ئانىلار باغرىنى يېرىپ چىققان بالغا چىدامدۇ، ئۇلارنىڭ يېشى كىرىپكىدىلا تەييار تۇرىدۇ، چۈشەنمەسلىكتىن شۇنداق قىلىدۇ، چۈشەنگەندىن كېيىن بەربىر رازى بولىدۇ. — سىلەرغۇ ئاناڭلارنى كۆرۈپ كېلىپ خاتىرجەم بول - دۇڭلار، — دەدى ئاراش ئادەمنىڭ يېنىغا كېلىپ، — مېنىڭ ئانام نېمە دەۋاتىدىكىن، تىرىكىمدۇ، ئۆلگەنمىدۇ، تاغ-لاردا يىرتقۇچ ھايۋانلارغا يەم بولۇپ كەتتىمىكىن، دەپ ئويلاۋا-تىدىغاندۇ، مېنىڭ بۇ يەرلەردە يۈرۈشۈم، بەلكى ئانامنىڭ چۈ-شىگىمۇ كىرمەيدىغاندۇ، — ئۇ ئويلىنىپ تۇرۇپ قېلىپ مە-يۈس ئاھاڭدا دەدى، — بىچارە ئانامنىڭ دەردى تاغلاردىنمۇ چوڭ - دە.

— بورتالانى ئازاد قىلىپ، ئاناڭنى چوقۇم خۇشال قىل - مىز، — دەدى باتىرغازى.

— سېنى مۇشۇ ھالەتتە كۆرگەندە ئۇكا، ئاناڭ ئوغۇل تۇغۇپ چوڭ قىلغىنىغا قالىتىس رازى بولۇپ كېتىدۇ - دە، — دەدى پىلىموتچى كېۋىر قولىنى لاتا بىلەن سۈرتۈپ تۇرۇپ، — ئادەمنى كۆرۈپ گۈلپەمخىندەمدەك بېشى ئاسمانغا يەتكەندۇ. — ئۇنى بىر دېمە.

كىمۇر شۇ سۆزلەرنى قىلدى - دە، ئۆز يۇرتى كۆز ئالدىغا كېلىپ نېمىلەرنىدۇ ئويلاپ، كۆزىنى بىر نۇقتىغا تىكىپ تۇرۇپ قالدى، ئاندىن ئاراشقا يەنە گەپ باشلىدى:

— ئاراش، ئاپاڭ مۇشۇنداق خۇشاللىق كۈنلەردە سۈيىن

بولسىچۇ كاشكى، دەپ ئويلايدۇ - دە.

— ئۇغۇ تۇرغانلا گەپ، — دېدى ئاراش ئادەتتىكى قىياپىتىنى ئۆزگەرتىپ، — لېكىن مەن بورتالانى ئازاد قىلىش جېڭىگە چوقۇم قاتنىشىشىم كېرەك، ئانام بىلەن شۇنداق غەلەبىلىك كۈنلەردە كۆرۈشىم، بۇ كۆرۈشۈش ئەلۋەتتە ئۇنتۇلغۇ. سىز خۇشاللىق بولىدۇ.

كىۋىر يەنە جىمىپ كەتتى.

— كىۋىرگا، قالتىس خىيال سۈرۈپ كەتتىڭمۇ؟ — دېدى نادەم ھەيران بولۇپ.

— ھەي... ئۇكا، خىيال سۈرمەي قانداق قىلاي، سىلەرغۇ ئانىلىرىڭلارنى كۆرۈپ كەلدىڭلار، گايىتمۇ خوتۇن - بالىلىرىنى كۆرۈپ كەلدى، مەنچۇ... مەن... ئۇ سۆزىنىڭ ئاخىرىنى ئېيتالمىدى، غۇربەتچىلىكتە يالغۇز تىكەندەك ئۆتكەن ئۆمرى ھەممىسىگە بولۇپمۇ ئۆز يۇرتلۇقلىرىغا ئايان ئىدى.

— نېمە غەم قىلىسەن، — دېدى نادەم ئۇنىڭغا ئېچىنغان قىياپەتتە قاراپ، — ئۆز يۇرتۇڭ بار، ئۆز خەلقىڭ بار، ھەر چىرايلىق كۈنلەر تېخى ئالدىمىزدا.

ئىسھاق چاقچاق قىلىپراق دېدى:

— غۇلجا تولۇق ئازاد بولغاندىن كېيىن يەڭگىمىزمۇ بولىدۇ، ئۆيۈڭدە مېھمان بولارمىز تېخى!

— مۇشۇنداق كىشىنىڭ پىغانى ئۆرلىگەن چاغلاردا، يېرىم جىڭ بولسا قانداق ياخشى بولاتتى - ھە! — دېدى باتىرغا. زى كېۋىرنىڭ يۈزىدە پەيدا بولغان ئېچىنىش - ئەلەم ئۇچقۇنىلىرىنى يوقاتماقچى بولۇپ.

— پاھ، ئۇ چاغدا كېۋىركام ياپراپ كېتەتتى - دە.

— ياق، ئۇنداق ئىشلاردىن ھازىر يىراقلاپ كەتتۇق، — دېدى كېۋىر كۈلۈمسىرەپ.

— ھېلى كوماندىر بەرسىغۇ ياق دېمەسسەن؟  
— باش ساقچىنى ئالغان كۈنى ئايىغىغا نەچچە بوتۇلكا پۇتلىشىپ يۈردى، قىيا كۆزۈمنى سالمىدىم جۈمۇ ئۇكا. ھاراق خۇمارى، ئايال خۇمارى ھەممىسى تۈگىدى، ھازىر بىرلا خۇما- رىم بار، ئۇ بولسىمۇ دۈشمەنلەرنى قويماي يوقىتىش خۇمارى. ئۇنىڭ چىن دىلىدىن چىققان چاقچاق ئارىلاش گەپلىرى كۆپچىلىكىنى كۈلدۈرۈۋەتتى.

ئۇزۇنسىغا كەتكەن بۇ ياتاقتا نۇرغۇن جەڭچىلەر قىستىلىد- شىپ ياتاتتى. پارتىزان شەكلىدىن ئاستا - ئاستا مۇنتىزىم قىسىملارغا ئايلىنىۋاتقان بۇ جەڭچىلەر شۇ تاپتا ھەر خىل ئىشلار بىلەن مەشغۇل ئىدى. يېڭىدىن پىدائىي بولۇپ سەپكە كىرگەنلەر قورال ئىشلىتىش، مىلتىق، پىلىموتلارنى چۇۋۇپ قايتىدىن قۇراشتۇرۇش قاتارلىقلارنى مەشوق قىلىۋاتاتتى. كونا جەڭچىلەر كۆڭۈل قويۇپ ئۇلارغا ئۆگىتەتتى، يېڭىلار بولسا بېرىلىپ ئۆز- لەشتۈرۈۋېلىشقا تىرىشاتتى. كونا جەڭچىلەرنىڭ بەزىلىرى كى- يىم - كېچە كلىرىنىڭ يىرتىلغان جايلىرىنى ياماۋاتتى ۋە بەزد- لىرى جۇۋىلىرىنى يېپىنىۋېلىپ شۇنچە ۋالىڭ - چۇڭغا پىسەنت قىلماي ئۇخلاۋاتاتتى.

جەڭچىلەرنىڭ ياتىقىغا رەيھان بىلەن ۋارسىجان كىرىپ كەل- دى:

— مانا كەپسىزغۇ، — دېدى رەيھان كۈلۈمسىرەپ، ئۇ نادەمنىڭ يېنىغا كەلدى، — ئەنۋەركام باياتىن بېرى سىزنى نەچچە سورىدى، قانداق، ئاپىڭىز تىنچلىقىمىكەن؟  
— سالامەت تۇرۇپتۇ، سىزگە سالام ئېيتتى.  
— ۋىيەي... — دەۋەتتى رەيھان ئەندىكىپ قۇلاقلىرىد- غىچە قىزىرىپ، — يا ئاپىڭىز مېنى تونۇمىسا...  
باتىرغازى چاقچاق قىلدى:  
— سىزنى تونۇشتۇرۇپ بولدى - دە، بۇ.

— ھەئە، تونۇشتۇرۇپ بولدۇم، بىزنىڭ بىر شەپقەت ھەمىشىمىز بار، جەڭچىلەرگە ناھايىتى كۆيۈنىدۇ، ئېتى رەي- ھانگۈل دېدىم. قانداق، تونۇشتۇرۇشۇم جايىدا بوپتىمۇ؟

— دېگەنلىرىڭ راستلا بولسا، جايىدا، توغرا گەپ قىلىپسەن، — دېدى باتىرغازى.

— بىزنىمۇ تونۇشتۇرماي، يالغۇز رەيھاننىلا تونۇشتۇرغىدەك نىڭ تازا جايىدا بولماپتۇ، — دېدى يەنە بىرى.

— شۇنىڭ ئۈچۈن گۈلپەمخىندەم رەيھانگۈلگىلا سالام ئېيتتى - دە، — دېدى كېۋىرمۇ كۈلۈمسىرەپ.

شۇ تاپتا ئولتۇرغانلار ئارىسىدىكى ئۈچ ئادەمدە ئۈچ خىل ھېسسىيات قوزغالدى. رەيھان قىزىرىپ كەتتى، ئۇ ئۆز كۆڭلىدە خېلىدىن بېرى تەكرارلىنىپ كېلىۋاتقان ئويلىرىنىڭ باشقىدەك تەرىپىدىن ئېيتىلغانلىقىغا، بولۇپمۇ ئادەمنىڭ «ئاپام سىزگە سالام ئېيتتى» دېگەنلىكىگە قىزاردى. مەيلى قىزارسىمۇ ئۇ مۇنداق سۆزلەرنىڭ يەنە داۋاملىشىشىنى تىلەيتتى ۋە ئادەمگە ئېيتالماي يۈرگەن گەپلىرىنى باشقىلارنىڭ دەۋەتكەنلىكىدىن خۇشال بولۇپ، يۈرەكلىرى تېز - تېز ئۇرۇپ قىزىرىپ كېتىپ باراتتى. ئادەم قىزىرىپ كەتتى، ئۇ: «ئاپام سىزگە سالام ئېيتتى» دېگەن گەپنى تۈپتۈز، مەقسەتسىزلا، ئادەت بويىچىلا ئېيتتى. قاندى. بۇنىڭ بىلەن قىزنىڭ ئەندىكىپ، قۇلاقلىرىغىچە قىزدىرىپ كېتىشىنى ۋە باشقىلارنىڭ شۇنىڭغا يۆلەپ مۇنداق چاقچاق قىلىشلىرىنى ئويلىمىغانىدى. ئۇ «ئېمىشقا مۇنداق سۆزلەرنى دېگەندىمەن» دەپ نومۇس قىلىپ قىزىرىپ كەتتى. ۋارىسجانچۇ؟ ئۇمۇ قىزىرىپ كەتتى، ئۇ بولۇۋاتقان بۇ گەپلەرنىڭ يۈرىكىگە زىختەك سانجىلىۋاتقانلىقىدىن تېرىكىپ، غەزەپلىنىپ قىزىرىپ كەتتى. تەبىئىيىكى، مۇنداق سۆزلەر ئۇنىڭ ئۈچۈن دۈشمەننىڭ بومبىسىدىنمۇ دەھشەتلىك ئىدى. قايسى كۈنى ئۇمۇ رەيھانغا: «ئاپام سىزگە ئالاھىدە سالام ئېيتتى» دېگەن، شۇ چاغدا رەيھان

بۈگۈنكىدەك قىزارمىغان، باشقىلارمۇ بۈگۈنكىدەك مۇنداق مەندە-  
لىك چاقچاقلارنى قىلىشىمىغان... خەپ، بۈگۈن بۇلار مۇنۇ  
گاداي پۇشتىغا نېماقچە يان بېسىپ سۆزلەپ كەتتىكىن؟  
رەبھانىنىڭ قىزىرىشى، نادەمگە ئوتلۇق كۆزلىرى بىلەن  
تىكىلىپ قارىشى ۋارسىجاندا گۇمانلا ئەمەس، ئۆز نۆۋىتىدە غە-  
زەپ ھېسلىرىنى قوزغىدى، لېكىن ئۇ غەزىپىنى ئىچىگە يۇتۇپ  
كۈلۈمسىردى:

— ئەل — يۇرت ئامانىمىكەن، بىزنىڭ ئۆيىگە يولۇقمىغان -  
سەن؟ — دەيدى ئۇ گەپنى باشقا ياققا يۆتكەپ.

— ئەل — يۇرت ئامان ئىكەن، ئۆيۈڭگە يولۇقالمىدىم،  
چۈنكى ۋاقىت توشۇپ قالدى.

رەبھان بىلەن ۋارسىجانمۇ يېڭىدىن تارقىتىپ بېرىلگەن  
قىشلىق كىيىملەرنى كىيىشكەندى. رەبھانىنىڭ ئۈچىسىدا قاينى-  
رىم ياقىلىق ئۇزۇن ئاق جۇۋا، پۇتىدا بوز پىيما، بېشىدا ئاق  
قۇلاقچا بار ئىدى. ئۇ چېچىنى تۈرۈپ ئىچىگە تىقىۋالغانىدى.  
رەبھانىنىڭ كۆڭلىنى مەھلىيا قىلىدىغان قوي كۆزلىرى بىلەن  
نادەمگە قاراپ ئوچۇق چىراي بىلەن بېقىشى، ئۇنىڭ ئۈستىگە  
ھېلى بولۇپ ئۆتكەن سۆزلەر ۋارسىجانغا ھار كېلىپ يۈرىكىگە  
زىختەك سانجىلغانىدى.

دېمىسىمۇ، نادەم بىردەم يوقاپ كېتىدىغان بولسا قىز سەك-  
پارە بولۇپ ئۇنى ئىزدەپ كېتەتتى، كىرمىگەن بۆلۈم، ياتاقلىق-  
رى قالمايتتى. تاماق يېگەن چاغدىمۇ دائىم ئۇنىڭ يېنىغا كېلىد-  
ۋالاتتى. تېخى قايسى كۈنى نادەمنىڭ قول ياغلىقىنى ئۈنمىسىدە-  
مۇ قولىدىن تارتىۋېلىپ يۇيۇپ بەردى. ئۆيدىن ئەكەلگەن ئاپئاق  
مايلىق توقاچلىرىنى «ياق» دېسىمۇ ئۈنماي ئۇنىڭ قولىغا تۈت-  
قۇزۇپ كېتىشلىرىچۇ... ۋارسىجانغىچۇ؟ ئۇنداق قىلمايتتى،  
ئۇنىڭدىن قېچىپ يۈرەتتى. بايا ۋارسىجان: ئۆيىگە بىللە چىقىپ  
كېتەيلى، ئاپام سىزنى سوراپ كېتىپ بارىدۇ، سىزنى مۇشۇ

تۇرقىڭىزدا كۆرۈشنى بەك ئارزۇ قىلىۋاتىدۇ، دېسە، قىز ئۇندى.  
ھىدى، رەيھان ئۈچۈن ۋارىسجان ئارتۇقچە ۋە زېرىكىشلىك ئادەم  
بولۇپ قالدى. بۇنى ۋارىسجان سېزەتتى، ئەلۋەتتە. لېكىن، ئۇ  
بۇنى ھار ئالسىمۇ چىدايتتى، ئۇنىڭ ئۈچۈن رەيھانسىز ياشاش  
چوڭ ھالاكەت، رەيھاننى كۆرمىگەن مىنۇتلار ئازابلىق ئىدى.  
رەيھان نادەمگە قانچىلىك سەكپارە بولسا، ۋارىسجانمۇ رەيھانغا  
ئۇنىڭدىن بەتتەر سەكپارە ئىدى. . .

— ئىزدەپ كەتكەن بولسا، — دېدى نادەم، — مەن  
ئەنۋەر ئەپەندىگە يولۇقاي، ئۆزۈممۇ سەل كېچىكىپ قالىدىم.  
— قېنى يۈرۈڭ، كەلگەن بولسا مېنى چاقىرىپ چىقىڭ  
دېگەندى، — دېدى قىز ئورنىدىن ئاستا قوزغىلىۋاتقان نادەم.  
نىڭ يېڭىدىن تارتىپ يېقىملىق كۈلۈمسىرەپ.  
رەيھان بىلەن نادەم بىللە چىقىپ كەتتى.

ۋارىسجان تۇرغان ئورنىدا تۇرۇپلا قالدى، ئۇنىڭ پۈتۈن  
ئەزايى - بەدىنى تىتىردى، بۇرۇنقى ئۆچمەنلىكىگە مانا ئەمدى  
كۈنچىلىكىنىڭ ئوتلىرى كېلىپ قوشۇلدى. ئۇنىڭ چىرايى بىر-  
دەم قىزىرىپ، بىردەم تاتىرىپ، كۆزلىرىگە قاراڭغۇلۇق تىقىل-  
خاندەك بولۇپ، سەنتۈرۈلۈپ كېتىشكە ئاز قالدى. ئۇ قەدەملى-  
رىنى ئاستا بېسىپ تامغا يۆلىنىپ ئولتۇردى - دە، ئويغا كەت-  
تى: «ھە، ئەمدى بىلىدىم، رەيھاننى مۇشۇ تېگى پەس ئايلاندۇ-  
رۇپ يۈرۈپتۇ - دە، بولمىسا نېمىشقا ئۇنىڭ ئالدىدا ئوي-  
ناقلاپ، كۆزلىرىنى خۇمارلاشتۇرۇپ ئېچىلىپ - يېپىلىپ كې-  
تىدۇ، نېمىشقا ماڭا ئۇنداق خۇلق كۆرسەتمەيدۇ، مەن گەپ  
قىلسام توروڭ - توروڭ تېگىدۇ؟ قارا بۇنى، مېنىڭ بەختىمگە  
چاڭگال سېلىۋاتقان سەن ئىكەنسەن - دە، گاداي، <تۈزۈڭنى  
يەپ، تۈزلۈقۇڭغا تۈكۈرەي، دېگەن مۇشۇكەن - دە، سىرىنى  
ئەمدى بىلىدىم. توختاپ تۇر نادەم، مەن سېنى ئەپلىمىگىنىمنى  
كۆر ئەمدى. . .» ئۇ ئۇزۇن قىلىپ تاماكا ئوراپ تۇتاشتۇردى -

دە، ئەلەم بىلەن ئاچچىق ئىسنى ئىچىگە تارتتى، قويۇق ئىس ئېغىز - بۇرنىدىن پۇرقىراپ چىقتى. ئۇ ئاللىقانداق چوڭقۇر خىياللار دېڭىزىغا غەرق بولغانمۇ بولاتتى، بىراق باتىرغازنىڭ يوغان ئاۋازى ئۇنى چۆچۈتۈۋەتتى:

— ھاي... ھاي... خالايمىقلار، يۇڭ پۇراپ كەتتى، يۇڭ، قايسىڭ كۆيدۈرۈشتۈڭ؟!

ھەممىسى ئۆزىنىڭ يانلىرىغا قاراشتى، ۋارىسجاننىڭ يېنىدىن سۇس ئىس كۆتۈرۈلۈۋاتاتتى.

— ھوي ۋارىس، قۇلاقچاڭغا قارا، تاماكاڭنىڭ ئوتى چۈشتىمۇ نېمە؟ — دەيدى ئىسھاق.

— ئۆزۈڭ كۆيۈپ كەتسەڭمۇ، — دەيدى كېۋىر چاقچاق بىلەن، — تۇيمايدىغان ئوخشىماسەن، نېمانچىلا خىيال سۈرۈپ كەتتىڭ بەڭگىنىڭ خىيالىدەك.

— ماۋۇ كاساپەتچىلىكنى قارىمامدىغان... — دەپ غودۇڭشىدى قىزىرىپ كەتكەن ۋارىسجان.

— جەڭچى دېگەنمۇ شۇنداق بولامدۇ، تازىمۇ بىغەم نېمە - كەنسەنا، — دەيدى باتىرغازى.

ۋارىسجان شۇ چاغدا ئۆزىگە كېلىپ، قۇلاقچىسىنى قولغا ئالدى - دە، تاماكا ئوتى چۈشكەن يەرنى باشمالتىقى بىلەن بېسىپ ئۇۋىلىدى. تېخى تۈنۈگۈنلا تارقىتىپ بەرگەن يېڭى ئاق قۇلاقچىسىنىڭ ئوڭ چېكىسىگە تاماكا ئوتى چۈشۈپ، تۈگمىچە - لىك ئورنى كۆيۈپ، ئەتراپى سارغىيىپ كەتكەنىدى.

مىلتىقىنى چۇۋۇپ لاتا بىلەن سۈرتۈپ تازىلاۋاتقان ئاراش زاڭلىق ئارىلاش مۇنداق دەيدى:

— قۇلاقچاڭغا ئەن سېلىۋالدىڭ - دە، مۇبادا يىتۈپ كەتسەڭ ئەمدى ئاسانلا تېپىۋالدىغان بولدۇق، سېنى.

— سەھراغا چىقىپ، بىزنىڭ قۇلاقچىمىزنىڭ پۇرمىسى مۇشۇنداق دەپ يۈرمە يەنە ئەخمەق.



ھەممىسى قاقاقلاپ كۈلۈپ كەتتى.  
جەڭچىلەرنىڭ ياتىقىدىن خېلى ئۇزۇنغىچە كۈلكە - چاقچاق  
ئاۋازى بېسىلمىدى.

### 3

قوزغىلاڭچىلار شەھەرگە بېسىپ كىرگەندىن كېيىن قۇ-  
رۇلغان ۋاقىتلىق ھۆكۈمەت ۋە قوماندانلىق شتابنىڭ خىزمىتى  
جىددىيلەشتى. مۇشۇ جىددىي خىزمەت قىلغۇچىلارنىڭ ئىچىدە،  
نادەم ئەختەمباينى خادىم بىلەن شەھەرگە ئەكىرگەندە كۆرگەن،  
باي بىلەن ئېرىق ياقىسىدا ئۇزاق پاراڭلاشقان ھېلىقى يوغان  
سەللىك چاساقال كىشىمۇ، باينىڭ بېغىغا مەشرەپ ئويناشقا  
چىقىدىغان شەھەرلىك بىرنەچچە بايلارمۇ بار ئىدى. نادەم بىلەن-  
تى: ئۇلارنىڭ قول ئاستىدا نەچچە ئونلىغان مالايىلار، چاڭگۇڭ-  
لار، يىللىقچىلار بار، شۇ مالايىلارنىڭ كۆرگەن كۈنى، تارتقان  
ئازابلىرى نادەمنىڭ، جامالىدىننىڭ، گايىتنىڭ كۆرگەن ئېغىر  
كۈنلىرىدىن قېلىشمايتتى. نادەم ئەختەمبايغا قانداق غەزەپلەنسە،  
نەپرەتلەنسە، شۇ خوجايىنلارغىمۇ شۇنداق غەزەپلەنگەن، نەپرەت-  
لەنگەن. ئەجەبكى، ئۇلار بۈگۈن قوزغىلاڭچىلار قۇرغان ھۆكۈ-  
مەت ئىچىدە پايىپتەك بولۇشۇپ خىزمەت قىلىۋاتىدۇ، بۇ نېمە  
بولغىنى؟ ئۇ مۇنداق بولار دەپ ئويلىمىغان. قايسى كۈنى ئۇ  
نەق مۇشۇ مەسىلىنى ئەنئەنە ئەپەندىدىن سورىغاندا، ئەنئەنە ئەپەندى-  
دى نىزامىدىننىڭ بىر گېپىنى ئېيتتى. نىزامىدىن مۇنداق  
دەپتۇ: «ئۇنداق ئادەملەر بىزنىڭ ئىنقىلابىمىزنى قوللىسا، بىز  
ئۇلارنى چەتكە قاقمايمىز. ئۇلارنىڭ ياردىمىنى قولغا كەلتۈر-  
سەك، گومىنداڭ ھاكىمىيىتىنى ئاغدۇرۇشىمىز تېزىرەك، ئو-  
ڭۇشلۇقراق بولىدۇ، بۇ، ئەخمەتجان قاسىمى بىزنى دائىم ئەقىل-  
لىقراق، زېرەكرەك بولۇشقا ئۈندەپ ئېيتىپ كېلىۋاتقان سۆز.

شۇنىڭغا قارىماي يەنە بەزى خاتالىقلارمۇ يۈز بېرىۋاتىدۇ، ھەقىدە.  
قىيىنچىلىق خاتالىقلارنى تۈزىتىشكە جۈرئەتلىك بولىدۇ. «  
نادەم مۇنداق سۆزلەرگە قايىل بولاتتى.

نادەم ئاشۇ ئوي - خىياللار بىلەن شتاب ئالدىغا كەلگەندە  
ئەختەمباي بىلەن ئۇچرىشىپ قالدى. ئەختەمباي شتاب ئىچىدىن  
ئۆڭسىلى ئۆچكەن ھالدا چىقىۋاتاتتى. باينىڭ چىرايىنىڭ تاندە.  
رىپ كېتىشىمۇ سەۋەبىسىز ئەمەس: ئۇ ھېلىلا بېشىغا كەمچەت  
تۇمىقىنى، ئۇچىسىغا مۇۋىتتىن تىكىلگەن ئىسكەتلىك پەرىجە.  
سىنى كىيىپ، نىزامىدىنىڭ ئالدىغا كىرگەندى. ئۇ نىزامى.  
دىن بىلەن ئۇياقتىن - بۇياقتىن پاراڭ قىلىشىپ، ئۆزىنىڭ  
يالغۇز ئوغلىنىڭ قولىغا قورال ئېلىپ، قان كېچىپ ئالدىنقى  
سەپتە ئىشلەۋاتقانلىقىنى بىلدۈردى ۋە بۇ يەرگە كېلىشتىكى  
ئاساسىي مەقسىتىنى ئېيتتى:

— بىزنىڭ ۋارىسجاننىڭ خەت - ساۋاتى تولۇق، گىمنازدە.  
پىدە ئوقۇپ يېتىشكەن، ئۆزى كاتتا ھۆسنخەتچى، شتابتا ئىش.  
لەشكە تازا لايىق ئىدى...

نىزامىدىن شۇ سۆزلەرنى ئاڭلاپ، باينىڭ بېشىدىن  
تارتىپ - تائايغىغىچە بىرقۇر قاراپ چىقتى. قاپقى بىردىنلا  
تۈرۈلۈپ، چىرايى سۈرلۈك تۈس ئالدى:

— بىز كىمنى قانداق ئىشقا قويۇشنى سىزنىڭ تەكلىپىدە.  
ئىز بولمىسىمۇ ھەل قىلالايمىز باي ئاكا، بىزگە ھازىر ھۆسنىدە.  
خەتچىلەردىن كۆرە ئۆلۈم بىلەن ھېسابلاشمايدىغانلار بەكرەك  
زۆرۈر. قىسقىسى، بىزنىڭ ئىشىمىزغا ئارىلاشماڭ!

ئەختەمباي شۇ سۆزلەر بىلەن ئولتۇرغان ئورنىدا لاسىدە  
ئولتۇرۇپ قالدى ۋە: «بىزنىڭ ئىشىمىز دېگىنىنى، بىزدەك  
بايلارسىز دۇنيادا قايسى ئىش ۋۇجۇدقا چىقىپتىكەن؟» دەپ  
ئويلىدى - دە، ياندى.

باي چىرايىغا زورىغا كۈلكە يۈگۈرتۈپ نادەمگە يېقىنلاپ

كەلدى:

— بەللى نادەممۇ سەن؟ مانا، مانا، ئاتا بالىسى - دە،

ئاتا بالىسى، ئەھۋالنىڭ ياخشىمۇ بالام؟

ئۇ كۆرۈشۈش ئۈچۈن ئىككى قولىنى ئۇزاتتى.

— شۈكرى، — دەدى نادەم باينىڭ يۇمشاق قوللىرىنى

تۇنجى قېتىم تۇتۇپ كۆرۈشۈپ.

— پاه - پاه، ھەربىيلىك نېمىدېگەن ياراشقان

سىلەرگە - ھە، — دەدى باي زوقلانغان قىياپەت بىلەن، —

ئاپاڭ سېنى كۆرۈپ بېشى ئاسمانغا يەتكەندۇ، رەھمەتلىك بىز-

نىڭ ناسىرئاخۇن شۇ تۇرقۇڭنى كۆرگەن بولسىدى - ھە! —

باينىڭ ئاۋازى تىترەپ چىقتى.

نادەم بايغا ئوچۇق چىراي ئاچماي قاراپ: «ھە، ئەمدى

سېنىڭ ناسىرئاخۇننىڭ بولۇپ قاپتۇ - دە» دەپ ئويلىدى ۋە

ئۇنىڭغا ئۆچلۈكى قوزغىلىپ، پۈتۈن ئەزايى - بەدىنى تىكەنلىد-

شىپ كۆزلىرىدىن غەزەپ ئۇچقۇنلىرى چاچرىدى، لېكىن ئۇ

غەزىپىنى تەسلىكتە بېسىپ تۇردى.

— بىزنىڭ ۋارىسجانلار بىلەن بىللە ئوخشاپسىلەرغۇ، مانا

نېمىدېگەن ياخشى ئىش بۇ، كىچىكىڭلاردىن تارتىپ بىر نانى

تەڭ تالىشىپ يەپ، بىر ئىشتاننى تەڭ كىيىشىپ دېگۈدەك چوڭ

بولدۇڭلار، ھازىر بولسا بىر سەپتە تۇرۇپ جەڭ قىلىۋاتىسىلەر،

بۇ نېمىدېگەن ياخشى. ياتاقلىرىڭلار، تاماقلىرىڭلارمۇ بىر ئوخ-

شايدىغۇ؟

— شۇنداق.

نادەمنىڭ كۆز ئالدىغا ۋارىسجان چوڭ بولغان ئاستى -

ئۈستى تاختايلىق ھەشەمەتلىك ئۆيلەر، ئۆزىنىڭ باي قورۇسىدا

ئۆتكەن ھاياتى، ھېلىقى زەي، قاراڭغۇ گۈندىخانسى، ۋارىسجان-

نىڭ ئېسىل كىيىم - كېچەكلىرى، ئۆزىنىڭ كەچ كۈزدە بەر-

گىدىن چۈشكەن يوپۇرماقتەك سارغىيىپ يېلىڭ كىيىملەر بىلەن

شۈمشەرەپ يۈرگەن چاغلارنى كېلىشكە باشلىدى. شۇنىڭ بىلەن ئۇنىڭ ئۆچلۈكى تېخىمۇ قوزغىلىپ كەتتى:

— ئەمدى غەيرەت قىلىڭلار بالىلىرىم، — دېدى باي چىرايىنى سەل ئۆزگەرتىپ، — گومىنداڭ دېگەننى تاكى يىلدىن تىزىدىن قۇمۇرۇۋەتمىگۈچە ھەرگىز توختىماڭلار، ئۇ كاساپەتلىكلەر بىزگە نېمە كۈنلەرنى سالمىغان، ئۇلارنىڭ تېرىسىنى تەتۈر سويساقمۇ ئازلىق قىلىدۇ.

ئادەم ئاچچىق كۈلۈمسىرىدى — دە: «ساڭا نېمە كۈنلەرنى سالغان بولغىدى، بالاڭغا بولۇشۇپ ھۆكۈمەت ئەمەلدارىنى ئۆرۈپ قويغىنىمغا دېمىگەن — ئەتىگىنىڭ قالمىغان، ئەمدى زۇلۇم تارتقان بولۇۋالغانلىقىنى قارىمامدىغان» دەپ ئويلىدى. — ئاپاڭنىڭ يالغۇزلىقىنى ئويلىما بالام، غەيرەت قىل، — دېدى باي يەنە، — ئاپاڭغا مەن ئىگە، مەن ھالىدىن خەۋەر ئېلىپ تۇرىمەن، ئۇرۇق — تۇغقاندىكى بولۇپ كەتكەندىن دۇق، ئۇرۇشقا قاتنىشىۋەر. «يەرگە بىر نۆۋەت، يەرگە بىر نۆۋەت» دېگەن مۇشۇ، ئەمدى نۆۋەت بىزنىڭ.

ئادەم: «ئاپامغا قانچىلىك قارىغانلىرىنى بىلىمەن، نېمە كۈن كۆرسەتكەنلىرىنىمۇ بىلىمەن، ئەمدى بىز سىلەرگە موھتاج ئەمەس، تەقدىرىمىز ئۆز قولىمىزدا» دېمەكچىدى، لېكىن ئەندىۋەر ئەپەندىنىڭ گېپى يادىغا يەتتى — دە، مەنىلىك قىلىپ: — خەلق دۈشمەنلىرىنى تولۇق تۈگەتمىگۈچە مىللىتىنى يەرگە قويمايمىز — دە، ئەمدى! — دېدى.

— يارايىسەن بالام، ھەر ۋاق نامىزىدا سىلەرگە دۇئا قىلىمەن! — دېدى باي.

ئۇ خۇددى ئابىرۇيلۇق ئادەم بىلەن خوشلاشقاندىكى، ئۇنىڭ بىلەن ئېگىلىپ تۇرۇپ خوشلاشتى.

ئەختەمباي يول بويى غودۇڭشىپ كېتىپ باراتتى: «چىرايىنىمۇ ئاچمايدا ھارىمى يا تۈزۈكرەك سالام — سائىتى يوق،

ھېلىقى شتاب ئىچىدىكى قاپىقى يامان بىلەن نېمىدېگەن ئوخشايدۇ بۇ شۈمتەكنىڭ سۆزى! ۋۇي... قارا كۆڭۈل، ھەممىسى ئوخشاش بۇ يالاڭتۆشلەرنىڭ، دادىسىمۇ شۇنداق قارا كۆڭۈل ئەمەسمىدى، ئالا ئىنەكنىڭ بالىسى چالا قۇيرۇق - دە، -  
 باينىڭ غودۇڭشىغانسېرى قېنى قىزىپ، كۆڭلىگە ئاللىنىپمىلەر كېلىپ، شالاڭ سارغۇچ بۇرۇتلىرى تىترەشكە باشلىدى، -  
 ئالدىدا چوڭ بولغان، ياخشىلىقىمنى كۆپ كۆرگەن ئەمەسمىدى بۇ نائىنساپ ئەسكى، ھايۋان بالىسىنى باقساڭ ئاغزى - بۇرنۇڭ -  
 نى ماي ئېتەر، ئادەم بالىسىنى باقساڭ ئاغزى - بۇرنۇڭنى قان ئېتەر، دېگەنلەر بىكار ئېيتىمىغان - دە، بىكار ئېيتىمىغان.  
 تېخى تېگى بار گەپلەرنى قىلىۋاتىدۇ، توختاپ تۇر، مەن - مەن دېگەن داداڭنى ئەپلىگەن ئادەممەن، سەن نېمىدىڭ ئۇنىڭ ئالدىدا. ۋاقتى كەلگەندە بېشىمغا سەن چوڭ بالا بولىدىغان ئوخشىدە. مامسەن، ئورۇس يېرىدە بولغان ئىشلارنى ئۇنتۇماسلىق كېرەك... خۇپىيانە قىلغان ئىشلىرىمنى پۇختىلىمىسام بولمىغۇ - دەك... »

#### 4

ئېغىر يانقۇ مەزگىلى، پۈتۈن يېزا جىمجىتلىق دېڭىزغا چۆمگەن، ھېچقانداق تىۋىش ئاڭلانمايتتى.  
 ياسىداق ئىچكىرىكى ئۆيدە ئەختەمباينىڭ بېلىگە ئىككى مامۇق تەكپە قوبۇپ، تامغا يۆلەنگىنىچە خىيال سۈرۈپ ئولتۇر - غىنىغا ئۇچ سائەتتەك بولدى. ئۇنىڭ كىشىلەرگە دېگىلى بولمايدىغان خىياللارغا چىرمىلىپ قالغىنىغا بىرنەچچە كۈن بولغان بولسىمۇ، بۈگۈن چۈشتە ئوغلى ۋارىسجان بىر كېچە قونۇپ كېلىشكە رۇخسەت ئېلىپ كەلگەندىن كېيىن، خىياللىرى تېخى - مۇ چېچىلىپ، بېشى ساڭگىلاپ كەم سۆزلۈك بولۇپ قالدى.

ئەختەمباينىڭ بۇ ھالىتىگە ھۆرنىساخان تاقەت قىلىپ تۇ-  
رالماي تېرىكىپ بوغۇلدى ھەم ئېرىگە ۋايىلاپ كەتتى:  
— نېمانداق بىر قىسما بولۇپ قالدىلا، ئوغۇللىرىنىڭ  
كەلگىنى يامان بوپتىمۇ، ۋايىلاپ - يىلاپ كەلمسە بولاتتىمۇ  
يا؟ نەدىكى بىرنېمىلەر كەلسە گۈلئەقەلىرى ئېچىلىپ كېتىدۇ،  
ھېلىمۇ جېنىم بالام جېنىنى قولىغا ئېلىپ يۈرۈۋاتىدىغۇ!  
ئەختەمباي خوتۇنىنىڭ چېچىلىپ، ئاچچىق بىلەن ئېيتقان  
سۆزلىرىگە پەرۋامۇ قىلماي:

— ھىم... ئېشىڭنى ئەت، — دەيدى - دە، ھويلىغا  
چىقىپ كەتتى ۋە ئىككى قولىنى كەينىگە تۇتۇپ، بېشىنى ساڭ-  
گىلىتىپ ئۇياقتىن - بۇياققا مېڭىشقا باشلىدى.  
ھۆرنىساخان كەلكىتەك يورغىلاپ يۈرۈپ، ئوغلىغا غىزا  
ئېتىش بىلەن ئاۋارە ئىدى. ئوغلىنىڭ ئاسماندىن چۈشكەندەكلا  
كىرىپ كېلىشى ئۇنى ئېيتقۇسىز خۇشال قىلىۋەتكەن ۋە ئاغزى  
قۇلىقىغا يەتكەندى:

— قاراپ تۇرامسەن، گۈرۈچنى يۇمامسەن، ھېلىقىنىڭغا  
ئېيت، ئوتۇن كەسلەپ بەرسۇن.  
كەچقۇرۇنلۇقى سۈرگۈش بېسىلغان پۇلۇ يېپىلگەندىن كې-  
يىن، ئەختەمباي خىيال سۈرۈپ بىردەم ئولتۇردى - دە، خۇد-  
دى ماغدۇرسىزلانغان ئادەمدەك ئورنىدىن قوپتى:  
— ماڭا بىردەم ئاراملىق بېرىڭلار، بېشىم ئاغرىپ كېتىپ  
بارىدۇ، — دەپ پەقەت مېھمانلار باشلىنىدىغان نېرىقى ساراي  
ئۆيگە كىرىپ كەتتى.

باينىڭ چېگىش كىرىپ كەتكەن خىياللىرى خۇددى يۆگە-  
مەچتەك ئۇنىڭ پۈتۈن ئەزىبى - بەدىنىنى ئوربۇلغان. ئۇ نېمادە-  
چىلا خىيال سۈرىدۇ، ئۇنىڭ خىياللىرىنىڭ چېكى بارمۇ زادى؟  
ھە، چېكى بار، باينىڭ خىياللىرىنىڭ تۈگۈنى نادەمنى  
كۆزدىن يوقىتىشنىڭ چارىسىنى ئىزدەش ئىدى. بۇنىڭغا سەۋەب

بولۇۋاتقان ئىككى ئىش بار: بىرى، نىزامدىننىڭ باينى شتاب ئىچىدە كۆزگە ئىلماي سىلكىۋەتكىنى؛ يەنە بىرى، نادەمنىڭ بايا ئوچۇق چىراي ئاچماي «دۈشمەننى تولۇق تۈگەتمىگۈچە مىلتىقنى يەرگە قويمايمەن» دېگىنى، شۇنىڭ ئۈچۈن ئەختەمباي كەلگۈسى كۈنلەرنى تازا ئاستىن ئويلاپ، يوچۇقلارنى ئېتىشنىڭ كويىدا ئىدى. چۈنكى، ناسىرئاخۇننى ھۆكۈمەتكە چاقۇقىلىپ ئۆلتۈر-گۈزۈۋەتتى، نادىر ئەپەندىنىڭ تۈرمىدە ئۆلۈپ كېتىشىدىمۇ ئۇ-نىڭ قولى بار، بۇلارنى ئويلىغاندا، ئەمدىلىكتە ئۆزىنى قويدى-غان يەر تاپالماي قالاتتى. بۇ ئەنزىلەرنىڭ دەۋاگىرى — نادەم باينىڭ كۆزىگە تىكەندەك سانجىلىپ تۇرۇپتۇ. ئۇ بۇرۇنقى نادەم ئەمەس، شۇڭا ئۇنى ئۇجۇقتۇرماي بولامدۇ؟ بىراق ھازىر ئۇنى دادىسى بىلەن ئاكىسىغا ئوخشاش جىمىقتۇرۇۋېتىش ئۇنداق ئا-سان ئەمەس، ئۇنىڭ قولىدا مىلتىقى بار، قوراللىق پۆلەكچىلىك-رى بار. ئەلۋەتتە، ئۇنىڭ ئەپلىك چارسىنى تېپىش كېرەك ئىدى. باينىڭ شۇنچىلىك خىيال دېڭىزىغا غەرق بولۇپ، ھەممە نەرسىنى ئۇنتۇپ كېتىپ بارغانلىقى — نادەمنى ئۇجۇقتۇرۇش ئىشىنى ئۆز ئوغلى ۋارىسجانغا تاپشۇرۇش كېرەكمۇ، يوق؟ دېگەن بىر ئىش ئىدى.

ئەختەمباي ئۇنداق ئويلاپ، بۇنداق ئويلاپ ئاخىرى بۇ سىر-نى خۇددى نادەمگە ئوخشاش مىلتىق تۇتۇپ يۈرگەن ئوغلى ۋارىس-جانغا ئېيتىشنى مۇۋاپىق تاپتى.

ئەتىسى ئەتىگەندە ئوغلى قايتىشتىن بۇرۇن ئەختەمباي ئۇنى ھېلىقى ئۆيگە چاقىرىۋالدى. بالا ئانىسىنىڭ ئاغزىغا قاراپ ئول-تۇراتتى. ئەختەمباي ئۆز مەقسىتىنى بالىسىغا قايسى يول بىلەن ئۇقتۇرۇشنىڭ مۇۋاپىق بولىدىغانلىقىنى ئويلاپ بىر پەس سۆز-سىز تۇرۇپ قالدى.

ئۇ شۇ ھالەتتە خېلى ئۇزاق ئولتۇرغاندىن كېيىن، لەۋلە-رىنى يالاپ قويۇپ مۇنداق دېدى:

— ساڭا ئېيتىدىغان بىر سۆزۈم بار بالام، سەن مېنىڭ پۇشتۇمدىن تامغان بىردىنبىر ئوغلۇمىمەن، ئەلۋەتتە، مېنىڭ سۆزۈمنى يەردە قويمايدۇ دەپ ئويلايمەن. بىز سېنى ئەلنىڭ بالىلىرى كىيىمگەننى كىيدۈرۈپ، يېمىگەننى يېگۈزۈپ ئەتۋار. لاپ چوڭ قىلدۇق، قاتارغا قوشتۇق، مانا ئەمدى تەپسە تاغنى ئۆرۈۋەتكۈدەك پالۋان بولۇپ يېتىشتىڭ. ئاتا — ئانا دېگەن بالىنىڭ ئالدىدا شۇنداق ئۇلۇغكى، ئەگەر بالا ئاتا — ئانىنى ھاپاش قىلىپ ھەرەمگە ئۈچ قېتىم ئاپىرىپ كەلسىمۇ، ئۇنىڭ قەرزى تۈگىمەيدۇ، دېمەك سېنىڭ بىزنىڭ ئالدىمىزدا شۇنداق بالىلىق قەرزىڭ بار. ئەگەر سەن مېنىڭ دېگەنلىرىمنى ئادا قىلالساڭ، ئاشۇ بالىلىق قەرزىڭ تۈگەپ، ئۇ دۇنيا، بۇ دۇنيا مەن سېنىڭدىن رازى بولىمەن. يەلكەمنى بېسىپ تۇرغان ئېغىر تاغمۇ غۇلاپ چۈشىدۇ، بالام.

ئەختەمباي سۆزىنى توختىتىپ، بالىسىغا تەلمۈرگەن قىيا-پەتتە قارىدى. ۋارىسجان دادىسىنىڭ نېمە دېمەكچى بولۇۋاتقانلىقىنىڭ تېگىگە يېتەلمەي، كۆزلىرىنى چەكچەيتىپ، نېمىلەرنىدۇ ئويلاپ ئولتۇراتتى. باي سۆزىنى داۋام قىلدى:

— ھازىر بىزنىڭ ئائىلىمىز كۈندىن — كۈنگە گۈللىنىۋاتىدۇ، بۇنىڭدىن كېيىن تېخىمۇ گۈللىنىشىنى ئىستەيمىز، ئەل-ۋەتتە. ھەممىمىز دەرقەمتە بولۇپ، باشقىلارنىڭ تېخىمۇ مەسلىكى كەلگۈدەك ئۆمۈر ئۆتكۈزۈش ئارزۇيىمىز بار. ئەمما بالام، بىزنىڭ مۇشۇنداق گۈلدەك ئۆتۈۋاتقان ئۆمرىمىزگە قەست قىلغان ئادەملەر بولغان، بىزنى خاراب قىلماقچى بولغان ئادەملەر ئۆتكەن.

ۋارىسجان مانا ئەمدى دادىسىغا سەل ھەيران بولغان قىياپەتتە قارىدى. ئەختەمباي ئېيتىۋاتقان سۆزلىرىنىڭ بالىسىغا ئۆتۈۋاتقانلىقىنى ۋە ئۆز سۆزىگە قىزىقىۋاتقانلىقىنى سىنچى كۆزلىرى بىلەن سېزىپ چىرايى بىر ئاز ئېچىلدى:



— ئۇ ئادەملەر باشقىلار ئەمەس بالام، ئۇلار ئادەمنىڭ دادىسى ناسىر دېگەن نىيىتى يامان، پەيلى بۇزۇق. ئۇ مەھەللىدە، دىكى يالاڭتۆشلەرنى كەينىگە سېلىپ، بىزنىڭ يەرلىرىمىزنى، مال - مۈلكىمىزنى بۇلىۋالماقچى بولغان، شۇڭلاشقا بىز ئۇنىڭ جېنىنى ئالغاندۇق. ئىككىنچىسى ئۇنىڭ ئوغلى، يەنى ئادەم. نىڭ ئاكىسى ناسىر ئاتلىق كالتە قۇيرۇق. ئۇ كىشىلەرنى قۇتتۇر. تىپ يۇرت چوڭلىرىنى، ئۆلىمالىرىنى، جۈملىدىن بىزنى يوقات. ماقچى بولغان، شۇڭا ئۇنىمۇ بىز ئۆز ۋاقتىدا كۆزدىن يوقات. تۇق. لېكىن، سەن بۇ مۇتەئەپلەرنىڭ قىلمىشلىرىنى بىلمەي. سەن، ئۇ چاغدا كىچىك ئىدىڭ، بىلىپ قوي ئەمدى. ئويلىنىپ ئولتۇرغان ۋارىسجاننىڭ ئادەمگە بولغان ئۆچمەندى. لىكى تېخىمۇ قوزغىلىپ دادىسىغا قارىدى.

— مانا ھازىر بولسا، ئاجايىپ ئىشلار بولۇۋاتىدۇ بالام، — دېدى باي سۆزىنى داۋاملاشتۇرۇپ، — ھېلىقى نىزامىدىن دېگەن تەلەتى سۆزۈن، كېلەڭسىزنىڭ گەپلىرى ئۇ. سەلا، مۇنۇ ئادەم دېگەن ئائىنىپ ماڭا تۈزۈك چىراي ئاچمايدۇ، ئۆچلۈك قىلىپ يۈرىدۇ. ئەھۋالغا قارىغاندا، ئالدىمىزدا تېخى نۇرغۇن ئىشلار بولىدىغان ئوخشايدۇ. پەخەس بولمىساق بولمىد. خۇدەك. كۈنلەردىن كۈنلەر كېلىپ، بۇ سىرلار ئاشكارا بولۇپ قالسا بالام، ئۇلارنىڭ پاختىكى ئوڭدا ئۇچىدۇ، ئورۇس يېرىدە مۇنداق ئىشلار كۆپ بولغان، بىز خاراب بولىمىز، بۇ گۈللەنگەن ئائىلىمىز ۋەيران بولۇپ كەتسە، بۇنىڭغا چىداپ تۇرغىلى بولامدۇ، ئۇ چاغدا پۇشايماننى ئالىدىغان قاچا تاپالماي قالمايلى يەنە. ئەنە شۇ چاغدا يۇقىرىقى ئىككى ئىشنىڭ دەۋاڭىرى ئادەم بولۇپ قېلىشى مۇمكىن. شۇنىڭ ئۈچۈن ساڭا ئېيتماقچى بولغان سۆ. زۇم بالام، مۇشۇ قالايمىقان ئۇرۇش، ئالتوپىلاڭچىلىق ۋاقتىدا ئادەمنى كۆزدىن يوقىتىشنى ئاتلىق سۈپىتىم بىلەن ساڭا تاپشۇ. رىمەن. ئەگەر بۇ ئىشنى ئادا قىلالىساڭ، مېنى ھەرەمگە ھاپاش

قىلىپ ئاپارغاندىمۇ ئوشۇق خىزمەت قىلغان بولسىن.  
ئەختەمباي سۆزىنى تۈگەتكەندىن كېيىن، بالىسىنىڭ قاز-  
داق جاۋاب قايتۇرۇشىنى كۈتۈپ، چېقىر كۆزلىرىنى پارقىرىتىپ  
تەلمۈرۈپ ئولتۇردى. بىراق، دادىسىنىڭ ناھايىتى تەسلىكتە  
تاپشۇرغان ۋەزىپىسى ۋارىسجان ئۈچۈن ھېچقانداق يېڭىلىق ئە-  
مەس ئىدى. شۇڭا، ئۇ ھەيرانمۇ بولمىدى، قورقۇپ - تىترەپمۇ  
كەتمىدى، ئەختەمباي ئويلىغاندەك غەيرىي ھال يۈز بەرمىدى.  
چۈنكى، ۋارىسجان بۇنىڭسىزمۇ نادەمنى يوقىتىشنىڭ قەستىدە  
يۈرەتتى.

— قانداق بالام، — دەيدى ئەختەمباي بىر قىسما بولغان  
ھالدا كۆزلىرىنى پارقىرىتىپ، — قورقۇۋاتامسەن يا؟  
— ياق دادا، دېگەنلىرىڭنى چوقۇم ئورۇندايمەن! —  
دەيدى ۋارىسجان قەتئىي ھالدا.

— ھەببەللى! — دەيدى ئەختەمباي خۇشال بولۇپ،  
ئۇنىڭ سارغۇچ بۇرۇتى كۆتۈرۈلۈپ كەتتى، — ئوغۇل  
سەن - ئوغۇل، ئوغۇل دېگەن مانا مۇشۇنداق بولۇشى كېرەك.  
باياتىن بېرى يۈزىنى ئەنسىرەش، قورقۇش بەلگىلىرى قاپ-  
لاپ كەتكەن باينىڭ كۆڭلى تىندى. بالىسىغا رازى بولۇپ،  
بۇرۇتلىرىنى ئىككى بارمىقى بىلەن سىلاپ - سىلاپ قويدى.  
— ماقۇل دادا، ئەمىسە مەن قايتاي، — دەيدى ۋارىسجان  
ئورنىدىن تۇرۇشقا تەمشىلىپ.

— خوپ بالام، ئەمما ساڭا شۇنى ئېيتىپ قويايىكى، بۇ  
سىرنى بىز ئىككىمىز بىلىمىز، بىر خۇدا بىلىدۇ، ئىنسانغا  
تىنغۇچى بولما، ئاپاڭغىمۇ بۇ خۇسۇستا ھەرگىز ئېغىز ئاچقۇچى  
بولما، — دەيدى باي قايتا - قايتا تاپىلاپ.  
ۋارىسجان دادىسىنى خاتىرجەم قىلىپ:

— مەن سېنىڭ سىزغان سىزنىڭدىن ھەرگىز چىقمايمەن  
دادا، بۇ قېتىم تاپشۇرۇقۇڭنى ئورۇنداپ كېلىمەن، — دەيدى.

— بارىكالا ئوغلۇم!

ئۇ بىرىنچىدىن ئۆزىنى رازى قىلىش، ئىككىنچىدىن دادىسىنى رازى قىلىش ئۈچۈن ئادەمنى كۆزدىن يوقىتىشقا قەتئىي بەل باغلىدى.

گۈلپەمخان تۆۋەنكى مەھەللىدىن ئۆيىگە قايتىپ كېتىپ باراتتى. ئۇ ئەختەمباينىڭ يېشىل سىرلانغان ھەيۋەتلىك دەرۋازىسىنىڭ ئالدىغا كەلگەندە، ھويلا ئىچىدە بىرنەچچە ئادەمنىڭ پاراڭلىشىۋاتقانلىقىنى ئاڭلىدى. دەرۋازىنىڭ قاناتلىرى يېپىق. لىق بولغاچقا، ئۇلارنىڭ كىملىكىنى بىلەلمەي، غەزەپلىك ھېسسىياتلار ئىچىدە ئادىلجاننى يېتىلەپ دەرۋازىدىن ئۆتۈپ كەتتى. قىرىق - ئەللىك ماڭدام ماڭغاندىلا دەرۋازا ئېچىلىپ، ئالدىدا ئېتىنى يېتىلەپ ۋارىسجان چىقىپ كەلدى، ئۇنىڭ كەينىدىن ئەختەمباي، مەنسۇر يۈزبېگى، قەمىردىن ئەللىكېشى، ھۆرىد-ساخان ۋە باشقىلار چىقىشتى. قەمىردىن قولتۇقىدىن يۆلەش بىلەن ۋارىسجان ئېتىغا مىنىدى. ھۆرىدساخان كۆز يېشى قىلىپ تۇرۇپ، توغاچ، تاتلىق تۇرۇملەر بىلەن تولغان ئاق خالتىنى ئوغلغا ئۇزاتتى.

— خوش بالام، سالامەت بول!

— ئىشلىرىڭغا پۇختا بول بالام، — دەيدى ئەختەمباي.

— خەير - خوش، ئاق يول بولسۇن! — دېيىشتى

باشقىلارمۇ تەرەپ - تەرەپتىن.

گۈلپەمخان ئۇلارغا ئالسىپ قاراپ قويدى - دە، قوشۇمىد-

سىنى تۈرگەن پېتى يۈرۈپ كەتتى. ئۇنىڭ پۈتۈن ئەزايى -

بەدىنى تىكەنلىشىپ، يۈزىدە بىردىنلا غەزەپ - نەپرەت ئۇچقۇنلىد-

رى چاقنىدى.

## ئون توققۇزىنچى باب

### 1

قوراللىق قوشۇننىڭ بىر قىسمى ئىلى - ئۈرۈمچى تاشيولى بويلاپ شەرققە قاراپ يۈرۈش قىلدى. ئۇلار دۈشمەن ئىگىلەپ ياتقان ئورۇنلارنى تېزدىن ئىشغال قىلىپ يۈز كىلومېتىردەك ئىلگىرىلىدى. لېكىن يېڭىدىن قۇرۇلغان ۋاقىتلىق ھۆكۈمەت ۋە قوماندانلىق شتابىنىڭ يېنىدىلا — شەھەرنىڭ شەرقىي شىما-لىدا تۇرغان ھەرەمباغ تېخىچە ئېلىنمىغان، گومىنداڭ قىسىم-لىرى ئۇ يەردە جاھىللىق بىلەن قارشىلىق كۆرسەتمەكتە ئىدى. مانا بۇ ئىش ھەممە ئادەمگە ئەلەم قىلىۋاتاتتى. ئۇنىڭ ئۈستىگە «ئازادلىق» نەشكىلاتىنىڭ ئىچىدە ئىنقىلابنىڭ ھازىرقى باس-قۇچتىكى نىشانى توغرىسىدىمۇ بەزى ئېغىشلار يوق ئەمەس ئىدى. مانا مۇشۇ مەسىلىلەرنى ھەل قىلىش ئۈچۈن ۋاقىتلىق ھۆكۈمەتنىڭ ئىككىنچى قېتىملىق كېڭەيتىلگەن يىغىنى ئېچىلدى. ھاۋا رەڭ چوڭ زالىنىڭ ئىشىك - دېرىزىلىرىگە بېغىررەڭ دۇخاۋا پەردىلەر تارتىلغان، ئىشىكتىن تارتىپ يىغىن مۇنبىرىد-گىچە ئىران نۇسخىلىق قىپقىزىل چوغدەك گىلەملەر سېلىنغاندى، بۇلۇڭدىكى قاتتىق بىلەن قاپلانغان تام مەشىلەرنىڭ ئاستى - ئۈستىدىكى گەژدىن ياسالغان چىرايلىق گەرنىزلىرى زالىنىڭ ھۆسنىگە ھۆسن قوشۇپ تۇراتتى. سىرتتىن ئوق ئاۋاز-لىرى تىنماي ئاڭلىنىۋاتقانلىقىغا قارىماي، يىغىن زالىدا شۇنچە ئازادلىك ۋە خاتىرجەملىك كەيپىياتى ھۆكۈم سۈرەتتى. زالىغا

ئادەملەر لىق تولغان. بۇلارنىڭ ئىچىدە ئاق ساقال، سالاپەتلىك ئادەملەردىن تارتىپ، ئەڭ كىچىكى يىگىرمە ياشقا ئاران تولغانلار. مۇ، پۇقراچە كىيىنگەن ئادەملەرمۇ، بەللىرىگە تاپانچا ئېسىۋالغان ھەربىي كىشىلەرمۇ بار ئىدى. پۈتۈن يىغىن ئەھلى رەھبەر-لەرگە كۆز تىككەن، بولۇپمۇ ئەخمەتجانغا كۆز ئۈزمەي قاردى. شىپ، ئۇنىڭ كىشىنى جەلپ قىلغۇچى ئاددىي، ئەمما تەسىرلىك سۆزلىرىنى ئاڭلاشقا تەشنا بولۇپ ئولتۇرماقتا ۋە ئارىلاپ بىر - بىرلىرى بىلەن پىچىرلاشماقتا ئىدى. يىغىن باشلاندى.

يىغىن باشقۇرغۇچىنىڭ سۆزىدىن كېيىن، ئەخمەتجان قا-سىمى مۇنبەرگە چىقتى. شۇ چاغدا زال ئىچى بىردىنلا جىمىپ كەتتى. ئۇ يىغىن قاتناشقۇچىلىرىغا يېقىملىق كۈلۈمسىرەپ تەكشى قاراپ چىقتى - دە، سۆزگە كىرىشتى. ئۇ سۆزلەپ كېلىپ، ئېغىر - بېسىقلىق بىلەن مۇنداق دېدى:

— ئىنىقلاپ بولىدىكەن، ئۇنىڭ باسقۇچلىرى بولىدۇ. ھەربىر باسقۇچنىڭ ئۆز ئالدىغا نىشانىمۇ بولىدۇ، ئىككىنچى باسقۇچتىكى ۋەزىپىنى بىرىنچى باسقۇچتا ئىجرا قىلىشقا كىرىش-سەك، خاتالىق كېلىپ چىقىدۇ. ھازىرقى باسقۇچ گومىنداڭ ھاكىمىيىتىنى ئاغدۇرۇش باسقۇچى، بۇ باسقۇچتا بىزنى قوللايدىغان، بىزگە مەنسۇي، ماددىي جەھەتتىن ياردەم قىلىدىغان ھەرقانداق ئادەمنى قارشى ئېلىشىمىز، ھىمايە قىلىشىمىز لازىم. دۈشمەننى كۆپەيتىپ، ئوڭۇشسىزلىقلارنىڭ كېلىپ چىقىشىنى كەلتۈرۈپ قويماستىنمۇ لازىم. ئۇنداق بولسا، ھا-زىرقى باسقۇچتا بىز دوست - دۈشمەننى قانداق ئايرىمىمىز؟ ئۇ بىرەر كىشىدىن ئۆز سوئالىغا جاۋاب ئېلىشنى ئويلىمايتتى، بەلكى ئاشۇنداق ئۆزى سوئال قويۇپ، ئۆزى جاۋاب بېرىش ئۇسۇلىدا سۆزلەشنى ياخشى كۆرەتتى. يىغىنغا قاتناشقۇ-چىلارمۇ ئۇنىڭ بۇ سۆزلەش ئۇسۇلىغا ئۆگىنىپ قېلىشقانىدى.

شۇڭا، ھەممىسى ئۇنىڭ ئاغزىغا قاراپ جىمجىت ئولتۇرۇشتى.  
— مۇنداق ئايرىمىز، — جاۋاب بەردى ئۇ، — بارلىق  
دۈشمەنلىرىمىز بىزگە ۋە بىزنىڭ ئىنقىلابىمىزغا قارشى تۇرماق-  
تا. كىم ئىنقىلاب ئىشلىرىغا زىيان كەلتۈرسە، ئۇ بىزنىڭ  
دۈشمىنىمىز، كىم بىز بىلەن بىر يولدا ماڭسا، ئۇ بىزنىڭ  
دوستىمىز. باشقا خىل قاراشلارنىڭ ھەممىسى پۈتۈنلەي خاتا.  
ھازىر بىزنىڭ قىيىنچىلىقلىرىمىز كۆپ. قوشۇنلىرىمىزنىڭ ئو-  
زۇق - تۈلۈك، كىيىم - كېچەكلىرى كەمچىل، خەلقىمىز  
نامراتلىقىغا قارىماي، ئېغىزىدىكى نانلىرىنى بىزگە بېرىۋاتىدۇ،  
بەزىلەر قورۇ - قورۇ قوي، كالىلىرىنى بېرىۋاتىدۇ، بەزىلەر  
خالاپ بېرىۋاتىدۇ، بەزىلەر بىزدىن قورقۇپ بېرىۋاتىدۇ، قانداقلا  
بولمىسۇن بىزنى تەمىنلەۋاتىدۇ، بۇنى ھېسابقا ئالمىساق بولام-  
دۇ؟! دۈشمەن ئەنە، بىرلا ۋارقىرىساق ئاڭلىغۇدەك يەردە تۇ-  
رۇپتۇ. مەسىلىلەرنى چوڭقۇرراق ئويلىغىنىمىز ياخشى. يېقىندا  
بىز ۋاقىتلىق ھۆكۈمەت ئەزالىرى يېڭى ھەرىكەت پروگراممىسى  
تۈزۈپ چىقىمىز، ئۇ چاغدا ھەر جەھەتتىكى ئىشىمىز بىر قەدەر  
ئوڭۇشلۇق بولىدۇ.

يىغىن قاتناشچىلىرى ئۇنىڭ ھەربىر سۆزىنى چوڭقۇر ئوي-  
لاپ ئولتۇرۇشاتتى. ئۆي ئىچى كۆكۈچ تاماكا ئىسىغا تولغاند-  
ى. نىزامدىن ئۇنىڭ سۆزلىرىگە پۈتۈن ۋۇجۇدى بىلەن بېرىل-  
گەن، ئۆتكۈر كۆزلىرىنى ئۇنىڭدىن ئالماي، ھەربىر سۆزىنى  
مۇلاھىزە قىلىپ، ھازىر يۈز بېرىۋاتقان بەزى ئېغىشلارنىڭ  
سەۋەبلىرىنى ئويلايتتى ۋە بۇنىڭدىن كېيىن تاشلىنىدىغان قەدەم-  
لىرىنىڭ توغرا بولۇشىنى بەلگىلەشكە تىرىشاتتى. كىملىرىدۇر  
خاتىرە دەپتىرىگە بىرىنچىلىرىنى يازاتتى ۋە بەزىلەر يېنىدىكىلەر  
بىلەن پىچىرلىشىپ، باشلىرىنى لىڭشىتىپ قويۇشاتتى.  
ئەخمەتجان قاسىمى ئاندىن ئۇرۇش قىلىش مەسىلىلىرى  
توغرىسىدا سۆزلىدى.

— ھازىر قوشۇنلىرىمىز ئىچىدە قورال - ياراغ يېتىش-  
مەسلىك بار، — دەدى ئۇ، — يېڭىدىن سەپكە كىرىۋاتقان  
پىدائىلىرىمىزنىڭ قولىدا قورال يوق، ئاساسەن نەپزە، چوماق  
بىلەن ئۇرۇش قىلىۋاتىدۇ. ئالدىمىزدا بۇمۇ ھەل قىلىشقا تې-  
گىشلىك مەسلىك بولۇپ تۇرۇپتۇ. ھازىر يولداش ئىسھاقبېك  
ھەرەمباغقا ھۇجۇم قىلىشنىڭ يېڭى پىلانى ئۈستىدە ئىشلەۋاتىد-  
دۇ، بىزمۇ يېقىن ئارىدا ھەرەمباغقا ئومۇميۈزلۈك ھۇجۇم قى-  
لىشنى ئويلىشىۋاتىمىز. بىزگە نۇرغۇن قىيىنچىلىقلار، ئو-  
ڭۇشسىزلىقلار دۇچ كېلىۋاتىدۇ، بۇنىمۇ يېڭىمىز. چۈنكى،  
بىزنىڭ خەلقىمىز باتۇر خەلق، ئېزىلىشكە قارشى كۈرەش قى-  
لىشقا جۈرئەتلىك خەلق! بىز دەسلەپ ئاتلىنىپ چىققاندا، ئاز-  
غىنە قوشۇن ئىدۇق، ھازىر قۇدرەتلىك بىر قوشۇنغا — گوپا  
كىچىككىنە بىر ئېرىق سۇدىن دولقۇنلۇق، قەھرىلىك دەرياغا  
ئايلىندۇق! ئەمدى كۈندىن - كۈنگە ئۇلغىيمىز، زورىيمىز! . . .  
يىغىن قاتناشچىلىرى ئۆز تارىخىدا ئاڭلاپ باقمىغان سۆز-  
لەرنى ئاڭلاۋاتاتتى. قولىدىن ھېچ ئىش كەلمەيدۇ، بۇلار بىزنىڭ  
قاپقىمىزغا قاراپ ياشىشى كېرەك، دەپ كەمسىتىلگەن ئادەم-  
لەرنىڭ شۇنچىلىك ئىشلارنى تەۋرىتىۋاتقانلىقى، غەم - قايغۇ،  
ئەندىشە - قورقۇشتىن باش كۆتۈرۈپ كۈرەش مەيدانىغا چىقىشقا  
جۈرئەت قىلغانلىقى، ئالتە توك - توك، دەپ قارالغانلارنىڭ  
ئۇششاق ئېقىنلارنىڭ قوشۇلۇشىدىن ھاسىل بولغان دولقۇنلۇق  
ئۇلۇغ دەرياغا ئايلىنغانلىقىنى كىم ئويلىغان؟ مۇنۇ غۇلجىدىكى  
خەلقنىڭ ئاش - نېنىنى يەپ، كىيىمنى كىيىپ كېرىلىپ  
يۈرگەن ھەربىي ئەمەلدارلار ئويلىغانمۇ؟ ئۇلارغا يوليورۇق بې-  
رىپ ھەرىكەت يۆلىنىشىنى بەلگىلەپ بېرىۋاتقان ئۈرۈمچىدىكى  
قوماندانلار ئويلىغانمۇ؟ ئۇلارنىڭ شېرىن چۈشلىرىنى كىم بۇز-  
دى؟ كىم ئاستىن - ئۈستۈن قىلىۋەتتى؟ . . . سۇلار ئاقىدۇ،  
كەينىگە يانمايدۇ، ئازادلىق ئەركىنلىك بايرىقى يىقىلمايدۇ!

«ئالتە ئوغرى» دەپ ئاتالغان، باشقىلاردىن بۇرۇنراق ئويغاندىغان، كۈرەش قىلىشقا جۈرئەتلىك ئالتە باتۇر باشلىغان، مىڭلاپ - مىڭلاپ دەردەمەنلەرنى ئەگەشتۈرگەن ئىنقىلاب يولى ئۇنىڭ بوران - چاپقۇنى قان ئىچىدە جاللاتلارنىڭ خاندانلىقىنى تەۋرىتىپ، شېرىن چۈشلىرىنى بۇزۇۋەتتى ھەم ئۇلارنى ساقاي-ماس تۇتقا قىلىپ كېسىلگە گىرىپتار قىلىپ قويدى، كېچىسى ئۇخلىيالمىدىغان، كۈندۈزى ئارامسىزلىنىدىغان ھالغىمۇ كەلتۈرۈپ قويدى. مۇشۇ ئولتۇرغانلار كۈندىن - كۈنگە زورىيىۋاتقان ئىنقىلابنىڭ يول باشچىلىرى، ئۇلۇغ تەۋرىنىشنىڭ رەھبەرلىرى، ئەسلىدە بۇلار زاۋۇتلارنىڭ ئىشچىلىرى، ئېتىزلارنىڭ دېھقانلىرى، مەكتەپلەرنىڭ ئاددىي ئوقۇتقۇچىلىرى ئىدى. بۇ ئاددىي ئادەملەرنىڭ تىللاردا داستان بولغۇدەك ئۇچقۇنلارنى پەيدا قىلىپ، ئۇنى يالقۇنغا ئايلاندۇرغانلىقى ئەلۋەتتە ئۇلارنى تۇتقا قىلىپ كېسىلگە گىرىپتار قىلىدۇ - دە... مۇشۇ ئولتۇرغانلار ئۇلارنىڭ ئالىقىنىدىكى قۇللۇقتىن كۈرەش قىلىشقا جۈرئەت قىلغاندىلا ئەركىنلىكىنى قولغا ئالغىلى بولىدۇ، دېگەن كۈرەشچان تارىخ ياراتتى. ئۇلار ئۈزۈل - كېسىل ئازادلىق ئۈچۈن يەنە قەيەرگە ھۇجۇم قىلىش، قانداق ھۇجۇم قىلىشنى، ئۆزلىرى ئاچقان يولدا خاتالىقلاردىن قانداق ساقلىنىشنى كېڭىشىپ ئولتۇرۇپتۇ. شۇنى چوڭقۇر ھېس قىلماقتا ئىدىكى، كېڭەش ئۇلارنى يېپيېڭى دۇنيا قۇرۇشقا يېتەكلەيدۇ، ئىلھاملاندۇرىدۇ. ئالدىدا بىر قېتىملا تالاش بولۇشى مۇمكىن، ئۇلار ئىنقىلاب يولىنى تاللىغانلار، يەلكىسىگە چۈشكەن ئېغىر ۋەزىپىلەرنى خۇشاللىق دەپ بىلىدىغانلار.

يالقۇنلۇق سۆزلەردىن ئولتۇرغانلار تەسىرلەندى، ھاياجانلاندى. ئەخمەتجان كىشىلەرگە يېقىملىق كۈلۈمسىرەپ قارىدى. ئۇنىڭ ھەربىر سۆزىلا ئەمەس، بەلكى شۇ تۇرقىمۇ كىشىلەرگە ئىشەنچ،



جۇرئەت ۋە ئۈمىد بېغىشلايتتى.

## 2

قەھرىتان قىش.

بۇ يىل قار قېلىن چۈشكەن، كائىناتتا زەھەردەك ئاچچىق سوغۇق ھۆكۈم سۈرمەكتە ئىدى. ئوزۇقسىز قالغان قاغىلار خىرە ئاسماندا ئاران - ئاران ئۇچۇشاتتى. سېغىزخانلارمۇ لەم-پىلەرگە، دەل - دەرەخلەرگە قونۇۋېلىپ شاراقلاشلاردىن بەزىگەن. قېلىن قاردىن گومىنداڭچىلار ئېغىر ۋەھىمىگە چۈشكەندى. چۈنكى، ئۇلار ئوزۇق - تۈلۈك، كىيىم - كېچەكتىن قىسىلغان، شۇڭا ئاسمانغا كۆز ئۈزمەي قاراپ ئۆز ئايروپىلانلىرىنىڭ كېلىپ مەدەت بېرىشىنى كۈتەتتى.

بۈگۈن چۈش مەزگىلىدە ئاسماندا غارقىرىغان ئاۋاز ئاڭلادى. ئاقۇچ بۇلۇتلار ئارىسىدىن بىردىنلا ئايروپىلانلار پەيدا بولۇپ، كوچىلاردىكى كىشىلەر ئاسمانغا ئەنسىزلىك بىلەن قاراشتى. ئايروپىلانلار شەھەر ئۈستىنى بىر ئايلاندى - دە، غارقىراپ شۇڭغۇپ كېلىپ، ئادەملەر ئۈستىگە پىلىموتتىن ئوق ياغدۇرۇۋەتتى. كوچىلاردا كىشىلەر ئۇياقتىن - بۇياققا قېچىشىپ، كىچىك بالىلار قىيا - چىيا قىلىشىپ، قالايمىقان ۋار-قىراشلار، تىللاشلار، كايىش، نالە - زار بىلەن شەھەر ئىچى پاتىپاراق بولۇپ كەتتى.

— قېچىڭلار خالايقلار! . . . مۆكۈنۇڭلار! . . .

بۇيرۇق بويىچە ئەنۋەرنىڭ قىسمى دەرھال كوچىغا چىقىپ، ئايروپىلانلارغا يېنىك قوراللىرىدىن ئوق ئۈزۈشكە باشلىدى. ھېچبولمىسا ئۇلارنىڭ پەسلەپ ئۇچۇشىنى توسوپ قېلىش مۇمكىن ئىدى.

ئايروپىلان ھۇجۇملىرىغا قارشى ئوق ئېتىش ناھايىتى قىيىن.

زىق كوچا جېڭى ھېسابلىنىدۇ. بۇ جەڭ ئاساسەن تاشلەپكە بازىرى، بويىنكىپىسك مەھەللىسى، يېڭىھايات كوچىسىنىڭ جەنۇبى ۋە قىزىل كۆۋرۈك تەرەپلەردە بولۇۋاتاتتى. گومىنداڭنىڭ دەسلەپتە كەلگەن ئۈچ ئايروپىلانى مۇشۇ تەرەپلەرنى جىمىقتۇرۇۋالسا، ئۇنىڭ كەينىدىن كېلىۋاتقان ئايروپىلانلىرى ئوزۇق - تۇلۇك، ئوق - دورا قاچىلانغان شارلارنى ھەرەمباغ گازىمىسىنىڭ ئىچىگە تاشلىماقچىدى.

ھەرەمباغ، لەڭشاڭ بۇتخانىسى ۋە ئايروپىلان ئىستانسىسىنى ھېسابقا ئالمىغاندا، غۇلجا شەھىرى گومىنداڭچىلاردىن تەل - تۆكۈس تازىلىنىپ بولغانىدى. قالدۇق دۈشمەننىڭ بىر قىسمى لەڭشاڭ بۇتخانىسىدىن قىسىملىرىمىزغا ئوت ئېچىپ تۇراتتى. ئۇنىڭ كەينى تەرىپى سازلىق ۋە بايىكۆل مەھەللىسى ئىدى. بۇ يەرلەر يەر ئاستى يوللىرى بىلەن ھەرەمباغقا تۇتىشاتتى. ھەرەمباغ ئېگىزلىككە جايلاشقان، كەينى تەرىپى ئايروپىلان بىلەن تۇتىشىدۇ. دېمەك، ئۈچ ئورۇندىكى دۈشمەنلەر بىر - بىرى بىلەن ئالاقىلىشىپ تۇرۇشاتتى.

ئادەم بىلەن جامالىدىن يوغان قارىياغاچ دەرىخىگە يۆلىنىپ تۇرۇپ، تۆۋەنلەپ كەلگەن ئايروپىلانلارغا ئاپتوماتلاردىن ئوق ئۈزمەكتە ئىدى. باشقىلار دۇكانلار لەمپىسىنى، چېدىرچە يېپىلغان يوغان دەرۋازىلارنى ئۆزلىرىگە پاناھ قىلىپ ئوق ئاتماقتا ئىدى. كوچىلاردا ئوق تېگىپ ئىڭراپ ياتقان كىشىلەرنى، كىچىك بالىلارنى كۆرگەن باتىرغازى دەرىغەزەپ بولۇپ، كوچىنىڭ ئوتتۇرىسىغا چىقىپ قالغانلىقىنىمۇ سەزمىدى. ئۇ بېشىدىن ئەمدىلا ئۆتەي دېگەن بىر ئايروپىلانغا ئاپتوماتىدىن تاراسلىتىپ ئوق ئۈزدى.

تامغا چاپلىشىپ تۇرغان ئەنۋەر قاتتىق ۋارقىرىدى:

— باتىرغازى! ئۆت بۇياققا!

ئاسماندىن يەرگە، يەردىن ئاسمانغا بولۇۋاتقان ھۇجۇم تازا

ئەۋج ئالغاندا، بىر ئايروپىلانغا ئوق تەگدى! شەھەردە بىردىنلا قىقاس - چۇقان ۋە ھۇررا ئاۋازلىرى كۆتۈرۈلۈپ كەتتى. ئوق ئايروپىلاننىڭ مانتوزىغا تەگكەندى. قاپقارا ئىسلىرىنى پۇرقىزدى. تىپ قاقچان ئايروپىلان ئاچالغىچە ئارانلا چىدىدى. لېكىن، كىشىلەر ئۇنىڭ چۈشكەن - چۈشمىگەنلىكىنى كۆرەلمىدى. جىددىي ئېتىشىشلاردىن كېيىن، شەھەر ئۈستىدە يەنە بىر مۇنچە ئايروپىلانلار كۆرۈندى. ئۇلار شەھەر ئۈستىنى ئايلىنىپ ئاستا - ئاستا تۆۋەنلىدى ۋە تۆۋەنلىگىنىچە ھەرەمباغ گازارمىسىدىكى مولجالاپ يۈزلىگەن شارلارنى تۆكۈۋەتتى - دە، غوغۇلداپ ئۇچۇپ بىردەمنىڭ ئىچىدە كۆزدىن غايىب بولدى. شەھەر ئۈستىنى ئاپئاق - ئاپئاق لەيلەپ يۈرگەن شارلار قاپلاپ كەتتى. لېكىن، شارلار ھەرەمباغ گازارمىسى ئىچىگە ئەمەس، نۇرغۇنلىرى يېڭى ھايات ۋە بوينىكېسىك مەھەللىسىگە چۈشتى. مانا بۇ كوچا جەڭلىرىنىڭ تۈگىگەنلىكىدىن دېرەك بېرەتتى.

ھارغان جەڭچىلەر ياتاقلىرىغا قايتىپ كېلىشتى. شەھەردە جىمجىتلىق ھۆكۈم سۈرۈشكە باشلىدى. بىراق، ئۇرۇش ۋاقتىدىكى جىمجىتلىق ھامان بىردەملىك بولاتتى. «بۇ-گۈن ئەجەب تىنچ كۈن بولدى» دەپ تۇرۇشۇڭغا تاراسلىغان ئوق ئاۋازى ئاڭلىنىپ قالاتتى ياكى تۇيۇقسىزلا دەھشەتلىك ئېلىشىشلار باشلىنىپ قالاتتى. نادەم بۇ جىمجىتلىققا قاراپ، ئۇنىڭ كەينىدىن بولىدىغان شىددەتلىك جەڭلەرنى ۋە ھەرقاچان شۇنداق تۇيۇقسىز جەڭلەرگە تەييار تۇرۇشنىڭ لازىملىقىنى ئويلاۋاتاتتى. بۇ خۇسۇستا ھېچكىم ئۇنىڭغا بىرنېمە دېگىنى يوق، لېكىن نادەمنىڭ قەلبى شۇنداق سېزىپ تۇرىدۇ. پات يېقىندا قايناق جەڭلەر دېڭىزى ئۆز باغرىدا سانسىزلىغان مەردلەرنى ئۈزدۈرىدۇ. غانلىقىنى ئۇ سېزىپ تۇرىدۇ. رەيھان كىردى.

— غەلبەڭلارنى تەبرىكلەيمىز، يولداشلار، — دەدى  
قىز نادەمنىڭ يېنىغا كېلىپ ئولتۇرۇپ، — ئايروپىلانغا كىم-  
نىڭ ئوقى تەگكەندۇ؟

— بىلگىلى بولامدۇ، سانسىزلىغان ئوقلار ئېتىلىۋاتسا، —  
دەدى نادەم بېپەرۋا ھالدا.

— ئاراش مەرگەننىڭ تەگكەندۇ، تايىنلىق.

ئاراش كۈلۈمسىرەپ ئېيتتى:

— ھازىر ھەممىسىلا مەرگەن بولۇپ كەتتى، مېنى يولدا  
قويدۇ بۇلار.

— يالغۇز ئوق بىلەن ئايروپىلاننىڭ چۈشۈپ كېتىشى  
ناتايىن، — دەدى رەيھان نادەمگە تەبەسسۇم بىلەن، — سىز-  
نىڭ ئاپتوماتىڭىزنىڭ ئوقىمۇ يا؟

بۇ سۆزلەر يېنىچە ياتقان ۋارىسجاننىڭ قۇلقىغا مۇشت  
بىلەن ئۇرغاندەك تۇيۇلدى. بولۇپمۇ نادەمنى كۆرگەندە رەيھان-  
نىڭ ئېچىلىپ - يېپىلىپ كېتىشى ئۇنىڭغا ناھايىتى ئەلەم  
قىلاتتى. ۋارىسجاننىڭ ئۇلارنىڭ كۈلۈشۈپ ئوچۇق چىراي  
بىر - بىرىگە قاراشلىرىنى زادىلا كۆرگۈسى كەلمەيتتى. شۇڭا،  
ئىچىدە: «ئۇياتسىز ئاينىقلار...» دەپ تىللىدى - دە، ئۇياققا  
قاراپ يېتىۋالدى. ئۇرۇش باشلانغاندىن بېرى ئۇنىڭ كۆڭلىدە  
پەيدا بولغان كۈنچىلىك ئوتلىرى مانا ھازىر تېخىمۇ يېنىپ ئۇنى  
ئازابلانغان ۋە شۇنداق تولغىنىپ ياتقىنىچە ئاللىنىپمىلەرنى  
ئويلىماقتا ئىدى...

باتالىيون كوماندىرى ئەنۋەر ئىشكىنى ئىتتىك ئېچىپ كىر-  
دى. ئۇنىڭ چوقۇر يۈزلىرى ئىللىق تۇس ئېلىپ نۇرلىنىپ  
ئېچىلىپ كەتكەندى:

— يولداشلار، خۇش خەۋەر!

جەڭچىلەر كوماندىرنىڭ ئاغزىغا قاراشتى.

— بورتالا، ئارشاڭ ناھىيىلىرى ئازاد قىلىندى!

— شۇنداقمۇ! . . .

— كىمنىڭ قىسمى ئازاد قىپتۇ؟

— غېنى باتۇرنىڭ!

جەڭچىلەر قىن قېنىغا پاتماي ۋارقىراشتى. غەلبە خەۋىرى ئۇلارنىڭ يۈرەك باغرىنى دولقۇنلاتتى ۋە كەينى - كەينىدىن توختىماي ۋارقىراشتى:

— ھۇررا! . . . ھۇررا! . . .

— ئېغ . . . مېنىڭ ئانا يۇرتۇم، — دەدى ئاراش ھايا.

جان ئارىلاش تىت - تىت بولۇپ، — سېنى ئازاد قىلىشقا قاتنىشالمىغىنىم، ئىست . . . ئەلەم قىلدى - دە، ئەلەم.

— بۇ غەلبە خەۋىرى ھەممىمىزنى خۇشال قىلغاندا، ساڭا

ئەلەم قىلغىنى قىزىق ئىش - دە، ئاراش، — دەدى ۋارىسجان.

— سىلەرگە ئەلەم قىلمىغىنى بىلەن ماڭا قىلىدۇ. ئەگەر

مەن ئازاد قىلىشقا قاتناشقان بولسام، بۇنىڭ خاسىيىتى ناھايىتى زور بولغان بولاتتى - دە.

— بۇنىڭغا كۆڭلۈڭنى يېرىم قىلما ئاراش، — دەدى

ئىسھاق، — غۇلجىنى ئازاد قىلىشقا قاتنىشىۋاتقانلىقىڭنىڭ خاسىيىتى تېخىمۇ زور.

كوماندىر ئەنۋەر كۈلدى ۋە ئۇنىڭ يېنىغا كېلىپ دەدى:

— ماڭا قارا ئاراش، سەن غۇلجىنى ئازاد قىلىشقا قاتنىد.

شۇ ئاتىسەن، باشقا جەڭچىلىرىمىز بورنالالا، ئارىشاڭ ناھىيىلىردە.

نى ئازاد قىلىشقا قاتناشتى. بۇ ئىنقىلابتا ھەممىمىزنىڭ ئۇلۇشى بار.

ئەنۋەر نادەمنى باشلاپ چىقىپ كەتتى - دە، ئۇنىڭغا مۇنۇ

يېڭى ۋەزىپىنى ئېيتتى:

— بۈگۈن كېچە يېڭىھايات مەھەللىسىنىڭ يۇقىرى تەردە.

پىگە بىزنىڭ قىسىم ئورۇنلىشىدۇ ھەم لەڭشاڭ بۇتخانىسىغا

شەرقىي جەنۇب تەرەپتىن ھۇجۇم قىلىمىز. سەن بىر جەڭچىنى

باشلاپ ئال - دە، بىز ئورۇنلىشىدىغان جاينىڭ ئوي - چوڭقۇ - رىنى ئوبدان كۆرۈپ كەل، ئەگەر ئۇ يەرنىڭ خەرىتىسىنى سىزد - ۋالساڭ تېخىمۇ ياخشى.

ۋاقىت نامازدىگەرگە يېقىنلاپ قالغانىدى. ئادەم ياتاققا كىر - گەندە ھەممەيلەننىڭ ئۇخلاۋاتقانلىقىنى، پەقەت ۋارىسجاننىڭلا كۆزلىرىنى تورۇسقا تىككىنىچە خىيال قىلىپ ياتقىنىنى كۆر - دى. ئۇ ۋارىسجاننى چاقىردى - دە، تېزلىك بىلەن شۇياققا قاراپ يۈرۈپ كەتتى.

ئىككىسى ئۆز قىسمىنىڭ ئورۇنلىشىدىغان يېرىنى، يەر شارائىتىنى، پاناھلىق جايلارنى، ھۇجۇم قىلىشقا ئەپلىك ئورۇن - لارنى يەر بېغىرلاپ يۈرۈپ، تولۇق بايقاپ بولغاندىن كېيىن قايتتى. «قىش كۈنى بىر تۇتام» دېگەندەك ھەش - پەش دېگۈچە قاراڭغۇ چۈشۈپ بولغانىدى. ئۇرۇش ۋاقتىدا قاراڭغۇ چۈشتىمۇ، كوچىلار بوش قالاتتى ياكى ئادەم كەمدىن - كەم كۆرۈنەتتى. ئىككىيلەن ئادەمسىز قالغان قاراڭغۇ كوچىدا قەدەملىرىنى ئىل - داملىتىپ ماڭماقتا ئىدى.

ۋارىسجاننىڭ يۈرىكى ئۇشتۇمتۇملا قاتتىق سوقۇشقا باشلى - دى. چۈنكى، خىيالىغا دادىسى قاتتىق تاپىلىغان ھېلىقى ئىش كەلگەندى. ئۇ خېلىدىن بېرى شۇ ئىشنى ئادا قىلىشقا چارە - پەيت ئىزدەپ يۈرەتتى. ئۇ بۇ پۇرسەتنى غەنىمەت بىلمەكچى بولدى. ئېھتىياج تۈپەيلىدىن ئىككىسى باشقا قىسىم - لارغا ئالمىشىپ كەتسە، دادىسى تاپىلىغان ئىشنى ئورۇنداش قىيىن بولاتتى - دە.

— پىيىماننىڭ ئىچىگە نەدىن تاش كىرىۋالغاندۇ، ئەجەب پاتتا، — دېدى ئۇ غودۇڭشىپ ۋە ئولتۇرۇپ پىيىمىسىنى يەش - تى. ئۇ دەممۇ دەم ئادەمگە قارايتتى. بۇ چاغدا ئادەم ئۇنىڭدىن ئەللىك مېتىرچە يىراقلاپ كەتكەندى. ئۇ تۆت ئەتراپىغا ئەد - سىزلىك بىلەن بىر قاراپ چىقتى - دە، يەنە ئورنىدىن تۇرۇپ

ئويلاشقا باشلىدى: «ئەمدىغۇ تازا پەيت كەلگەندۇ، بۇ قاراڭغۇ كېچىدە كىم كۆرەتتى. يامنىغا كەلسە ئۆزۈمنىڭمۇ قولغا ياكى پۈتۈمغا ئاتمامدىم. چىدىساملا بولىدىغۇ، ئەلۋەتتە چىدايمەن. ناۋادا سۈرۈشتۈرۈپ قالسا، دەرەخنىڭ كەينىدىن تۇيۇقسىزلا ئىككى ئادەم چىقىپ ئېتىپلا قاچتى، مەن ئۇلارنى قوغلاشقا، ھەتتا ئېتىشىمۇ ئۈلگۈرەلمىدىم، دېسەم بولىمىدۇ...» ئادەم ئاستا كېتىپ باراتتى، ۋارىسجان مۇرىسىدىكى مىلتىقىنى قولغا ئالدى، ئادەمگە قاراتتى. بىراق، شۇ چاغدا كوچىنىڭ بېشىدىن ئۈچ ئادەمنىڭ كېلىۋاتقانلىقىنى كۆرۈپ قالدى. بۇ كىمدۇ؟ ۋارىسجان تولغىنىپ كەتتى، ئەلەمگە چىدىماي ئۆز - ئۆزىنى ئەيىبلىدى. «ئىست، ئىست... مېنىڭ سۆرەلمىلىكىم...» ئۇ شۇنداق دېدى - دە، تېز - تېز يۈرۈپ ئادەمگە يېتىشىۋالدى. لېكىن، ئۇ تەرلەپ ھاسىراپ كەتكەندى.

— نېمە بولدى، ۋارىسجان، پۇشۇلدايسەنغۇ؟

— تاش پانتقان يەر ئاغرىۋاتىدۇ.

— سېنى كىچىككەنە تاشلارمۇ بوزەك قىلىۋېتىپتۇ - دە، غەيى-

رەت قىل، ئاز قالدۇق.

— ياتاققا بېرىپ رەيوانغا ئاڭدۇرۇۋالسام...

كۆزىتىلگەن يېڭى ئورۇنغا شۇ كۈنى يېرىم كېچىدە كېلىپ ئورۇنلاشقان جەڭچىلەر بىرىنچى سەھەرنى ئاق قار، كۆك مۇز ئۈستىدە كۈتۈۋالدى. ھەر ئىككى تەرەپتىن چۈشكىچە ئوق ئاۋاز - لىرى ئاڭلانمىدى. لېكىن، چۈشتىن كېيىن، غۇلجا ئاسمىنىدا يەنە ئايروپىلانلار پەيدا بولۇپ، سانسىزلىغان شارلارنى تۆكۈۋېتىپ، بىردەمدىلا كۆزدىن غايىب بولدى. شۇ شارلارنىڭ بىرى لىيەپ كېلىپ كوچىنىڭ ئوتتۇرىسىغا چۈشتى. يوغان يەشىكىنى ئېلىپ چۈشكەن شار، گومىنىڭ قىسىملىرىغىمۇ، پارتىدى. زانلارغىمۇ ئوخشاش يىراقلىقتا تۇراتتى. كوچىنىڭ ئىككى تەرىپىدىن — ئاكوپلاردىن، پوتەيلەردىن ۋە پاناھلانغان جايلار -

دىن، چولاق تاملار كەينىدىن سانسىزلىغان كۆزلەر يەشككە تىكىلىپ تۇراتتى. ئىككى ياق جىمجىت، ھېچقايسىسى ئۇنى ئېلىپ كېتىشكە ئادەم چىقىرىشىمىدى. ئادەمنىڭ قارىسى كۆرۈندى. سىلا ئەجەل ئوقلىرى ئۇچۇپ كېلەتتى.

— بۇلارنىڭ كۈنى شۇنىڭغا قاراشلىق بولۇپ قالدى — دە، — دەيدى كېۋىر، — جېنى تۇمشۇقغا كېلىپ قالغاندا ئاسمانغا قارىماقتىن باشقا نېمە چارىسى بار؟ — قېنى گايىتىكا، پەرەز قىلىپ باققىنا، — دەيدى كوماندىر ئەنۋەر، — يەشكىنىڭ ئىچىدە نېمە باردۇر؟ — نېمە بولاتتى، ئوق — دورا باردۇر. — ياق، — دەيدى بىرى، — مېنىڭچە يەيدىغان نېمە بار.

— كىم بىلىدۇ، قۇلاقلىرى شىڭىتىپ تۇرغان جۇۋاۋىلار بارمۇ تېخى؟

— مېنىڭچە يەيدىغان نەرسە بار، — دەيدى ئادەم ئويلىغان ھالدا، — ئوق — دورا بولسا يەشكى ئۇنداق يوغان بولمايتتى. — ئوۋچىدەك كەچكىچە قاراپ تۇرامدۇق، نېمە بولسىمۇ ئېتىپلا كۈمپەيكۈم قىلىۋەتمەمدۇق، — باتىرغازنىڭ گېپى ھەممىنى كۈلدۈرۈۋەتتى. ئەنۋەر مۇنداق دەيدى:

— مەيلى ئوق — دورا بولسۇن، مەيلى ئوزۇق — تۈلۈك بولسۇن ھازىرقى پەيتتە بۇنى كىم قولغا چۈشۈرۈۋېلىش ئىنتايىن مۇھىم. ئەگەر ئۇ ئوق — دورا بولۇپ قېلىپ دۈشمەنلەر ئېلىۋالدىغان بولسا بىزگە تېخىمۇ كۆپ زىيىنى بولىدۇ، ئوزۇق — تۈلۈك بولسا ماغدۇرغا كېلىۋالىدۇ. شۇڭا، ھېچبولمىغاندا پارتىلىتىۋېتىشىمىز مۇمكىن.

شۇ ئەسنادا دۈشمەن پوتىيىنىڭ ئاستىدىن ئۇچىغا ئىلمەك تۆمۈر بېكىتىلگەن ئىنچىكە، ئۇزۇن ياغاچ چىقىپ كەلدى. ئۇ



يەشىكنىڭ يېپىنى ئىلدى - دە، سۆردى.  
— تۆمۈرنى چەنلەپ ئېتىڭلار، — بۇيرۇق قىلدى ئەنە-  
ۋەر.

ئوقلار ئىلمەك تۆمۈرنى ياغاچتىن ئۈزۈپ تاشلىدى. ئىك-  
كىنچى ئىلمەك تۆمۈرلۈك ياغاچ چىقىپ كەلدى، ئۇمۇ يەشىكنى  
ئىلىۋالدى - دە، ئۇنى پوتەينىڭ ئالدىدىكى ئېگىزرەك يەرگە  
سۆرەپ چىقتى، بىراق نېمىدۇر بىرنېمىگە تىرىلىپ توختاپ  
قالدى، ئۇچىنچى ئىلمەك چىقتى - دە، ئۇمۇ يەشىككە ئىلىندى  
ۋە ئىككىسى بىرلىكتە يەشىكنى سۆرەپ ماڭدى. يېرىم مىنۇت  
ئۆتۈپ كەتسە، يەشىك ئۇلارنىڭ ئۇۋىسىغا كىرىپ كېتەتتى.  
ئەنۋەر دەرھال بۇيرۇق قىلدى:

— يەشىككە ئېتىڭلار!

پىلىموت، مىلىتىقلاردىن تاراسلاپ ئېتىلغان ئوقلار يەشىك-  
نى پاچاق - پاچاق قىلىۋەتتى ۋە شۇئان جەڭچىلەرمۇ پاراقلاپ  
قاتتىق كۈلۈپ كەتتى. چۈنكى، پاچاقلانغان يەشىكنىڭ ئىچىدە-  
كى جىڭموما ھەم مانتىلار ئەتراپقا تېرىلىپ كەتكەنىدى.

— بېچارىلەرنىڭ ئاغزىغا سېرىق سۇ كەلگەنىدى - دە...

شۇنىڭدىن كېيىن ئەنۋەر بۈگۈن كېچە قىلىنىدىغان ھۇجۇم  
توغرىسىدا كېڭىشىش ئۈچۈن ئىزۋوت كوماندىرلىرىنى چاقىرىپ  
ئويمانلىققا چۈشۈپ كەتتى.

### 3

كېچە.

ئالتۇن كىرىپكىلىرىنى چىمىلىدىتىپ، ئاسمان گۈمبىزىگە  
زىننەت بېرىپ تۇرغان سان - ساناقسىز يۇلتۇزلار غۇۋا نۇر  
چاچىدۇ، سوغۇق قاتتىق، زەھەردەك ئاچچىق شامال يۈزلەرنى  
چېقىپ، غۇيۇلداپ ئۆتۈپ تۇرىدۇ. پۈتۈن ئەتراپ ئاپئاق قار

بىلەن كۆمۈلۈپ كەتكەچكە، قاراڭغۇلۇق ئانچە بىلىنمەيدۇ. ئاق قۇلاقچا، ئاق جۇۋا، ئاق پىيما كىيگەن جەڭچىلەر قارغا كۆمۈ-لۈپ ئالغا سىلجىماقتا. ئەگەر جەڭچىلەر بىر ئورۇندا تىپتىنچ ھالدا يېتىۋالسا، سىرتتىن قارىغان كىشى ئۇنىڭ ئادەم ياكى قار ئەكەنلىكىنى ئاجرىتالمايتتى.

لەڭشاڭ بۇتخانىسىنى ئېلىش ئۈچۈن باشلانغان جەڭ پۈتۈن سەپ بويلاپ قاتتىق داۋام قىلماقتا. ھەر ئىككى تەرەپتىن توخ-تاۋسىز ئېتىلىۋاتقان ئوقلار كىشىنىڭ قۇلاق - مېڭىسىنى يەپ كېتەتتى. ئوقلار ۋىزىلداپ ئۆتۈپ، توپ ئوقلىرى چۈشۈپ، قار - توپا توزانلىرىنى ئاسمانغا ئۇچۇراتتى. ئاسماندا كۆكۈچ قارامتۇل ئىس بۇلۇتلىرى لەيلەيتتى. ئېتىشىشلار گاه پەسلەپ، گاه ئەۋج ئېلىپ كېتەتتى. گومىنداڭ پوتەيلىرى مانا مەن دەپ ئاشكارا كۆرۈنۈپ تۇرسىمۇ، لېكىن ئۇنى ئېلىش قىيىن ئىدى. چۈنكى، ئاشۇ پوتەي، ئاكوپلاردىن چىقىۋاتقان ئوقلار جەڭچىلەر-نىڭ بېشىنى كۆتۈرۈشكە يول قويمايتتى. ھېلىدىن - ھېلىغا ئوق تېگىپ يىقىلغان جەڭچىلەرنىڭ غەزەپلىك ئاۋازى، كۈچسىز ئىگراشلىرى ئاڭلىناتتى. . . ئومۇمەن قىسىملىرىمىزغا ئاسان-لىق يوق ئىدى. مۇنداق چاغلاردا بىر قەدەم ئالغا سىلجىش، بىر چولاق تامنى ئىشغال قىلىش چوڭ غەلبە ھېسابلىناتتى. جەڭچىلەر ۋەيران قىلىنغان ئۆيلەرنىڭ تاملىرىنى دالدا قىلىشىپ، بەزىلىرى كىچىككىنە دۆڭلەرنىڭ كەينىگە ئۆتۈپ، دۈشمەن ئىستىھكاملىرىغا ئوت ئېچىشاتتى، جەڭ قاتتىن بولۇۋا-تاتتى. لېكىن، تۆت سائەتتىن بېرى ئالغا سىلجىش بولمىدى، بۇ ھال ھەممىنىڭ ئىچىنى تىت - تىت قىلاتتى.

جەڭ مەيدانىنىڭ ئالدىنقى سېپىگە ئورۇنلاشقان ئەنۋەرنىڭ قىسمى سەپ بويىچە قاتتىق ئۇرۇشماقتا ئىدى. مىس سىمدەك سېرىق ساقال - بۇرۇتلىرىغا بىرنەچچە كۈندىن بېرى ئۇستىرا تەگمەي، يۈزلىرى سۈرلۈك تۇس ئالغان گايىت كۆك كۆزلىرىد-

دىن ئوت چاچرىتىپ ئۆز قىسمىغا بۇيرۇق بېرىپ تۇراتتى:  
— بىرىنچى گۇرۇپپا ئالدىمىزدىكى چوڭ پوتەيگە يان تەرەپتىن ئىلگىرىلەش كېرەك، ئىككىنچى گۇرۇپپا ئوق بىلەن ئىلگىرىلەڭلار! قېنى كېۋىر، پىلىموتىڭنى سايرات، كۈنچىقىش تەرەپتىكى ئاكوپلاردىن ئۆمىلەپ چىقۇۋاتقانلارنى كۆرگەنسەن، قول بومبىلار تەييارلانسۇن!

جەڭچىلەر ھېلى ھۇجۇم ھالىتىگە ئۆتسە، ھېلى مۇداپىئە ھالىتىگە ئۆتۈپ قالاتتى. يېرىمى ئۆرۈلگەن تامنىڭ ئۈستىگە پىلىموتنى ئورنىتىۋالغان كېۋىر پىلىموتىنى سايرىتىپ، شەر-قىي شىمال تەرەپتىن ئاۋۋال ئۆمىلەپ، كېيىن بېشىنى ئېڭىش-تۈرۈپ ھۇجۇم بىلەن كېلىۋاتقان دۈشمەنلەرنى دومىلىتىۋەتتى.  
— پاھ... پاھ... بۇلبۈلدەك سايرىدى - دە، پىلىمو-تىڭ!

— مۇشۇ چەتتىكى پوتەيگە قاتتىق ھۇجۇم بىلەن بېسىپلا بارساق بولاتتى - دە، — دەپدى باتىرغازى غەزەپلىك كۆزلىرىنى پوتەيگە تىكىپ تۇرۇپ.

ئىسھاق بېشىنى سىلكىپ ئېيتتى:

— ياق، ئۇنداق قاراملىق قىلىشقا ھەرگىز بولمايدۇ!  
— ئەنە ئاۋۇ چولاق تامغا ئۇلىشىۋالساق، — دەپدى نادەم شەرقىي جەنۇب تەرەپتە تۇرغان تامنى كۆزى بىلەن شەرەتلەپ كۆرسىتىپ، — مۇنۇ چەتتىكى پوتەيگە يان تەرەپتىن ھۇجۇم قىلىپ بېرىشقا ئاسان بولاتتى.

— توغرا، — دەپدى رەيھان مىللىتى بىلەن دۈشمەن پوتىيىنىڭ تۆشۈكىنى چەنلەپ تۇرۇپ، — بۇ ئۈنۈملۈك چارە! — ئۇنىڭ دۈمبىسىدە مۇرىسىگە بېغىدىن ئۆتكۈزۈۋالغان دوختۇرلۇق سومكىسى پۇلاڭلاپ تۇراتتى. ئۇلار تامنىڭ ئۈستىگە قوراللىرىنى قويۇشۇپ تۇتقىنچە ئۆرە تۇرۇشاتتى. شۇ ئارىلىقتا بىر زەمبىرەك ئوقى چىرقىراپ كەلدى.

— ۋارس، يات! — دەپ ۋارقىردى ئىسھاق ۋە ئۇنىڭ  
ئىككى مۇرىسىنى بېسىپلا يېتىۋالدى. ئۇلاردىن تۆت - بەش  
مېتىر يىراقلىققا چۈشكەن ئوق ئەتراپىنى تىترىتىۋەتتى. قار -  
توپا توزانلىرى ئىچىدە ھەممىسى بېشىنى كۆتۈردى:  
— تازا ھاڭۋاقتى نېمىكەنسەنا، — دېدى ئىسھاق شۇ  
ياتقىنىچە ۋارسجانغا.

— تاس قالدغىز - دە، شېھىت بولۇپ كەتكىلى، —  
دېدى رەيھان ئۇنىڭغا قاراپ.

چىرايى تاتارغان ۋارسجان:

— ئۇنداق ئاسان شېھىت بولۇپ كېتەتتىممۇ؟ — دېدى.  
ۋارسجاننىڭ سۆزى ئاياغلىشا - ئاياغلاشمايلا كەينى -  
كەينىدىن يەنە ئىككى پاي زەمبىرەك ئوقى كېلىپ چۈشتى.  
ئۇلار قار - توپا توزانلىرى ئىچىدىن يەنە بېشىنى كۆتۈردى.  
بىراق، گايىت بېشىنى كۆتۈرمەي ياتاتتى، باتىرغازى چاقچاق  
قىلدى:

— قورقما، ھوي گايىتكە، بېشىڭنى كۆتۈر، نىكەم ئوق  
چۈشۈپ بولغىلى.

لېكىن، ئۇ دۇم ياتقىنىچە ياتاتتى. ئۇنىڭ يېنىدا ياتقان  
ۋارسجان بىردىنلا ۋارقىرىۋەتتى.

— قان... قان... بېشىدىن! بىرنەچچىسى ئۇنىڭ  
بېشىغا يىغىلدى ۋە ئۇنى ئاۋايلاپ ئاستا ئوڭدا قىلدى، ئۇڭسىلى  
ئۆچكەن ئادەم:

— گايىتكە! گايىتكە! كۆزۈڭنى ئاچقىنا، — دېدى  
ھودۇقۇپ. ئوق پارچىسى ئۇنىڭ چېكىسىنى قاتتىق يارىدار  
قىلغان، قان ئوڭ مەڭزىنى بويلاپ ئاقماقتا ئىدى. ئۇ كۆزىنى  
ئاستا - ئاستا ئاچتى. رەيھان سومكىسىدىن دورىلىرىنى ئېلىپ  
يارىلانغان يەرنىڭ ئەتراپىنى سۈرتۈپ، دورا چاپتى ۋە داكىنىڭ  
ئىچىگە پاختا ئېلىپ تېڭىپ قويدى. گايىت ئاستا - ئاستا

ھوشغا كەلدى - دە، ئولشىۋالغانلارغا نۇرسىز كۆزلىرى بىلەن سەپسېلىپ:

— مەن... ئۆلمەيمەن... قورقماڭلار، — دېدى. ئۇ دەسلەپكى تېببىي ياردەم بىلەن بىرئاز ئۆزىگە كېلىپ قالدى. رەيھان ئۇنى ھاپاش قىلىپ كەينىگە ئېلىپ كەتتى، قالغانلار ئۆرە تۇرۇشۇپ كەينىدىن قاراپ قېلىشتى. ھەممىلا ئادەم ئۇ ساق قالارمۇ دېگەن ئەندىشە قالدى.

غەزەپلەنگەن ئادەم ئاپتوماتىي مەھكەم تۇتۇپ، ھېلىقى چو-لاق تامغا ئۆزىنى ئاتتى. ئۇ تامغا ئۇلاشتى - دە، ئاپتوماتىي تامنىڭ ئۈستىگە قويۇپ، پوتەيگە قارىتىپ توختىماي ئوت ئاچتى. ئۇنىڭ كەينىدىن ئاراش يۈگۈردى. شۇ ئارىلىقتا پوتەيدىن ئوق چىقىپ قالدى، بىراق ھېچكىمگە تەگمىدى. دۈشمەن پوتەيگە يان تەرەپتىن ئۈنۈملۈك ھۇجۇم قىلىۋاتقان ئادەم بىلەن ئاراشنى كۆرگەن كېۋىز ئورنىدا تۇرالماي قالدى:

— قېنى يۈر، جامالىدىن ئۇكا، بىزمۇ كەتتۇق، — دېدى ئۇ ھەم تامغا قاراپ يۈگۈردى. ئەمما، ئىس - تۈتەكلەر ئارىسىدىن دۈشمەن ئوقلىرى پامغۇردەك يېغىشقا باشلىدى. ئۇچقاندەك يۈگۈرۈپ كېتىپ بارغان كېۋىز بىردىنلا مەيدىسىنى تۇتۇپ تۇرۇپ قالدى، تىزلىنىپ يىقىلدى... .

ئادەم ئۆزىنى تۇتۇۋالالماي قاتتىق ۋارقىرىۋەتتى:

— ئۇنى قۇتقۇزۇڭلار!

رەيھان ئۆزىنى ئوققەك ئاتتى، كىمدۇ بىرسى ئۇنىڭ كەينىدىن ۋارقىرىدى:

— رەيھان!

دۈشمەن پوتىيىنىڭ ئەتراپىغا چۈشۈۋاتقان قول بومبىلىرى شىددەت بىلەن پارتلاۋاتاتتى. سومكىسىنى پۇلاڭلىتىپ يۈگۈرگەن رەيھاننىڭ قۇلقىغا سەپداشلىرىنىڭ ۋارقىرىغان ئاۋازى كىرمەيتتى. ئۇ قۇلاق چۆرىلىرىدىن ۋىڭىلداپ ئۆتۈپ بارغان

ئوقلارغىمۇ قارىمىدى. ئۇنىڭ پۈتۈن ئەس - ھوشىنى كېۋىر پىلىموتچىنى قۇتقۇزۇش كېرەك دېگەن بىرلا ئوي ئورۇنلانغاندى. كېۋىرنىڭ يېنىغا ھاسىراپ يېتىپ كەلگەن قىز ئۇنىڭ تومۇرىنى تۇتتى، تىڭشىدى، لېكىن ئۇنىڭ يۈرىكى ئۇرۇشتىن توختاپ، كۆزلىرى مەڭگۈلۈككە يۈمۈلغانىدى. رەيھان ئۇنى يەر بېغىرلاپ سۆرەپ ئېلىپ كەلدى.

كېۋىر سۈرلۈك قىياپەت بىلەن چىشلىرىنى كىرىشتۈرۈپ، قاپقىنى تۈرگەن ھالدا ئوڭدا ياتاتتى.

— كېۋىر كا!

— كېۋىر كا!

ئۇرۇش مەيدانى يۈرەكتىن ئېتىلىپ چىققان كۈچلۈك، ئەمما قايغۇرلۇق ئاۋاز بىلەن جاراڭلىدى. بىردەمنىڭ ئىچىدە بۇ خەۋەر سەپتىن - سەپكە تارقىلىپ ئېچىنىشلىق ئېغىر تۇيغۇ قوزغىدى. جەڭچىلەرنىڭ كۆزلىرىدە ئاچچىق ياش تامچىلىرى پارقىرىدى. تىكەندەك يالغۇزلۇقتا ئۆمرىنىڭ پېرىمىنى ئۆتكۈزگەن، ئەمدىلىكتە خەلقنىڭ ئارزۇ - ئارمانلىرىنى مىلتىققا باغلىغان ھەم ئۇنى مەھكەم تۇتۇپ، كۆمۈردەك قاراڭغۇ تۇنىنىڭ باغرىغا ئاتقان سەپدىشىنىڭ سېنىڭدىن مەڭگۈ ئايرىلغانلىقىنى كۆرۈش قانچىلىك ئېغىر! جەڭچىلەر بىر - ئىككى مىنۇت ئېتىشىشتىن توختاپ سۈكۈتتە تۇرۇشتى.

ئەنۋەر بېشىنى كۆتۈردى. ئۇنىڭ يۈزى سۈرلۈك تۈس ئال-

غانىدى. ئۇ جىددىي قىلىپ:

— مەنىسىز ياشاشتىن مەنىلىك ياشاشقا ئۆتكەن، ئۇلۇغ

كۈرەشكە ئۆزىنى ئاتىغان، خەلقنىڭ بويىنىغا چۈشكەن سىرتماقنى ئۈزۈش ئۈچۈن قولىغا قورال ئېلىپ ھازىرغىچە ياخشى جەڭلەر-نى قىلغان، بۈگۈن مەردلەرچە قۇربان بولغان سەپدىشىمىز كې-ۋىرنىڭ قەھرىمانلىقى بىزنىڭ ئازادلىق ئۇرۇش تارىخىمىزغا يېزىلىدۇ! — دەدى ئەنۋەر تاپانچىسىنى قولىغا ئېلىپ، —

بىز مۇشۇ ھۇجۇم-سىمىزنى يولداش كېۋىرنىڭ نامى بىلەن باشلايلى!

يەر - جاھاننى زىلزىلىگە كەلتۈرىدىغان پارتلاشلار، قۇلاق-نى پاك قىلىدىغان ئوق ۋە ھۇررا ئاۋازلىرى غۇلجا ئاسمىنىدىكى بۇلۇتلارنى تىترىتىپ يىراق - يىراقلارغا ئەكس سادا پەيدا قىلدى. ھەممىنىڭ كاللىسىدا كېۋىر ئۈچۈن دېگەن سادا جاراڭلايتتى.

#### 4

شەھەردە ئېتىلىۋاتقان ئوق ئاۋازى گۈلپەمخانى ئاللىقاچان ئۇيقۇسىدىن ئويغىتىۋەتكەندى. ئورۇش باشلانغاندىن بېرى ئۇ مۇنداق دەھشەتلىك ئېتىشىش ئاۋازلىرىنى ئاڭلىمىغانىدى. بۇ يېزا شەھەرگە خېلى يىراق بولسىمۇ، لېكىن جىمجىت كېچىدە ئوق ئاۋازلىرى ئاشكارا ئاڭلىنىپ تۇراتتى.

ئانا دەسلەپ خېلى ۋاقىتلارغىچە ئوق ئاۋازلىرىنى ئاڭلاپ ياتتى، كېيىن ئورنىدىن تۇرۇپ ئولتۇردى. ئۇنىڭ كۆز ئالدىغا نادەم كەلدى. ئوغلى خىيالىدىن ھېچ نېرى كەتمىدى. ئېتىشىش-لار بارغانسېرى كۈچەيدى. ئۇ ئۆي ئىچىدە تۇرالماي قالدى. ئۇ ئوغلنىڭ ئامانلىقىنى تىلەپ دۇئا قىلدى، ئاندىن ھويلىغا چىقتى. باغلارمۇ، داللىلارمۇ، دەل - دەرەخلەرمۇ ئاپئاق قار بولۇپ، تۇزىغاندەك يەنە ئۇششاق قار يېغىۋاتاتتى. ئوق ئاۋازىدىن تېخىمۇ قاتتىقراق ئاڭلىنىشقا باشلىدى. ئانا بەزىدە شەھەر تەرەپكە ئەنسىزلىنىپ قارايتتى، بەزىدە چەكسىز ئاسمانغا نېمىدىدۇر ئىزدىگەندەك تەلمۈرەتتى. كۈچلۈك پارتلاش ئاۋازىدىن ئۇنىڭغا يەر تىترەپ كەتكەندەك بىلىندى.

— يا ئاللا خۇدايىم، ئارىسلانلىرىمىزغا كۈچ - غەيرەتنى يار قىلغايىسەن، كۆپچىلىكنى ئامان قىلغايىسەن، كۆپچىلىك قاتا-

رىدا بىر تال ئوغلۇمنى ئامان قىلغايىسەن . . .  
بىر چاغدا سۇس قىقاس - چۇقان ئاڭلانغاندەك بولدى،  
ئانىغا باشقىدىنلا جان كىردى:

— ھە، ھە، زاۋاللىق تاپتى زالىملار، بىزگە نېمە كۈد-  
لەرنى سېلىشىمىدىڭ، ھەر ئېتىشقاندا بىر جاجاڭنى يەيسەن،  
شۇنداق قىلىپ ئاخىر تۈگەيسەن! قومۇشمۇ پۆپۈكلىرىنى ئوينىدى-  
تىپ مىڭ غادايدىغان بىلەن ئاخىر بېرىپ بورا بولىدۇ، — ئۇ  
بىردىنلا غەيرەتلەندى. گەرچە «ھۇررا» ئاۋازلىرى پەسلەپ قال-  
غان بولسىمۇ، لېكىن ئۇنىڭدا پەيدا بولغان غەيرەت يوقالمىغانىدى.  
— ياق، — دېدى ئانا ئىشەنچ بىلەن، — ئوغلۇم  
كۆپچىلىكنىڭ ئازادلىقى، بەختى ئۈچۈن كۈرەش قىلىۋاتىدۇ،  
ئۇنىڭغا ئوق تەگمەيدۇ، زالىملارنى يوقات ئوغلۇم! — ئانا  
ھاياجان بىلەن پىچىرلايتتى.

شۇ چاغدا توختاۋسىز ئېتىلىۋاتقان ئوق ئاۋازلىرى ھۆرىد-  
ساخاننىمۇ ئويقۇسىدىن ئويغىتىۋەتكەندى.  
ئۇ ئۈندەرەپ ھويلىغا چىقتى، ئوق ئاۋازلىرى تېخىمۇ قات-  
تىقراق ئاڭلىنىشقا باشلىدى.

— يائاللا خۇدايىم، — دەپ ئالىقنىنى مەيدىسىگە قويدى  
ئۇ، — ئۆزۈڭگە ئامانەت، ئوت ئىچىدە پاختىنى ساقلىغان  
قۇدرىتىڭدىن ئايلىناي، ئەزىز ئوغلۇمنى ئامان قىل خۇدايىم . . .  
ھۆرىنساخاننىڭ يۈرىكى ئاغزىغا تىقىلغاندەك بولدى،  
ئاق سېرىق يۈزى پەردىشان ھالغا چۈشكەن، ئىنچىكە قېشى  
پات - پات يىمىرىلىپ - كۈتۈرۈلۈپ تۇراتتى. ياپىلاق ماڭلىيى  
ھېلىدىن - ھېلىغا تۈرۈلەتتى. ئۇنىڭ كۆز ئالدىغا ئوغلى ۋارىس-  
جاندىن باشقا ھېچ نەرسە كەلمەيتتى.

— جېنىم بالام، جېنىڭنى قولۇڭغا ئېلىپ يۈرۈۋاتىسەد-  
خۇ، ئىسىت، ئىسىت، نېمىشقىمۇ رازى بولدۇم - ھە، قاراپ  
تۇرۇپ بالا - قازاغا تۇتۇپ بەردۇق، ئۆزىمىزلا ئوتقا ئىتتىرىپ



بەردۇققۇ سېنى.

ھۆرنساخان نېمە قىلارنى بىلمەي، ھويلا ئىچىدە ئۇياقتىن - بۇياققا مېڭىپ، شۇنداق دەپ كوتۇلدايتتى. بىر چاغلاردا گۈمبۇرلىگەن توپ ئاۋازلىرى، قىنقاس - چۇقانلار ئاڭلاندى. ئۇ ئالاقزادىلىككە چۈشۈپ تىترەشكە باشلىدى:

— يا ئاللا... بىرەر يېرىم پاي ئوق تېگىپ كەتسە قانداق. مۇقىلارمەن، ھارام كەتمەمدۇ بالام، ئەل يېمىگەننى يېگۈزۈپ، كىمىگەننى كىيگۈزۈپ ئارزۇلاپ باققان ئەمەسمىدىم، نەدىن چىقتى بۇ ئىنقىلاب دېگەن بالا - قازا؟

شۇ ھالدا ئۇ، پايىپتەك بولۇپ، ئېرىنى قارغاپ ئۆيى تەرەپكە ماڭدى:

— مېنى كالتە پەم دەيدۇ ئېخى... توپلاڭنىڭ ئىچىدە يۈرگىنى ياخشى، ئامىتى كېلىپ قالىدۇ، دېگىنىڭگە توي ئەمدى قاقۇش...

بۇ چاغدا يېزا ئۆيلىرىنىڭ ھەممىسىدىلا چىراغ يانغان، ئادەملەر ئويغىنىپ كېتىشكەندى، بەزىلىرى ھويلىلىرىغا چىقىپ شىپ شەھەر تەرەپكە قاراپ تۇرۇشاتتى ۋە بىرنېمىلەرنى پىچىر-لايتتى. نۇرغۇن ئادەملەر كوچىغا چىقىشقاندى. ھەتتا يېغىۋاتقان قارغا قارىماي، مۇزلاپ كۆكەرگەن، ئاياغلىرىنى قوڭالتاق ساپقان ئۇششاق بالىلارمۇ بىر ئۆيگە كىرىپ، بىر كوچىغا چىقاتتى. ھەر قېتىملىق ئېتىشىشتىن كېيىن، بىر غەلبە خەۋىرىنى ئاڭلاپ يۈرگەن خەلق بۇ ئېتىشىشتىن خۇشال ئىدى. بىردەمنىڭ ئىچىدىلا كوچىدىكى كىشىلەر كۆپىيىشكە باشلىدى. گۈلپەمخاندە مۇ ھويلىسىدىن چىقىپ بىر بېسىپ، ئىككى بېسىپ كىشىلەر توپلاشقان يەرگە يېتىپ كەلدى. ئۇنىڭ كەينىدىن يەنە بىر موماي كەلدى.

— ھوي، مۇنۇ زىنۇدىخانغۇ، بارمۇ سېلى؟ — دەيدى گۈلپەمخان ئۇنىڭغا قاراپ.

— قانداقراق تۇرۇۋاتىدىلا، ئەھۋاللىرى ياخشىمۇ؟

— خۇداغا شۇكۈر، ئۆزلىرىچۇ؟

— ئېتىشىشلارنى ئاڭلاپ زادىلا ياتالمىدىم، بىرنەچچە كۈنلەر بولۇپ كەتتى، كۆڭلۈمنىڭ ھېچ ئارامى يوق، ئۆز ھە- لەكچىلىكىمىز بىلەن بولۇپ، قانداق ئەھۋالنىڭ دەپ سىلىنىمۇ يوقلىيالمىدىم.

— بىزنىڭ نادەم ئىنقىلابقا قېتىلىپ كەتكەندىن بېرى يالغۇزدىن - يالغۇز قالدىم، ھېلىمۇ ياخشى نادىرنىڭ بىر يالدا- مىسى مەن ئۈچۈنلا قاپتىكەن، شۇ ھەمراھ بولۇۋاتىدۇ.

— مېنىڭمۇ دەيدىغىنىم شۇ ئەمەسمۇ جېنىم گۈلپەمخان، مېنىڭ بالامغا نېمە يوق، ئۈچ - تۆت كۈن بولدى، شەھەرگە كىرىپ چىقاي دەپ كىرىپ كەتكەن. بۈگۈن چىقار يوق، ئەتە چىقار يوق، ھازىرغىچە يوق، ئاڭلىسام ئەسكەر بولۇپ كېتىپتۇ- دەك، ئاتا - ئانىنىڭ ئاغزىغا قارايدىغانغۇ بىز... — ئۇنىڭ قورۇق باسقان يۈزلىرى ئۈمچەيدى.

— بوپتۇ زىۋىدىخان، يامان ئىش قىلماپتۇ، ئەسكەر بول- غىنى يامان ئىشىمىدى.

— قىزىقلا خوتۇنغۇ سىلى، جاننى قولغا ئېلىپ سوقۇشقا كىرىدىغان ئىش ياخشى ئىشمۇ، بۇ نېمە دېگەنلىرى؟ — دېدى ئۇ ھەيران بولغاندەك.

— ئويلاپ باقسىلا زىۋىدىخان، — دېدى گۈلپەمخان تەمكىنلىك بىلەن، — سىلىنىڭ ئىككى ئوغۇللىرى بار، بىرى ئەسكەر بولسا نېمە بولاتتى. مېنىڭ يالغۇز ئوغۇلۇم تۇرۇپ رازى بولدۇمغۇ، مېنىڭ بالام ئەسكەر بولمىسا، سىلىنىڭ بولمىسا، بۇ قانخورلارنى كىم يوقىتىدۇ، نېمە دەردلەرنى تارتىدۇق بۇ زالىملاردىن!

— ھەي گۈلپەمخان، باغرىلىرى تاشمۇ؟ نېمە مۇشەققەت- لەر بىلەن چوڭ قىلىمدۇق بۇ بالىلارنى، سوقۇش دېگەننى بىر

نېمىدەپ بولامدۇ؟ بىرەر ياماننىڭ ئوقى... — ئۇ سۆزىنىڭ ئاخىرىنى ئېيتالماي يىغلىۋەتتى. ئۇنىڭ پۈتۈن بەدىنىدە ئەلەم-لىك ھېسسىياتلار قوزغىلىپ كەتكەنىدى. گويا ئوغلى سوقۇشقا كىرىپ، بىرەر ياماننىڭ ئوقى تېگىپ ئۆلۈپ كەتكەندەك، بېشىغا ئېغىر كۈنلەر چۈشكەندەك ئۆپكە - ئۆپكەسىنى باسالماي قالدى.

— ئەجەبلا قىزىق خوتۇن - دە سىلى، كۆزلىرىنىڭ ئۈستىدىن بىر ئېرىق ياش ئاقىدۇ - دە، كىرىپكىلىرىنى «لىپلا» قىلسىلا تۆكۈلۈپ كېتىدۇ. ماڭا قارىسىلا، خەۋەرلىرى بار، بالىلارنىڭ دادىسى ئۆلۈپ كەتكەندىن كېيىن، ئېچىشقان يەرگە تۈز سېپىپتۇ دېگەندەك كەينىدىن ئادىر كەتتى، ئۇلارنىڭ كەينىدىن مېنى يالغۇز تاشلاپ ئادەم ئىنقىلابقا قېتىلىپ كەتتى، ۋاي دىدىمۇ؟ بوپتۇ، ئاكاڭنىڭ ئىنتىقامىنى ئال دېدىم. بۇلتۇر كۈزدە، دەن تۆكمۈدۈڭ دەپ شەنگەن يامۇلدىن چىققان چېرىكلەر ئۆمراخۇنكامنىڭ قولىنى ئۇرۇپ سۇندۇرۇۋەتكىنىنى ئۇنتۇپ قالدلىمۇ يەرگە بىر نۆۋەت، ئەرگە بىر نۆۋەت دېگەن گەپ بار، ئەمدى بىزگە نۆۋەت كەلگەندە، بالىلىرىمىز ئىنتىقام ئالماي قاراپ تۇرسا قانداق چىدايمىز؟! ئوغۇللىرى ئۇرۇشتا دۈشمەننىڭ بېشىنى يانچىپ يولۋاستەك ھۆركىرەپ يۈرسە، مەيدىمىزنى كېرىپ يۈرمەمدۇق؟! قىزلار جېنىدا بېلىگە تاسما باغلاپ ئۇرۇشقا كىرىپتۇ. قارىسىلا، مەھەللىمىزدىكى خەقلەرنىڭ تەۋرەپ كەتكىنىنى، بۇلارنى كىم ئۇرۇشقا دالالەت قىلدى؟!

ئوق ئاۋازلىرىنى ئاڭلاپ مەھەللىدىكى ئادەملەر ھەقىقەتەن تەۋرەپ كەتكەنىدى. بېشىغا تۈلكە قۇلاقچا، ئۇچىسىغا كورەك جۇۋا، تېرە شالۋۇر كىيگەن ئادەملەر پىدائىي بولۇپ شەھەرگە يۈرۈشكە ھازىرلىنىشقاندى. بەزىلىرىنىڭ ئاستىدا ياۋىداق ئات، قوللىرىدا چوماق بار ئىدى. ئۇلار توشقان قوغلاش ئۈچۈن ھەربىر چىخ تىۋۇدىلىرىگە ئەمەس، بەلكى ئۇرۇش بولۇۋاتقان

يەرگە — دۈشمەن بىلەن ئېلىشىشقا ئۈزلۈكسىز ئاتلانغانىدى. ئۇلار يەنە كىملىرىگە قاراپ تۇرۇشاتتى، بەزىلەرنىڭ چاقچاق ئارىلاش گەپلىرى جاراڭلايتتى.

— ھۇي ساۋۇر، سېنىڭ ئۇ چومىقىڭ ئادەمنىڭ جېنىنى ئېلىشقا يارامدۇ، توشقانغا يارايدۇ، توشقانغا.

— سەن ئاشۇ قىرچاڭغۇ بىلەن ئۇرۇشقا كىرەلمەسەن، ئوق ئاۋازىنى ئاڭلىسا بەدەر قاچار ئۇ چولاق قاشقاڭ.

— ھەممىدىن كۆپرەك گەپنى ئەختەمباي قىلىۋاتاتتى:

— قېنى ئەزىمەتلەر، يولۇڭلار بولسۇن، گومىنداڭ دەپ.

گەن ئەبلەخنى قويماي يوقىتىڭلار. ھاي ئاتا - ئانىلار، بالىلىرىڭلارنىڭ ئالدىنى تۇرماڭلار، غازاتقا ماڭغانلارنىڭ ئالدىنى تۇرماڭلار.

توراش گۇناھ بولىدۇ، مانا مەن ئوغلۇمنى پىدا ئىلىشقا بەردەم - غۇ، ئوغلۇم تالاي - تالاي دۈشمەننىڭ كاللىسىنى ئالدى.

شۇ ئەسنادا دەھشەتلىك گۇمبۇرلىگەن زەمبىرەك ئوقىنىڭ ئاۋازى ئاڭلاندى.

— مانا، مانا ئاڭلىدىڭلارمۇ، — دەيدى ئەختەمباي، —

نېمىدېگەن كۈچلۈك ئېتىلغان - ھە، تايىنلىق ۋارىسجان ئاتتى بۇنى، بىزنىڭ ۋارىسجان ھازىر قالىتىس.

— بۇنى نادەم ئاتقان بولۇشى مۇمكىن، — دەيدى بىر دېھقان، — ئاۋازغا قارىغاندا بىزنىڭ نادەم ئاتقاندا قىلىدۇ.

— ياق، بۇنىڭ ئاۋازىنىڭ كۈچلۈكلۈكىگە قارىغاندا، — دەيدى يەنە بىر دېھقان، — گايىت ئاتتىمكىن.

— ھېلى تاراسلاپ ئېتىلغىنى كېۋىرنىڭمىكىن، بىزنىڭ كېۋىرنى ئۇستا پىلىموتچى دەيدۇ، تايىنلىق كېۋىر ئاتتى، كېۋىرنىڭ پىلىموتىدا قانچە يۈز دۈشمەن ئۆلۈپتۇدەك.

— پىلىموتنىڭ ئوقىغا نېمە توشۇيدۇ، دۈشمەن دېگەننىڭ ساينىڭ تېشىدەك يېتىپ كېتىپتۇدەك.

— ھەممىدىن چىڭ چىققىنى ئەنۋەر ئەپەندى بولدى،

گايت، كېۋىرلارنى كەينىگە سېلىپ شۇنچە ئىشلارنى تەۋرەتتى  
ئۇ، ئوقۇغان ئادەم باشقا - دە.  
— ئۇنىڭ باشلىقىمۇ ئەپەندىمىش.

— مەيلى قايسى بولسىمۇ، — دېدى ئەختەمباي، —  
ھەممىسى يۇرت بالىلىرى، مېنىڭ بالىلىرىم. گايت، ئادەملەر  
ئۇزۇن يىل مېنىڭ تۇزۇمنى يېگەن، جامالىدىنمۇ نەچچە يىل  
قولۇمدا تۇرغان، ئەنۋەر ئەپەندىمۇ قالتىس گەپ ئاڭلايتتى،  
دېگىنىمنى قىلدى، يېتىملارنى ئوقۇتتى، تەربىيىلىدى. قېنى  
ئەزىمەتلەر، مېڭىڭلار، ئەنۋەر ئەپەندىنىڭ كەينىگە چۈشۈڭلار،  
ئۇنىڭ كەينىدىن ماڭساڭلار دۈشمەننى قويماي يوقىتىسىلەر.  
ئاتلانغان پىدائىيلار چوماقلىرىنى پولاڭلىتىپ شەھەرگە قا-  
راپ يۈرۈپ كەتتى.

بۇلار قوللىرىغا تاياق - چوماق ئېلىپ، ياۋىداق ئاتلىرىنى  
مىنىپ ئۆزلۈكىدىن تەشكىللەنگەن پىدائىيلار، بۇلارغا ھېچكىم  
ئىنقىلابقا قاتناش دېگىنى يوق. بۇلارنى شۇنچىلىك  
ئىشتىياق - قىزغىنلىققا، ھاياجانلىق، جان پىدالىق تۇيغۇغا  
كەلتۈرگەن كۈچ نېمە؟ يۈرىكىدىن ئۇرغۇپ چىققان قىساس  
ئوتى! بۇلار، ئۆزلىرىنىڭ گومىنداڭ ھاكىمىيىتى تەرىپىدىن  
ئادەم قاتارىدا كۆرۈلمىگەنلىكى، بوزەك بولغانلىقى ۋە خارلانغان-  
لىقىنىڭ ئەنتىنى ئالماقچى، زۇلمەتلىك ئالەمنىڭ باغرىغا چو-  
ماق ئۇرۇپ يورۇقلۇق تاپماقچى، قىساس قوشۇنلىرىنىڭ قانات-  
سىز ئەمەسلىكىنى كۆرسىتىپ قويماقچى!

ئېتىشىش ئاۋازلىرى ئاستا - ئاستا پەسىشكە باشلىدى، كېچىچە  
ياغقان قارمۇ پەسلىدى. سۈبھى كۆتۈرۈلۈپ، تاڭ سۈزۈلۈشكە باشلى-  
دى، سوغۇق شامال سۇس ئۇشقىتاتتى. گۈلپەمخان غەيرەتلىك  
قەدەملىرىنى ئالدىرىماي بېسىپ ئۆيگە كىرىپ كەتتى.

## يىگىرمىنچى باب

### 1

ئۈستەل ئۈستىگە ھەرەمباغنىڭ چوڭايىتىلغان خەرىتىسى يېدىلغان، ئىسھاقبېك سەل ئېڭىشىپ قولىدىكى قىزىل قېرىنداش بىلەن خەرىتىگە ھۇجۇم قىلىنىدىغان يەرلەرگە بەلگە ئورماقتا ئىدى. ئۇ ۋاقىتلىق ھۆكۈمەتنىڭ تاپشۇرۇقى بويىچە پۈتۈن زېھنى بىلەن ھۇجۇم قىلىش پىلانىنى تۈزمەكتە ئىدى. ئىشىك ئېچىلدى. ئۆيدىكىلەر كەينىگە بۇرۇلۇپ قاراشتى. كىرىپ كېلىۋاتقان ئەخمەتجان قاسىمى بىلەن ئابدۇكېرىم ئاببا-سوفى ئىدى. ئۇلار قىزغىن كۆرۈشكەندىن كېيىن ئەخمەتجان بىلەن ئابباسوفى خەرىتىدىكى بەلگىلەرگە زەن سېلىپ ئۇزاق قارىدى. ئەخمەتجان بىلەن ئابدۇكېرىم قوماندانلىق شتابىغا پات - پات كېلىپ ئىسھاقبېك بىلەن ئۇرۇش توغرىسىدىكى كونكرېت مەسىلىلەر ئۈستىدە مەسلىھەت قىلىشىپ تۇراتتى. ئىسھاقبېك قولىدىكى قېرىنداشنى خەرىتە ئۈستىگە تاشلاپ قويۇپ مۇنداق دېدى:

— ھېلىراقنا كوگۇرشىندىن كەلگەن ئىككى خەۋەرچى پارتىزاننىڭ قىلغان دوكلاتىغا قارىغاندا، تاغ ئاغزىدا دۈشمەن پەيدا بولغان، گومىنداڭ راۋېدكىچىلىرى بىزنىڭ پارتىزانلىرىمىز بىلەن ئۇچرىشىپ قېلىپ ئېتىشقان، پارتىزانلىرىمىز دۈشمەن راۋېدكىچىلىرىنى پۈتۈنلەي يوقاتقان، دۈشمەن راۋېدكىچىلىرى باشلىقنىڭ يانچۇقىدىن ناھايىتى مۇھىم بىر خاتىرە

دەپتەر چىققان، خانىرە دەپتەردە:

«گېنېرال جانابلىرى، شى پىڭ باشچىلىق قىلغان قىسىم-  
لار 1945 - يىل 1 - ئاينىڭ 12 - كۈنى، كوگۇرشن تاغ  
ئاغزىدىن ئۆتتى ۋە قوزغىلاڭچى قوشۇنلارنى يوقىتىش ئۈچۈن  
داۋاملىق ئالغا ئىلگىرىلىمەكتە» دەپ يېزىلغان. تاغ ئاغزى  
گەرچە ھازىر تىپتىنچ تۇرغان بىلەن ئەتە - ئۆگۈن گومىنداڭ-  
نىڭ ئاساسىي كۈچى بۇ يەردە پەيدا بولۇشى مۇمكىن.  
— ئىسھاقبېك توغرا ئېيتتى، — ئەخمەتجان ئۇنىڭ  
پەرزىنى مۇقىملاشتۇرۇپ شۇنداق دېدى، — دۈشمەن ھىيلى-  
گەر، ئۇ بىزنىڭ كۈچىمىزنى پارچىلىماقچى، بىزنىڭ دىققىتىمىز-  
مىزنى كەڭساي تاغ ئاغزىغا بۇراپ قويۇپ، پەيتىنى تېپىپ بىزگە  
ھۇجۇم قىلماقچى.

— ھەرەمباغدىكى گومىنداڭ قوشۇنلىرىمۇ، — دېدى  
ئابدۇكېرىم جىددىي قىياپەتتە، — ياردەمگە كېلىدىغان قوشۇن-  
لىرىنىڭ يېقىنلاشقىنىنى ئاڭلىسا، بىزگە شىددەت بىلەن ھۇ-  
جۇم قىلىشى مۇمكىن.

— ئەلۋەتتە شۇنداق بولىدۇ، — ئەخمەتجان ئۇلاشتۇرۇپ  
سۆزلەپ كەتتى، — بىرىنچى ئاينىڭ ئون ئۈچىنچى كۈنى  
ئۇلارنىڭ ھۇجۇم قىلغانلىقى بۇنى ئىسپاتلىدى.

بىرىنچى ئاينىڭ ئون ئۈچىنچى كۈنى كېچىسى شەھەرنىڭ  
شەرقىي شىمالىدىكى ھەرەمباغ گازارىمىسىغا جايلىشىۋالغان گو-  
مىنداڭ قوشۇنلىرى تۇيۇقسىز ھۇجۇم قوزغىغانىدى. ئۇلار قو-  
رۇلارنى، كوچىدىكى دەرەخلەرنى داڭدا قىلىشىپ، شەپسىز  
ھالدا قىزىل كۆۋرۈككە كەلگەندە، كۆۋرۈك يېنىدىكى باشلانغۇچ  
مەكتەپ ئىچىگە ئورۇنلاشقان قوزغىلاڭچىلارنىڭ قاراۋۇللىرى  
تۇيۇپ قېلىپ، قاتتىق ئېلىشقان ۋە پىلىموتلاردىن شىددەت  
بىلەن ئوق ئېچىپ يېرىم سائەت تىركەشكەندىن كېيىن، دۈش-  
مەن ئۇۋىسىغا چېكىنىشكە مەجبۇر بولغانىدى.





— بىز دۈشمەنگە ئالدى بىلەن ھۇجۇم قوزغىشىمىز لازىم، — دەيدى ئەخمەتجان، — بولمىسا ئۇلار بىزنىڭ ئالدىمىزغا ئۆتۈۋېلىشى مۇمكىن، بىز ئالدى بىلەن ھۇجۇمغا ئۆتەمىدۇق ياكى مۇداپىئەگە تەييارلىنامدۇق، بۇنى بەلگىلىشىمىز لازىم.

ئەخمەتجان بۇ سۆزى بىلەن بىر مۇھىم مەسىلىنى ئوتتۇرىغا قويدى. بىر مىنۇتتەك جىملىق ھۆكۈم سۈردى. ئىسھاقبېك ئويلىغان ھالدا بارمىقى بىلەن ئۆستەلنى چېكىپ تۇرۇپ مۇنداق دەيدى:

— ھەم ھۇجۇمغا، ھەم مۇداپىئەگە پۇختا تەييارلىق قىلىشىمىز كېرەك.

ئەخمەتجان ئۇنى قۇۋۋەتلىدى:

— مەن بۇ پىلانغا قوشۇلمەن. مېنىڭچە بىز ئاچال تاغ تاغزىغا پۈتۈنلەي كۆڭۈل بۆلمىسەكمۇ بولمايدۇ. دۈشمەن بىزنىڭ ھەربىي كۈچىمىزنى غەربكە جەلپ قىلىپ قويۇپ، ئاچالنى ھالقىپ ئۆتۈشنى قەستلەيدىغان ئەھۋال يۈز بېرىشى مۇمكىن. چۈنكى، كەڭساي بىلەن كېلىش يىراق، ئەپسىز ھەم ئۇ يەردە بىزنىڭ قوشۇنلىرىمىز بار، بۇنى دۈشمەن ياخشى بىلىدۇ، — ئەخمەتجان ئۆي ئىچىدە ئۇياقتىن — بۇياققا مېڭىپ يۈرۈپ سۆزدىكى داۋاملاشتۇردى، — پىلان تۈزگەندە ھەر خىل يۈز بېرىش ئېھتىمالى بولغان ئەھۋاللارنى ھېسابقا ئېلىش لازىم. بولمىسا دۈشمەن بىزنىڭ چوتنى خاتا سوقۇپ قويۇشىمىزدىن پايدىلىنىپ، بىزنى ئېغىر چىقىمغا ئۇچرىتىدۇ. ئەگەر دۈشمەن بىز ئويلىغان يۆنىلىشتە ھەرىكەتلەنسە، ئۇ چاغدا ناھايىتى ياخشى بولغان بولاتتى، ئۇلار بىزنىڭ بۆكتۈرمىمىزگە چۈشۈپ قالاتتى. لېكىن، ئىش ئۇنداق ئوڭۇشلۇق بولمىدۇ، دۈشمەنمۇ سەگەكلىشىپ تېخىمۇ ھىيلىگەرلىشىپ كەتتى. ئەگەر ئۇ باشقا بىر يۆنىلىشنى تاللىۋالسىچۇ؟ — ئۇ ئۇياقتىن — بۇياققا مېڭىشتىن

توختاپ، ئۆز سوئالغا جاۋاب بەردى، — بىز بۇ ۋاقىت ئىچىدە جەڭگىۋار گەترەتلىرىمىزنى ھەرقايسى جايلارغا ئورۇنلاشتۇرغۇ. دەك قۇدرەتكە ئىگە ئەمەسمىز، شۇنىڭ ئۈچۈن قوشۇنلىرىمىز جانلىق، ھەرىكەتچان بولۇشى، ھەر خىل تەييارلىقتا تۇرۇشى لازىم. ئەگەر دۈشمەن ھەر ئىككى تاغ ئاغزىدىن ماڭسا، ئۇ چاغدا دۈشمەننىڭ كوگۇرشىنىدىن ئۆتۈپ، بىزنىڭ قاپقىنىمىزغا چۈشۈ. شىگە يول قويۇپ، ئۇلارنى شۇ جايدىلا يوقىتىشقا توغرا كېلىدۇ، ئاندىن كۈچىمىزنى توپلاپ ئاچالغا ئاتلىنىپ، گومىنداڭ قوشۇنى. لىرىنى جىلغىغا كىرگۈزۈپ، ئۇلارنى شۇ يەردە تولۇق يوقىتىد. شىمىز كېرەك. مانا بۇلارنى يولداش ئىسھاقبېك ئوبدان ئويلىد. شىپ كۆرسۈن، باشقىلارمۇ ياخشىراق ئويلىنىپ باقايلى.

ھەممەيلەن جىمجىت بولۇپ قېلىشتى. ئىسھاقبېك بىر نۇقتىغا تىكىلىپ ئويلىنىپ تۇراتتى. ئەخمەتجان ئۇ ياقىتىن بۇ ياقىغا قا ماڭاتتى، ئۇ قوللىرىنى بىردە چاپىنىنىڭ يانچۇقلىرىغا سالاتتى، بىردە ئۇۋۇنلاپ قاراسلىتىپ ئىسھاقبېككە، ئابدۇكېرىمگە سوئال نەزىرىدە قارايتتى. ئۆزىگە ياراشقان كالتە خۇرۇم چاپان كىيگەن ئابدۇكېرىم خەرىتىگە تىكىلىپ تۇراتتى. ئىسھاقبېك خىياللىرىنى بىر نۇقتىغا جەملىدى. دە، ئەخمەتجانغا بۇرۇلۇپ مۇنداق دېدى:

— مېنىڭچە، ئاچال تەرەپكە قوشۇن ئەۋەتىش كېرەك، ئۇ يەر داخىيەنە جىڭدىن چىققان دۈشمەن قوشۇنلىرى ئۆلتىدىغان جاي.

ئابدۇكېرىم ئۇنى قۇۋۋەتلىدى:

— توغرا، — دېدى ئۇ ۋە ئورنىدىن تۇرۇپ كەتتى، — ئۇ يەرگە مېنىڭچە نىزامىدىن قىسىملىرىنى ئەۋەتىش كېرەك. — مېنىڭمۇ ئويۇم نىزامىدىن ئىدى، قوشۇلىمەن، — دېدى ئىسھاقبېك.

ئەخمەتجانمۇ ئۇلارنىڭ پىكىرىگە قوشۇلدى:

— نزامىدىن قىسىملىرى تاغلاردا ئۇرۇش قىلىپ چېنىق-  
قان، ئەمىتىرەپ قالمايدۇ.

— يولداش ئىسھاقبېك، سىزدىن بىرنەرسىنى سورىۋا-  
لاي، — دەدى ئابدۇكېرىم، — كوگۇرچىن داۋىنىدىن كەل-  
گەن رازۇۋېدكىچىلىرىمىز ئۆلگەن دۈشمەننىڭ يانچۇقىدىكى خاتى-  
رىدىن باشقا نەرسىلەرنى بايقىماپتىمۇ؟  
ئىسھاقبېك ئويلىنىپ، ئۆزىمۇ سوئال قويدى:  
— يولداش ئابدۇكېرىم، سىز قايسى مەسىلىلەرنى كۆزدە  
تۇتۇۋاتىسىز؟

— مەن دۈشمەننىڭ يېمەك - ئىچمىكى، كىيىم - كېچى-  
كى، قورال - يارىغى، روھى كەيپىياتى قاتارلىقلارنى كۆزدە  
تۇتۇۋاتىمەن.

— داۋاندا ئۆلگەن دۈشمەنلەرنىڭ بويىدا يىپقا تىزىپ  
ئۆتكۈزۈۋالغان، خۇددى مۇزدەك قاتقان گىردە نان، ئۇچىسىدا  
ماتادىن ئېتىلگەن كۈل رەڭ پاختىلىق شىم - تۇجۇركا، پۇتىدا  
پاختىلىق خەي، باشلىرىدا بىرىنىڭ تېرە، ئىككىسىنىڭ پاختى-  
لىق قۇلاقچا بولۇپ، ئىككى يۈزدىن ئوق، نۆتتىن گىرانات بار  
ئىكەن. ئەپسۇسكى ئۇلارنى تىرىك تۇتۇشقا مۇمكىن بولماپتۇ.  
— دېمەك، دۈشمەنلەر داخپەنزىدىن 1 - ئاينىڭ 12 -

كۈنى يولغا چىققان، ئىككى كۈن يول يۈرۈپ، كوگۇرچىن  
داۋىنىنىڭ ئاستىغا ئۇلاشقان. بۇ ئەسلىدە بىر كۈنلۈك يول  
ئىدى، لېكىن يوللار قېلىن قار بىلەن كۆمۈلۈپ كەتكەن،  
دېھقانلارنىڭ قان تۆكۈلگەن يىلى سوغۇق قاتتىق بولىدۇ، دېگە-  
نىدەك بۇ يىل سوغۇق قاتتىق، قونالغۇ قىلغۇدەك ئۆيلەرمۇ  
يوق. ئەسكەرلىرىدە قىشلىق ئوزۇق - تۈلۈك، كىيىم - كې-  
چەك ناچار، ئۇنىڭ ئۈستىگە يەر شارائىتىنى بىلمەيدۇ. ئەگەر  
دۈشمەنلەرنى تاغ ئىچىگە قامىۋېلىپ، ۋاقىتنى ئۇزۇنغا سوز-  
ساق، ئۇلار تەبىئەت دەھشىتىدىنمۇ ھالاك بولىدىكەن - دە؟...

— شۇنداق، — دېدى ئىسھاقبېك ئىشەنچلىك ھالدا، — دۈشمەن ياخشى قوراللانغان بولسىمۇ، ئالغا ئىلگىرىلەشمۇ، كەينىگە چېكىنىشمۇ قىيىن بولغان قارلىق تاغدا ئۇرۇش قىلىشقا مەجبۇر بولىدۇ — دە، ئۇلارنى يېڭىش ئاسانراق بولىدۇ. ئەمدى شەھەر ئىچىگە كېلەيلى: دۈشمەن كەڭ سايدىن ئۆتەلمەيدۇ، چۈنكى ئۇ يەردە بىزنىڭ كۈچلۈك ئەترەتلىرىمىز بار. ئېلىنغان مەلۇماتقا قارىغاندا، ھازىر ھەرەمباغ، لياڭشاڭ بۇتخانىسى، ئايرودروم ئىچىدە ئىككى مىڭ سەككىز يۈز دۈشمەن ئەسكەرى بار. بۇ ئۈچ ئورۇننى بىزنىڭ پارتىزان، خەلقلىرىمىز بولۇپ يەتتە مىڭ كىشى قورشاپ ئالغان. لېكىن، يەتتە مىڭ كىشىدىن بىر مىڭ ئىككى يۈز كىشىدە قورال بار، قالغانلىرى تاياق — چوماق كۆتۈرگەن قىتاسچىلار، شۇڭا بىزنىڭ دىققىتىمىز كۆپرەك مۇشۇ ئۈچ ئورۇنغا قارىتىلىشى كېرەك.

ئەخمەتجان قاسىمى ئادەتتىكى بويىچە ئۆي ئىچىدە يەنە ئۇياقتىن — بۇياققا مېڭىپ يۈرۈپ ھەرەمباغنى ئېلىشنىڭ يولىدىن ئالدىرىماي سۆزلەشكە باشلىدى:

— بىز ھازىر ئاساسىي دىققىتىمىزنى ھەرەمباغقا قارىتىشىمىز لازىم. بۇ ناھايىتى مۇھىم بىر جاي. ئەگەر بۇ جايغا قامىلىپ قالغان گومىنداڭ قوشۇنلىرى بىلەن يېتىپ كېلىدىغان قوشۇنلىرى بىرلىشىۋالسا، ئۇ بىز ئۈچۈن ئىنتايىن خەتەرلىك بولىدۇ. بۇنىڭ ئۈچۈن بىز شەھەر خەلقىنى تەشكىللەپ، شەھەر ئەتراپىدىكى يېقىن يېزا ئاھالىلىرىنى ھەرىكەتكە كەلتۈرۈپ، گومىنداڭ بىلەن جەڭ قىلىشىمىز، دۈشمەننى پۈتۈنلەي يوق قىلىشتا ھەممە ئىمكانىيەتلەردىن پايدىلىنىشىمىز لازىم. يولداش ئىسھاقبېكنىڭ ھەرەمباغ توغرىسىدىكى ھېلى ئېيتقان پىكرى توغرا، بۈگۈن بولمىسا ئەتە دۈشمەن چوقۇم ھۇجۇم قىلىشى مۇمكىن. شۇنىڭ ئۈچۈن بىز پۈتۈن سەپ بويىچە ھەم مۇداپىئەگە، ھەم ھۇجۇمغا ھازىرلىنىشىمىز لازىم. ئەگەر دۈشمەن ئال-

دىن ھۇجۇم قوزغىسا، ئۇ چاغدا تېخىمۇ ياخشى بولغان بولاتتى. ئۇ چاغدا بىز ئۇلارنىڭ ھۇجۇمىنى توسۇپلا قالماستىن، بەلكى ئۇلارغا زەربە بېرىپ، لياڭشاڭ، بايكۆلنى ئىشغال قىلاتتۇق، ھەتتا شۇ پايدىلىق ۋەزىيەتتىن تولۇق پايدىلىنىپ ھەرەمباغنى ئىشغال قىلىۋېلىشىمىز مۇمكىن ئىدى. قانداق بولمىسۇن دۈشمەن ئۇپرىتىلىشى لازىم، بۇ يەردە ئۇنىڭ تولۇقلاپ ئالدىغان ئاساسى يوق. ئۇ چاغدا ئۇلار ياردەمچى قوشۇننى كۈتمەي، قامالنى بۇزۇشقا ئۇرۇندۇ، ئۇرۇنغانىكەن، ئىلۋەتتە تېزلا زەر-بىسىنى يەيدۇ. بۇنداقتا شەھەر رايونىغا بولغان تەھلىكىمۇ كى-مىيىدۇ. بىزمۇ بەزى تەجرىبىلەرگە ئىگە بولۇپ قالدۇق. گو-سىنداڭ كەڭ - كۆشادە جەڭ ئېلىپ بېرىشتىن قورقىدۇ، ئۇلار نىلقىدىكى پاجىئەلىك ساۋاققا ئىگە. شۇنىڭ ئۈچۈن مۆلچەرلەش مۇمكىنكى، گو-سىنداڭ قوشۇنلىرى كوگۇرشىندىن ئۆتۈپ، تۈز-لەڭلىككە چۈشكەن تەقدىردىمۇ، ھەرەمباغقا يېتىپ كېلەلمەيدۇ. چۈنكى، ئۇ چاغدا ئۇلارنىڭ يولىنى بىزنىڭ ئەۋەتكەن پارتىزانلى-رىمىز توسۇۋالدىمۇ.

كۈن ئولتۇراي دېگەندە، ئەخمەتجان قاسىمى بىلەن ئابدۇ-كېرىم ئابباسوف ئىسھاقبېكىنىڭ بۆلۈمىدىن خۇشال كۈلۈشۈپ چىقتى. ئىسھاقبېكىمۇ ئۇلارنى ئۈزىتىپ بىللە چىققاندى. دەرۋا-زىنىڭ تۇۋىگە كەلگەندە، دەسلەپ ئەخمەتجان كۈلۈمسىرەپ ئۇ-نىڭغا قولىنى ئۇزاتتى:

— خەير ئەمىسە، مۇۋەپپەقىيەت تىلەيمىز.

— خەير ئەخمەتجان، خەير ئابدۇكېرىم، — دېدى ئىس-

ھاقبېك ھۆرمەت بىلدۈرۈپ.

دەرۋازىدا پوستا تۇرۇۋاتقان نادەم «ئەخمەتجان» دېگەن بۇ سۆيۈملۈك نامنى ئاڭلاش بىلەنلا ھەيرانلىق ۋە ھاياجان ئىلكىدە قالدى.

نادەم ئەخمەتجاننىڭ تەرىپىنى كۆپ ئاڭلىغان، كۆرمەي

تۇرۇپ كۆڭلىدە خېلى بۇرۇنلا ئۇ كىشىگە نىسبەتەن ھۆرمەت تۇيغۇسى قوزغالغانىدى. ئۇ ئەخمەتجان بىلەن كۆرۈشۈش ئۈچۈن ئالدىغا ئىككى قەدەم مېڭىپ:

— سالام، ئەخمەتجان ئەپەندىم! — دېدى ۋە ئاۋازىنىڭ قاتتىق چىقىپ كەتكەنلىكىنىمۇ سەزمىدى.

— ئوھۇي، ھارۋىكەش يىگىت، — دېدى ئەخمەتجان مۇلايىم قىياپەتتە كۈلۈمسىرەپ، — ئىنقىلاب شامىلى يېزىدىن سىزنىمۇ ئۇچۇرۇپ كەپتۇ — دە، يېزىدىكى چاغدا سىز گومىن-داڭچىلارنىڭ زۇلۇمىغا يالغۇز ئۆزىڭىزلا قارشى چىقىپ زەربە بېرەلمەيتىڭىز، مانا ئەمدى، ھەرقاندىقىغا بوزەك بولمايسىز. — شۇنداق ئەپەندىم، ھازىر جاجىسىنى تازا بېرىۋاتىمىز، — دېدى نادەم ئەمدى خېلىلا غەيرەتلىنىپ.

ئابدۇكېرىم سۆز قىستۇردى:

— مۇشۇ قورالنى چىڭلا تۇتساق، باشقىلارغا بوزەكمۇ بولمايمىز، ئارزۇ — ئارمانلىرىمىزغىمۇ يېتەلەيمىز. ئەخمەتجان مېھرىبانلىق بىلەن نادەمنىڭ مۇرىسىگە قېقىپ: — خەير يىگىت، ھوشيار بولۇڭ! — دېدى.

ئەخمەتجان قاسىمى بىلەن ئابدۇكېرىم ئابباسوف بۇ يەرگە ئاتلىق كېلىشكەندى، ئۇنىڭغىچە ئاتلىرىمۇ كەلتۈرۈلدى، نادەم ئۇلارنى ئاتقا مىندۈرۈش ئۈچۈن تەمىشلىۋىدى، ئىسھاقبېك: — قېنى يىگىت، سىز ئۆز ئورنىڭىزغا كېلىڭ، بۇ ھۆرمەتنى مەن بىلدۈرەي، — دېدى — دە، ئۇلارنى ئاتلاندىرۇپ يولغا سالدى.

نادەم پۈستات تۇرۇش نۆۋىتىنىڭ دەل مۇشۇ ئۈنۈملۈكسىز پەيتكە توغرا كەلگەنلىكىدىن ئىنتايىن رازى بولۇپ، ئۇلارغا زوقلىنىپ قاراپ قالدى.

## يىگىرمە بىرىنچى باب

### 1

جىرا ئېغىزى ۋە قىيا تاشلار ئۈستىدە كۈنگە قاقلىنىپ شۈمشىيىپ ئولتۇرغان قوزغۇنلار ھەيۋەت بىلەن كېلىۋاتقان قو- شۇندىن ئۈركۈپ ئاسمانغا كۆتۈرۈلدى. قوزغۇنلار ئۇزۇن يىللىق ئۆمرىدە كۆرمىگەن بۇ ھەيۋەتلىك ئاتلىقلارغا ھەيران قالغاندەك ئۇلارنىڭ ئۈستىدە ئەگىشىشكە باشلىدى. ئاتلىق قوشۇنىنى كۆ- رۈپ قاچقان ئاچ بۆرىلەر ئېگىز چوققىلارغا چىقىپ چوقچىيىپ ئولتۇرۇشتى. ھىيلىگەر تۈلكىلەرمۇ ئانچە يىراققا كەتمەي قىيا تاشلار ئارىسىغا كىرىپ قاراپ تۇرۇشتى:

نزامىدىننىڭ ئىككى يۈز كىشىلىك ئاتلىق قوشۇنى بۇي- رۇق بويىچە بۈگۈن كېچىدە ئاچالغا قاراپ يولغا چىققان، ئۇلار شۇ تاپتا بۇ كەڭرى سايغا كىرگەندى. قوشۇننىڭ ئالدىدا تۇرۇق ئاتقا مىنگەن، بېلىگە تاپانچا ئاسقان، بېشىغا ئاق قۇلاقچا كىي- گەن بەستىلىك نزامىدىن كېلەتتى. ئۇ قوشۇنلىرىنى باشلاپ پەنجىمبۇلاققا كەلگەندە، تۈنۈگۈن بۇياقنى چارلاشقا ئەۋەتكەن بەش نەپەر رازۇبەدىكىچىنىڭ ئىككىسى بىلەن ئۇچراشتى. ئۇلار: «دۈشمەندىن تېخى شەپە يوق»، دېيىشتى. نزامىدىن خاتىرجەم بولۇپ يۈرۈشنى داۋاملاشتۇردى.

بۇ چوڭ سايغا ئىككى ياقىتىكى سانسىزلىغان جىرالاردىن شوخ تاغ سۇلىرى ئېقىپ چۈشەتتى، ھازىر بولسا قېلىن مۇز بىلەن قاتقان سۇ يوللىرىدىن قويۇق ھور كۆتۈرۈلمەكتە ئىدى.

نادەم ئىككى ياققا تەكشى قاراپ كېلىۋاتاتتى. بۈك قارىغايلىق قاپتالار ئاجايىپ چىرايلىق كۆرۈنەتتى. ئۇ يەر - بۇ يەرلىرى ئاقىرىپ كۆرۈنگەن قارىغايلىقلار ئارىسىدا توپ - توپ بولۇپ يۈرگەن ئۇچقۇر كېيىكلەرنى ئىلغا قىلغىلى بولاتتى. قەيەرلەر - دىندۇر كەكلىك، قىرغاۋۇللارنىڭ ئاۋازلىرى ئاڭلىناتتى. مۇز قاپلىغان قىرغاقلىرىنى سۆيۈپ، تاشتىن - تاشقا سەكرىشىپ ئېقىۋاتقان ئويناق، شوخ سۇلار ۋە ئاشۇ قىرغاقلاردىكى ئاپئاق سۈزۈك مۇزلار سېخىيلىك بىلەن تۆكۈلۈۋاتقان كۈن نۇرىدا قىم - مەتلىك ئېسىل تاشلاردا ك يالتمىراپ كۆزلەرنى قاماشتۇراتتى. يېزىدا تۇغۇلۇپ چوڭ بولغان نادەم تاغلاردا قانچە - قانچە جەڭ - لەرنى قىلغان بولسىمۇ، لېكىن ئۇ تاغنىڭ قىش مەنزىرىسىنىڭ مۇنچىلىك گۈزەل ئىكەنلىكىنى بىلمەيتتى. شۇنىڭ ئۈچۈن تاغ - نىڭ قىشلىق مەنزىرىلىرى ئۇنىڭ ئۈچۈن ئاجايىپ بىر يېڭى - لىق، قىزىقارلىق بولۇپ تۇيۇلدى. شۇڭا، ئۇ بۇ مەنزىرىلەرگە توپىماي - توپىماي قارايتتى، «قىش مۇنچىلىك گۈزەل، يې - زى قانچىلىك گۈزەلدۇر - ھە؟» دەپ ئويلىدى. بۇ يەرلەرنىڭ ھۆكۈمرانى ھازىر نادەملەر، مانا بۇنى ئويلىسىلا ئۇنىڭ غۇرۇرى بارغانسېرى ئېشىپ كېتەتتى. «دۇنيادا مۇنداق گۈزەل يەر يەنە بارمىدۇ؟! ئېھ... گۈزەل تۇپراق، سېنىڭ بۇ گۈزەل يەرلىرىڭنى دۈشمەننىڭ ئىپلاس ئاياغلىرىدا بۇلغىتىش مەن ئۈچۈن گۇناھ!...» ئۇ كۆكسىدى تولىدۇرۇپ چوڭ - قۇر نەپەس ئالدى - دە، ھەيۋەتلىك، كۆركەم بۈك قارىغايلىق قاپتاللارغا زوقلىنىپ قارىدى.

قوشۇن ئالغا ئىلگىرىلىمەكتە ئىدى.

نىزامىدىن ئۆز قىسىملىرىنى بىر كىلومېتىردەك يەرگە ياپىدى. پارتىزانلار قىيا تاشلار، چاتقاللىقلار ئارىسىدىكى ئەپلىك جايلارغا ئورۇنلاشتى.

نىزامىدىن ئوتتۇرا ۋە كىچىك ئەترەت كوماندىرلىرىنى چا -



قىرىپ مۇنداق دەيدى:

— ئالدى بىلەن قاراڭغۇ چۈشۈپ كەتكۈچە ئوقتىن پاناھ-  
لىنىش ئىستىھكاملىرى ياسىلىشى كېرەك. ۋەزىپىمىز ئاچالدىن  
كېلىدىغان دۈشمەننىڭ ئالدىنى توسۇپ زەربە بېرىش. بۇ يەردە  
ئېھتىمال بىر كۈن تۇرارمىز ياكى بىرنەچچە كۈن تۇرارمىز،  
ھازىر بىرنەمە دەپ بولمايدۇ. ھاۋا سوغۇق، كېچىسى تېخىمۇ  
سوغۇق بولىدۇ. شۇڭا، بىرمۇ ئادەمنىڭ ئۇخلىشىغا يول قويۇل-  
مايدۇ، ئارىلاپ تەكشۈرۈپ تۇرۇش كېرەك.  
نزامىدىننىڭ چېكىلپ ئېيتىۋاتقان سۆزلىرى كوماندىرلار  
ئۈچۈن چۈشىنىشلىك ئىدى.

— ئوزۇقلىنىشىچۇ؟ — سورىدى ئەنۋەر.

— ئوزۇقلىنىش پاناھلىنىش ئىستىھكاملىرى پۈتكەندىن  
كېيىن بولىدۇ، — دەيدى ئۇ ۋە يەنە تاپىلىدى، — لېكىن  
ئوت قالاپ چاي قاينىتىشقا، ئىسسىنىشقا ھەرگىز بولمايدۇ،  
قاراڭغۇ چۈشكەندىن كېيىن تاماكا چېكىشكەمۇ بولمايدۇ.  
كوماندىرلار تارقالىدى.

پارتىزانلار قار ئاستىلىرىدىن تاشلارنى چىقىرىپ ئەكېلىش-  
كە باشلىدى، يوغان تاشلارنى بىرنەچچىسى «ھە - ھۇ» بىلەن  
ئىتتىرىپ يۇمىلىتاتتى، كىچىكرەكلىرىنى كۆتۈرەتتى، بەزى  
تېخىمۇ يوغان تاشلارنىڭ ئاستىغا پىشاڭ سالاتتى. ياسىلىۋاتقان  
ئېگىزلىكى يېرىم مېتىرغىچە كېلىدىغان پاناھلىنىش تاملىرى  
ئارىسىغا شاخ - شۇمبىلار قىستۇرۇلاتتى. قارلارنى شاخ -  
شۇمبىلار ئۈستىگە چېچىپ، تاشلارنى يېرىم كۆمەتتى. شۇنداق  
قىزغىن، ئالدىراشلىق بىلەن قىلىنىۋاتقان ئەمگەك پارتىزانلارنى  
بىردەمدىلا قىزىتىپ تەرلىتىشكە باشلىدى. ئۇلارنىڭ بويۇنلىرى-  
دىن، قۇلاق چۆرىلىرىدىن تەر تامچىلىرى ئېقىشقا باشلىدى.  
بىرىنچى ۋەزىپە ناھايىتى كۆڭۈللۈك ھالدا تېزلا پۈتتى.  
پارتىزانلار مانا ئەمدى ئەركىن - ئازادە ئولتۇرۇشۇپ تاماكا

چېكىشكە باشلىدى. پارتىزانلار تاماكا چېكىش پەيتىنى ئەڭ قەدىرلەيتتى. شۇنداق ھاللارمۇ بولاتتى، تاماكا گويا ئۇلارنىڭ مۇڭدىشى، سىردىشى بولاتتى. ئۇلار بېشىغا ئۇشتۇمتۇت كەلگەن ئەلەملىرىنى تاماكا چېكىش بىلەن ئاخىرلاشتۇراتتى، خۇشاللىق-لىرىنىمۇ تاماكا چېكىش بىلەن كۆڭۈللۈك ئورتاقلىشاتتى.

پارتىزانلار بەللىرىگە تۈگۈۋېلىشقان مۇزدەك، پىششىق گۆشلىرىنى ئېلىپ مەزە قىلىپ يېيىشكە باشلىدى.

— قاراڭلار، ماۋۇنىڭ گۆشىنىڭ مايلىقلىقىنى، —

دېدى جامالىدىن باتىرغازىنى كۆرسىتىپ.

— شۇنىڭ ئۈچۈن گۆش پارچىلاشقا ئامراقەتە بۇ، —

دېدى ئاراشمۇ ئۇنى قۇۋۋەتلەپ.

باتىرغازى مايلىق قوۋۇرغىنى ھەدەپ چايناپ:

— سەن قالماقنى گۆش پارچىلاشقا قويغىلى بولامدۇ،

ھەممىنى ھارام قىلىسەن، — دېدى كۈلۈپ، ئاراش باتىرغازد-

نىڭ قولىنى شەرەت قىلىپ:

— ساڭا مايلىق بولسلا ھالال بولىدىغۇ - ھە؟ —

دېدى.

— مەن ئەمگەك قىلغاندىكىن ئەلۋەتتە مايلىقراق يېرىنى

يېيىشىم كېرەك.

— سېنىڭ ئەمگىكىڭنىڭ مەقسىتى چۈشىنىشلىك، گۆش

پارچىلاشتىن باشقا ئىشقا قاراپمۇ قويمايسەن، گۆش بولسا ئۆ-

زۇڭنى ئاتسەن.

— راستىنى ئېيتسام ئاغىنىلەر، — دېدى

باتىرغازى، — بىر تاۋاق پۈلۈيۈڭدىن بىر پارچە گۆشنى ئەۋ-

زەل كۆرىمەن. گۆش يېسەم تەنلىرىم ياپراپ كېتىدۇ، بىراق

مۇزدەك گۆشتە ھېچقانداق مەزە يوق.

— مەزىسىنى قورساققا چۈشكەندە بىلىسەن، بولمىسا،

ئەكەلگىنە قوۋۇرغاڭنىڭ قالغىنىنى مەن يەۋبەي.

غزالىنىڭ بولغۇچە قاراڭغۇ چۈشۈپ كەتتى، ئاسماندىكى يۇلتۇزلار پارتىزانلار بىلەن كۆز قىسىشىۋاتقانداك ئالتۇن كىر-پىكىلىرىنى چىمىرلىتىپ تۇراتتى. گويا ئۇ قول سوزسا يەتكۈدەك يېقىن يەردە تۇرغاندەك بىلىنەتتى. قاپتالارنىڭ بەزى يەرلىرى قارامتۇل، بەزى يەرلىرى ئاقۇچ كۆرۈنمەكتە ئىدى. تۆۋەندە جىرا - جىرالاردىن شاۋقۇنلىنىپ ئېقىۋاتقان سۇلاردىن قويۇق ھور كۆتۈرۈلمەكتە ئىدى. قەيەردىدۇر يىراقلاردىن ئاچ بۆرىلەر-نىڭ ھۇۋلاشلىرى ئاڭلىنىپ تۇراتتى.

كېچىنى ئۇخلىماي ئۆتكۈزۈش تەس، لېكىن پارتىزانلار ئۈچۈن تەسمۇ ئەمەس، ئۇلار قانچە - قانچە كېچىلەرنى مۇشۇنداق ئۇخلىماي ئۆتكۈزۈپ كۆنۈپمۇ قالغان. كىشى دۇنياغا كەلگەندە-كەن، ئاچ قېلىشى، ئۇيقۇسىز قېلىشى مۇمكىن، لېكىن تارت-قان جاپا - مۇشەققەتلىرى، نۆككەن قانلىرى ئەھمىيەتلىك بىرەر ئىشقا سەرپ قىلىنىپ ئۆز ۋەتىنىنى ئاياغ ئاستى قىلغۇچىلاردىن ئازاد قىلىش ئۈچۈن تەقدىم قىلىنسا، ئەركىنلىك، ئەڭلىك ئۈچۈن ھەسسە بولۇپ قېتىلسا، دۇنيادا بۇنىڭدىن ئارتۇق خۇ-شاللىق بولامدۇ؟!

ئۈچتىن، تۆتتىن بولۇشۇپ مىلىتىق، ئاپتوماتلىرىنى قۇ-چاقلىشىپ ئولتۇرۇشقان ياكى يانپاشلىغان، قىزىق پاراڭلارغا چۈشكەن پارتىزانلارنى نىزامىدىن مۇھاپىزەتچىسى ئاقىلبەك بى-لەن ئارىلاشقا باشلىدى.

بەزىلەر ئۆز بېشىدىن ئۆتكەن ئېغىر كۈنلەرنى ياكى ئاتا - ئانىلىرىنىڭ سەرگۈزەشتىلىرىنى ۋە ياكى مۇھەببەت ئوتىغا گى-رىپتار بولۇپ پەيدا بولغان ئىسسىق تۇيغۇ، تەسىرلىك، نازۇك ۋە قەلەرنى، بەزىلەر باشقىلارغا قاتتىق كۈلمەسلىك شەرتىنى قو-يۇپ، نەسىردىن ئەپەندىنىڭ كۈلكىلىك لەتىپىلىرىنى ۋە بەزىلەر ئالداركۇسىنىڭ قىزىقارلىق ھېكايىلىرىنى سۆزلىشىپ، قىش-نىڭ ئۇزاق كېچىسىنى ئۇخلىماي ئۆتكۈزۈشمەكتە ئىدى. سو-

غۇق ئۆزىنى كۆرسەتمەكتە ئىدى، پارتىزانلارنىڭ پاختىلىق كىيىملىرى يانۋارنىڭ ئاچچىق سوغۇقلىرىغا دالدا بولالمايتتى. جەڭچىلەر بىردە دومىلايتتى، بىردە ئورنىدا تۇرۇپ ھەرىكەت قىلاتتى. ئۇلار ئۇيقۇسىزلىق، سوغۇق زەربىسىگە قارشى قەيىپ-سەرىلىك بىلەن كېچىچە جەڭ قىلىپ چىقىشتى.

تالڭ سۈزۈلۈپ كەلمەكتە ئىدى. ئاقوچ نۇر جىرالارغا ئاستا - ئاستا يېيىلىپ ئاجايىپ گۈزەل كۆرۈنۈشلەرنى ھاسىل قىلدى. شۇ چاغدا ساي ئاغزى تەرەپتىن ئاتلىق رازۋېدكىچى ئات چاپتۇرۇپ كەلدى - دە، نىزامدىنغا دوكلات قىلدى:

— دۈشمەن كېلىۋاتىدۇ!

نىزامدىن ئويلىنىپ سورىدى:

— قانچىلىك ئارىلىقتا؟

— ئەنە ئاۋۇ، — رازۋېدكىچىنىڭ بىرسى كەينىگە بۇرۇ-

لۇپ سايغا ئۇسۇپ كىرگەن تاغ تۇمشۇقىنى كۆرسەتتى، — تۇمشۇققا ئون بەش - يىگىرمە مىنۇتتا يېتىپ كېلىشى مۇمكىن. نىزامدىن ئەترەت كوماندىرلىرىنى چاقىرىپ مۇنداق دەيدى:

— پارتىزانلار ئۆز ئورۇنلىرىنى ئىگىلىسۇن، بۇرۇنقى

ئورۇنلاشتۇرۇش بويىچە يوشۇرۇنسۇن، دۈشمەن سايغا تولۇق كىرىپ بولمىغۇچە ئوق چىقىرىشقا رۇخسەت يوق! ھۇجۇم بۇيى-رۇق بىلەن باشلىنىدۇ!

كوماندىرلار ئۆز ئورۇنلىرىغا تېز قايتتى.

دۈشمەن كۆرۈندى.

ئەڭ دەسلەپتە ئون ئاتلىق كۆرۈندى. ئۇلار ئالدىغا ۋە

ئىككى يېنىغا ئەنسىزلىك بىلەن قاراپ كەلمەكتە ئىدى. بىرەر يەردىن كىچىككىنە شەپە ئاڭلىنىپ قالسا، ئاتلىرىنى توختىتىپ، ئەتراپقا سىنچىلاپ قاراپ كېتەتتى. پارتىزانلار ئۇلارنى تىنچ ئۆتكۈزۈۋەتتى. ئۇنىڭدىن كېيىن ئالدىدا ئون ئاتلىق، كەينىدە يۈز مېتىر يىراقلىقتا روتا - روتا بولۇپ سەپ تارتىپ

كېلىۋاتقان گومىنداڭ قوشۇنلىرى كۆرۈندى. نىزامىدىن دۇر. بۇندا دۈشمەننى كۆرەتتى. ياقىلىق سېرىق پەلتو، سۆسەر قۇلاق. چا كىيگەن گېنېرال شى پىڭ سېمىز تورۇق ئاتتا باشلىقلارغا خاس ھەيۋە بىلەن كەلمەكتە ئىدى. نىزامىدىن بۇ قوشۇن توغ. رۇلۇق تولۇق مەلۇماتقا ئىگە، ئۇ بىلىدۇ: كېلىۋاتقان بۇ دۈش. مەننىڭ ئاساسىي كۈچى مىڭ كىشىلىك قوشۇن. ئۇلار جىڭ ئالدىنقى سەپ قوماندانىغا شەھەرگە بېسىپ كىرىپ ھەرەمباغ گازارمىسىدىكى قوشۇنلار بىلەن بىرلىشىپ قوزغىلاڭچىلاردىن غۇلجىنى تارتىۋېلىشقا ۋەدە بېرىپ يولغا چىققان. بۇ قوشۇننىڭ قوراللىرى خىل، ھەربىر زوتىدا ئىككىدىن ئۈچكىچە كىچىك تىپتىكى مىنمىوت بار.

پارتىزانلار قىمىرلىماستىن يېتىپ قوراللىرىنى بەتلەپ دۈشمەندىن كۆز ئۈزمەيتتى.

قوشۇننىڭ ئالدى ئاخىرقى بۆكتۈرمىگە كەلگەندە بۇيرۇق بېرىلدى:

— ئېتىڭلار!

پۈتۈن سەپ بويىچە مىلتىق، پىلىموتلاردىن بىراقلا ئوق ئۈزۈلدى. گېنېرال شى پىڭ ۋە ئۇنىڭ كوماندىرلىرى ئۆزىنى يوقىتىپ پىتىراشقا باشلىدى. چۈنكى، ئۇلار بۇ قېلىن قارلىق جىلغىلاردىن ئوق چىقار دەپ زادىلا ئويلىمىغانىدى. گېنېرال ئاتتىن يەرگە تاشلاندى - دە، ئۆزىنى ئۆيدەك يوغان تاشنىڭ كەينىگە ئالدى. ئۇنىڭ قوشۇنى ئاتتىن چۈشۈپ پاناھلانغۇچە ئېغىر زىيانغا ئۇچرىدى. ئۇلار بىردەم ۋار - جۇر بىلەن سارا-سىم بولغاندىن كېيىن، ساي ئىچىدىكى تاشلارنى ۋە ئۆلگەن ئاتلارنى پاناھ قىلىشىپ يۇقىرىغا قارىتىپ ئۈزلۈكسىز ئوق ئې-تىشقا باشلىدى. ئوقلار پارتىزانلارنىڭ بېشى ئۈستىدىن ئۆتۈپ-داپ ئۇچۇپ ئۆتۈپ تاشلارغا تېگىپ چاچرايتتى. دەسلەپتە گو-مىنداڭ قوشۇنىدىن نۇرغۇنلىرى يىقىلغان بىلەن ئەمدى بارغان-

سېرى چىقىمى ئازايماقتا ئىدى.

جەڭ قىزىپ كەتتى.

گومىنداڭ قوشۇنلىرى تەمتىرەشتىن قۇتۇلۇپ، ئەپلىك جايلارغا ئورۇنلىشىپ ئاتماقتا ۋە يوغان تاشلارنى دالدا قىلىپ مىناميوتلىرىنى ئىشقا سالماقتا، ھەربىر ئوق تۈچكىلىرىنى چەندەلەپ ئېتىۋاتقان مىناميوت ئوقلىرى پارتىزانلارنى قارغا چاپلىدى. شىپ يېتىۋېلىشقا مەجبۇر قىلماقتا. گېنېرال شى پىڭ قوشۇندىكىلىرىنى ئالغا ئىلگىرىلەشكە بۇيرۇق بەرمەكتە. گومىنداڭ قوشۇنلىرى ھەدەپ ئېگىزگە ياماشماقتا ئىدى. دەھشەتلىك ئوق ئاۋازلىرى بېسىلىپ، پارتىزانلار بېشىنى كۆتۈرگۈچە ئۇلار ئىككى - ئۈچ قەدەم ئىلگىرىلىۋالاتتى. شۇ تەرىقىدە دۈشمەنلەر پارتىزانلارغا بارغانسېرى يېقىنلاپ كەلمەكتە ئىدى. ئىككى تەرەپتىن توختاۋسىز ئېتىلىۋاتقان ئوق ئاۋازلىرى پۈتۈن جىلغىنى زىلزىلىگە كەلتۈرۈۋەتتى. ئوقنىڭ ئەكس سادالىرى يىراقلاردا جارائلايتتى. ئۆمرىدە ئاڭلىمىغان بۇ دەھشەتلىك ئاۋازلاردىن تاغ ئۆچكىلىرى، بۇغا - ماراللار، كېپىك، توشقان، ھەتتا بۆرە، تۈلكىلەرمۇ ئاللىقاچانلارغا قېچىپ كەتكەن. قارىغايىلار ئارىسىغا باغلاپ قويۇلغان، قىرو باسقان ئاتلار بىر ئورۇندا تۇرالماي يەر چاپچىپ كىشىنى كەتكەن ئىدى.

قاپىقى تۈرۈلگەن، قورۇقلىرى چوڭقۇرلاشقان، غەزەپكە كەلگەن نىزامدىن بېشىنى كۆتۈرۈپ، كەينىگە سۈرۈلگەن قۇلاقچىسىنى ئالدىغا چۆكتۈردى - دە، ئاۋۋال دۈشمەن مىناميوتچىلىرىنى چەنلەپ ئېتىشقا بۇيرۇق بەردى. ئۇنىڭ بۇيرۇقى ئېغىزدىن - ئېغىزغا ئۆتۈپ پۈتۈن سەپ بويىچە تارقالدى.

يېڭىلا ئىككى پارتىزاننىڭ ئوق نەگگەن بېشىنى تاڭغان رەيھان مىلتىقىنى ئېلىپ نادەمنىڭ يېنىغا كەلدى. نادەم بىلەن بىللە تۈرۈپ جەڭ قىلىش قىز ئۈچۈن كۆڭۈللۈك ئىدى. ئۇ نادەمسىز جەڭ قىلسا ئوقلىرىنى زايە كەتكۈزۈۋەتكەندەك ھېس

قىلاتتى، قانداقتۇر بىرنەرسە كەملىك قىلىۋاتقاندەك، ھېچبىر ئىش قاملاشمايۋاتقاندەك تۇيۇلاتتى. شۇڭا، ئۇ نادەم بىلەن يانمۇ يان تۇرۇشنى ئىزدەيتتى.

ئۇرۇشمۇ ئۆز قانۇنى بويىچە داۋام قىلىدۇ، مۇھەببەت ئوتسىمۇ ئۆز قانۇنى بويىچە يالقۇنلايدۇ. گىرەلەشكەن ئۇرۇشنى توختىتىۋالغىلى بولمىغىنىدەك، رەبھاننىڭ كۆڭلىدە يانغان مۇ-ھەببەت ئوتىنى ھەرقانچە قانلىق ئۇرۇش ئىچىدىمۇ ئۆچۈرگىلى بولمايتتى. ئۇنىڭ مەيلىگە شەرتسىز بويسۇنغان ئاياغلىرى ئۇنى ھەرقاچان نادەمنىڭ قېشىغا ئاپىرىپ قويايتتى. ئەجەل ئوقلىرى بېشىنى ئەگىپ يۈرگەن چاغلاردىمۇ قىز نادەم بىلەن بولىدىغان كەلگۈسى ئىشلارنى ئويلايتتى، بۇنىڭ ھېچبىر يالغىنى يوق، قانلىق ئېتىشىش بەزىدە پەسلەيتتى، لېكىن قىزنىڭ كەلگۈسى توغرىسىدىكى ياش يىگىت بىلەن بىللە بولۇش توغرىسىدىكى شېرىن خىياللىرى مېنۇتمۇ توختىمايتتى، مانا قىز نادەمگە مۇرىسى بىلەن سۈركەلدى ۋە يېنىچە قارىدى:

— قانچىنى يىقتىاي دەۋاتىسىز؟ — دەيدى قىز نومۇسجان كۆزلىرى بىلەن يىگىتكە تىكىلىپ.

— قانچىسىگە تەگسە شۇنچىسىنى! — دەيدى يىگىت

كۆزىنى دۈشمەندىن ئالماي تۇرۇپ.

— كۆڭلىڭىزگە ھېچ نەرسە پۈكۈپ قويمىدىڭىزمۇ؟ —

قىز دائىم يىگىتنىڭ يۈرەك تارىلىرىنى چېكىپ بېقىشنى ياخشى كۆرەتتى. يىگىت ھامان قىزنىڭ نازۇك سىرلىرىغا بېپەرۋالىق بىلەن جاۋاب بېرەتتى. ئۇ ھازىرمۇ شۇنداق قىلدى:

— سىزچۇ؟

— مەن، مەن، — قىز ئويلىنىپ دەيدى، — ئەگەر

جەڭچىلەرگە ئوق تەگمەي تۇرۇپ تۇرسىلا، مىناميوتچىدىن ئۈچ-

نى ئاتماقچىمەن!

— قېنى چەنلەڭ!





نادەم بىلەن رەيھان تەڭلا ئاتتى - دە، ئىككى مىنمىيوتچىنى يىقىتتى. ئىككىسى بىر - بىرىگە قارىشىپ كۈلدى.

بۇ جەڭدە بولۇپمۇ ئاراش مەرگەننىڭ ئامىتى كېلىۋاتاتتى. ئۇنىڭ ئوقى ھېچبىر زاپە كەتمەي تېگىپ تۇراتتى. باشقىلارمۇ زاپە كەتكۈزمەسلىككە تىرىشىپ ئاتاتتى.

ئۇرۇش دېگەن قىزىق بولدى، ھېچقانداق بۇيرۇقسىزلا بىردە دەھشەتلىك تۈس ئېلىپ، بىردە پەسلەپ قالىدۇ. مانا ھازىر شۇنداق بولدى، ھەر ئىككى تەرەپتىن ئېتىش ئۈزلۈك-دىنلا جىمىپ قالدى.

— بىزنىڭ تازا قاتتىق كۈچەپ جەڭ قىلىشىمىزغا توغرا كېلىۋاتىدۇ، نادەم، — دېدى قىز، — قاراڭ، دۈشمەنلەر بىزدىن نەچچە ھەسسە كۆپ، ئۇنىڭ ئۈستىگە ئېغىر تىپتىكى قوراللىرىمۇ بار.

نادەم قىزغا قارىدى:

— قانداق، ئەنسىرەۋاتامسىز؟

— ياق، ئەنسىرەگىنىم يوق، ھەقىقىي ئەھۋالنى ئېيتىۋا-تىمەن.

— ئۇرۇش دېگەن ھەرقاچان كىشىنىڭ كۆڭلىدىكىدەك بولىۋەرمەيدۇ، — دېدى نادەم ئويلىنىپ تۇرۇپ، — يېڭىش - يېڭىلىش بولۇپ تۇرىدۇ. ئەمما، ئادالەتلىك ئۇرۇش ئاخىرى يېڭىپ چىقىدۇ. ئۇرۇشتا كوماندىرنىڭ پەم - پاراسىتى، تەدبىرچانلىقى، زېرەكلىكى بەك مۇھىم. ئېھتىمال، شۇنداقچە كۆپ دۈشمەننى بىراقلا سۈرۈپ كېتەرمىز ياكى چېكىنەر-مىز. كوماندىر تەدبىرلىك، پاراسەتلىك بولسا، ئاز ئادىمى بىلەن كۆپ دۈشمەننى يېڭەلەيدۇ. بىزنىڭ يۇرتلاردا سادىر پالۋاننىڭ قورقماسلىقى، پەم - پاراسىتى توغرىسىدا ئەل ئاغزىدا سۆزلىنىپ يۈرگەن نۇرغۇن ھېكايىلەر بار. سادىر پالۋان چېرىكلەر بىلەن بىر ئۆزى ئۇرۇشقاندا، بىر ئورۇندا تۇرۇۋېلىپ

ئۇرۇشقان ئەمەس، قېچىپ يۈرۈپ، پەم ئىشلىتىپ، قالىپىنى تاشقا كىيدۈرۈپ قويۇپ ئۆزى مۆكۈۋېلىپ، ئويلىمىغان يەردىن چىقىپ ئۇرۇشقان.

شۇڭا:

چېرىك ئاتىدۇ تاشقا،

سادىر ئاتىدۇ باشقا.

دەپ قوشاق توقۇغان - دە، — دەپدى قىز كۈلۈمسىرەپ. — سادىر پالۋاننىڭ قوشاقلىرى ئۆزى توغرىسىدىكى داس-تان، بۇ داستاندىن بىز ئۇنىڭ پالۋانلىقىنى، قورقۇمسىزلىقىنى، ئەقىل - پاراستىنى، زېرەكلىكىنى كۆرەلەيمىز. نىزامدىنكام تەدبىرلىك كوماندىر، قاراڭ، بىزنى قانداق ئورۇنلاش-تۇردى؟ ياسىغان ئىستىھكاملىرىمىزنى دۈشمەن تۇيماي ئالدى-مىزدىن ئۆتۈپ كەتتىغۇ. ئەنە ئۇلار پەستە، بىز ئېگىزدە، ئەڭ بولمىغاندا، تاش دومىلىتىپ بولسىمۇ ئۇلارنى يوقىتالايمىز، بىز تاغلاردا نىزامدىنكامنىڭ ئەقلى بىلەن مۇنداق ئۇرۇشلارنى كۆپ قىلدۇق. بەلكى بىزمۇ سادىر پالۋاندىك قېچىپ - چېكىنىپ يۈرۈپ ئۇرۇش قىلارمىز، بەرىبىر ئۇلارنى ئامان قويمايمىز، شەھەر تەرەپكە ھەرگىز ئۆتكۈزمەيمىز. . .

رەيھان نادەمنىڭ مەردانە سۆزلىرىدىن ھاياجانلاندى:

— توغرا، سادىر پالۋاننىڭ ئەۋلادلىرى - دە، بىز.

— بىزنىڭ بەدەنلىرىمىزدە سادىر پالۋاننىڭ قېنى

بار، — دەپدى نادەم غۇرۇرلىنىپ — قان بولغاندىمۇ قانداق

قان دېمەمسىز، تەڭسىزلىك - ئادالەتسىزلىكتىن، زۇلۇم،

خورلۇقتىن غەزەپلەنگەن قاينىغان قان!

رەيھانمۇ غۇرۇرلىنىپ كەتتى:

— شۇنىڭ ئۈچۈن بىز يېڭىپ كېلىۋاتىمىز - دە!

— ئەلۋەتتە، — دەپدى نادەم، — دۈشمەنلىرىمىز ئەنە،

بىز شۇلارنىڭ زۇلمىدىن غەزەپلىنىپ ئاتلىنىپ چىققانلار، شۇڭا

بىز يېڭىمىز. ئۇلارچۇ؟ بىزنى مەڭگۈلۈك خورلاش، بوزەك قىلىش ئۈچۈن كېلىۋاتقانلار، شۇڭا ئۇلار يېڭىلىدۇ. گومىنداڭ مىنامىوتچىلىرى شالاڭلاپ قالغان بىلەن باشقىدە. لىرى ئىستېھكامغا يېقىنلىشىشقا باشلىدى. ئۇلار ھەدەپ يۇقىدە. رىغا يامشاتتى، بىر ئېتىپ، بىر ئۆمىلەپ، بەزى يەرلەردە ئىستېھكامغا ئوتتۇز مېتىر چامىسى يېقىنلاپ قالدى. نىزامىدىن. نىڭ بۇيرۇقى جاراڭلىدى:

— قول بومبىلىرى تاشلانسۇن!

ئەڭ دەسلەپ نىزامىدىن ئاتقان قول بومبا پارتلىدى. كەينى - كەينىدىن يۈزلىگەن بومبىلار دەھشەتلىك پارتلاپ ئىس. تىھكام ئالدىنى قار تۇزانلىرى قاپلاپ كەتتى. سەپنىڭ بېشىغا ئەنۋەرنىڭ ئەترىتى جايلاشقاندى، ئەنۋەر جايلاشقان يەرنىڭ چەت تەرىپىدىن دۈشمەننىڭ بىر توپ ئادىمى ئۆيدەك يوغان بىر تاشنى پاناھ قىلىپ ئىستېھكامغا باستۇرۇپ كەلدى. ئەنۋەرنىڭ قىسمى ئۇنى كۆرۈپ قالدى - دە، نەيزىۋاز. لىق ۋە قۇچاقلىما جەڭ باشلىنىپ كەتتى.

— رەيھان!

غەزەپتىن كۆزلىرىدە ئوت يانغان نادەم چاققانلىق بىلەن رەيھاننىڭ ئالدىغا ئۆزىنى ئاتتى. رەيھان مىلتىقىنى تۆۋەنگە قارىتىپ تۇرغاندا ئۇنىڭ ئالدىدىكى تاشنىڭ يېنىدىن تۇيۇقسىزلا بىر گومىنداڭ ئەسكىرى چىقىپ رەيھانغا قارىتىپ مىلتىقىنىڭ ئىتتىكىنى توغرىلىغاندى، ئۇنىڭ ئىتتىكى قىزغا ئۇرۇلۇش ئالدىدا نادەم ئىتتىكىنى قېقىۋەتتى ۋە دۈشمەننىڭ قورسىقىغا تەپتى. قىز شۇ چاغدا نادەمنىڭ كەينىدىن چىقىۋاتقان يەنە بىردە. نى كۆردى - دە، پۈتۈن كۈچى بىلەن نادەمنى ئىتتىرىۋېتىپ، يوغان بىر تاش بىلەن دۈشمەننىڭ بېشىغا ئۇردى. ئۆزى كۈچ زەربىدىن ئوڭدىسىغا يىقىلدى. لېكىن، ئۇنى نادەم قۇچاقلاپ تۇتۇۋالدى.

بىر قولىغا ئوق تەگكەن ئىسھاق ئالدىغا ئەمدىلا كەلگەن ئىككى گومىنداڭچىنىڭ بىرىنىڭ بېقىنىغا ئىتتىگىنى شۇنداق تېز سانجىپ، ئىككىنچىسىگە بىر پەشۋا ئاتتى - دە، كەينىگە بۇرۇلۇپ پاناھلىنىش تېمىدىن ئارتىلىپ چۈشكەن يەنە بىرىنىڭ كۆكسىگە چاققانلىق بىلەن ئىتتىك سانجىدى. ئىككىلا قولىغا تاپانچا تۇتقان ئەنۋەر ئىستىھكامغا كىرىۋالغانلارنى ئېتىپ دومد-لىتىشقا باشلىدى.

پۈتۈن سەپ بويىچە قول بومبىلىرى تاشلاش ئەۋج ئېلىپ كەتتى، گۈمبۈرلەشلەر تاغلارنى تىترەتمەكتە ئىدى. گومىنداڭ قوشۇنلىرى مىنمىوتچىلىرىدىن ئاساسىي جەھەتتىن ئايرىلىپ قالغاچقا، بىر قەدەممۇ ئىلگىرىلىمەي يەر بېغىرلاپ ياتاتتى ۋە كەينى - كەينىدىن چۈشۈۋاتقان قول بومبىلىرى ئۇلارنى كەينىگە سىلجىشقا مەجبۇر قىلىۋاتاتتى.

نېزىمىدىننىڭ ھۇجۇمغا ئۆتۈش تەدبىرى ئىشقا ئاشۇرۇلدى. ھەربىر پارتىزان پۈتۈن سەپ بويىچە ئىستىھكامدىن يۇلغۇ-نۇپ چىقىپ ھەيۋەتلىك ئۇررا سادالىرىنى ياڭرىتىپ ھۇجۇمغا ئۆتتى.

— ئۇررا...! ئۇررا!

دولقۇنلىنىپ كېلىۋاتقان قەھرىلىك سادادىن كۆتۈرۈلگەن قويۇق تۈزەنلەر ئىچىدە ھېچنېمىنى ئىلغا قىلالىمىغان گومىنداڭ قوشۇنلىرى ئورنىدىن تۇرۇپ تۆۋەنگە قاچتى. مانا ئەمدى پارتى-زانلارنىڭ ئوقلىرى ئۇلارنىڭ دۈمبىسىگە تەگمەكتە ئىدى. ساي-نىڭ تاپىنىغا چۈشكەنلىرى تىترىگەن قوللىرىنى كۆتۈردى. گېنېرال شى پىڭ ئەللىكتەك ئادىمى بىلەن تاغ ئاغزىدىن بۆسۈپ ئۆتۈپ جىڭغا قاراپ قاچتى.

نېزىمىدىن پارتىزانلىرىنىڭ بىر قىسمى تۆت يۈزگە يېقىن ئەسەرنى ئالدىغا سېلىپ شەھەرگە ماڭدى. ئۇلار كەينىگە بۇرۇ-لۇپ قاراشقاندا، سانسىزلىغان قۇزغۇنلار دۈشمەن ئۆلۈكلىرى

ئۈستىدە ئاچ كۆزلۈك بىلەن ئەگىپ ئۈچۈپ يۈرەتتى.

## 2

قۇياشنىڭ ئاخىرقى نۇرلىرىدا قىزىرىپ تۇرغان غۇلجا ئاس-  
مىنىدىكى شالاڭ بۇلۇتلار بۈگۈن مۆجىزە كۆرىدۇ! غۇلجا شە-  
ھىرىدە ئادەم قېنى ئاقىدۇ، چۈنكى بۈگۈن قانلىق جەڭ كۈنى.  
— ئالغا!

— ئالغا يولداشلار، ئالغا!

مۇشۇ بىر جۈملە سۆز جەڭچىلەرنى بىرلەشتۈرىدۇ ۋە ئۇلار-  
نى ئالغا يېتەكلەيدۇ. مۇشۇ بىر جۈملە سۆزگە قانلىق جەڭلەر-  
نىڭ مەزمۇنى، خەلقنىڭ ئارزۇ - تىلەكلىرى سىڭدۈرۈلگەن!  
بۇ غەلبە چاقىرىقى!  
— ئالغا!!

ھەرەمباغ، لەڭشاڭ بۇتخانىسى ۋە ئايروپىلان ئىستانسىسى-  
لىرىدىكى دۈشمەن پوتەيلىرىگە قارشى شىددەتلىك جەڭ داۋام  
قىلماقتا ئىدى. قىسىملىرىمىزنىڭ ئاساسلىق كۈچى ھەرەمباغ  
بىلەن لەڭشاڭ بۇتخانىسىغا سېلىندى. توختاۋسىز ئېتىلىۋاتقان  
ئوقلار، گۈمبۈرلەشلەر يەر - جاھاننى تىترىتىپ لەرزىگە كەلتۈ-  
رەتتى. قويۇق دەرەخلەر بىلەن چۈمكەلگەن شاھاجىنىڭ بېغى ۋە  
ئۇنىڭ ئەتراپىدىكى باغلارنىڭ دەل - دەرەخلىرى ئوقلار زەربى-  
سىدىن قاراسلاپ سۇنماقتا، قارلار تۈزىنماقتا. زەمبىرەك ئوقى  
چۈشكەن يەرلەردىن قار، توپا تۈزۈنلىرى، كېسەك ۋە تاش پار-  
چىلىرى ئۈچۈپ چىقىپ ئاسمانغا كۆتۈرۈلمەكتە ۋە ئۇ يەرلەردە  
گوداڭلار پەيدا بولماقتا.

بۈگۈن ئالدىنقى سەپكە كەلگەن ئادەملەر ناھايىتى نۇرغۇن  
ئىدى. قىسىملىرىمىزنىڭ كەينىدە يېڭىدىن سەپكە كىرگەن پى-  
دائىيلار كۆپ بولۇپ، ئۇلارنىڭ قوللىرىدا ئۇزۇن ياغاچ ساپلىق

نەيزىلەر بار ئىدى. ئۇلارغا قوشۇلۇپ تاپاق - چوماق تۇتقانلار. مۇ، قىنقاس - چۇقان سېلىشقا كەلگەنلەرمۇ نۇرغۇن ئىدى. ئۇرۇش مەيدانىنىڭ ئالدىنقى سېپىدىن تارتىپ تا ئارقا سەپكىچە ئارىلىشىپ يۈرگەن شەپقەت ھەمىشەرىلەر ئالدىراش يۈگۈرۈشۈپ يۈرۈشەتتى.

بۈگۈن جەڭ مەيدانىغا نىزامىدىن كەلگەن، ئۇنىڭغا ئىككى كىشى ھەمراھ بولۇپ يۈرەتتى. ئۇ نەيزە، كالتەك - توقماق بىلەن قوراللانغان قىنقاس - چۇقانچىلارنىڭ يېنىغا كەلدى:

— ساڭا قورال يېتىشمەپتۇ - دە، — دەپدى نىزامىدىن كالتە پاختىلىق چاپان سىرتىدىن ئارغامچا بىلەن بېلىنى باغلىدى. ئۇالغان ياش يىگىتكە كۈلۈمسىرەپ.

— بىزنىڭ كۆپچىلىكىمىزدە قورال يوق، — دەپدى يى - گىت، — ئەگەر دۈشمەن بىلەن گىرەلىشىپ قالساق، مۇشت بىلەن پەشۋا بىزنىڭ قورالىمىز بولىدۇ.

ھەممىسى پاراقلاپ كۈلۈشۈپ كەتتى. نىزامىدىنمۇ كۈلۈپ دەپدى:

— پارايسىلەر، خەلقىمىز مانا مۇشۇنداق قوزغالغان، ئۇنىڭغا نېمىمۇ تەڭ كېلەلەيدۇ - ھە؟! نىزامىدىن قالايمىقان سەپلەرنى ئارىلاپ ئۆتۈپ، بىر توپ ئادەملەر يېنىغا كەلدى. ئۇلارنىڭ بەزىلىرى نەيزە، بەزىلىرى چوماق تۇتقان ۋە بەزىلىرى قۇرۇق قوللا ئىدى.

— نەيزەڭ ئىتتىكىمۇ؟

— ۋاھ... بۇنى بىلەپ قالىتسى ئىتتىك قىلىۋەتتىم، شەمشەر دەڭغا.

— ياخشى.

— ئەگەر يولى كەلسە، نەچچىسىنىڭ جېنى جەھەننەمگە كېتىدۇ بۇنىڭ بىلەن.

— ئەگەر مىلتىقىمىز بولسىغۇ ئەڭ ئالدىغا بارا تۇق،

چوماق بىلەنمۇ ئۆز ھەسسىمىزنى قوشىمىز - دە، ئەمدى.  
بۈگۈن بۇ ئايەتلەرنى جەزمەن يوقىتىپ، مەجبۇرلاپ ئەكىرىپ  
كەتكەن ئۇرۇق - توغقانلىرىمىزنى قۇتقۇزماقچىمىز، — دەيدى  
پاكىنەك بىر ئادەم.

گومىنداڭچىلار سىلىڭبۇنى تارتقۇزۇپ قويۇپ، ھەرەمباغقا  
قايسىلىپ قالغان كۈننىڭ ئەتىسى قېچىشقا ئۈلگۈرەلمەي قالغان  
بايكۆل، يېڭىھايات مەھەللىلىرىنىڭ بىر قىسىم ئادەملىرىنى  
بالا - چاقىلىرى بىلەن ھەرەمباغقا ئەكىرىپ كەتكەندى.

نزامىدىن ئۆزلۈكىدىن قوزغىلىپ بۇ يەرگە كەلگەن، مىل-  
تىق ئاۋازىدىن ئىلھاملانغان بۇ پىدائىيلار سەپلىرىنى ئارىلاپ  
چىقىپ ھاياجانلاندى. ئۇ كۆپچىلىككە مۇنداق دەيدى:

— بۈگۈن ھەرەمباغنى چوقۇم ئالىمىز، بۈگۈن شۇنىڭ  
بىلەن گومىنداڭ قوشۇنلىرىنىڭ غۇلجىدىكى ئەڭ ئاخىرقى قى-  
سىملىرىمۇ تەلتۆكۈس تۈگەيدۇ!

تاڭ ئاتقۇچە نىشانلانغان ئورۇنلار ئېلىنىپ بولۇش كېرەك  
ئىدى. لېكىن، ئىلگىرىلەش ئاستا بولۇۋاتىدۇ، تاڭ يېقىنلاپ  
كەلمەكتە. قانداق قىلىش كېرەك؟ بۇ ھەممە ئادەمنى ئويلىتىد-  
ۋاتقان جىددىي سوئال ئىدى.

نزامىدىن شاھاجىنىڭ بېغىنىڭ تۆۋىنىدىكى قورۇغا جاي-  
لاشقان ئىستېھكامدا تۇرۇپ ئۇرۇشقا يېتەكچىلىك قىلماقتا.

كەينى - كەينىدىن بىرنەچچە پاي زەمبىرەك ئوقى كېلىپ  
چۈشتى - دە، ئەتراپنى تىترىتىۋەتتى. يەرگە چاپلىشىپ يېتىد-  
ۋالغان جەڭچىلەر ئارىسىدىكى ئەنۋەر بېشىنى كۆتۈرۈپ ئالدىدا  
ئوق ئۈزۈپ تۇرغان پوتەيگە تىكىلدى. ئۇنىڭ ئوڭ ۋە سول  
يېنىدا ئىككى جەڭچى شۇ يېتىچىلا يېتىپ قالغانىدى.

غەزىپىنى ھېچ باسالماغان ئەنۋەر كەينىگە سىلجىپ يېنىپ  
نزامىدىننىڭ يېنىغا كەلدى. سۈرلۈك بىر تۈستە خىيال قىلىپ  
تۇرغان نزامىدىن كەينىگە بۇرۇلۇپ، مۇشتۇملىرىنى تۈگۈپ

تۇرغان ئەنۋەرگە قارىدى، يېنىدىكى ئىككىلەنمۇ ئەنۋەرگە تىكىلىدى.

— رۇخسەت قىلىڭ، — دېدى ئەنۋەر ئۆزىنى باسالمنغان ھالدا، — دۈشمەن ئىستىھكامغا ھۇجۇم بىلەن ئوت ئېچىشقا! نىزامىدىن بېشىنى قاتتىق سىلكىدى:

— پوتەينى گۇم قىلماي تۇرۇپ ھۇجۇمغا ئۆتۈش — ئۆزىمىزنى ئۆلۈمگە تۇتۇپ بېرىش بىلەن باراۋەر!  
— بىزدە چىقىم كۆپ بولۇۋاتىدۇ.

— قاننى قان بىلەن يۇيىمىز دېمەكچىمۇ سىز؟  
— يېتىۋېرەمدۇق؟

— ئۇرۇش چىقىمىمىز بولمايدۇ، لېكىن بىلىپ قويۇڭ، بىز بىكارغا قان تۆكمەيمىز، چىقىم بەدىلىگە ئازادلىق غەلىبىسىگە ئىگە بولىمىز.

— ھۇجۇمغا ئۆتمىسەك...

— جىددىي پەيتتە ئۆزىنى بېسىۋالالماسلىق كوماندىرىنىڭ مەغلۇبىيىتى، ئەنۋەر گەپەندى! — دېدى نىزامىدىن دەرھال ئۇنىڭ سۆزىنى كېسىپ، — سەۋر قىلىڭ، ھۇجۇم ئالدىمىزدا! ئارىنى بىز مىنۇتتەك جىملىق باستى. نىزامىدىننىڭ كۆز ئەتراپلىرىدىن تارتىپ كەڭ ماڭلايلىرىغىچە ئۇششاق قورۇقلار پەيدا بولغانىدى، ئۇ مۇنداق دېدى:

— قىسىملىرىڭىزنىڭ بىر قىسمى دۈشمەن توچكىلىرىغا توختىماي ئوت ئاچسا، ئوقنى پاناھ قىلىپ قالغان قىسمى غەربىي تۆپىلىككە چىقسا قانداق؟  
ئەنۋەرنىڭ چىرايى ئېچىلدى.

— ناھايىتى ياخشى، — دېدى ئۇ جانلىنىپ، — مۇشۇ ئۇسۇل بىلەن ئالغا سىلجىيلى.

نىزامىدىن يېنىدىكى ئاقىلبەككە قاراپ:

— ئۇرۇش مەيدانىنىڭ غەربىي جەنۇبىدىكى قىسىملار



مۇشۇ ئۇسۇل بىلەن ئالغا سىلجىش كېرەك! — دېدى بۇيرۇق ئاھاڭدا.

نزامىدىنىڭ مۇشۇ بۇيرۇقى ئاقىلبەك ئارقىلىق پۈتۈن ئۇرۇش مەيدانىدا ئېغىزدىن — ئېغىزغا ئۆتۈپ جاراڭلاشقا باشلىدى:

— غەربىي تۆپىلىككە قاراپ ئالغا!

— غەربىي تۆپىلىككە قاراپ ئالغا!

ئەنئەنە باتالىيونىنىڭ بىر قىسمى ئۆز دائىرىسىدىكى پوتەيەلەرگە توختىماي ئوت ئېچىشقا باشلىدى، قالغان قىسمى ھەرەدە — باغنىڭ غەربىي تۆپىلىكىگە قاراپ ئالغا سىلجىدى. يەر بېغىرلاپ ئالغا سىلجىۋاتقان جەڭچىلەر پوتەيلەرنى شىددەت بىلەن ئوققا تۇتماقتا، چوغ بولۇپ ئۇچۇۋاتقان سانسىزلىغان ئوقلار، ھەرەدە — باغ تۆپىلىكىنى يورۇتۇۋەتكەن، قوماچ قورۇغاندەك ئاڭلىنىۋاتقان ئاۋازلار، گۈلدۈرلىگەن، قاراسلىغان، ئۇشقىنغان ئاۋازلار پۈتۈن شەھەرنى زىلزىلىگە سالماقتا ئىدى.

— ئەگەر ئاشۇ چولاق تامغا يېتىۋالسام، — دېدى بىر قولى تېگىلغان پىلىموتچى ئىسھاق يەردە دۈم يېتىپ يېنىدىكى ھەمىيىغا، — قالتىس ئىش بولاتتى — دە.

— شۇنداق، — دېدى جامالىدىن، — ئۇنىڭ ھىمايدىسىدە نۇرغۇن جەڭچىلەر ئۇ يەرگە بېرىۋالاتتى.

شۇنداق ئىدى، نۇرغۇن جەڭچىلەر ئۇ يەرگە يېتىۋالسا قول بومبىلىرىنى كۈچەپ ئېتىپ نىشانغا يەتكۈزۈش مۇمكىن ئىدى. ئۇ چاغدا دۈشمەن قورغىنىنىڭ بىر قانتىدىن تۆشۈك ئېچىلغان بولاتتى.

— قېنى، كوماندىر بۇيرۇقۇڭنى قىل، — دېدى ئىسھاق، ئۇنىڭ كۆزلىرىدىن ئوت ئۇچقۇنلىرى چاقناپ تۇراتتى، بارماقلىرى پىلىموت كورجۇڭىنى قاتتىق قىستى.

— قول بومبىلىرى تاشلانسۇن!

بومبىلار پوتەينىڭ ئەتراپىدا پارتلاپ، قار ئارلاش تۈتەكلەر كۆتۈرۈلدى. شۇ پەيتتە ئىسھاق پىلىموتنى كۆتۈرۈپ ئوچقاندەك يۈگۈردى. بىراق، تۈتەكلەر ئارىسىدىن ئۇچۇپ كەلگەن ئوقلار ئۇنى بىردىنلا توختىتىپ قويدى. ئۇ قىڭغىيىپ يىقىلدى. كۆزدىگە ھېچنەمە كۆرۈنمىگەن رەيھان ئۆزىنى ئۇ يىقىلغان يەرگە ئاتتى. كىمدۇ بىر ۋارقىرىۋەتتى:

— ھەي... يامان بولدى - دە!... ئىست!...  
ئۇ ئىسھاقنىڭ بېشىنى تىزىغا ئالدى، ئوق ئۇنىڭ ئوڭ مۇرىسىنىڭ ئاستىغا، چوڭ يانپىشىغا ۋە سول قولىنىڭ جەينىدىكىگە تەگكەندى. ئۇ كۆزىنى ئاچتى. شۇ چاغدا پوتەينىڭ يېنىدىكى تام ئۆرۈلدى - دە، قورغان ئىچىدىن گومىنداڭ قوشۇندىرى ۋارقىرىشىپ ھۇجۇم بىلەن چىقىپ كەلدى، رەيھان ئىسھاقنىڭ قولىدىكى پىلىموتنى ئالدى - دە، چولاق تامنىڭ ئۈستىگە قويۇپ سايرىتىۋەتتى. ھۇجۇم قىلىپ چىققان دۈشمەن ئوڭدا - دۈمدە يىقىلىشقا باشلىدى... شۇ ئەسنادا قول بومبىلىرىنى تېز - تېز تاشلىشىپ، بىرنەچچە جەڭچى يۈگۈرۈپ يېتىپ كەلدى. ئورۇن ئىگىلەش ئىنتايىن مۇھىم ئىدى. باتىرغازى رەيھاننىڭ قولىدىن پىلىموتنى ئالدى. رەيھان قاتتىق يارىدار بولغان ئىسھاقنى چوڭقۇر گوداڭغا سۆرەپ چۈشۈپ، سومكىدىن دورىلىرىنى ئالدى - دە، تېزلىك بىلەن تېڭىشقا باشلىدى. ئىسھاق سۆزلەپ ياتانتى.

غەزەپتىن چىشلىرى كىرىشكەن ئەنۋەر غەربىي تۆپىلىككە قاراپ ئىلگىرىلىشىنى داۋام ئەتكۈزدى. يەر بېغىرلاپ چاققانلىق بىلەن ئۆمىلەپ كېتىۋاتقان ئەنۋەر، نادەم ھەم ئۇلارنىڭ كەينىدىن ماڭغان ۋارىسجان باشقا جەڭچىلەردىن ئۇزاپ كەتتى. ۋا-رىسجاننىڭ يۈرىكى دۈپۈلدەپ، قوللىرى تىترەيتتى. ياخشى پۇرسەت كەلدى، دەپ ئويلىدى ئۇ مىلتىقنىڭ ئۇچىنى نادەمگە توغرىلاپ. ئۇ يان تەرەپتىن ئاتماقچىدى، تەپكىنى باساي دېگۈ-

چە، دۈشمەن پوتىيىدىن چىققان ئوقلار ئۇنى يەرگە چاپلىشىپ يېتىۋېلىشقا مەجبۇر قىلدى. ئوق بېسىلغاندىن كېيىن بېشىنى كۆتۈرۈپ قارىغانىدى، ئۇنىڭغىچە بىرنەچچە جەڭچى يېتىپ كەلدى. ناھايىتى تەسلىكتە قولغا كەلتۈرگەن پۇرسەتنى ئۆتكۈزۈپ قويغان ۋارىسجان تولغىنىپ كەتتى، يۈرىكىنى قانداقتۇر بىر ئەلەم تاتىلىغاندەك بولدى. «خەپ توختاپ تۇر، بۈگۈنغۇ سېنى ئەپلەرمەن» دەيتتى ئۇ ئىچىدە.

ئەنۋەرنىڭ ئاۋازى جاراڭلىدى:

— ئالغا! يولداشلار، ئالغا!

جەڭچىلەر يامغۇردەك يېغىۋاتقان ئوقلار ئارىسىدىن يەر بې-غىرلاپ ئالغا سىلجىماقتا ئىدى. شۇ ئارىلىقتا بىر جەڭچىگە ئوق تەگدى. جەڭچىلەرنىڭ كەينىدىن كېلىۋاتقان رەيھان بۇ خەۋەرنى ئاڭلاپ دەرھال ئورنىدىن تۇرۇپ يۈگۈردى.

— رەيھان. .!

رەيھان يۈگۈرگىنىچە ھېلىقى ئوق تەگكەن جەڭچىنىڭ يې-نىغا يېتىپ كەلدى، بىر جەڭچى جان ئۈزگەندى. رەيھان ئۇنى مۇرسىگە ئارتىپ ماڭدى. ئۇ ئون مېتىردەك تۆۋەنلىگەندە نادەم-نىڭ يېنىدا كېتىپ بارغان يەنە بىر جەڭچىنىڭ ماڭلىيىنىڭ ئوڭ چېتىگە ئوق تەگدى، قان ئېقىلىپ چىقىپ، ئۇنىڭ يۈز - كۆزلىرىنى بويىدى. نادەم ياغلىقى بىلەن دەرھال قان چىقىۋاتقان يەرنى بېسىپ تۇرۇۋالدى - دە، ۋارقىرىدى:

— قېنى سىز رەيھان!

بۇ ئاۋاز رەيھاننىڭ قولىغا جاراڭلاپ يېتىپ كەلدى، ئۇ ئالدىغا يېتىپ كەلگەن يەنە بىر شەپقەت ھەمىشەرە قىزغا دۈمبى-سىدىكى ئۆلگەن جەڭچىنى قالدۇرۇپ، ئۆزى قايرىلىپ ئالغا ماڭدى. يارىلانغان جەڭچىنىڭ ھوشى بار ئىدى. سومكىسىدىن دورىلىرىنى ئېلىپ، جەڭچىنىڭ بېشىنى چاپسانلىق بىلەن تاڭدى - دە، قانغا بويالغان يۈز - كۆزلىرىنى پاختا بىلەن

ئېرتتى. رەبھان شۇ چاغدا ئۆزىنىڭ پۈتۈن ئەزايى - بەدىنىنىڭ تەرلەپ سۇ بولۇپ كەتكىنىنى، يۈزلىرىدىن تەر تامچىلىرىنىڭ شۇرقىراپ ئېقىۋاتقانلىقىنى سەزدى. تەردىن ھۆل بولغان مەڭزى ۋىلىلداپ يانماقتا ئىدى.

قىسىملىرىمىز ھەرەمباغنىڭ غەربىي تۆپىلىكىدىكى زارات-گاھلىقىنى ئىگىلىدى. جەڭ مانا ئەمدى دۈشمەن ئىستىھكاملىرىغا يېقىن، بىراق ئوچۇقچىلىقتا بولۇۋاتاتتى. شۇنىڭ ئۈچۈن تېز ھەرىكەت قىلىشقا توغرا كېلەتتى. ئېرىقنىڭ قىرلىرى، توپا ئېلىنىپ ئازگال بولۇپ قالغان جاپىلار، قارغا كۆمۈلگەن دۈمچەك - دۈمچەك قەبرىلەر جەڭچىلەر ئۈچۈن ئەڭ ياخشى دالدا بولۇپ قالغانىدى.

نادەم ئۆمىلەپ بىر قەبرە يېنىغا ماڭدى. بۇ پونەيگە يېقىن ۋە ھۇجۇم قىلىشقا ئەپلىك جاي ئىدى. ۋارىسجانمۇ نادەمنىڭ كەينىدىن شۇ يەرگە بېرىپ ئەپلىك بىر جايغا ئورۇنلاشتى. مانا شۇ چاغدا يۈرىكى يەنە دۈپۈلدەپ ئورۇشقا باشلىدى، قوللىرى تىتىردى، ئۇ ھەممە نەرسىنى ئۇنتۇدى، ئۇنىڭ كۆز ئالدىغا رەبھاننىڭ نادەمگە قىلىدىغان يېقىنلىقلىرى ۋە ئۆزىگە قىلىدىغان سوغۇقلىقلىرى بىرمۇ بىر كەلدى - دە، چىشلىرى كىرىشتى. ئەنە شۇنداق دەككە - دۈككەدە مىلتىقىنى ئاستا نادەمگە تەڭلىدى، بىر سېكۇنت، ھە، جۈرئەت قىلىدىغان بىرلا سېكۇنت...

— مىلتىقىنى تۈز تۇت!

ئۇ تۇيۇقسىز چىققان ئاۋازدىن چۆچۈپ كەتتى. بۇ ئۇنىڭ يېنىغا ئۆمىلەپ كەلگەن ئاراشنىڭ ئاۋازى ئىدى. ۋارىسجان شۇ چاغدىلا ئۆزىنى ئاجايىپ بىر دەھشەت ئوردىۋالغانلىقىنى سەزدى - دە، ۋەھىملىك ئاۋازدا:

— سەنمىدىڭ، ئەجەب چۆچۈتتىڭ كىشىنى، — دېدى

بىر قىسما ھالغا چۈشۈپ.

— كەينىڭدە دۈشمەن بولمىسا، چۆچۈپ كېتىشىڭ قىزىققۇ!

ۋارسىجان نېمە دېيىشنى بىلەلمەي، ئوسال ھالغا چۈشۈپ تەمتىرەپ قالدى:

— پوتەيگە ناھايىتى قاتتىق تىكىلىپ تۇرۇپ كېتىپتەن - مەن، — دېدى گەپ ياساپ.  
— ئاراش، ھۈنرىڭنى كۆرسەتسەڭچۇ ئاراش، — دېدى نادەم پوتەيدىن كۆزىنى ئالماي.

— مەنمۇ شۇنىڭغا كەلدىم، مەشە ئەپلىكتەك قىلىدۇ. تاڭ ئېتىپ كېلىۋاتىدۇ. مانا سۈبەي، تاڭ ئالدىدىكى قا. راڭغۇلۇق ھازىرلا ئۆتۈپ كېتىدۇ، قانداق قىلىش كېرەك زادى؟ بۇ سوئال ھەممە ئادەمنىڭ مېڭىسىنى چىرمىۋالغانىدى، بۇ سوئال ھەممە ئادەمنى قىيناپ ئازابلىماقتا ئىدى. جىلى بولۇپ تۇرغان باتالىيون كوماندىرىنىڭ ئالدىغا نىزامدىننىڭ بۇيرۇقىنى ئېلىپ ئاقىلبەك يېتىپ كەلدى، ئۇنىڭ يۈزلىرىدىن تەر تامچىلاپ تۇراتتى. ئاقىلبەك:

— پوتەيلەرنى پارتلىتىشقا ئادەم ئەۋەتسۇن، — دېدى ئۇنىڭغا.

— خوپ.

ئاقىلبەك ئۇرۇش مەيدانىنىڭ باشقا سەپلىرىگە يۈگۈرۈپ

كەتتى.

— يولداش كوماندىر، — دېدى بىر جەڭچى بېشىنى

كۆتۈرۈپ، — رۇخسەت قىلىڭ، پوتەيگە بومبا تاشلاشقا!

— بېرىڭ ئىنىم، — دەۋەتتى ئەنۋەر دەرھاللا. جەڭچى

يەر بېغىرلاپ ئالغا كەتتى. ئوقلار توختاۋسىز ئېتىلىۋاتاتتى.

ئەنۋەر جەڭچىدىن كۆز ئۈزمەيتتى. ئۇ پوتەيگە يېقىن باردى -

دە، قول بومبىسىنى ئاتتى، پوتەي تۆشۈكىدىن قويۇق ئىس

چىقتى ۋە پوتەي ئېتىشتىن دەرھال توختاپ قالدى، ئەنۋەر

خۇشال بولۇپ ئورنىدىن ئىتتىك تۇردى - دە!

— ئالغا! — دەپ ۋارقىراپ بۇيرۇق قىلدى، پۈتۈن

جەڭچىلەر «ئۇررا...!» دېيىشىپ ئورنىدى تۇرۇشۇپ يۈگۈر-  
دى... لېكىن، تۆت - بەش قەدەم يۈگۈرە - يۈگۈرمەيلا  
تۆشۈكتىن ئوق چىقىپ قالدى. ھېلىقى جەڭچى خەتەرلىك يەردە  
يىقىلدى. كۆزىگە ھېچ نەرسە كۆرۈنمەي ئالغا ئىنتىلگەن رەيھان-  
نى باشقىلار قويۇۋەتمىدى. يەنە بىر جەڭچى يەر بېغىرلاپ ئالغا  
ماڭدى، بىراق ئۇنىڭغىمۇ ئوق تەگدى. ئەھۋال جىددەيلەشمەك-  
تە، ھەممىنىڭ كۆزلىرىدە يانغان قەھر - غەزەپ ئۇچقۇنلىرى  
گويا يالقۇنغا ئايلانماقتا ئىدى.

تەرى تۈرۈلگەن، ئاچچىقى كەلگەن ئەنۋەرنىڭ قېشىغا نادەم  
ئۆمىلەپ يېتىپ كەلدى:

— يولداش كوماندىر! — دېدى ئۇ ئۆزىنى باسالماي  
ھاياجايلاشقان ھالدا، — رۇخسەت قىلىڭ، ھازىر بېرىپ ئۇ-  
جۇقتۇرىمەن!

ئەنۋەر ئويلىنىپ قالدى.

— ماڭا ئىشىنىڭ، كوماندىر! — نادەمنىڭ ئاۋازى  
قەتئىي ئىدى.

— ماقۇل بارغىن، — دېدى ئۇ ۋە قاپقىنى تۈرگەن  
ھالدا دۈشمەن پوتىيىگە قارىدى.

نادەم يېنىدىن بومبىلىرىنى قولىغا ئالدى - دە، يەر بېغىر-  
لاپ تېز سىلجىپ ماڭدى. جەڭچىلەر قوراللىرىنى بەس - بەس  
بىلەن سايىرتىۋەتتى. ئۇ تولغىنىپ - سىلجىپ ئالغا بارماقتا  
ئىدى، ئەتراپلىرىغا ئوقلار ۋىژىلىدىشىپ چۈشۈپ تۇراتتى. ئەد-  
ۋەرنىڭ كۆزى نادەمدە، رەيھاننىڭ كۆزى نادەمدە، ھە، ۋارىس-  
جاننىڭمۇ كۆزى نادەمدە ئىدى. جەڭچىلەر بىر ياقىتىن ئاتاتتى،  
بىر ياقىتىن ئۇنىڭغا ئۈمىد بىلەن قارايتتى.

نادەم پوتەيگە يېقىن باردى - دە، ئوڭ پۇتى بىلەن تىزلى-  
نىپ تۇرۇپ كۈچ بىلەن بومبا ئاتتى، كەينى - كەينىدىن يەنە  
ئىككىنى ئاتتى. كۈچلۈك گۈمبۈرلەش بىلەن پوتەينىڭ بىر

تەرىپى گۆمۈرۈلۈپ چۈشتى! ھەرەمباغ قورغىنىغا تۇنجى ئىشىك  
ئېچىلدى. ئادەم قورغاننىڭ ئىچىگە قارىتىپ ئاپتوماتىدىن ئوق  
ئۈزدى. ھاياجان ھېسلىرىدىن يۈرەك - باغرى دولقۇنلىنىپ،  
يۈزلىرى نۇرلىنىپ كەتكەن ئەنۋەر ئورنىدىن دەرھال تۇرۇپ،  
قوللىرىنى تاپانچىسىنى ئېگىز كۆتۈرگەن ھالدا:

— ئالغا! . . . — دەپ قاتتىق ۋارقىردى ۋە ئۆزى  
ئۇچقاندەك ئېتىلدى. پۈتۈن جەڭچىلەر ئۇررا سادالىرىنى ياڭرىدۇ.  
تىپ ھۇجۇمغا ئۆتتى. بىراق، نەدىندۇر ئۇچۇپ كەلگەن بىر  
تال ئوق ئەنۋەرنى كېتىپ بارغان ئورنىدا توختىتىپ قويدى.  
ئۇ سەنتۈرۈلۈشىگە رەيھان يۈگۈرۈپ كېلىپ يۆلۈۋالدى. بۇ  
چاغدا تەرەپ - تەرەپتىن كۈچلۈك دېڭىز دولقۇنلىرىدەك  
قىنقاس - چۇقانلار ۋە ئۇررا سادالىرى كۆتۈرۈلدى. سادالار  
بىر - بىرىگە قوشۇلۇپ يەرۈ كۆكنى تىترەتتى. بۇ غەلبە  
ساداسى، ئالغا قاراپ يۈرۈش قىلىش ساداسى ئىدى. نەيزىچە -  
لەر، قىنقاس - چۇقانچىلارمۇ ئاشۇ سادا بىلەن ئېگىزلىككە  
يۈگۈرۈشۈپ چىققاقتا ئىدى.

دولقۇنلىنىپ - قەھرىلىنىپ كېلىۋاتقان غەلبە سادالىرىدىن  
ئۆزلىرىنى تامامەن يوقاتقان گومىنداڭ قوشۇنلىرى  
ئۆلەر - تىرىلىشىگە باقمىي قاچماقتا ۋە بەزىلىرى قوراللىرىنى  
تاشلاپ تىزلىنىپ ئولتۇرۇپ، تىترىگەن قوللىرىنى كۆتۈرمەكتە  
ئىدى.

ئۈچ ۋىلايەت ئىنقىلابى تارىخىغا يېزىلغان بۇ مۇقەددەس  
كۈن — 1945 - يىلى 29 - يانۋار ئىدى.

### 3

ئالڭ ئاتتى.

بۈگۈنكى كۈن غۇلجا تارىخىدا ئۆچمەيدىغان كۈن، يۈرەك

يېرىلغۇدەك خۇشاللىق كۈنى، ئاجايىپ جۇشقۇنلۇق بىر كۈن بولدى. يۈزلىرىگە تەبەسسۇم يۈگۈرگەن، يۈرەك باغرى دولقۇندى. لانغان كىشىلەر قاتتىق سوغۇققا قارىماي كوچىلارغا چىقتى. بىر بىرىگە غەلبە خەۋەرلىرىنى يەتكۈزۈشۈپ، ھەرەمباغ ۋە لەششاڭ بۇتخانىسىنىڭ ئېلىنىشىدا ئوتتۇرىغا چىققان ئاجايىپ مەردلىك. لەر، قەھرىمانلىقلار ھەققىدە ھېكايە ئېيتىشىپ قىس - قىنىغا پاتماي قېلىشقانىدى.

كىشىلەر گومىنداڭ قوشۇنلىرى سەكسەن نۆت كۈن ساقلاپ ياتقان ۋە ئاخىر تاشلاپ قاچقان ھەرەمباغ قورغىنىنى كۆرۈش ھەم بەزىلىرى ئۇ يەرگە ئەكىرىپ كېتىلگەن ئۇرۇق - تۇغقانلىق رىنىڭ تەقدىرىنى ئۇقۇش ئۈچۈن شۇ ياققا مېڭىشتى. كىشىلەر توپى ئۇرۇش خارابىسىگە ئايلانغان ھەرەمباغنىڭ ئىچىگە كىردى.

رەيھان ئۆيۈمۇ ئۆي كىردى، ھەر تەرەپكە كەتكەن يەر ئاستى يوللىرىغا چۈشتى. ئۇنىڭ كۆزلىرى ئەتراپقا تەلۈمۈرگەندەك با. قاتتى، يۈزلىرى بارغانسېرى پەرىشانلىققا چۈشمەكتە، كۆزىدىن بۇلدۇقلاپ ياش قۇيۇلماقتا ئىدى.

ئۆيلەر ۋەيران قىلىنغان، تاملار غەلۋىردەك ئۆتمىتۈشۈك بولۇپ كەتكەن، پوتەيلەرنىڭ بەزىلىرىنىڭ يېرىمى يوق، بەزىلىرى پۈتۈنلەي گۈمۈرۈلۈپ چۈشكەن، قىيسىيىپ قالغان ئۆيلەر. دىن تېخىچە قاپقارا ئىسلار بۇقسىماقتا ئىدى.

رەيھان زالدەك يوغان بىر ئۆيگە كىردى، بۇ ئۆيدە ھەر خىل ھايۋان ئۇستىخانلىرى چېچىلىپ تۇراتتى. يېڭىلا بۇغۇزلاپ قو. يۇلغان ئورۇق بىر ئاتمۇ ياتاتتى. كىشىلەر ئارىسىدا يۈرۈپ ئۇياق - بۇياققا تېزلا سەپسالغان رەيھان بۇ ئۆيدىن ئالدىراپ چىقىپ كىچىكرەك يەنە بىر ئۆيگە كىردى. بۇلۇڭدا ئۈچ ئۆلۈك دۈم ياتاتتى. ئوڭ تەرەپتىكى تامغا بىر يىگىتنىڭ ئىككى قولىنى كېرىپ مىخلاپ قويۇپتۇ، ئۇنىڭ كىيىملىرى جۈل - جۈل،



يۈزلىرى ئاپئاق تاتىرىپ كەتكەن، قۇلقىدىن ئاققان قان بويۇد. لىرىدا ئويۇپ قالغان، چاچ - ساقاللىرى ئۆسۈپ كەتكەن، كۆكرىكى داغلانغان، تىلى ۋە بۇرنى كېسىلگەن، چىشلىرى كىرىشكەن، بېشى سەل ساڭگىلىغاندى، قاتقان كۆزلىرى قور- قۇنچلۇق ۋە ئېچىنىشلىق ھالدا كۆرۈنەتتى.

— ياقۇپ! . . . — بىر ياش يىگىت ھۆڭگۈرىگىتىپ يىغلاپ مۇردىغا ئۆزىنى ئاتتى.

رەيھان ئۇ ئۆيدىن چىقىپ، يەنە بىر ئۆيگە كىردى. ئىشك- تىن كىرگەن يەردە بىرنەچچە تال ياپىلاق داغلاش - جازالاش قوراللىرى تۇراتتى، ھەممىلا يەر قان داغلىرى بىلەن بۇلغانغاندى. ئۆيدە ئاندىن تۇغما ھالدا يالىڭاچلانغان، كۆكسىلىرى كېسىپ تاشلانغان بىر ئايال ياتاتتى. ئايالنىڭ چاچلىرى يۇلۇندىغان، تەنلىرى داغلانغان، يۈزلىرى قىيما - چىيما بولۇپ كەت- كەن، بەدىنى ئاللىقاچان قېتىپ قالغاندى. ئايالنىڭ يېنىدا جان يېرى كېسىپ تاشلانغان تۆت ياشلار چامىسىدىكى بىر ئوغۇل بىلەن ئۆلۈك ھالدا ياتاتتى. قەلبىدە غەزەپ ئوتلىرى يانغان كىشىلەر ئۆزلىرىنى باسالماي ھۆركىرىشىپ يىغلىۋەتتى. ئۆي- نىڭ بىر بۇلۇڭىدا دۈم ياتقان بىر جەسەتنى بىرسى ئوڭدا قىل- دى. رەيھان كىشىلەرنى ئىتتىرگىنىچە شۇ يەرگە كېلىپ ئەل- لىك ياشلار چامىسىدىكى، ئۈچ يېرىدىن ئوق يەپ ئۆلگەن بۇ كىشىگە سەپسىلىپ قارىدى - دە، بىردىنلا ۋارقىرىۋەتتى!

— تاغا! . . . — ئۆزىنى ئۆلۈكنىڭ ئۈستىگە تاشلىدى. ئۇ رەيھاننىڭ تاغىسى ئىدى. رەيھاننىڭ تاغىسى بايكۆل مەھەللىسىدە ئولتۇرۇشلۇق بولۇپ، گومىنداڭچىلار ھەرەمباغ ئىچىگە قاچقان كۈنى ئۇ بالا - چاقىسىنى شەھەر ئىچىگە كۆچۈ- رۈپ كەلگەن، ئەتىسى سېغىپ ئىچىۋاتقان كالىسىنى ئەكېلىش ئۈچۈن ئىككىنچى قېتىم قورۇسغا بېرىپ كالىسىنى يېتىلەپ چىقىۋاتقاندا، گومىنداڭچىلار ئۇنى تۇتۇۋېلىپ، كالىسى بىلەن

بىللا ھەرەمباغ ئىچىگە ئەكىرىپ كەتكەندى. قايسى كۈنى ھېلىقى ئايالنى بالىسى بىلەن قاتتىق قىيىنغان چاغدا، ئۇ چىداپ تۇرالماي ئېتىلىپ بېرىپ ئايالنى قىيىناۋاتقان گومىنداڭچىنى كۆتۈرۈپ يەرگە قاتتىق ئۇرغان، شۇ چاغدا ئىككىنچى تاپانچا بىلەن ئۇنى ئېتىۋەتكەندى.

ئۆپكە - ئۆپكەسىنى باسالماغان رەيھان كىشىلەرنىڭ تەسەللى بېرىشى بىلەن ئاران ئورنىدىن تۇردى. ھايات گۈللىرى بەرگىدىن ۋاقىتسىز ئاجراپ دەسسەلگەن، قەلبى ئەلەم زۇلمىدا ئۆرتەنگەن، ئازادلىققا تەلپۈنگەن ۋۇجۇدى جالات تىغى بىلەن چانالغان، گۇناھسىز، شەبنەمدەك تازا تەنلەر ھەربىر ئۆيدىن بەشلەپ - ئونلاپ تېپىلاتتى. كۆز بۇلاقلىرىدىن ئۈنچىدەك تىزىلىپ چىقىۋاتقان ياشلىرىنى يىرتىق چاپانلىرىنىڭ يېڭىگە ئېرىتىپ، ھەرەمباغ قورغىنى ئىچىدىن چىقىۋاتقان ئادەم - لەر قەدەملىرىنى ئاستا - ئاستا بېسىپ، بايكۆل مەھەللىسى تەرەپكە يۈرۈپ كەتتى.

#### 4

بايىراقتا نادەم ئەنۋەردىن قۇشقاچ تىلىدەك قىسقىلا بىر خەت تاپشۇرۇۋالدى، خەتتە: «نادەم، ھايات قىلماي باتىرغازى، ئاراش، جامالىدىن، رەيھان، ۋارىسجانلارنى باشلاپ كەل، يولداش كېۋىز توغرىسىدا يېزىلغان ماقالىنى بىللە كۆرىمىز» دېيىلگەندى. شۇڭا، نادەم ئۇلارنى باشلاپ دوختۇرخانىدا داۋالد. نىۋاتقان ئەنۋەرنىڭ قېشىغا كەلدى.

قايسى كۈنى گېزىتخانىنىڭ ئىككى مۇخبىرى دوختۇرخانىغا كېلىپ ئەنۋەرگە «سىز توغرىلىق بىرەر نەرسە يېزىش ئۈچۈن كېلىۋىدۇق» دەپ ئېيتقاندا ئەنۋەر:

— ئاۋۋال سىلەر يازىدىغان بىر جەڭچى بار، ئۇ كېۋىز

ئىسىملىك يىگىت، ئۇ مەردلىك بىلەن قۇربان بولغان قەھەرد -  
مان! — دېگەندى ۋە كېۋىرنىڭ تارىخىنى، بولۇپمۇ ئۇرۇشقا  
قانناشقاندىن بېرىقى جەڭگىۋار پائالىيەتلىرىنى تەپسىلىي سۆز-  
لەپ بەرگەندى. مۇخبىرلار كېۋىرنىڭ ئىشلىرىدىن تەسىرلە-  
نىپ:

— بولىدۇ، بىز بۈگۈنلا يېزىپ، ئەتە سىزگە ئېلىپ  
كېلىمىز، — دېگەندى.

— مۇخبىرلارغا بۈگۈن رەيھاننى تونۇشتۇرمىز، قانداق  
دەپسەلەر؟ — دەپى نادەم كېتىۋېتىپ.

ئاراش ئۇنىڭغا ئۇلاپ دەپى:

— توغرا، يازسا رەيھاننىڭ ئەرزىگۈدەك نۇرغۇن ئىشلىرى

بار.

قۇلىقىغىچە ھۈپپىدە قىزىرىپ كەتكەن رەيھان:

— ۋىيەي... مېنىڭ يازغۇدەك نېمەم بار، يېزىشقا  
توغرا كەلسە، ئاۋۋال نادەمنى يېزىش كېرەك، — دەپى.

نادەم بېشىنى چايقىدى:

— ياق، ياق، ئاشۇرۇۋەتتىڭىز، مېنىڭ نېمەم باركەن؟

— سىز توختاپ تۇرۇڭ، — دەپى رەيھان گەپ

بەرمەي، — ھەرەمباغنىڭ ئېلىنىشىدا مۇھىم رول ئوينىغان

سىز بولماي مەنىمىدەم؟

— جەڭچىلەر مۇھىم رول ئوينىماي، مەن قانداق مۇھىم

رول ئويناي؟

جامالىدىن گەپ قىستۇردى:

— سېنىڭ رولىڭنى كىچىكلىتىشكە بولمايدۇ، قانداق

دېدىم، ۋارىسجان؟

— شۇنداق بولماي، — دەپى ۋارىسجان بىر ئۆڭۈپ،

بىر تاتىرىپ، ئۇنىڭ يۈرىكىدە داغ بولۇپ قالغان ئەلەملىك تۇيغۇ

قايتىدىن ئوت بولۇپ يېنىشقا باشلىدى.

باتىرغازى بۇ تالاشلاردىن خۇلاسى چىقارغاندەك قىلىپ:  
— ھەرەمباغنىڭ ئېلىنىشىدا جەڭچىلەرنىڭ ھەل قىلغۇچ  
رول ئوينىغانلىقى راست، يولداش نادەمنىڭ مۇھىم رول ئوينىدى-  
غانلىقىمۇ راست، — دېدى.

ئۇلار ئاشۇنداق قىزىق پاراڭلار بىلەن ئۆزلىرىنىڭ ھەربىي  
دوختۇرخانىغا يېتىپ كەلگەنلىكىنى تۇپماي قېلىشتى. بىراق،  
باتالىيون كوماندىرى ئەنۋەر ئەپەندىنىڭ ياتىقىغا كىرگەندە، ھەي-  
ران بولۇپ تۇرۇپ قېلىشتى. كوماندىرنىڭ قېشىدا پوكۇۋاي  
ياغلىقىنى بويىغا چۈشۈرۈۋالغان، ئىككى مەڭزى ئاناردەك قى-  
زىرىپ كەتكەن چىدىرايلىق قىزىق ھۆرلىق ئولتۇراتتى. ئەن-  
ۋەر كەينى - كەينىدىن سالام قىلىشىپ كىرىۋاتقان ئۆز جەڭچى-  
لىرىنى كۆرۈپ ھۈپپىدە قىزىرىپ كەتتى.

## يىگىرمە ئىككىنچى باب

### 1

غۇلجا شەھىرىدە ئوق ئاۋازلىرى توختىدى. غۇلجا خەلقى بۇ تىنچلىق بەدىلىگە بىرنەچچە يۈز پەرزەنتىدىن ئايرىلدى. لېكىن بوراندىن كېيىنكى ئىللىق ئاپتاپ پۈتۈن ھاياتلىقنى شادلاندى. دۇرغىنىغا ئوخشاش، قانلار بەدىلىگە كەلگەن خاتىرجەملىك ھەربىر كۆڭۈلنى كۆلدۈردى. ھايات قالغان ۋە غەلبە ئىگىسى بولغان ئادەملەر قۇربان بولغانلارنى ئەسلىگەندە كۆڭۈللىرىدىن رازىمەنلىك ھېس قىلدى. لېكىن، قورال تۇتقان جەڭچىلەرنى تېخى قانلىق جەڭلەر كۈتمەكتە ئىدى. نىزامىدىن قىسىملىرى شەرققە قاراپ داۋاملىق ئىلگىرىلەشكە بۇيرۇق ئالدى. ئادەم باتالىيون كوماندىرى ئەنۋەر ئەپەندىنىڭ ئالدىغا كىرىپ، قىسىم يولغا چىقىشتىن بۇرۇن ئانىسى بىلەن كۆرۈشۈپ - خوشلىشىپ كېلىشكە رۇخسەت سورىدى.

— بولىدۇ ئىنىم، تېز بېرىپ كەل، ئاپاڭغا مەندىن ئالاھىدە سالام ئېيتقىن، — دېدى ئەنۋەر ئۇنىڭ قولىنى قىسىپ.

ئادەم قايتىپ چىقىپ، توقۇقلۇق بوز ئېتىنى مىنىدى - دە، يېزىغا قاراپ يول ئالدى.

بۇ يىل قار قېلىن ياغقان، ئۈچىنچى ئاي كىرگىلى خېلى بولغان بولسىمۇ، باش ئەتىيازنىڭ ھېچقانداق شەپسى يوقتەك ئىدى. پۈتۈن ئەتراپ ئاپئاق قار بىلەن چۈمكەلگەن، بىرنەچچە

كۈن ئىلگىرى ياغقان قارنىڭ سوغۇقى تېخى بوشمىغانىدى. چىڭدالمىغان يېزا يولىدا بوز ئات مىنىپ كېتىپ بارغان نادەم يېزىسىغا يېقىنلاشقان سېرى ھاياجانلىقنى تاپتى.

يائىلىسى، ساغرىسى، كىرىپىكلىرى ئاپئاق قىرو بولۇپ كەت-كەن بوز ئات ئىگىسىنىڭ ھاياجىنىنى چۈشەنگەندەك تىزگىن سېرىپ، تۇياقلىرىدىن پىيالىدەك قار كالىكلىرىنى چاچرىتىپ يورغىلاپ كېتىپ باراتتى. نادەم چىڭقى چۈش مەزگىلىدە يېزىغا كىرىپ كەلدى. ئۇ يېزىغا كىرىش بىلەنلا كىشىلەر بىلەن تىنچ-لىق سورىشىش باشلاندى. بەزى يەرلەردە ئاتتىق چۈشتى، بەزى يەرلەردە توختاپ كىشىلەرگە سالام بەردى، بەزىلەر بىلەن قۇچاق-لىشىپ كۆرۈشتى.

— ۋە ئەلەيكۇم ئەسسالام، ھە، نادەم، ئاتقان ئوقۇڭلار زايە كەتمەپتۇ بالام، دېگەنبىلەن، — دېيىشتى قېرىلار ئۇنى روھلاندۇرۇپ.

— غۇلجىنى ئازاد قىلدۇق دەپ توختاپ قالماڭلار يەنە، گومىنداڭ دېگەن ئاپەتنى يىلتىزىدىن قومۇرۇۋەتمىگۈچە توختى-ماڭلار ئەمدى، كەينىڭلاردا بىز بار، قېرىساقمۇ ئوق - دوراڭ-لارنى يەتكۈزۈپ بېرەلەيمىز!

ئۇششاق بالىلارمۇ ئويناۋاتقان ئويۇنلىرىنى تاشلاپ نادەم-نىڭ كەينىدىن ئەگەشتى. بەزىلىرى: «كۆردۈڭمۇ، نادەم ئاكام ئەسكەر بولۇپ كېتىپتۇ» دېسە، بەزىلىرى: «مەنمۇ چوڭ بولغاندا نادەم ئاكامدەك تاپانچا ئاسقان كوماندىر بولىمەن» دېيىشتى.

گۈلپەمخان سېغىز لاي بىلەن قازان باشلىرىنى سۇۋاۋاتاتتى، ئادىلجان دېرىزىدىكى چىرايلىق گۈل شەكلىگە كىرىپ قېتىشقان، ئەمدى ئېرىشكە باشلىغان مۇزلارنى تىرنىقى بىلەن سىجاپ ئولتۇراتتى.

نادەم ھويلىغا كىردى - دە، ئاتتىن چۈشمەيلا

ۋارقىرىدى:

— ئاپا! ھاي ئادىلجان!

ئۆيدىن يۈگۈرۈپ چىققان ئادىلجان ئۆزىنى ئاكىسىغا ئوق.

ئىك ئاتتى.

— كەل، ساقام، ئاتقا مىندۈرەي سېنى.

نادەم ئاتتىن سەكرەپ چۈشۈپ، ئۇكىسىنى قولتۇقىدىن كۆتۈرۈپ ئاتقا مىندۈردى. ئادىلجان كىچىككىنە كۆزلىرىنى ئوينىتىپ خۇشال بولۇپ كەتتى. نادەم ئېتىنى تۈۋرۈككە باغلىدى. ۋە ئادىلجاننى بېشىدىن ئېگىز كۆتۈرۈپ يەرگە ئالدى. ئۇنىڭغىچە ئۆيدىن ھۆل قولىنى كۆڭلىكىنىڭ پېشىگە ئېرتىپ گۈلبەمخان چىقتى. دە، ئادىلجاننى يېتىلەپ كىرىۋاتقان ئوغلىغا:

— كۆزۈمدىن ئۇچۇپلا كەتتىڭغۇ، كەلدىڭمۇ بالام! —

دېدى. دە، ئوغلىغا تاشلاندى ۋە پېشانىسىدىن سۆيدى.

— سالامەت تۇردۇڭمۇ ئاپا؟

— چىرايىڭ سۇرقىداپلا قاپتىڭغۇ بالام!

ئانا ئوغلىغا قاراپ - قاراپ قانمىدى. قاتتىق ئىشلەپ ھاردۇق يەتكەن ئادەمدەك چوڭقۇر ئۇھ تارتتى ۋە نىزلىرىغا تايىنىپ يېنىك ئاتلاپ، مانتىغا چۈشۈپ ئوچاققا سامان قالاشقا تۇتۇندى. نادەم ئۆيگە سىنچىلاپ قارىدى ۋە بېشىنى ئېرغىتىپ كۈلۈپ قويدى. ئۆي ئىچى بۇرۇنقىدەكلا، ئۆزگىرىش يوق ۋە چىنىدەك پاكىز ئىدى. قازان باشلىرى سۇۋالغان، دېرىزىدىكى قاپچىغا تېرىلغان گۈللەر كۆكسىپ تۇرۇپتۇ. تۇغۇلۇپ چوڭ بولغان، بۆشۈكىدەك ئۆز ۋە يېقىملىق ئۆيىنى كۆرۈپ نادەم ئېچىلىپ - يېيىلىپ كەتتى. ئۇ ئوڭدا يېتىپ ئادىلجاننى قور. سىنىغا مىندۈردى. ئادىلجان قىن - قىنىغا پاتماي قاقاقلاپ كۈلدى. كۆڭلى كۆتۈرۈلگەن ئانىمۇ قېنىپ - قېنىپ كۈلدى. بىردەمنىڭ ئىچىدىلا قازان قايناپ ئۆي ئىچىگە نەم ھور تولدى.

گۈلپەمخان چاي ئەتتى، جوزا قويۇلۇپ، بىر نەچچە يېرىگە ياماق چۈشكەن پاكىز داستىخان سېلىندى.

ئۇلار جايغا ئولتۇردى.

— نېمانچىلا ئالدىراش كەلدىڭ بالام! — سورىدى چاي ئىچىپ ئولتۇرۇپ ئانا.

— ئالدىنقى سەپكە مېڭىشىمىز مۇمكىن، سىلەر بىلەن خوشلاشقىلى كەلدىم، ئاپا.

— نەگە ماڭىسىلەر؟ — گۈلپەمخاننىڭ چىرايى بىر ئاز ئۆزگەردى.

— سوقۇشقا ئاپا، پات ئارىدا يۈرۈپ كېتىمىز.

ئوغلنىڭ كېتىمەن دېيىشى دەسلەپتە ئانىسىغا ئېغىر تۈيۈلدى، ئۇ ئويلىنىپ قالدى، ئويلىغانسىرى قاپقى تۈرۈلۈشكە باشلىدى. ئوغلى ئۇنىڭغا ئات ئۈستىدە قىلىچىنى ئويىتىپ دۈشمەنلەرنى سۈرۈپ كېتىپ بارغاندەك كۆرۈندى. شۇڭا، ئۇ چىرايىنىمۇ ئاچماستىن:

— بوپتۇ ئوغلۇم، نېمىمۇ دەيتتىم، قولۇڭغا مىلىتىڭ ئالغان بولغاندىكىن ماڭ، سېنىڭ يولۇڭ شۇ! — ئانا شۇنداق دەدى. — دە، ئورنىدىن تۇرۇپ، ئۆيىڭ تۈرىدىكى ساندۇقنىڭ يېنىغا باردى. گۈلپەمخان ساندۇقنىڭ ئالدىدىن ئاستا تۈردى. دە، ئوغلغا سوۋغىسىنى ئۇزاتتى.

— مانا بالام يوللۇقۇم، داداڭنىڭ تەۋەررۈكى، ساڭا يالداما بولسۇن.

نادەمنىڭ قولىنى ئۇزىتىپ ئالغىنى دادىسىدىن قالغان بەكە ئىدى. ئۇ بەكنى تۇتقىنىچە ھاپاجانلىنىپ دادىسىغا بولغان چوڭقۇر ھۆرمەت بىلەن تۇرۇپ قالدى. ئانىنىڭمۇ، بالىنىڭمۇ كۆز ئالدىدا خۇددى ناسىرئاخۇن قاراپ تۇرغاندەك، ئارمان بىلەن كەتكەن ئاتا بۈگۈن ئوغلدىن رازى بولۇپ كۈلۈمسىرەۋاتقانداك تۇيۇلدى. ئۇلار ئىككىسى بىر - بىرىگە قارىشىپ تۇرۇپ قېلىش.



تى. ئۇلار ئەنە شۇنداق ئۈنسز ئازاب چېكىشتى. ئانىنىڭ كۆزلىرىدىن ياش ئەگىدى، چۈنكى مۇئەللىم ئوغلى نادىرنىڭ قىياپىتىمۇ كۆز ئالدىدا گەۋدىلىنىشكە باشلىغانىدى. نادەم ئاندىن ئىككى يوللۇقنى ئەڭ ئەتىۋارلىق نەرسىدەك ئاۋايلاپ قولغا ئالدى ۋە ئاستا يانچۇقىغا سالدى. شۇ ئېغىر مىنۇت ئىچىدە ناسىر ئاخۇننىڭ پاجىئەسى، چوڭ ئوغلىنىڭ ئېچىنىشلىق تەقدىرى ئانىنىڭ ۋۇجۇدىنى چۇلغىۋالغانىدى. ئۇنىڭ غەزىپى ئۆر-لەپ، ئوت بولۇپ يانغان يۈرىكىدىن بىردىنلا يالقۇنلۇق سۆزلەر تىزىلىپ چىقىشقا باشلىدى:

— ئوغلۇم، — دەدى ئانا تەمكىنلىك بىلەن، — ئاق يول بولسۇن، كۆپچىلىك ئۈچۈن ئۆزۈڭنى ئايما! كۆپىنى دەپ سەپەر قىلىدىڭ، باسقان ئىزىڭدىن گۈل ئۇنىدۇ، ئېيتقان سۆ-زۇڭدىن گۆھەر ياغىدۇ، نامەرد بولما، گېزى كەلگەندە ئەل ئۈچۈن بىر قوشۇق قېنىڭنىمۇ ئايما! مۇبادا سېنى قورقۇنچ باسقۇدەك بولسا، بوۋاڭ سادىر پالۋانغا سېغىن، ئۇنىڭ نامى ساڭا مەدەت بولىدۇ! ئاتا — بوۋىلىرىڭنى قەبرىدە تىنچ ياتسۇن دەپسەڭ، كەينىڭگە بىر ماڭدام چېكىنمە! كەينىدىن ئوق يەپ ئۆلگەن بالا — مېنىڭ بالام بولمايدۇ، قاچقۇنلۇق نەسىل — پۇشتىمىزغا يات! — ئانا چوڭقۇر بىر تىنىپ تۇرۇپ قالدى، ئۇنىڭ يۈزلىرى تاتىرىپ، لەۋلىرى تىترەپ كەتكەنىدى، — ئاكاڭنىڭ ئىنتىقامىنى ئال، دۈشمەنگە زادىلا رەھىم قىلما، باتۇرلۇق بىلەن جەڭ قىل بالام، ناۋادا جەڭ قىلىپ ئۆلۈپ كەتسەڭ، كېچىلىرى كىرىپك قاقماي، سوغۇق بۆشۈك قۇچاق-لاپ ساڭا بەرگەن ئاق سۈتۈمدىن رازىمەن! . . .

ئانىنىڭ يۈرەكتىن ئۇرغۇپ چىققان يالقۇنلۇق سۆزلىرى نادەمنى تېخىمۇ ھايانغا سالدى، بۇ سۆزلەر ئالدىنقى سەپكە ئاتلىنىش ئۈچۈن تەييار تۇرغان ئوغۇل ئۈچۈن خورىماس غەي-رەت، تاغدەك مەدەت بولدى. يۈرىكى ئويىناپ يۈزلىرى ھۈپپىدە

ئوت ئالغان نادەم:

— ماقۇل ئاپا، ئېيتقان سۆزلىرىڭنى ئېسىمدە چىڭ ساقلايمەن! — دېدى.

ئۇ ھاياجان بىلەن ھويلىغا چىقتى - دە، ئېتىنى يەشتى ۋە يېتىلەپ كوچىغا چىقتى. بوز ئات ئىگىسىنىڭ ۋەدىلىرىدىكى چۈشەنگەندەك قومۇش قۇلاقلىرىنى دىڭگايلىشىپ تېپىپ كەلەپ تۇراتتى.

ئۇ ئېتىغا ئىرىغىپ مىندى:

— خەير ئاپا، سالامەت بول!

— خوش ئوغلۇم، ئاق يوللۇق بول!

نادەم ئېتىنىڭ بېشىنى قايرىدى - دە، تىزگىنىنى قويۇپ بەردى، ئويناپ تۇرغان ئات ئۇنى ئۇچقاندەك ئېلىپ كەتتى. ئۇ كوچىنىڭ دوقمۇشىغا يەتكەندە، كەينىگە قايرىلىپ قاراپ، ياغ-لىقىغا ئورۇنۇپ قاراپ تۇرغان ئانىسىنى ھەم قوللىرىنى كۆتۈرۈپ تەلپۈنۈپ تۇرغان ئىنىسىنى كۆردى.

ئانا ئۆزىنى قانچىلىك غەيرەتلىك، خۇشال تۇتقان بولسىمۇ، بەربىر كۆزىدىن ئېتىلىپ چىققان ياش مەڭزىگە تېمىپ چۈشتى.

ئۇ ئوغللىنىڭ كەينىدىن ئۇزاق قاراپ تۇرۇپ، قەدەملىرىنى ئېغىر، ئاستا بېسىپ ئۆيگە كىرىپ كەتتى.

## 2

سۈتتەك ئاق ئايدىڭ كېچە، تولۇنئاي بىر كۆرۈنۈپ، بىر كۆرۈنمەي بۇلۇتلار ئارىسىدا ئۈزەتتى.

ئېگىز سۇۋادان تېرەكلەرنىڭ يوپۇرماقسىز شاخلىرى كۆچىغا سۇس قارامتۇل سايە تاشلىغان، ئاچچىق شامال ئاستا ئۇرۇپ تۇراتتى.

كوچىنىڭ ئوتتۇرىسىدا ئىككى جەڭچى قەدەملىرىنى ئالدىدە.  
 رىماي بېسىپ كېلىۋاتاتتى. ئۇلارنىڭ بىرىنىڭ ئاۋازىنىڭ زىلە-  
 لىقىدىن، قۇلاقچىسىنىڭ كەينىدىن تۇرۇلگەن چېچى كۆرۈنۈپ  
 تۇرغانلىقىدىن، ھە، بۇ قىز ئىكەنغۇ دەپمىسە سىرتتىن قارىغان  
 كىشى قايسىسىنىڭ ئوغۇل، قايسىسىنىڭ قىزلىقىنى پەرق ئەت-  
 تەلمەيتتى. ھەر ئىككىسىنىڭ ئۈچىسىدا ئۇزۇن ئاق جۇۋا،  
 بېشىدا ئاق قۇلاقچا، پۈتىدا بوز پىيما بار ئىدى. ئۇلار بىر سەپتە  
 جەڭ قىلىۋاتقىنىغا ئۈچ ئاي بولغان بولسىمۇ، لېكىن كوچىدا  
 ئىككىسىنىڭ مۇشۇنداق يالغۇز مېڭىشى، ئۇنىڭ ئۈستىگە كېچىدە  
 يانمۇ يان مېڭىشى بىرىنچى قېتىم. ئۇلار ئىككىسى قىزنىڭ  
 ئۆيىگە بىللە بېرىشتى، بىللە يېنىشتى. شۇ تاپتا قىز مۇشۇ  
 مۇساپىنىڭ يىراق بولۇشىنى، يىگىتنىڭ تېخىمۇ ئاستا مېڭىشىدە-  
 نى ئىستەيتتى. پىيادىلەر ئۈچۈن خېلىلا ئۇزۇن بولغان بۇ يول  
 ئۇلارغا ناھايىتى قىسقا بىلىنمەكتە ئىدى. قىز يىگىتنىڭ بىل-  
 كىگە قولىنى ئۆتكۈزۈۋالغان، ئۇ ئۆزىنى چەكسىز بەختلىك ۋە  
 خۇشال سېزەتتى، شۇڭا ئۇ شۇنچىلىك ئېچىلىپ كەتكەنىدى.  
 — شۇنداق قىلىپ، رەپھان، جەڭگە يەنە بىللە ماڭىدىغان  
 بولدۇق — دە، — دەپدى يىگىت رەپھانغا سەل ئېڭىشىپ تۇر-  
 رۇپ، — چىڭ ئىكەنسىز جۇمۇڭ، تاس قالاتتىڭىز قېلىپ  
 قالغىلى، ئەمدى سىناقتىن ئۆتتىڭىز.  
 نادەم رەپھانغا كۈلۈپ قارىدى، قىز ھەيرانلىقتا قالغان  
 كۆزلىرى بىلەن نادەمگە يېقىملىققىنا تىكىلدى.  
 — سىنىڭىزدىن ئەمدى ئاران ئۆتۈپتىمەن — دە، —  
 دەپدى قىز كۆزلىرىنى تېخىمۇ خۇمارلاشتۇرۇپ. نادەم بۇرۇن  
 قىزنىڭ ئويىناپ تۇرغان كۆزلىرىدىن نۇرغۇن مەنىلەرنى چۈشەند-  
 ىگەن، بىراق ئەختەمبايغا بولغان ئۆچمەنلىكى ئۇنى قىزدىن قا-  
 چۇرۇپ كەلگەنىدى. ئۇ بۈگۈن قىز توغرىسىدىكى خاتالىقلىرىدە-  
 ىدىن خىجىل بولدى.

— رەيھان، مەن سىزنى خاتا چۈشىنىپ كەپتىمەن، —  
دەدى يىگىت قىزنىڭ بارماقلىرىنى قىسىپ، — باي قىزلىرى  
كەمبەغەل يىگىتكە بىكار يېقىنلاشمايدۇ، پەقەت ۋارىسنى تېخىمۇ  
قىزىقتۇرۇش ئۈچۈنلا ماڭا يېقىنچىلىق قىلىۋاتىدۇ، دەپ ئويلاپ  
ئىچىمدە سىزدىن نەپرەتلىنىپ يۈردۈم، مېنى كەچۈرۈڭ...  
مەن سىزگە ئىشەندىم، سىز بىلەن بەختسىز بولمايمەن.  
— ھەرقانچە بولساممۇ ئالتۇن خەجلەپ تېزەك سېتىپ  
ئالغۇدەك ئەخمەق ئەمەسمەن، — دەدى قىز نادەمنىڭ قاۋۇل  
بىلەكلىرىگە يۆلىنىپ، — مەن ئاق كۆڭۈل بىر دېھقان يىگىت-  
نى تاللىغىنىمغا ناھايىتى خۇشالمەن، مەنمۇ خاتالاشماپتىمەن.  
— ئالدىمىزدا تېخى قايناق جىڭلەر، ئېلىشىشلار بار، —  
دەدى نادەم قىزنىڭ ئۆز كۆكسىگە قويغان بېشىنى سىلاپ تۇ-  
رۇپ، — گومىنداڭچىلاردىن ئارانلا بىرنەچچە ئورۇننى تازىلى-  
دۇق، تېخى سەپىرىمىز ئۇزاق ھەم مۇشكۈل. كىم بىلىدۇ،  
قايسىمىزنىڭ ئۆلۈكى قەيەرلەردە قالىدۇ، بىراق ھاياتتىن ئۈمىد-  
دىمىز زور، شۇ تاپتا، مەن... — نادەم شۇنداق دەدى -  
دە، قىزنىڭ يۈزىگە يۈزىنى ياقىتى، قىز قاقچۇرمىدى، پەقەت  
تارتىندى، قورۇندى...  
ئۇلار خۇددى يۈرىكى توختاپ قالغاندەك، خۇددى يالغۇز  
ئادەمدەك جىمجىت. ئۇزاق تۇرۇشتى. بۇلۇتلار ئارىسىدىن تو-  
لۇنئاي چىققاندا ئۇلار ئۇنىڭدىن ئىزا تارتقان دەك بىر - بىرىنى  
قويۇۋېتىشتى. قىز نادەمنى قولتۇقلىۋالدى، ئۇلار سەپىرىنى  
داۋاملاشتۇردى، خېلى يەرگىچە سۆزسىز مېڭىشتى.  
— شۇنداق، رەيھان، — دەدى نادەم ئاستا كېتىپ  
بېرىپ، — سەپەرلىرىمىزمۇ تۈگەيدۇ، گومىنداڭمۇ تۈگەيدۇ،  
لېكىن كۈرەش تۈگىمەيدۇ، بىزنى بوزەك قىلغان ئادەملەر بىلەن  
بولدىغان كۈرىشىمىز تېخى بار.  
— كىم جىنايەتچى بولسا، — دەدى رەيھان جىددىي



ھالدا، — شۇ ئۆزىنىڭ جازاسىنى تارتىش كېرەك.

— شۇنداق، تېخى ئىشلار نۇرغۇن. بىز دۇنياغا كېلىپ نېمە ئىش قىلدۇق؟ ھېچقانچە ئىش قىلمىدۇق. ئەمدىلا قولىمىزغا قورال ئالدۇق. تارىخقا يازسا ئەرزىگۈدەك ئىشلارنى ئەمدىلا باشلاۋاتىمىز. ئاتا — بوۋىلىرىمىز دۇنيادىن قاقشاپ ئۆتۈپ كەن، بىزچۇ؟ جەڭ بىلەن قان ئىچىدە ئۆتسەكمۇ مەيلى، ئەمما ئەۋلادلىرىمىز دۇنيادىن كۈلۈپ ئۆتسىلا بولدى ئەمەسمۇ؟

— مەن بۇرۇن بىلىملىك بولسام، ئىناق ئائىلە قۇرسام بەختلىك بولمەن دەپ ئويلايتتىم، — دەيدى قىز ھاپىجانلىق — نىپ، — لېكىن قولىمىزغا قورال ئالمىغۇچە بەختلىك تۇر-مۇش قۇرۇش مۇمكىن ئەمەسلىكىنى چۈشەنمەپتىكەنمەن، قاراڭمۇ نادەم، قانداق بەختلىككەن — ھە! — ئۇ نادەمنىڭ بىلىكىگە ئۆتكۈزۈۋالغان قولى بىلەن ئۇنىڭ قولىنى چىڭ تۇتۇۋالدى. نادەمنىڭ تېنىگە يەنە قايتىدىن ئوت تۇتاشقاندەك، پۈتۈن بەدىنى لاۋۇلداپ يانغاندەك، سۆڭەكلىرى ئېرىپ كېتىۋاتقاندەك تۇيۇلدى. ئۇ مۇھەببەتنىڭ بۇ ئاجايىپ كۈچىدىن مەست بولۇپ يېقىملىق كۈلدى. ئۇ يەنە جۈرئەت قىلىپ قىزغا ئېگىشىۋىدى، قىز ئۇنىڭ ئېگىشىنى ئاستا ئۇقۇپ قويدى:

— بولدى، ئەمدى كەلگۈسى توغرىسىدا سۆزلەپ بېرىڭ نادەم!

ئۇلار يەنە سۆزسىز مېڭىشتى، نادەم يىراقلارغا كۆز تاشلاپ سۆزىنى داۋام قىلدى:

— كەلگۈسىدە ئاجايىپ ئىشلار بولىدۇ، خەلقىمىز كۆز كۆرمىگەن، قۇلاق ئاڭلىمىغان، ھەيران قالارلىق يېڭىلىقلارنى يارىتىدۇ. ئەنئەنە ئەپەندىنىڭ سۆزى يادىمدا، ئۇ، بىز ناھايىتى ئارقىدا قالدۇق، خەلقىمىز ئازاد قىلىنسا، ئازاد بولغان ئەقىلدىن كەلگۈسىدە ئاجايىپ مۆجىزىلەر يارىتىلىدۇ، دېگەندى.

— شۇنداق، — دەيدى رەيھانمۇ ئويلىنىپ، — بىز

ئەمدى ئەركىن پاشايمىز، خالىغان ئىشىمىزنى قىلالايمىز.  
— بىزمۇ ئۆي تۇتارىمىز، بالا - چاقىلىق بولارىمىز،  
بالىلىرىمىز موھتاجلىق كۆرمەي بەختلىك ياشار، بىز ئۇلارغا  
سىلەرنىڭ بۇ بەختىڭلار، بىزنىڭ كۈرەشلىرىمىزدىن كەلگەن،  
دەپ جەڭگىۋار ھېكايىلەرنى ئېيتىپ بېرەرمىز، بەلكى مۇشۇ  
كۈرەشلىرىمىز ھەققىدە كىتابلارنىمۇ يازارىمىز، گومىنداڭنى  
تەلتۆكۈس يوقاتساق، قىلىدىغان ئىشلىرىمىز تېخىمۇ كۆپىيەر، —  
دېدى نادەم، قىز خۇددى كىچىك بالا ئەركىلىگەندەك ئۇنىڭغا  
يۆلەندى. نادەم سۆزىنى داۋام قىلدى، — بىز ھەقىقەتەن بەخت-  
لىك ئىكەنمىز، باشقىلارغا ياخشى كۈن يارىتىش ئۈچۈن جېنىنى  
ئاتىغان ئادەم مېنىڭچە ئەڭ بەختلىك ئادەم بولىدۇ.

ئاددىي دېھقان يىگىتنىڭ ئاغزىدىن چىقىۋاتقان مەردانە سۆز-  
لەر كۆپ كىتاب ئوقۇغان، ھېسسىياتلىق، ياش قەلبى ئارزۇ -  
ئۈمىدكە تولغان شەھەر قىزىنى ھەم جەلپ قىلاتتى، ھەم ھەيران  
قالدۇراتتى. قىز شۇ تاپتا يىگىت بىلەن كېچىچە كوچا ئايلىنىشقا  
تەييار ئىدى.

ئۇلار يان كوچىدىن قايرىلىپ ئۇزۇندىن ئۇزۇن كەتكەن  
يەنە بىر كوچىغا چىقتى. بۇ كوچىمۇ ئاسمانغا تاقاشقۇدەك ئېگىز  
سۇۋادانلىق كوچا ئىدى. يانداش كوچىلاردىن ئارىلاپ ئات تۇياق-  
لىرىنىڭ ئاۋازى ئاڭلىنىپ قالمىسا كوچىلار پۈتۈنلەي جىم-  
جىت، ئادەمسىز ئىدى. رەيھاننىڭ يۈرىكى تېز - تېز سوقۇپ  
يۈزلىرىدە ئۈمىد ئۇچقۇنلىرى چاقنىدى. ئۇ نادەمنى بىرىنچى  
قېتىم كۆرگەندە، ئۆزىدە پەيدا بولغان ئارزۇ - تىلەكلەرنىڭ  
ئىشقا ئاشىدىغانلىقىغا ئەمدى ئىشەندى. ئۇلار كېلەچەكتە بولىدۇ-  
غان ئاجايىپ ئىشلار توغرىسىدا ئويلىشىپ، خېلى يەرگىچە جىم-  
جىت مېڭىشتى.

ئۇزۇن كوچىنىڭ ئوڭ تەرىپىدىكى تار يان كوچا دوقمۇشىدا  
توساتتىن ۋارىسجان پەيدا بولۇپ قالدى، ئۇ ئۆزى تەرەپكە كېلىدۇ.

ۋاتقان نادەم بىلەن رەيھاننى يىراقتىنلا تونۇغانىدى. بايا قىز نادەمنى ئەگەشتۈرۈپ ئۆيىگە ماڭغانلىقىنى ۋارىسجان كۆرگەن ۋە لېۋىنى چىشلەپ نېمىلەرنىدۇ ئويلاپ قاراپ قالغانىدى.

— كەل، نادەم، كەل، ئائىلىمىزنىڭ ئولىنى كولاۋاتقان سەنمىنىڭ، ئەمدىغۇ قولغا چۈشكەنسەن، قىز مېنىڭ دەپ ئويلا-ۋاتىدىغانسەن، چۆچۈرىنى خام ساناپسەن، — دەپدى ئۇ پەس ئاۋاز بىلەن چىشلىرىنى غۇچۇرلىتىپ، — ۋۇي يېتىم ئوغلاق! رەيھان سەن تېگى پەس گادايدا لايىقىمدى؟ . . .

ئۇ تاپانچىسىنى قېپىدىن سۇغۇرۇپ ئالدى - دە، نادەمگە توغرىلىدى. ئۇنىڭ قولىدىكى تاپانچا كۈزنىڭ ئىزغىرىن شامىلىغا يولۇققان قاقشال شىۋاقتەك ئىتىردى.

— نەرىڭگە ئاتاي، بېشىڭىمۇ؟ ياق، ئۇ كىچىكلىك قىلىدۇ، يۈرىكىڭگە ئاتاي. . . — دەپدى ئۇ غالىلداپ تىترەپ.

نادەم بىلەن رەيھان قولىتۇقلىشىپ يېقىنلاپ كەلمەكتە ئىدى. كوچىدا ئۇلاردىن باشقا ئادەمنىڭ قارىسى كۆرۈنمەيتتى. تولۇنئاي بىردىن ئاقۇچ، شالاڭ بۇلۇت پارچىلىرىنىڭ ئارىسىدا قالدى. ۋارىسجان دەرەخكە چاپلىشىپ تۇرۇپ نادەمنى چەنلىدى - دە، ئاتتى، تۇيۇقسىز چىققان ئوق بىلەن تەڭ رەيھان قاتتىق چىرقىدىرىدى.

— ئاھ. . . نادەم!

— رەيھان!

نادەم كەينىگە يىقىلىۋاتقان قىزنى يۆلىدى، بولمىدى، قىزنىڭ پۇتلىرى يەر تىرەپ تۇرالمىدى. نادەم قىزنىڭ بېشىنى تىزىغا قويدى. ۋارىسجاننىڭ تاپانچىسىدىن چىققان ئوق نادەمگە تەگمەي رەيھاننىڭ ئوڭ چېكىسىگە تەگكەنىدى. ئۇ يەردىن ئېتىلىپ چىقىۋاتقان قان قىزنىڭ يۈزىنى، بويۇنلىرىنى بويىۋەتتى. ئوق تەگكەن يەرنى ئالىقىنى بىلەن بېسىپ تۇتۇۋالغان نادەمنىڭمۇ قوللىرى قىپقىزىل قان بىلەن بويىلىپ كەتتى.



ۋارسجان ئاتقان ئوقنىڭ كىمگە تەگكەنلىكىنى بىلىشتىن قورقتى. ئۇ تەمتىرەپ، ھودۇقۇپ، كەلگەن كوچىسىنىمۇ ئۇندى. تۇپ، ئۆزىنى نەگە قويۇشنى، قاياققا قاراپ قېچىشنى بىلىلمەي قالدى. ئۇ بېشى قايغان تەرەپكە يۈگۈردى ۋە نېمىدۇر بىر نەرسىگە پۈتلىشىپ يىقىلدى. ئۇ خۇددى ئۇۋىسىنى تاپالماي قالغان چاشقاندەك ئۇياق - بۇياققا تاشلاندى، ئاخىرى ئۆمىلەپ قوپۇپ قاچتى. كوچىغا چىققان ئىككى قاراۋۇل ئاتلىرىنى تاراسىمىتىپ دەرھال يېتىپ كەلدى.

— رەيھان! رەيھان! — دەپتىكى نادەم بىتاقەت بولۇپ. نادەمنىڭ ئاۋازى قۇلىقىغا بىلىنەر - بىلىنمەس كىرگەن قىزى كۆزىنى ئاستا ئاچتى. ئۆچكەن چىراغ قايتا يانغاندەك، نادەمگە ئۈمىد پەيدا بولدى.

— ئوق قايماقتىن چىقتى؟ — دەپ سورىدى قاراۋۇللار ئالدىراپ، نادەم تار كوچىنىڭ دوقمۇشنى كۆرسەتتى. ئىككى قاراۋۇل قايتىپ كېلىپ دەپتى:

— يوق، قېچىشقا ئۈلگۈرۈپتۇ.

قىزنىڭ تاتارغان لەۋلىرى ئاستا پىچىرىلدى:

— نادەم... مېنى... دوختۇرغانغا... چاپسان... قىزنىڭ ئۈزۈك - ئۈزۈك سۇس ئاۋازى نادەمنىڭ جېنىغا جان قوشقاندەك بولدى. شۇ چاغدىلا ئۇ ئۆزىگە كېلىپ تېخىچە قىزنىڭ ئوڭ چېكىسىنى ئالدىنى بىلەن چىڭ بېسىپ تۇرغانلىقىنى ئېسىگە ئالدى ۋە بۈگۈن چۈشتە رەيھان يۇيۇپ بەرگەن قولىغا ئالدىنى ئوق تەگكەن يەرگە قويۇپ، قاراۋۇللار سۇنغان قولىغا بىلەن ئۈستىدىن تاغدى ھەم بىرلا ئىرغىپ ئۇلارنىڭ ئېتىغا مىندى. قاراۋۇللار قىزنى ئۇنىڭغا ئاستا سۇنۇپ بەردى، نادەم قىزنى ئاۋايلاپ ئاتنىڭ ئالدىغا ئالدى - دە، ھەربىي دوختۇرخانا تەرەپكە قاراپ ئىلداملاپ ماڭدى.

باھار كەلدى. ئىلى ۋادىسىدىن قاراڭغۇ قىشمۇ ھەيدەلدى. پۈتۈن ۋىلايەت ئەمدى ئىلى دەرياسىنىڭ شاۋقۇنلىرى بىلەن جازلانغانىدى. جىڭ ناھىيىسىنى ھېسابقا ئالمىغاندا، ئىلى ۋىلايىتى گومىنداڭچىلاردىن تامام تازىلىنىپ بولدى. ھۆكۈمەتنىڭ قارارى بويىچە مۇنتىزىم مىللىي ئارمىيە قۇرۇلدى ۋە داغدۇغىلىق ئارمىيە قۇرۇلۇش مۇراسىمى ئۆتكۈزۈلدى. يارىشمىلىق ھەربىي فورما — ئۆتۈك، گەلەپى شىم، گىمناستىيوركا ۋە ئىسپانكا كىيگەن جەڭچىلەر، ئوردىن، مېدىاللارنى تاقىغان گېنېراللار، پولكوۋنىكلار، مايور، كاپىتانلار، كومىسسارلار تولۇق قوراللىق بولۇپ غۇلجا شەھىرىدە نامايىش قىلدى. خەلق ئۆز ئارمىيىسى بىلەن پەخىرلەندى. خۇددى خەلق ئارزۇسىنى چۈشەنگەندەك ئىلىلىق باھار ئاپتېپى پۈتۈن تەبىئەتنى جانلاندۇرۇۋەتتى. قولۇن — قوزىلار قىيىغىتىشتى، ئېرىقلاردا سۇلار شىۋىرلاشتى، چوكانلار ياشرىپ جالا بولدى، يىراق جايلاردىن ئۇچۇپ كەلگەن نەغمىچى قۇشلار چاڭلىداپ سايراپ، يېتىپ كەلگەن باھارغا زوقى بىلەن تەنتەنە قىلىشقا باشلىدى.

مۇنتىزىم تۈسكە كىرگەن قوشۇنلار كوچىنىڭ ئىككى تەرىپىدە تۇرغان كىشىلەر ئالدىدىن ئۆتمەكتە ئىدى. پۈلك، باتال، يون، روتا كوماندىرلىرى ئۆز پۈلكلىرىنى، باتالىيونلىرىنى، روتىلىرىنى باشلاپ، ئېيتقۇسىز خۇشاللىق ۋە مەغرۇرلۇق بىلەن ئۆزلىرىنى تەبرىكلەپ تەنتەنە قىلىشىۋاتقان ئاتا — ئانىلىرى، ئاكا — ئۇكىلىرى، ھەدە — سىڭىللىرى ئالدىدىن ھەيۋەت بىلەن ئۆتمەكتە ئىدى. كىشىلەر ئۆز قوشۇنلىرىنىڭ شۇنچىلىك زورايغانلىقىنى، شۇنچىلىك مەرد — مەردانىلىكىنى كۆرۈپ،

خۇددى بېشى ئاسمانغا يەتكۈدەك خۇشال بولۇشۇپ، ئىپتىخارلىق-  
نىپ، مەغرۇرلىنىپ كېتىشتى. بۇ كىشىلەر ئۆز تارىخىدا شۇنداق  
چىلىك مۇنتىزىم كۈچكە، غەيرەتكە، جاسارەتكە، قۇدرەتكە ئىگە  
بولغان قوشۇنلىرىنى تېخى كۆرمىگەندى. بۇ قوشۇن قۇدرەتلىك  
جاسارىتىنى نامايان قىلىپ، غالىب ناخشىلىرىنى جاراڭلىتىپ  
كىشىلەر توپى ئالدىدىن ئۆتمەكتە ئىدى.

ئال قولۇڭغا قىزىل تۇغنى،  
بەرمە دۈشمەنگە ھېچ ئۇنى.  
دۈشمەن سوزسا بىزگە قولىنى،  
يانچىپ تاشلايمىز بىز ئۇنى!

بۇ قوشۇننىڭ ئۆز ئۈستىگە ئالغان ئەمدىكى ۋەزىپىسىمۇ  
ئىنتايىن ئېغىر، لېكىن مۇقەددەس! ئالىي باش قوماندان گېنېرال-  
رال لېيىتنانىت ئىسھاقبېك ھۆكۈمەت پەرمانلىرىغا ئاساسەن بۇ  
قوشۇننىڭ يۈرۈش قىلىش بۇيرۇقىنى جاكارلىدى:  
«شەرقىي شىمال تەرەپتە: ئۈچىنچى ئاتلىق پولك تارباغاتاي  
ۋىلايىتىنىڭ دۆربىلجىن ۋە چۆچەك ناھىيىلىرىنى ئېلىپ، ئاندىن  
ئالتاي ۋىلايىتىگە يېتىپ بېرىشى؛  
تېكەس بىرىنچى پىيادە پولكى بىلەن تۇڭگان ئونىنچى  
پولك، غۇلجا ئىككىنچى پولكىنىڭ بىر ئىسكادرونى ۋە تۆتىنچى  
زاپاس پولكىنىڭ بىرىنچى باتالىيونى داخىيەنزە بىلەن جىڭنى ئېلىپ-  
شى؛

سۈيدۈڭ بىرىنچى پولك بىلەن موڭغۇلكۈرە پولكى ھەمدە  
مۇستەقىل ئىسكادرون ۋە توپچىلار قىسمى شىخونى ئازاد قىلغاندىن  
كىيىن، ئۈرۈمچىگە قاراپ داۋاملىق ئىلگىرىلىشى؛  
جەنۇب تەرەپتە: تېكەس ئىككىنچى ئاتلىق پولكى بىلەن بىر  
ئىسكادرون مۇزات تاغ ئاغزى ئارقىلىق ئاقسۇغا چۈشۈشى؛

تۆتىنچى زاپاس پولك غۇلجىنى ساقلاپ قېلىشى لازىم. «  
جاي - جايلاردىكى خەلقلەر بۇ قوشۇننىڭ مۇبارەك قەدىمىگە  
تەقەززا بولۇپ تۇرماقتا ئىدى.

تولۇق قوراللانغان ئون بەش مىڭ كىشىلىك مۇنتىزىم  
قوشۇن نىشانلانغان ھەرقايسى جايلارغا — گومىنداڭنىڭ تاپىنى  
ئاستىدىكى يەرلەرگە قاراپ ھەيۋەتلىك ھەربىي يۈرۈشكە ئاتلاندى.  
دى! تاغ - دالانى تىترىتىپ كۈچلۈك ناخشا ياغرىدى:

ئاڭلا ئەي ۋەتەن بالىلىرى،  
شاماللاردىن خەۋەر بارىدۇ.  
قەھرىلىك، كۈچلۈك، باتۇر ئەرلەر،  
شىر ۋە يولۋاسلار بارىدۇ.

مىڭلىغان، ئون مىڭلىغان كىشىلەر قوللىرىنى پۇلاڭلىدى.  
تىپ، ئۆزلىرىنىڭ ئارزۇ - ئارمانلىرىنى كۆڭلىگە پۈكۈپ  
ئاتلانغان غالىب جەڭچىلىرىنى ئۈزىتىپ قالدى.  
— خەير، سىلەرگە ئاق يول بولسۇن!  
— خەير، سىلەرگە غەلبە يار بولسۇن!  
— دۈشمىنىڭلار يەر بىلەن يەكسان بولسۇن!  
پولكوۋنىڭ نىزامىدىن ئۆز قوشۇنىنى باشلاپ شەرققە —  
يېڭى جەڭ مەيدانىغا ئاتلاندى. بۇ قوشۇننىڭ قەيسەر جەڭچىسى،  
قىساسچى نادەم قوشۇنىنىڭ ئالدىدا كۆكرەك كېرىپ، بوز ئېتىنى  
تويىنىتىپ كېتىپ بارماقتا ئىدى.

1980 - يىلى غۇلجىدا يېزىلدى.

مەسئۇل مۇھەررىرى: سۇلتان ھاشىم  
مەسئۇل كوررېكتورى: ئاسىيە ئەخمەت  
مۇقاۋىسىنى لايىھىلىگۈچى: رىزۋان تۈردى

ئىلى دولقۇنلىرى (1)  
(رومان)

ئابدۇراخمان قاھار

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى №348)  
شىنجاڭ شىنخۇا كىتابخانىسىدىن تارقىتىلدى  
ئۈرۈمچى شەھەرلىك 14-ئوتتۇرا مەكتەپ باسما زاۋۇتىدا بېسىلدى

فورماتى: 850×1168 مىللىمېتىر 1/32

باسما تاۋىقى: 14.875 قىستۇرما ۋارىقى: 4

2000 - يىل 1 - ئاي 2 - نەشرى

2000 - يىل 1 - ئاي 3 - بېسىلىشى

تىراژى: 1-3000

ISBN7-228-00421-3/I·142

باھاسى: 19.80 يۈەن

